

# وروستی مورچل

Ketabton.com

۴

---

# لومړی فصل



## د ظهير زوی يوسف

د عربو له بيابانه د اسلام چينه وڅوټيدله، او هغه شگلنې دښتې چې په پېړيو پېړيو د سيلانيانو د پام وړ نه وې د زمانې د څار مرکز شوي.  
د جهالت په تروپميو کې سرگردانه انسانيت چې د لارښوونې د کوم لمر په انتظار ؤ هغه لمر د فاران له غونډيو نه راپورته شو.

په هغه ورځ چې د آمنې په گلاب، د عبدالله په بچۍ، او د عبدالمطلب په لمسې د محمد صلی الله عليه وسلم نوم ايښودل کيده د فطرت انځور گرد نړۍ په نقشه کې نوی رنگ خپراوه، تقدير د نړۍ د قومونو لارښوونه عربو ته سپارله او د نړۍ تاريخ ليکونکو يو نوی باب ليکه، د رحمت پرېښتو د غلامۍ او جهالت په زنځيرونو تړلې، تپي شوي انسانيت ته د آزادۍ، ورورولې او برابري درس ورکاوه.  
د عربو سارايانو لات او هبل مات کړل او پر نړۍ د رحمت د وريځو په څير خپاره شول، د دوی د تورې او سپنو هره او سپنه غوڅه کړه، د دوی تهذيب، مدنيت او اخلاق پر ټولو تهذيبيونو مدنيتونو او اخلاقو بری وموند، هغوی د نړۍ څخه د فساد د ونې جرړې غوڅې کړې. او د انسانيت په بڼ کې يې پخپلو وينو د سولې او امن ونې خړوبې کړې، د کفر تياري د ماسپېښ د سيورو په څير ورتوليدې، د قيصر او کسري د استبداد مانۍ ويجاړې شوي وې، د اسلام د غازيانو د بري جندۍ يو لوري ته د البرز د غرونو په واورينو څوکو او بل لوري ته د افريقا په شگلنو دښتو کې رپيدې. د دوی اسونه په يوه وخت کې په ختيځ کې د هندوستان او په لويديځ کې د هسپانيې په سپندونو او په څېبلی، ديارلس سوه کاله وروسته اوس هم يو مورخ په چيراني دا پوښتنې چې د عربو د اسونو تگ غير معمولی گړندی ؤ او که قدرت د دوی په مخه کې ځمکې ته نغښتل وربښودلی وو؟ دا يو انقلاب ؤ، يو روښانه انقلاب، تقدير د عربو د شگو ذروته ځلا ورکړه، او هغوی يې د نړۍ تيارو گوټونو ته واستول.

خو شپږ سوه کاله وروسته یو بل انقلاب راغی، یو تیاره انقلاب، بنایي د اسلام د یوې چې په پېړیو پېړیو کومې تیاري په مخه کړې وی له څلورو خواوو نه ورټولې شوی او د گوښې په صحرا کې یې پناه اخستی وه، بنایي د هغه اور سگړونې چې عربو په اوبو مړې کړې وی د گوښې د دښتو په سرو ریگونو کې پټې شوې او پټې بلیدلې او شپږ سوه کاله انتظار وی چې د اسلام ساتونکي کله ویده کیږي، حقیقت دا دی چې له یوې مودې راسې د اسلام د درمند ساتونکي خوب وړي وو او د کفر اور شپږ سوه کاله ځکه مړ ؤ چې د لومړنیو پېړیو د غازیانو داستانونه دوی ته د اوبو د څاڅکو په څیر وو.

د اسلام دښمنانو ته د عباسیانو د دولت تش او وراسته محلوته هم د نه ماتېدونکو برجونو او کلاگانو په څیر ښکارېدل، چې د هغوی پلرونو په لومړۍ هجری پېړۍ کې د لویو لویو واکمنو تاجونم تر خپلو قدمونو لاندې کړې وو. نژدې شپږ سوه کاله وروسته د جبر او ظلم هغه هوس چې د روم او ایران د مانیو په کنډوالو کې ویده ؤ د گوښې دښتې د یوه شپانه په وجود کې راویښ شو، د هغه شپانه نوم قوچن ؤ چې د چنگیز خان په نوم مشهور شو.

د نړۍ هغه فاتح چې د بخت پېړۍ یې د وینو په سمندر کې لامبو وهله چې دده پراخه د تیارو د توپانو نو لارېونه وه، ددغه چنگیز خان په مشرۍ د منګولیا وحشي قبیلې د یوې سبیلې په څیر پورته شوی، او د تهذیب هره دیوه یې مړه کړه. د نړۍ په څلورو خواو خپاره شول.

شپږ سوه کاله دمخه چې کوم نسیم د عربو له دښتې نه راچلیدلی ؤ، هغه د انسانیت پر بڼې د رحمت غمې اورولې وو، خو شپږ سوه کاله وروسته چې د گوښې له دښتې نه کومه تالنده رابښکاره شوه په هغو کې د نسیمونو پرځای د چاودلیو اورغورځوونکو غرونو تودوخه او اورونه وو. او ددی دو دښتو د ورېځې تر برستن لاندې د هغه اورنې مادې سیلاب ؤ چې ښارونه او کلی یې وسوځول او پری تیر شوه، د بابل او نینوا د کنډوالو په لیدو چې د انسان روح د تقدیر په ویرانو، اعتراض کوي هغه د تاتاریانو د اورنې توپان په وړاندې هیڅ هم نه دی.

\*\*\*\*\*

(۲)

د مهذبې نړۍ لپاره د چنگیز خان د پوځونو د جګړې تاکتیک بلکل نوی ؤ، نړۍ هغوی ته یو پراخه ښکارځای ؤ، د شپږو قبیلو سره د اسونو هیڅ کمی نه ؤ، پر



پسونو او وزو برسیره دوی د اسونو په غوښو او شیدو گوزاره کوله، پردی علاوه دوی د ځنگل د هر ځناور غوښه خوړله، د گویي په دېته کی د ښارونو او کلیو نوم او نخښه نه وه، که به چیرته باران وشو نو دغه شپانه به همالته ولاړل، او ترڅو به یی څارویو د هغی سیمی ټول شنه ونه خوړل دوی به هلته پاتی کیدل، او چی بیا به کوم چا دا خبر راوړ چی په فلاتی ځای کی څو څاڅکی باران شوی دی نو دوی به همغه لوری ته مخه کړه، کله کله به د نویو څرخایونو پر سر د یوی قبیلې له بلی سره لالجه راغله، چی زور وری قبیلې به د کمزوری قبیلې د څارویو د اخستلو نه علاوه د هغوی نارینه او ښځی هم مریان کړل.

ځکه خو به کمزورو قبیلو یو له بله اتحاد وکړ او یو ځواکمن سړی به یی خپل مشر وټاکه، د ژمی په موسم کی به د شمال د سړی هوا په سبب دغه ټوله سیمه دوزخ ته ورته یخنی لاندی کړه، د ریگونو پر سر به د واورو څادر وغوړید د وښو د نه موندلو په وجه به یی د شیدو څاروی وچ شول، او دوی به د تودوخی په موسم کی د ذخیره کړی وچی غوښی په خوړلو مجبور شول، کله کله به توندی سیلی راولوتی او د دوی کیږدی به یی ورسره والوزولی او څاروی به یی تری په یوه او بله کړل.

له طبیعت سره دایمی مقابلی له دی خلکو نه زیات کلک او د زغم خاوندان جوړ کړی وو، څو څو ورځی به د اسونو پر شا پاتی کیدای شوای، او په ورځو ورځو وړی جنگیدلی شوای.

چنگیز خان د لویو لویو سردارانو د ځپلو نه وروسته هغوی د ځان تابع کړل، بیایی د شپنو تاتاریانو په مخکی د هغو هیوادونو نقشی کښیښودی چی هلته شنه فصلونه، ښایسته باغونه او شنی ورشوگانی وی، د لوقار هوس ټول بریریان د چنگیز خان تر جنډی لاندی راتولیدوته وهڅول.

تاتاریان په گاونډیو هیوادونو د وړیو عقابانو په څیر ورپریتل، او هغو اولسونو چی آرام ژوندانه تنبل او سست آموخته کړی وو د دوی د یرغلونو تاب رانه وړ، په څو کلونو کی د چنگیز خان پوځونو په شمال او ختیځ کی زیات هیوادونه ونیول.

گاونډی هیوادونه د هغوی گړندیو بریاوته حیران وو، دوی به په یوه یوه ورځ د څو ورځو پړاوونه وهل، او په یوه وخت کی به یی څو ځایه پر نورو هیوادونو یرغل کاوه، د هغو هیوادونو پوځونه به په کوم یوه سرحد د دفاع لپاره راتول وو، د

چنگیز خان د پوځ یوی دلی به دهغوی مقابله کوله او نور پوځ به له مخالف لوری پر هیواد ورننه وتل، کلی او ښارونه به یی ونیول او د پاچاهی ټول نظام به یی شنډ کړ، کله کله به داسی هم وشول چی د کوم هیواد پوځی سالار به د تاتاریانو له یرغل نه خبر شو د دفاع لپاره به یی پوځ په سرحد کی پراو واچاوه، د هغه جاسوسانو به هره ورځ دا خبر ورکاوه چی د مغلو د لښکر مخه په همدی لوری ده، خو بله ورځ به کوم استازی دا خبر راوړ چی د چنگیز نور لښکر په بله لاره هیواد ته راننوت او تخت او تاج یی ونیول.

د تاتاریانو د حیرانوونکی بریالیتوب راز د دوی په گړندی حرکت کی ؤ، دوی به په شاتوری اس سپریدل، له هر سپاره سره به څو اسونه وو، کله به چی یو اس سترې شو سپور به په بل پښه واړوله، د یرغل په وخت کی به چی کله کوم سپاهی لوږه احساس کړه نو د آس خيټه به یی په خنجر زخم کړه او د هغه څو غوړ په وینی به یی وڅښلی، د اوږده سفر لپاره هم تاتاریانو ډیر لږ سامان ورسره اخست، په ځنگل کی به یی اضافه اسونه خوړل، او د لاری له کلیو او ښارونو نه به یی څاروی ورسره وړل، که به کوم ښار بیله جگړی دوی ته تسلیم شو نو مغلو به یوازی هغه خلك وژل چی جگړه یی کولای شوای، خو هر سپاهی د مات شوی قوم د تور سربو بی عزتی خپل حق گانه.

که به کوم ښار له مقابلی وروسته فتحه شو نو کورونو ته به یی اور اچاوه، او اوسیدونکی به یی وژل، د هر پوځ جنرال خپلو عسکرو ته د فتحی دیادگار جوړولو امر کاوه، او مغلو به پر ځوانانو برسیره د ښځو، بوداگانو او ماشومانو له وژلو وروسته د هغوی سرونه غوڅول او یادگاری څلی به یی تری جوړاوه. بیا به چی د هر جنرال څلی لوی ؤ چنگیز خان به هغه ته شاباشی ورکاوه.

کله کله به د دوو سپاهیانو پر دی جگړه شوه چی ستا څلی دننه تش دی او نن زما سر تیرو ډیر خلك وژلی دی.

دا هغه قوم ؤ چی تقدیر د اسلامی نړۍ عبرتناکه تباهی د دوی په لاسو کښلی وه، د هغه اسلامی نړۍ بربادی او تباهی چی د غفلت په خوب ویده وه، چی د الهی احکامو د عمل پرځای یی د خپلو غوښتنو او هیلو په خاطر تاویلونه پکی کول، له هغوی سره د نیمی دنیا فتحه کوونکو پلرونو توری اوس هم وی، خو د هغو پلرونو ایمان ورسره نه ؤ.

\*\*\*\*\*



(۳)

د مېښنی نه نژدی دوه نیم میلې لری د یوه وړوکی کلی په جومات کی د سهار له لمانځه نه وروسته شیخ احمد بن حسن د قرآن او حدیثو درس ورکاوه، طاهر بن یوسف جومات ته ورننوت او شیخ ته یی وکتل.

د طاهر عمر د ۲۲ کالو په شاوخوا کی ؤ، د هغه په دنگه ونه، مناسب اندام او ښکلی څیره کی زیات وقار او شان ؤ، په سترگو کی یی د شاهین په څیر بی باکی دده د هوښیاری ښکارندویه وه.

احمد بن حسن تری وپوښتل : چمتو راغلی یی؟

: هوکی ! ما له مور جانی نه رخصت را اخستی او راغلی یم.

احمد بن حسن خپل زده کوونکی رخصت کړل، او جگ شو له ځوان سره له جومات نه ووت.

د جومات د دروازی سره د شیخ یوه نوکر اس تر جلب نیولی وه پر اس د سفر ضروری سامان تړلی ؤ، احمد بن حسن اس په غاړه وټپاوه، اس غاړه اوچته کړه، غوږپونه یی ځک کړل، او مخکینی پښه یی په ځمکه ووهله.

احمد بن حسن وموسکل طاهر ته یی وکتل او ویی ویل : ستا اس وایی چی لمر تودپپی، موږ ته زر رخصت راکړه،

طاهره! زما په ذهن کی داسی کومه خبره نشته چی په وار وار می تاته نه وی کړی، بغداد به تاته یوه نوی دنیا وی، هلته ستا غوندی زلمی د جوړیدو او بی لاری کیدو لپاره په زرگونو وسیلی شته، که غواړی د هغه بن له ازغیو سره ونښله، او همالته پاتی شه، او که غواړی لمن دی له خوږپویه گلاتو نه ډکه راوړه، بغداد د ښیگنو او بدیو مرکځ دی، خو اوس بدی پکی زیاتی شوی دی، او نیکی لږ، ته به له ډیرو ترڅو شیبو سره مخ شی او ډیر حوصله ماتوونکی حالات به درته مخی ته شی، قاضی فخرالدین چی زما لیک ولولی خامخا به ستا دپاره ډیر څه وکړی، او امکان لری چی د هغه په مرسته ته د خلافت دربار ته ورسیدای شی.

د خلافت په دربار کی د ایرانی او ترکی امیرانو زور دی، هغوی به ستا د لاری تړلو هڅه ضرور کوی، خو زما ستا په استعدادونو اعتماد دی، تا د علم په ژورو سمندرونو کی غوټی وهلی دی، د مېښنی غوره مغزونه ستا ذکاوت ته گوته په غاښ دی، د مسلمان د ژوند دوهم جوهر سپاهی توب دی، او ته له توری سره هم په لوبو کی تکره یی.

اوس اسلامي نړۍ ستا تر علم نه توري ته زياته اړتيا لري، په بغداد كي به قاضي فخر الدين تا ته غوره لارښود شي. كه د هغه په واسطه ته كوم لوړ منصب ته ورسيدى نو په ياد ولره چي د امارت نشه ډيره بده ده، د خداى ج رضا د خليفه تر رضا مخكي وگڼه او تل دا خيال كوه چي ته د عبدالملك په شان نه د عبدالله پوهڅير جوړيدو ته پيدا شوى يى، د شتمنى په حساب به ته په بغداد كي د اميرو او شتمنو خلكو په كتار كي شمارېږي، ما له هغو غميونه يودانه زرگر ته وربښكاره كړ هغه راته وويل چي ددى بيه له لس زره ديناره نه كمه نه ده، ماله هغى نه پنځه لوى غمى ايسېنى دى، او دا به ستا امانت وي، پردى سربيره مى ستا برخه په سوداگري كي هم پريښى ده، كه ستا اعتراض نه وي نو زه به يو بن درته واخلم. خوآن ورته وويل : زه خو تا مجبور كړم كه نه دومره دولت مى له خانه سره نه

وږ.

شيخ ورته وويل : په دى اړه ډير بحث وشو، كله چي ته بغداد ته ورسيدى نو وبه پوهيږي چي زما خبره سهى ده، هو تردى دولت زيات قيمتى څيز له تا سره د صلاح الدين ايوبى «رح» توره ده، او ته د هغى د حق په اداكولو پوهيږي. اوس ورځه درياندې ناوخته كيږي، امين چيرته دى؟

: «هغه له ما سره دتلو تينگار كاوه، ما هغه له نوكر سره ښار ته واستاوه، طاهر د اس جلب ونيو او شيخ ته يى د خداى پامانى لپاره لاس وړ اوږد كړ خو شيخ د لاس وركولو پرځاى غيږ خلاصه كړه او وړ وړاندې شو خوآن يى په غيږ كي ونيو، بيا يى په ژړه غونى غږ وويل : زما بچيه ! ستا بيلتون موږ ته ډير سخت دى، خداى دى ستا په نيكو ارادو كي بركت واچوى.

له احمد سره د غاړه غږى كېدونو وروسته طاهر بيا هغه ته د خداى پامانى لپاره لاس وړ اوږد كړ خو احمد وويل : ته په اس سپور شه. خوآن پر اس سپور شو، او بودا شيخ د هغه د آس جلب ونيو.

خوآن له اس نه بېرته د پلى كېدو هڅه وكړه ويى ويل : نه نه، زه د اسى گستاخي نشم كولى، خو احمد هغه په لاس ايسار كړ ويى ويل : زويه ! ما د يوه مجاهد د اس د جلب نيولو له نيكمرغى نه مه محروموه، كه صديق اكبر «رض» د اسامه بن زيد د اس د جلب په نيولو له وياړه غاړه اوچته وږه، نو زه هم نن په خپله نيكمرغى وياړم. په بودا توب كي كه څه هم زما كمزورى لاسونه توره نه شي اوچتولى خو ستا د اس د جلب نيولو توان لا پكى شته دى.



هغه قوم نیکمرغه دی چی خلک یی په خوانی کی له تورو سره لویې کړې، او په بوداتوب کی د خپلو بچیانو د اسونو جلبونه نیسی او دوی ته د غذا لاره ورښی. احمد بن حسن د طاهر د اس جلب نیولی د خرما له بڼې ته راووتل، هغه لږ لری نور هم ورسره د تلو هیله من و، خو طاهر ورته وویل : نور زحمت مه کوه ماته اجازه راکړه.

احمد بن حسن د اس جلب د طاهر په لاس کی ورکړ ویی ویل : طاهره ا اوریدلی می دی چی د بغداد د ونو سیوری ډیر یخ دی، زویه ا چی هلته ولاړ شی ویده نه شی او پر زیندهم پام کوه هغه ډیر ساده سړی دی، د بغداد د امیرانو د هوښیارو او چالاکو نوکرانو سره یی مه پرتله کوه، د هغه سادگی کله کله د حماقت تر حده زیاته شی، خو د هغه زړورتیا او ایثار د هغه په هره خامی پرده غوړوی او جبرانونی یی.

طاهر وویل : ته ډاډه اوسه، زه هغه خپل ډیر غوره دوست گڼم، احمد بن حسن خدای پامان وویل او د اس جلب یی پرېښود.

\*\*\*\*\*

(۴)

طاهر بن یوسف په هغه وخت کی زیږیدلی و چی د صلاح الدین ایوبی توری د اسلامی نړۍ په لوری د اروپا د عیسویانو د ځواکونو مخه نیولی وه، په تیره پېړی کی یو لوری سلجوقی ترکانو د بغداد د عباسی خلیفه گانو له کمزوری نه گټه اخسته د طغرل بیگ، الپ ارسلان او ملک شاه په څیر فاتحانو په قومانده یی د ارمنستان، کوچنی اسیا او شام پراخی سیمی په خپله لویه پاچاهی کی شاملی کړې. بل لوری یی د روم د بحیری په څنډو له بازنطینی امپراتوری نه ډیری سیمی لاندی کړې، په ۴۶۳ هـ کی سلجوقی ترکانو بازنطینی پوځونو ته په «ملازجرد» کی پرېکنده ماته ورکړه، د سلجوقی ترکانو د پرله پسې پرمختگ له ویری عیسوی پادری «دوهم ارین» په اروپایی هیوادونو غږ وکړ چی د اسلام د لښکرو د سیلاب د مخنیوی لپاره یوه شریکه جبهه جوړه کړی.

د پاپ غوښتنی تر یوی مودی پوری څه خاصه نتیجه ورنه کړه، د اروپا پاچاهانو د سلجوقیانو توروته د خپلو تېرونو ډال کولو لپاره یوازی د ثواب او د آخرت وعدی کافی نه بللی، هغوی ته د دنیا د گټی په خاطر له سلجوقیانو سره جگړه د شاهین په حاله د لاس ننوښتلو نه کم خطرناک نه و، خو په دی وخت کی

یو فرانسوی راهب اوچت شو، او هغه ناڅاپه د اروپا خلك د اسلامي نړۍ پر خلاف راوپارول، ددغه راهب نوم «پطرس» ؤ، هغه صلیب اوچت کړ په څه سپور شو او په ټوله اروپا راوگرځید د هغه له شلیدلېو زړوجامو او لوڅو پښو نه مظلومیت خوتیده، په سترگو کی یی د کسات لمبی وی، او په ژبه کی یی زهرجن نشتر! هغه چی چیرته تلو خلك به پری ورتول شول، هغه به په القدس کی د سلجوقیانو د ظلم خیالی داستانونه اورول، ده به پخپله ژړل او نوری هم ورسره ژړول. اولس به دده د هری وینا له اوریدو وروسته پر صلیب د قربانی سوگندونه پورته کړل، چی د اولس جوش او جذبه یی ولیده د اروپا هره لویه او وړوکی پاچاهی د اسلامي نړۍ پر خلاف د پریکنده جگړی لپاره چمتو شوه.

د هلال پر خلاف د صلیب ټول غوسه ناک ځواکونه راټول او سره یو شول، خو د ملك شاه تر وفات پوری دا سیلاب ولاړ ؤ، د ملك شاه د وفات نه وروسته سلجوقی پاچاهی ټوټه ټوټه شوه، د دوی د زوال گرندیتوب په هندوستان کی د اورنگزیب عالمگیر د وفات نه وروسته د مغولی حکومت له زوال نه هم گرندی ؤ.

د اوو کالو په موده کی د لویدیځ په لوری د اسلامي نړۍ هغه دفاعی مورچل چی د اروپا عیسوی پاچاهانو نه ماتیدونکی باله پخپله درې وړی شو، او په ۱۹۱۴ ه کی د عیسویانو سیلاب پر اسلامي نړۍ راواوښت.

په بغداد کی عباسی پاچاهانو د سلجوقی ترکانو پر زوال آرامه ساه واخسته، خو دوی د عیسویت د وپروونکی سیلاب په مقابل کی څه ونشو کولی، د یوه کال په دننه کی عیسویانو د سلجوقیانو پاتی ځواک هم تر پښو لاندی غوښل کړ او د بیت المقدس په شمول یی د شام ډیر مهم ښارونه او بندرونه ونيول، د فلسطین او شام سیمی یی سره شریکی کړی او یو عیسوی حکومت یی پکی جوړ کړ، دغه هیواد د اسلامي نړۍ په زړه د خنجر حیثیت درلود.

نږدی پنځوس کاله وروسته د اسلامي نړۍ د دفاع جذبه د عماد الدین زنگی «رح» د شخصیت په بڼه راڅرگنده شوه، او د هغه د سربښندونکو حملو په سبب د صلیب د علمبردارانو په زړونو کی د اسلام د غازیانو پخوانی ویره راویښه شوه، د بغداد عباسی خلیفه لومړی د هغه حوصله لوړه کړه، او د هغه د میړانی داستانونه یی چی واوریدل د اسلامي نړۍ په زرگونو سربښندویان یی تر بیرغ لاندی راټول شول، خو د پاچاهی د داخلی گډوډیو په وجه هغه خپل کار ترسره نکړای شو، او په بیت المقدس کی د عیسویانو بلی کړی دیوی د گل کیندو په حال کی له گل



کیدونه وژغورل شوی، خو په ۵۸۴ هـ کی په مصر کی د صلاح الدین ایوبی اقتدار د هغوی ډیوی ته د شمال وروستی څپه شوه القدس یو ځل بیا د اسلام د غازیانو د اسونو پسینی بنکلولی، د اروپا عیسویانو ته د صلاح الدین ایوبی توره د سلجوقیانو له توری نه ډیره خطرناکه بنکاره شوه.

او پر فرانسی، جرمنی او انگلستان برسيره د اروپا زیاتره عیسوی پاچاهيو خپل زیات جنگیالی په ختیځ کی د عیسویانو د اقتدار، لویدونکو ستونو ته د تکیې ورکولو لپاره چمتو کړل.

عباسی خلافت دا ځل هم نیغ په دی جنگ کی گډون ونه کړ، خو د صلاح الدین ایوبی د میرانی کارنامو ډیر زر اسلامی نړۍ دده پلوی کړه، کله چی د اروپا د بی شمیره پوځونو له یرغل نه خبر شول د ترکستان، عراق او عربو زیات سربندویان راغلل او د ایوبی تر بیرغ لاندی راټول شول.

\*\*\*\*\*

(۵)

د مدینې د څو نورو ځوانانو په څیر د صلیب په مقابل کی د هلال د جنډې اوچتی ساتلو جذبی احمد بن حسن هم له مدینې نه فلسطین ته ورساوه، د هلال او صلیب په معمولی جگړو کی احمد بن حسن د یوه بی نومه سپاهی په څیر گډون کاوه، د هغه د ټولی منصبداران دده په زړورتیا قانع وو، خو هغه پر ځان باور چی د احمد بن حسن د بنی پالنې او تربیی نتیجه وه تر یوی مودی پوری دده د لاری خنډ وه د هر څومره لوی سړی د خوبنی لپاره هم تر خپل نظر او رایې نه تیریده، او هغوی دده دا پرځان اعتماد دده پر غرور او ځان غوښتنی، تعبیر اوه، د دوی د پوځی ټولی سالار یو ترکی و.

د یوی ویاړمنی فتحی نه وروسته د شپی مهال د صلاح الدین پوځونو په یوه پراخ میدان کی پړاو واچاوه، یوی خواته د احمد بن حسن د ټولی قوماندان له څو نورو افسرانو سره د تیری جگړی د یادونو کینسی کولی.

هغه ناڅاپه له یوه سپاهی نه وپوښتل احمد بن حسن چیرته دی؟ سپاهی ځواب ورکړ: هغه د ونی لاندی د شمی رها ته کوم کتاب لولی.

ترکی افسر بیا وویل: که د هغه له کتابونو لوستلو سره دومره مینه نه وای نو ښه سپاهی تری جوړیدای شوای، ورمه ورځ کټ مټ د یوه سپاهی په څیر جنگیده، هغه پنځه تنه نصرانیان ووژل، او زما باور نه کیده چی دا د احمد وې، خو دا

کتابونه به یی له کاره وباسی.

یو ځوان چی تر اوسه پوری چوپ ناست ؤ وویل : کیدای شی هغه د یوه سرتیری پرځای ددی لپاره پیدا شوی وی چی د پوځ لارښود شی، یو عام سرتیری ښایی له توری نه زیات څه شی ته اړتیا احساس نه کړی خو یو سالار او قوماندان کتاب ته له اړتیا څخه انکار نه شی کولی.

ترکی قوماندان په کړسنده خندا کی د ځوان د خبرو د ترېخوالی پتولو هڅه وکړه ویی ویل : نو د بغداد اوسیدونکی ټول منصبداران او سالاران دی ! هغوی یوازی کتابونه لولی.

ځوان ځواب ورکړ: د اسلامی نړۍ بدمرغی ده چی د بغداد اوسیدونکی له کتاب سره د توری ضرورت نه احساسوی، که نه نو د اسلامی نړۍ هر سپاهی به د دوی تر قوماندی لاندی جگړه د ځان ویاړ بلله.

د مشال له رڼا نه د لری والی په سبب ترکی سالار خپل مخاطب ونه پیژاند، هغه لږ په ترڅه لهجه وویل ، دا د احمد بن حسن دوهم ملگری له کومه شو، ته لږ راوړاندی شه!

ځوان له گوښی را اوچت شو او د سالار په مخکی ودرید، سالار ورته وویل : هی هی یوسفه نن دی ژبه ولی وچلیده؟ کښینه! زه د هر توریالی په لیدو خوشحالیږم. تا په خپله لومړنۍ جگړه کی زموږ شاباسی گتلی دی، خو دی ته دی پام لږه چی دلته د بغداد د خلکو په باب له خلکو سره نیک نظر نشته.

یوسف جدی ځواب ورکړ : د خبرو په وخت زما ذهن کی د خلکو رایه نه وه بلکی ته وی، زه د بغداد خلک نه د ستاینی وړ بولم او نه می یی ستاینه کړی ده. د هغوی یادونه هسی راغله، اصلی خبره دا وه چی سپاهی باید علم زده کړی که نه؟ زه دا وایم چی توره داسی سرشوڅه اس دی چی د علم قیضه ورته په کار ده، د بغداد له خلکو سره یوازی قیضه ده اس ورسره نشته.

سالار تری وپوښتل: زموږ په باب ستا نظر څه دی؟

یوسف تری وپوښتل : زموږ نه ستا مطلب ځان دی او که د صلاح الدین ایوبی پوځ؟

ترکی سالار د هغه له سوال نه پریشاننه شو د خبری داړولو لپاره یی وویل : دغه ځوان په خبرو کی د احمد بن حسن استاذ ښکاری هغه هم راوغواړی!

یو سپاهی جگ شو احمد بن حسن یی راوغوښت، ترکی سالار ورته وویل :

احمدہ ! تہ ورمه ورخ کټ مټ د یوه سپاهی په څیر جنگیدلی، زما له تانه  
هیڅکله هم دا تمه نه وه.

کښینه!

احمد بن حسن ځواب ورکړ: ته باید له خپلو سپاهیانو نه بدې هیلې ونه لری.  
ترکی افسر لږ خجالت غوندی شو ویی ویل: ته له یوسف سره پیژنی که نه دی  
زموږ نوی ملگری دی.

احمد ځواب ورکړ: زه ورسره معرفی شوی یم.

: نن دی څه لوستل؟

: ما د خالد «رض» بن ولید د فتحو پېښی لوستی.

ترکی افسر وپوښتل: د خالد «رض» بن ولید بریاوی زیاتی دی که زموږ د  
پاچا؟

زما په گومان د هغه زمانې جگړې زموږ د وخت له جگړو نه ډیری معمولی او  
ساده وی.

احمد بن حسن ځواب ورکړ: ستا نظر سهی نه دی، زه بی علمی د بڅښنی وړ  
بولم، خو ریا کاری د بڅښنی وړ نه بولم، ته ښایی د پاچا په مخکې که دغسی  
خبری وکړی نو هغه به خوښ کړی، خو هغه اوس دلته نشته، زه دا منم چی له  
کتابونو نه دی کرکه ده، خو دانه شم منلی چی یوی مسلمانې موریه د لوی خالد  
«رض» د فتحو کیسی نه وی درته اورولی، او تاته به یی د هغو سترو غازیانو  
نوم په درناوی او ویاړ یا دولو درس نه وی ښودلی، چی په گیلو به یی ډبرې  
وترلی، شری به یی واغوستلی او د قیصر او کسری تختونه یی تر پښو لاندی  
کړل. د خالد «رض» د وخت زیاتره جگړې داسی وی چی د مسلمانانو د یوی  
توری په مقابل کی به د دښمن لس توری دریدلي وی.

زما په خبرو به ته خامخا خفه کیږی. تاسو زما مشر یاست، د جگړې په ډگر  
ستا هره اشاره ماته د حکم په معنی ده، خو هغه هم ددی لپاره نه چی زه ستا او  
یا پاچا صلاح الدین ایوبی خوښی وغواړم، او که دپاچا درناوی زما په زړه کی  
شته یوازی ددی لپاره چی هغه هم زما په څیر د اسلام یو سربښدوی دی، د داسی  
غلطو خبرو په سبب ښایی کوم د تاریخ زده کوونکی بی لاری نه شی، خو د پاچا  
په وړاندی داسی چاپلوسی ممکن د ځان خوښونی هغه جذبه په هغه کی راوښه  
کړی چی د هغی له سببه د بنی عباس خلیفه گان د اسلام لپاره د بی کاره بدن په



څير شول.

نن ورځ اسلامي نړۍ له سلطان صلاح الدين ابوبی نه ډیرې هیلې لري، ځکه خو تاسو هغه اوس له خالد «رض» او عبیده «رض» سره په برابري کې له راتلونکي نه مه بې پروا کوی. هغه ته دعا وکړې چې د ډیرو سترو بږیو نه وروسته هم داسې احساس کړي چې اوس یې نوی سفر پیل کړی دی.

احمد بن حسن نور هم څه ویل غوښتل چې د ونی له ځنګه یو مول وهلی، (نقاب پوښ) رابټکاوه شو، هغه را وړاندې شو ویی ویل: خدای ج دی صلاح الدین د اسلامي نړۍ د هیلو پوره کولو وړ کړی. او له چاپلوسانو یې دی وساتي. د هغه په غبرګي غوسه، جلال او هیبت و، اوریدونکي وارخطا شول هغه ته یې وکتل هغه چې د مشال رڼا ته نژدې شو نقاب یې لري کړ، ترکی سالار وارخطا شو ویی ویل: سلطان!

ټول پاڅیدل، صلاح الدین ترکی افسر مخاطب کړ ورته ویی ویل: ما ستا خبرې واورېدې ډیر خفه شوم، ته نا پوه یې، ستا سزا دا ده چې تر شپږو میاشتو پورې به دی له ملګرونه ځانګړي کښیني او تاریخ په لولې شپږ میاشتې وروسته زه پخپله ستا ازموینه اخلم، که تا زه ډاډه کړم نو رتبه دی لوړوم که نه نو په یوازیتوب کې به دی دناستی سزا نوره هم اوږدوم. احمد او یوسف ته سلطان اشاره وکړه ویی ویل: تاسو دواړه را نژدې شی، دوی ورنژدې شول او له سلطان سره نژدې ودریدل.

سلطان تری وپوښتل: له کومه ځایه راغلی یاست؟

احمد بن حسن ځواب ورکړ: زه له مدینې نه راغلی یم، سلطان یوسف ته وکتل، هغه ځواب ورکړ: زه له بغداد نه.

: تاسو څه وخت زما په پوځ کې شامل شوی یاست؟

احمد ځواب ورکړ: زما نژدې شپږ میاشتې وشوی او د یوسف پنځمه ورځ ده. سلطان صلاح الدین ورته وویل: ته زما په باب د غلطو اټکلونو ګناهکار یې. زه څه سزا درکړم؟

احمد وویل: که تا زما ټولې خبرې اوریدلې وی نو زه د ځان سپینولو په اړه هیڅ نه وایم.

سلطان د احمد پر اوږه په مینه لاس کیښود ویی ویل: سمدستی زه ستا له ژبي اغیزمن شوم، ماته ستا د پوځي کمالونو معلومات نشته، ځکه خو تا د

دوولسو ټولېو مشر ټاکم، او یوسفه ! ستا په غږ کې د یوه پوځی پر ځان اعتماد دی، امکان لری ته ځان وروسته د لویې ذمه واری اهل ثابت کړی، خو سمدستی تا د پنځو ټولېو مشر ټاکم، تاسو دواړو ته ډاډ درکوم چی زما په وړاندې یوازی میرانه او زړورتوب اړخېنت لری چاپلوسی نه، او د حضرت خالد «رض» په اړه بنایي زه خپل احساسات بیان نکړای شم، کاشکی زه د مصر د سلطان پرځای د ستر مجاهد «رض» د پوځ یو عادی سرتیری وای. ماته نه یوازی هغه غازیان بلکی هغه خلك هم د قدر او ویاړ وړ دی چی د عراق او شام په ډگرونو کی یی د ستر خالد «رض» د پوځ گردونه لیدلی دی چی دوی به پکی له سترگو پناه شول، زه تر ځانه د اسلام غازیانو ته د اوبو رسولو په ترڅ کی شهیده شوی بودی غوره بولم.

\*\*\*\*\*

(۶)

څو ورځی وروسته د سلطان صلاح الدین په پوځ کی داسی څوک نه وو چی احمد بن حسن او یوسف بن ظهیر یی نه پیژندل، یو کال وروسته یوسف بن ظهیر د سلطان د سرتیرو قوماندان او احمد د شوری غږی ټاکل شوی وو، دواړو یو بل ته ډیر زیات درناوی او عقیدت درلود، که د جگړی پر ډگر احمد پر چا زیات ویاړ کاوه نو هغه یوسف ؤ، او د علماو په ډله کی یوسف د خپل دوست په علم اعتراف کاوه.

یوسف او احمد بن حسن عهد کړی ؤ چی تر څو پر بیت المقدس بیرته د صلیب پرځای د هلال بیرغ ونه رپیږی دوی به رخصت وانه خلی، په هغو ورځو کی چی سلطان پر یروشلم د وروستی پریکنده برید لپاره تیاری نیوه له بغداد نه د سلطان د پوځ څو تنه [۱] رضا کار سرتیری چې رخصت تللی وو بیرته راستانه شول د هغوی نه یو تن د یوسف خیمی ته ورغی او د هغه د میرمن لیک یی ورکړ. یوسف هغه ته د کښیناستلو اشاره وکړه او لیک یی خلاص کړ [۲] یی ولوست، بیا یی سرخوړند کړ او په سوچونو کی ډوب شو، لږ ځنډ وروسته یی سرپورته کړ او سرتیری ته یی وکتل،

سپاهی ورته وویل: ما خپله میرمن ستا کوزته استولی وه، هغی ستا د میرمنی حالت خراب ښوده، ستا زوی می ولید هغه روغ و، ما می خپلی میرمنی ته ویلی دی هغه به ستا د میرمن خدمت کوی.

د یوسف په شونډو غمجنه موسکا خپره شوه ویی ویل : خدای دی تاته خیر درکړی، او بیا یی له سره یو ځل بیا لیک ولوست.

لږ ځنډ وروسته یوسف په خپله خیمه کی یوازی په ناکراری قدم واده، له پنځه شپږ ځله لوستلو وروسته یی د لنډ لیک متن یاد شوی ؤ.

: زما آغا! زما خاونده! له ډیر انتظار وروسته دی لیک راغی، کاشکی ماله تا سره یوځای پر بیت المقدس د اسلام بیرغ رپیدل لیدلی وای، زه لږ ناروغه یم، خو ته چورت مه وده، د یروشلیم د فتحی خبر چی واورم روغه به شم، هوا دا ضرور زما هیله ده چی د بیت المقدس د فتحی زیری تر هر چا وړاندی ته راته واوروی. خپله وعده تر سره کړه، زه شپه او ورځ خدای ج ته دعا کوم، چی پر یروشلیم د اسلام د بیرغ رپولو ویاړ ستا په نصیب کړی، طاهر ډیر خوښ دی او د محسن میرمن زما ډیر خیال ساتی، ماته هیڅ ډول تکلیف نشته.

یوسف په خیمه کی قدم واده او دغه الفاظ یی کله په لور غږ او کله کرار تکرارول، د هغه د زړه درزا کله گړندی او کله کراریده، د هغه زړه او دماغ په دوو سره بیلو خیالونو او ارزوگانو کی را گیر شوی او په کشمکش کی ؤ، د هغه په وړاندی دوی ذمه واری وی یوه لوری ته ځوانه او ښکلی میزمن چی له واده نه وړاندی دی بلکل یوازی ؤ، او له واده نه وروسته د هغی یوه حیاناکه موسکا ده ته د نړۍ تر ټولو خزانو غوره او قیمتی وه، هغه ناروغه وه، او په لیک کی د تسلی پر الفاظو برسیره د هغی حالت د اندیبنی وړ ؤ، ځکه چی په معمولی ناروغی کی هغی ته د محسن د میرمنی د خدمت ضرورت نه ؤ، هغه باید ځان کورته رسولی وای، دی به د خیال په برېښنا ته ورته گړندی اس پښه واړوله، بغداد ته به ورسید او خپل کورته به ننوت:

زاهدی! زاهدی! ته څنگه یی؟ زه راغلم راته وگوره! هغی به ټکان وڅوړ ده ته به یی وکتل او په ناکراری به یی ورته وویل : ته! ایا په یروشلیم د اسلام بیرغ ورپیده؟ دا پوښتنه به د خیال اس ته د متروکی په شان شوه، او دی به د بغداد له آرامو کوڅو نه د القدس د جگړی ډگر ته راوړسید.

او لاس به یی وروړل په لور غږ به یی ویل : زه به خپله وعده ترسره کوم، زه د یروشلیم، «القدس» د فتحی خبر هغی ته وروړم، بیا به د غشو په باران کی له خندق «کندي» نه تیر شو، د کلا دیوالونه به یی سوری کړل، د صلیب نښانونه به یی څیری کړل، او د هلال له جنډۍ سره به د کلا لور برج ته وخوت، بیا به یی د



فتحی ناره اوچته کړه پر خپل برېښنا ډوله گړندی اس به سپور شو او بغداد ته به ورسید.

د کور په مخکې به له اس نه پلې شو، او په منډه به کورته ننوت ویل به یې :  
زما گرانی، زما اروا، زه راغلم، یروشیلم فتحه شو، ما پخپلو لاسو د کلا په  
ترتولو لوړ برج د اسلام بیرغ تینګ کړ، او د زاهدی ښکلی او معصومه څیره به له  
خوښی نه وغوړېده...

بیا دده وروستی پریکړه دا شوه چې : زه به ولاړ نه شم.  
احمد بن حسن یې کوتی ته ورننوت او ورته ویی ویل : یوسف! له بغداده څو  
تنه سپاهیان راغلي دي. ستا له کوره یې څه پیغام راوړی دی؟  
: د میرمنی لیک می راغلی دی، یوسف د موسکي کیدو هڅه وکړه ویی ویل .  
: ته اندیښمن یې خیرت خو به وی؟  
: هغه لږ ناروغه ده!

احمد بن حسن په څیر دده څیری ته وکتل او له یوی شیبی چورت وروسته یې  
وویل : ته یې ورغوښتی یې؟  
: نه ته لیک ولوله، دایې وویل او بیا یې د خپلی میرمنی لیک د احمد په لاس  
کی ورکړ.

احمد د لیک له لوستلو وروسته وویل : له لیک نه خو د اندیښنی خبره نه  
ښکاری، بیا هم ته پریشانه یې، زه درته یو زیری اوروم.  
یوسف په ناکراری وپوښتل : د څه زیری! ایا په القدس زر حمله کیدونکی ده؟  
: هوکی! بل سبا ته به د القدس دیوالونه ور ړنگوو، او انشاء الله ته به د  
بغداد خلکو ته د القدس د فتحی د زیری اورولو لپاره په یوه هفته کی چمتو شی،  
زه به هم څو مزله درسره ملگری وم.

یوسف بیا وپوښتل : ستا باور دی چی بله ورځ به حمله کوو؟  
احمد ځواب ورکړ : زه همدا اوس د سلطان له دربارنه راغلی یم.  
د یوسف زړه درزیدو، بیا یې دوست ته وکتل او د موسکا هڅه یې وکړه ویی  
ویل : کاشکی دغه حمله نن وای!

احمد له لږ سوچ وروسته بیا وپوښتل : زه د لیک د راوړونکی نوم پوښتلی شم؟  
: دغه لیک محسن راوړی دی زما گاونډی دی.  
: په کوم ټولی «رساله» کی دی؟

: هغه د حملې د پوځ د اتلسم ټولې د سالار مرستیال دی.  
 ماښام مهال احمد بن حسن یوسف ته وویل: یوسف! ماله محسن سره ولیدل، د  
 هغه له خبرونه معلومیده چې ستا د میرمنې حالت ښه نه دی. که غواړی چې ولاړ  
 شی زه به له سلطان سره ستا د رخصت خبره وکړم.  
 یوسف ځواب ورکړ: نه د ناروغۍ د خدمت او علاج فرصت بیا هم په لاس  
 راشی، خو د پروشېلم د فتحې فرصت ښایي بیا په لاس رانه شی.

\*\*\*\*\*

(۷)

اته ورځی وروسته د مسلمانانو پوځ له څلورو خواو پر القدس حمله وکړه،  
 سلطان صلاح الدین په یوه سپین اس سپور و او د پوځ لارښونه یې کوله، سلطان  
 چې لومړنی سپاهی ولید چې پر دیوال یې کمند ور وغورځاوه یوسف و، له پاسه د  
 دتیبو او غشو باران و او یوسف ډال پر سر نیولی و او د ځان ساتنه یې کوله، د  
 دیوال سرته د ختلو امکان یې ډیر لږ و، سلطان له ځانه سره وویل که دی د دیوال  
 سرته وخوت زه به می خپله توره ورڅښم، یوسف د دیوال سرته ورسید او څو  
 نورو ځوانانو هم دده په تقلید کمندونه وغورځول، د یوسف توری څو تنه په مرگ  
 وسپارل، سلطان خپل جنرال ته وویل: «اوس دی زما د آس حقدار هم دی».  
 څو تنه نور غازیان هم د حصار سرته وختل او له شانه یې پر یوسف د پهره  
 دارانو د یرغل مخه ونیوله، یوسف په خپلو پرله پسې حملو شپې، اوږه سپاهیان  
 وارخطا کړل، صلاح الدین د خوښۍ او احساساتو له جوشه ویل: ځوانه! زه تا  
 دیرغل کوونکی ډلی اعلی سالار ټاکم، د لږ ځنډ لپاره د سلطان پام بل لوری ته  
 واوښت او چې کله یې دویم ځلی هماغه حصار ته وکتل نو دده پوځیانو پری قبضه  
 کړی وه، خو یوسف هلته نه و، هغه له خپلو نژدې کسانو څخه وپوښتل: یوسف  
 چیرته ولاړ؟

هغوی د دروازی پر سر تر ټولو لوړ برج ته اشاره وکړه ویی ویل: هلته گوره  
 یوسف ډیر خطرناک ځای جگړه کوی.

سلطان پورته وکتل، د یوسف توره په یوه وخت کې له دری تورو سره جنگیدله،  
 د سلطان دوه سپاهیان یې مرستی ته ور رسیدلی وو، د یوسف د توری په یوه  
 گوزار د صلیب نښان لاندې راولوید، د سلطان په سترگو کې د خوښۍ اوښکی  
 راغلی ویی ویل: ته زما زوی یی: زه تا ددی ښار والی ټاکم. خو د یوسف له

لاسه توره لولیدلی وه، او یوه حُوان هغه ته تکیه ورکړی وه، سلطان هغه وپېژاند هغه احمد بن حسن و.

د سلطان پوځ دننه ننوت او دروازی یی خلاصی کړی دښمن وسله غورځولی وه، سلطان اس وزغلاوه او کلا ته ننه ووت له اس نه پلي شو او د خو تنو نورو افسرانو سره په بیره برج ته وخوت، د یوسف پر بدن ډیر زخمونه وو، احمد له خپل پتک نه اوبه ورڅښلې، سلطان په حُمکه گونده ووهله او ده ته نژدی کښیناست د هغه زغره یی وویستله زخمونه یی وکتل، او د هغه په نبض یی لاس کیښود، په غمجنه لهجه یی وویل: بچیه ته ما ددی ښار والی ټاکلی یی، ښایی ستا حکومت ډیر لنډه وی، که د ښار د خلکو لپاره څه حکم کوی نو بیره کوه!

یوسف لومړی سلطان او بیا احمد ته وکتل او بیا یی سترگی د صلیب پر نیم خورند بیرغ میخ پاتی شوی.

احمد بن حسن وویل: ددی ښار د حاکم هیله ده چی پردی ښار د فتحی بیرغ دده په لاس تینگ شی، سلطان له دی خبری سره د یوسف په سترگو کی غیر معمولی خلا ولیده، هغه یی بیا نبض وکوت او یوه سپاهی ته یی د بیرغ د راوړو امر وکړ، یوه سپاهی د صلیب مات ښان وغورځاوه، سلطان صلاح الدین ایوبی او احمد بن حسن یوسف ته تکیه ورکړه او جگ یی کړ، د یوسف په مړ ژواندو لاسونو کی ناڅاپه حُواک پیدا شو، بیرغ یی تینگ کړ، پر شونډو یی موسکا وغورږیده، هغه موسکا چی یوازی د خدای «ج» په لار کی د شهید کیدونکو پر شونډو غورږیږی، ناڅاپه یی له خولی نه ووتل: زاهدی! القدس فتحه شو!

د سلطان په حکم یی یوسف یوی کوتې ته ورساوه، د ځنکدن په وخت کې یی چی احمد بن حسن ته څه وویل هغه دا وو:

احمد! زما د میرمنی ددعا یوازی یوه برخه قبوله شوه، ما د یروشلیم د فتحی خبر وروڼه رسولای شو، خو د تقدیر په یوه راز اوس زه پوهیږم، زاهده په بغداد کی نشته په کوم بل ځای کی زما انتظار کوی، که هغه ژوندی وای زه به خامخا بغداد ته رسیدلی وای، د بیرغ د تینگولو په وخت کی می داسی احساسوله چی هغه ما وینی، ته بغداد ته ولاړ شه، که هغه تر اوسه ژوندی وی نو د القدس د فتحی زیری تر هر چا ډیر رومبی ددی حق دی چی وایی وری. که هغه ژوندی نه وه نو زه می خپل زوی تا ته سپارم! هغه دا وویل او سترگی یی پټی کړی او په کمزوری غږ یی تکرار کړه: زاهدی! زه راغلم.

یروشيلم «بيت المقدس» فتحه شو، د ېری بیرغ ما پخپلو لاسونو تینگ کړ، هغه بیا سترگی وغړولی.

سلطان او احمد ته یی وکتل، او بیا د یوی اوږدی ساه نه وروسته دده د سترگو مخی ته د مرگ پردی وغوړیدی.

سلطان وویل: ته زر تر زره بغدا ته د تلو لپاره چمتو شه، زه د یوسف د میرمن لپاره څه پیسی درکوم، که هغه خدای «ج» مه کړه مړه شوی وه، نو زه د هغوی د بچی پالنه تا ته سپارم.

احمد بن حسن وویل: زه چمتو یم، که ستا اجازه وی نو د بغداد یو سپاهی چی د یوسف دوی گاونډی دی له ځانه سره ملگری کوم.

\*\*\*\*\*

(۸)

لږ ځنډ وروسته د سلطان د هستوگنځی په مخه کی د دوی اسونه تیار وو، په دی کی یو هغه اس هم ؤ چی لږ وړاندی سلطان صلاح الدین ایوبی پخپله پری سپور ؤ، د رخصت په وخت کی سلطان احمد بن حسن خپلی خیمی ته ور وغوښت او د څرمنی یوه کڅوره یی ورکړه ورته ویی ویل: په دی کی پنځه زره طلائی سکی دی، په دی کی زر سکی ستا دی، پاتی نوری د یوسف د کونډی دی.

که خدای «ج»، مه کړه هغه ژوندی نه وه نو دغه پیسی د یوسف د زوی په روزنه کی ولگوه، او د هغه د راتلونکی لپاره زه نور مال درکوم، دا واخله! سلطان په یوه ورېښمینه ټوټه کی غوټه احمد ته ونيوه ویی ویل: خلاصه یی کړه ویی گوره!

احمد بن حسن غوټه پرانستله، په هغی کی قیمتی غمی ځلیدل، سلطان وویل: دا جواهر هغه وخت ورکړه چی زلمی شو.

احمد بن حسن وویل: د یوسف د زوی لپاره ستا هر بخشش روا دی خو زه دلته د دولت په موندلو پسې نه یم راغلی خدای «ج» ماته هر څه ډیر راکړی دی.

سلطان وویل: که ستا دی ته اړتیا نشته نو د مدینې د بی وزله ماشومانو لپاره یی یوسه.

د سلطان لهجه او خبری داسی وی چی احمد انکار ونکړای شو.

سلطان بیا ویل: دوه نور شیان چی زه تاته سپارل غواړم هغه یو زما اس دی،



يو سپاهی به تر بغداده دغه اس درسره بوزی. په بغداد کی یی خرڅ کړه او پیسی یی د یوسف کونډی ته ورکړه، زما هیله ده چی د بغداد خلک به زما اس په بڼه بیه واخلي دوهم شی زما توره ده، هغه به د یوسف د زوی تر ځوانیدو پوری له تا سره وی.

احمد وویل : محسن له ما سره درومی.

سلطان وویل : ما هغه نه دی هیر کړی، د هغه تر راستنیدو پوری به د غنیمت په مال کی د هغه برخه خوندي وی، بیا هم دده د لاری د خرڅ لپاره یو څه ورکوم. سلطان محسن دننه ور وغوښت او پنځه سوه طلايي سکی یی ورکړی. بیا یی له دواړو سره خدای «ج» پامانی وکړه ویی ویل : اوس تاسو درځی! زما هیله ده چی په بغدادکی د القدس د فتحی د زیری لومړی اوریدونکی د یوسف میرمن وی، خدای «ج» مو مل شه!

له څو اونیو منزله وروسته احمد بن حسن چی بغدا ته ورسید ورته معلومه شوه چی د یوسف میرمن د القدس له فتحی نه څلور ورځی دمخه وفات شوی وه او د محسن بڼځی د هغی ماشوم کورته بیولی ؤ، احمد بن حسن چی کور ته ورسید د ماشوم د لیدو هیله یی وکړه، او چی محسن یو دوه نیم کلن بڼکلی ماشوم راوړ او د هغه په غیر کی یی واچاوه دده زړه را ډک شو، احمد بن حسن د ماشوم پر سر د مینی لاس راښکود، هلك لاس ور اوږد کړ دده پزه یی ونیوله او ویی ویل : غازی ... پلار ... غازی!

احمد هغه سینی ته ور جوخت کړ، په سترگو کی یی اوبڼکی راډنډ شوی ویی ویل : بچیہ ! پلار دی شهید شو!

پلار ! ... ماشوم په ځیر احمد ته وکتل!

: پلار شهید ! احمد یی تندي بڼکل کړ ورته ویی ویل ، ماشوم دده په غیر کی په توپونو شو ویی ویل : پلار شهید!

تر مابڼامه په بغداد کی د صلاح الدین ایوبی د اس غوری کیدی، د بغداد امیرانو هریوه غوښتل چی دغه اس د خپلی طبیلی زینت کړی، په دوی کی ډیر داسی کسان وو چی پر اس د سپریدو پرځای یی د اس سنگارول بڼه زده وو. د خلیفه په باب دا مشهوره وه چی څومره به د یو شی د پیرلو لپاره ناکرار ؤ هومره به یی لاس هم په خپل جیب کلک نیولی ؤ او بیا به چی کوم سوداگر ته د

خلیفه وړاندیز د منلو وړ نه ؤ نو امیرانو به د هغه د پیرلو جرئت نه کاوه، خو خلیفه هغه وخت پری خبر شو چی د چین سفیر دغه اس د لس زره درهمه په ارځښت جواهراتو پیرلی ؤ.

سبا ته احمد بن حسن د یوسف بن ظهیر زوی ورسره واخست او مدینې ته روان شو.

\*\*\*\*\*

(۹)

د یوسف د کم عمره زوی نوم طاهر احمد ؤ، احمد بن حسن چی کور ته ورسید هغه یی خپلی ښځی ته وسپاره او ورته ویی ویل : سعیدی! دا د یوه مجاهد زوی دی، او زما درباندي اعتماد دی چی ته به دده وروکی میلمه په خدمت کی د مدینې د انصارو په روایتونو عمل وکړی.

ماسپښین مهال چی کله د احمد بن حسن اوه کلن زوی طلحه له مدرسی نه راغی د مور په غیبه کی یی یو ښکلی ماشوم ولید ویی ویل : موری! دا څوک دی؟

سعیدی ځواب ورکړ : زویه دا ستا کشر ورور دی.

ماښام مهال د کلی ټولو ماشومانو ته طلحه خپل وروکی ورور وربښودلی، پنځه کاله وروسته یوه ورځ احمد له سعیدی نه وپوښتل : رښتیا ووايه پر تا طلحه ډیر گران دی که طاهر؟

سعیدی په ځیر دواړو ته وکتل او له لږ سوچ وروسته یی وویل : نه پوهیږم! د احمد بن حسن په کور کی تر ۱۲ کلنی پوری د طاهر ژوند یو خوږ خوب ؤ، احمد بن حسن د هغه د استعدادونو په روزنه کی هیڅ کمی نه کاوه، د مدینې د علماو او د جنگی فنونو د ماهرینو اتفاقی رایه دا وه چی دی د کوم لوی کار لپاره پیدا شوی، احمد بن حسن او سعیدی ته دی له خپل زوی طلحه نه کم گران نه ؤ، او طلحه هم د خپل ژوند ډیری شیبی ورسره گډی کړی وی، د اومی هجری پیری په لومړنیو کلونو کی د هلال او صلیب ترمنځ جگړی له سره پیل شوی. د اروپا عیسوی ځواکونو په فلسطین او شام کی د صلاح الدین ایوبی «رح» له لاسه د پرله پسې ماتو څخه وروسته قسطنطنیه خپل مرکز وټاکه د بازنطینی امپراتوری د غځولو لپاره یی یو ځل بیا هڅی پیل کړی، د مصر پوځونو یو ځل بیا د اسلامی نړی په لوری د عیسوی پوځونو د سیلاب په مخ کی د وروستی کمره رول

لوباوه، خو په بغداد کی عباسی سلطنت یو ځل بیا د غفلت په خوب ویده شوی ؤ،  
د شام د سوداګرو یوه قافله مدینې ته ورسیده او د هغوی له خولې چی احمد بن  
حسن د نصرانیانو د نویو حملو خبر واورید نو جهاد ته یی دروانیدو اراده وکړه.  
له رخصتیدو نه یوه ورځ وړاندې طلحه وویل :

پلار جانې ! زه هم درسره ځم، احمد بن حسن هغه په غیږ کی ونیو او تندي یی  
ور ښکل کړ ورته ویی ویل : زه ستا له خولې ددی خبری اوریدو ته ناکراره وم.  
تا دی مورته یادونه کړی ده؟

: هو هغی اجازه راکړی ده.

طاهر ته د طلحه بیلتون ګران ؤ، خو هغه ولاړ، لس میاشتی وروسته احمد بن  
حسن بیرته راستون شو او میرمنی ته یی وویل : سعیدی! ما ډیر دردوونکی خبر  
راوړی دی.

هغی په سترگو سترگو کی تری پوښتل او تر خوله یی ووتل : طلحه ...!!  
: هوکی موږ دواړه د یوه هدف په خاطر روان شوو، د هغه شهادت نصیب شو  
او زه تش لاس بیرته راستون شوم.

سعیده : انا لله و انا لیه راجعون ط او بیا چوپه شوه.

راتلونکی کال ته احمد او سعیدی ته خدای «ج»، بل زوی ورکړ چی امین یی  
نوم ورباندی کیښود.

خو کاله وروسته چی کله د اسلامی نړۍ د نورو ښارونو په څیر د مدینې خلك  
هم پر اسلامی نړۍ له لویدیځه د عیسویت د یرغل پرځای له ختیځه د یوه تور  
توپان د را الوتو نڅبنی احساسولی احمد بن حسن طاهر ته وویل : بچیې ! اوس  
تر مدینې زیات بغداد تاته اړتیا لری، ستا بیلتون زه او امین نشو زغملی، خو زه  
دا احساسوم چی ته زما د بوداتوب د لکنې پرځای د اسلامی نړۍ یوه ستنه کیدای  
شی، ته بغدا ته د تلو لپاره چمتو شه،

په مدینې کی له احمد بن حسن نه پرته چاته د طاهر د شتمنی هیڅ معلومات  
نه وو خو هیڅوک داسی نه وو چی له ده سره یی مینه نه وه، کله چی خلك خبر  
شول چی طاهر بغداد ته روانیږی نو ټولو تر دی پوری ویل چی د عباسی واکمنی  
په ده غوره صدر اعظم نشی موندل کیدای.

بغداد ته د طاهر له استولونه وړاندې احمد بن حسن هغه ته د یوه اعتمادی  
ملګری د پیدا کولو ضرورت احساس کړ، ددوی د کلی نه نزدی دری میله لری د

زید په نامه یو سړی اوسیده، هغه څو کاله د احمد بن حسن د باغونو ساتونکی ؤ، زید یو ساده او دینداره سړی ؤ، احمد بن حسن طاهر ته وویل : بېچیه زه تاته د یوه دینداره او مخلص خدمتگار اړتیا احساسوم، سمدستی ماته تر زید غوره او مناسب څوک تر نظر نه راځي، که یی مناسبه بولی نو هغه درسره ملگری کړه. طاهر ځواب ورکړ : کله چی زه د اتو کلونو وم نو هغه له ما نه وعده اخستی وه چی زه لوی شم دی به بهر ته راسره بیایم، له همدی وروسته چی کله هغه ما وینی خپله وعده ریاډوی.

احمد بن حسن وویل : نو هغه راوغواړه ! زه هغه په څو خبرو پوهول غواړم. طاهر موسکی شو ځواب یی ورکړ : هغه نن سهار راهیسی په جومات کی ناست دی، هغه ویرېږی چی زه به یی پرېږدم او ولاړ به شم. : راویی غواړه!

طاهر لږ ځنډ وروسته یو د منځنی قد ځواکمن سړی راوست ، د هغه عمر د خلویست کلونو په شاوخوا کی ؤ او په څیزه یی بی دریغه معصومیت او سادگی وه.

احمد بن حسن وویل : زیده! ته چی له طاهر سره تللی نو ماته دی ولی نه ویل؟

زید په سادگی ځواب ورکړ : رښتیا خبره خو دا ده چی د لوی عمر ټول خلک ماکم عقل گڼی، زه ویریدم چی ته به هم ما دغسی وگڼی او زما پرتلو به خوښ نه وی.

«نو ته چمتو یی؟»

: زه له شلو کالو راهیسی بغداد ته د تگ لپاره چمتو ناست یم، خو کله چی څوک له مدینې نه هلته ځی ماته وایی چی ته د میړو د څړلو لپاره پیدا شوی یی په بغداد کی به څه وکړی؟

احمد بن حسن ځواب ورکړ : خو زه تاته په پوره ډاډ وایم چی په بغداد کی تاته اړتیا شته.

: ګوره له ما سره توکی مه کوه، زه غریب ضرور یم خو په سینه کی زړه لرم. که می له طاهر سره نه لیرې نو صفا راته ووايه، زه پوهیږم چی زه یو بی کاره سړی یم، احمد بن حسن وخنډل طاهر ته یی وویل : بېچیه ! ده ته څه تکلیف ونه رسوی! او بیا یی زید ته مخ واراوه ویی ویل : زیده! طاهر به بله ورځ له دی ځایه



روانېږي. ته تيار شه او ځان رارسوه، زه درسره وعده كوم چي دى به تا ورسره بيايي.

طاهر وويل : دده كلي زما د لاري پر سر دي، زه به دى له هغه ځايه راسره ملگري كړم. د هغه دلته راتگ ته اړتيا نشته.

زيد وويل : زما هم دا هيله وه، زموږ د كلي خلك غواړي دى وويني، ما ورته ويلي دي چي دده پلار ته سلطان صلاح الدين ايوبي خپل اس او توره ورځنېلى وو، يوه بله خبره هم ده، هيڅوك هم دا نه مني چي زه بغدا ته روان يم. دوى وايي چي زه به څو ورځي په يوه او بله وگرځم او بيرته به راستون شم. كه دى هلته راشي نو زه به خپل كليوال لږ څر كړم.

احمد بن حسن وويل : ښه ده ولاړ شه، طاهر به بله ورځ سهار تا ته درورسيږي، اوس تا ته دلته د پهرې اړتيا نشته، زما پر وعده باور وكړه.

: ستا وعده ؟ زه رښتيا وايم كه ته له ما سره وعده وكړي چي ما به اسمان ته رسوي نو زه به پري باور وكړم، احمد بن حسن زيد ته اس او د سفر نور ضروري سامان ورکړل او رخصت يي كړ.

\*\*\*\*\*

(۱۰)

طاهر چي د احمد بن حسن نه رخصت واخست د زيد د كلي مخه يي ونيوه، زيد د كلي په مخه كي د ونو سيوري ته دده د ورتگ انتظار كاوه، د هغه پر شاوخوا ماشومان ورتول وو، يو اس په ونه پوري تړلى و، او زيد د جگړې په ټولو ضروري او بي ضرورته شيانو سنبال و، د هغه چاغ بدن په زغره كي ډير تنگ و، او د وينې د ډب كيدو په وجه يي مخ سور او بنسټى و، د هغه لاسونه په نيزه او ډال بند وو. په شايي دوى د غشو كڅوړي تړلى وي، په ملا يي يوه توره او دوه خنجرونه څرېدل، لينده، كمند «پري» او خوراكي شيان يي د اس پر زين تړلي وو.

زيد چي طاهر وليد جگ شو وي ويل : انتظار راباندې اوږد شو، خلك دى په انتظار سترې شول او كورونو ته ولاړل.

طاهر وويل : اوس دى پر اس سپور شه چي ناوخته كيږي، زيد پر اس سپور شو يوه هلك ته يي وويل : ابراهيمه ! بستا پلار په ما ترټولو زياتي ملنډې وهلي، ورشه ورته ووايه چي زه بغداد ته ځم كه يي باور نه كيږي را دى شى ودي گوري. او سليمان! ته دى هم باباته ووايه هغه هم نن ويل چي ته احمق يي تا به بغداد ته

څو ځل بيايي! دا يي وويل او بيا يي طاهر ته وکتل:  
اصلاً دغه خلک هم ملامت نه دی زه څو ځله بغداد ته د تلو په نيت وم خو بيا  
به پاتې شوم.

طاهر موسکي شو ويی ويل: اوس راځه لږ توديبی.  
کله چی بغداد ته ورسیدی کلیوالو ته دی ليک راواستوه باور به يي راشی.  
طاهر او زید آسونه پونده کړل، له کلی نه چی لږ وړاندی تیر شول طاهر زید ته  
شاته راوکتل، د هغه مخ تر پخوا زیات سور خوتیدلی ؤ، هغه د اس جلب راکش  
کړ ویی ويل: زیده! ستا زغره تنگه ده.  
زید ځواب ورکړ: زغره تنگه نه ده، زه ډیر چاغ یم.  
دا زغره دوه کاله دمخه ما د بغداد د تلو په نيت د ډیرش وزو په بدل کی  
پیرلی وه.

طاهر وويل: دا خو تاته زیات تکلیف نه درکوی؟  
زید د ځان د هوسایی هڅه وکړه ویی ويل: نه زما بدن دومره نازک نه دی.  
خو دوه دری میله له مزله وروسته یی ورو وويل:  
طاهره! زما په بدن کی میپیان گرځی.  
طاهر ځواب ورکړ: دومره زر ستړی شوی، راځه لږ وړاندی به دمه جوړه کړو.  
زید لږ ځنډ وروسته بيا وويل: طاهره! زما وجود اور اځلی!  
طاهر د ونو یوه پراخ بڼ ته اشاره وکړه ویی ويل: راځه هغه د خرما په بڼ کی  
به ودریږو، هلته اوپه هم شته غرمه به هملته تیره کړو.  
د زید زغم پای ته رسیدلی ؤ، هغه د دریم ځل لپاره بيا اس ودراره، اوپه چیغه  
یی وويل: طاهره! ودریږه، زه مرگ ته نژدی یم، او بیایی د طاهر انتظار ونه کړله  
اس نه پلی شو او په تودو ریگونو پریوت.

طاهر وخنډ ویی ويل: تا خو ویل چی بدن دی دومره نازک نه دی، زید  
غایبونه چیچل او د زغری د ویستلو ناکامه هڅه یی کوله.

ویي ويل: دا خو نه وزی د خدای «ج» په خاطر مرسته وکړه، داسی محسوسوم  
لکه په زرگونو لږمان می چی چیچی، طاهر له اس نه پلی شو ډیر په زحمت یی له  
هغه نه زغره وویستله، زید وويل: خدای «ج» دی اجر درکړی. زما تمه نه وه چی  
وبه وزی نن دری تنو ډیر په زور را اغوستی وه.  
طاهر وويل: بڼه زغره ده خو پر تا لږ تنگه ده.

زید وویل : لږ تنگه ا ولی داسی نه وایی چی یوه بی عقله فیل د مورچ په غار  
د ننوتلو سزا گاللی.

طاهر وویل : ښه ده اوس یی راواخله، زه چی بغداد ته ورسیدم تاته به ډیره ښه  
زغره واخلم، دا به کوم بل چاته ورکړو.

زید په دواړو لاسونو په ریگونو کی غار جوړ کړ ویی ویل : زه دا همدلته  
ښخوم، زه به داسی وگنم چی دیرش وزی می په ناروغی مری شوک او نوی زغره زه  
نه غواړم. زه په دی اوسپنیز کپس کی د ساه ورکولو پرځای پر لوخ تېر غشی  
ښخیدل ښه گنم. زید د زغری لپاره قبر وکینده خو د طاهر په وینا یی بیرته په  
توبه کی واچوله او ورسره روان شو.

## بغداد

په تیرو پنځو پیړیو کې د عباسی خلیفه گانو د امن ژوند له بغداد نه د شاعر خوب جوړ کړی ؤ، د دجلی سیند هغه په دوو برخو وېشه، او په دواړو لوریو کې د ویالو او سرکونو جال خپور شوی ؤ، د بغداد مانیو او باغونو د تیرو پنځوسو کلونو د معماری د فن د لوړتیا او کمال داستانونه ویل، د نړۍ ډیرو غوره مالیارانو په دې خاوره د جنت تصور را ژوندی کړی ؤ، د شلو لکو انسانانو دغه کلی په ښکلا، زړه وړونکو منظرو او ښایست کې د نړۍ له غوره ښارونو نه یو ؤ. خو د بغداد د ښار نه جوړیدو سره یې زوال پیل شو، د اسلام هغه تمدن چې د عربو د دښتې په توندوڅو صفا شمالونو کې یې وده کړې وه، اوس په دې عجمي زانگو کې خوب کاوه.

د خلافت په دربار کې د عربو رسوخ چې د مامون الرشید له وخته په کمیدو شو اوس بلکل په نشت حساب ؤ، خو د حکومت له تالارونو نه بهر د بغداد په علمی مرکزونو کې د عربو اړخښت په هیڅ صورت لږ نه ؤ، هغوی په هندسه، ریاضی، تاریخ، جغرافیه، کیمیا، طب، جراحی او طبیعی علومو کې زیات نوم وگاته، په گرامر، ژبو او ادب یې کتابونه ولیکل، خو د بغداد قانعو او تنبلو اوسیدونکو له دې علومونه د خپلې بیا رغاونې پرځای د ذهني عیاشۍ پلمه جوړه کړې وه، د ایران، شام، ترکستان له لری لری ځایونو نه د لطیفه فنونو استادان بغداد ته راتلل او د بغداد امیرانو د هغوی پالنه کوله.

په بغداد کې په سلگونو کتابتونونه له کتابونو ډک پراته وو، د هغو کتابونو د څیړنې لپاره غوره نقادان ووڅو داسې څوک چې ویی لولی او عمل پری وکړی ډیر لږ وو، پخپله د خلیفه په دربار کې به ځینی وختونه له یوه سهی عالم او پوه نه د یوه توکمار او خندوونکي قدر او عزت ډیر کیده، او د خدای ج او رسول د حکم بیانولو پرځای به یې هغه څوک د شاهانه انعامونو حقدار بلل چې خلیفه او واکمن



ته به یی د ذمه وراپو نه ترسره کولو تاویلونه کول.

د بنار په منع کی د «خلد» د مانۍ په نامه یو شاندار محل و چی عباسی خلیفه گان پکی اوسیدل.

شاوخوا ته د امیرانو او وزیرانو مانۍ وی، د لوړی طبقی علماؤ ته هم د هغو محلونو دروازی خلاصی وی، او دا به تر هغه وخته خلاصی وی تر څو به د دوی نظریات د خلیفه له سیاسی مسلک سره په ټکر کی نه وو، د «خلد» له محل نه لری د بنار په یوه څنډه د سیند پر غاړه یوه پراخه بندیخانه وه، او ددی بندی خانی تر ټولو تنگی او توری کوتی د هغو سترو او عزتمندو علماؤ او د پاچاهی د مشرانو لپاره ځانگړی وی چی د فتوی ورکولو په وخت کی یی د عباسی خلیفه گانو خیال نه ساته، او یا به یی دوی د اسلام په محک تلل.

د حکومت په نظر هغه مفتیان د قدر وړ وو چی د گناه کار پر خلاف یی د پریکړی نه وړاندې هغه د نسب او ټبر او د خلافت له مقام سره د اړیکو پوښتنه ضروری بلله، د یوه عام سړی لپاره د قتل سزا قتل وه، خو خلیفه له دی سزا نه جلا ؤ. کله کله به خلیفه د پاچاهی د درناوی وړ امیران په یوه دسترخوان راټول کړل، او د خلیفه نوکرانو به کله کله د لوبو او دسترخوان له ټولولونه وړاندې د ځینو عزتمندو د مړو ځای پر ځای کولو دنده ترسره کوله، عباسی خلیفه گان د زوال په وخت کی د خپلو مخالفینو په زهر وژلو کی کمال ته رسیدلی وو.

دوی داسی زهر هم پیدا کړی وو چی خوړونکی به څو ورځی وروسته پری پوهیده، هر میلمه به په بلنه کی له گډون نه وړاندې خامخا دا سوچ کاوه چی کوم وخت خو به یی خلیفه ناراضه کړی نه وی؟ تر سزا لاندی خلک به د بلنی له احوال سره سم وپوهیدل چی وروستی وخت یی را رسیدلی دی، خو کله کله به څو هوښیار امیران چی سره یو شول نو خلیفه ته به د ځان ژغورل گران شول، د اقتدار په جگړه کی به چی کوم خلیفه ماته وخوړه نو د ترکی او ایرانی امیرانو د لاس آله کیدل.

په وروستیو وختونو کی چی څومره عباسی خلیفه گانو له شعر او شاعری سره مینه درلوده هومره له مذهبی زده کړونه پردی اولری وو. د مذهبی چارو د ترسره کولو لپاره به یی یو بی غرضه او عاجز غوندی عالم ته ذمه واری وسپارله او هغه به یی د «شیخ الاسلام» په لقب ولمانځه، سیاسی امور به خلیفه پخپل لاس کی واخستله، سیاست او مذهب دغه ویش د اسلام لپاره یوه لویه فتنه وه، د شیخ

الاسلام قلم د خليفه د توزی تابع شوی ؤ.

د عزت او ښی تنخواه تمی ډیر عالمان د شیخ الاسلام د لقب گټلو په فکر کی کړی وو او ددی هدف ترلاسه کولو لپاره یی له نورو سره ټکر کاوه او د هغوی نظریات به یی باطل بلل او هر ډول تورونه به یی یو پر بل پوری کول.

په تیرو پیړیو کی د دینی علماؤ په اجتهاد کی د دین د خدمت جذبه د دوی نگیزه وه، هغوی د بغداد په نوم ورکو گوتونو کی ناست وو او اسلام ته یی د قدر وړ خدمتونه ترسره کړل، خو وروسته د کرسیو او لقبونو مینه وال علما را پیدا شول چی یایی د ریشتینو علماؤ له فتوا گانو نه د ځان په گټه کار اخست او یایی د هغو علماؤ مخالفت کاوه د بل مسلک د علماؤ تائید به یی کاوه او یو بل ته به یی د مناظری لپاره بلنه ورکوله، دغه مناظری به د بغداد په عامو څلور لارو او له گڼی گونی ډکو ځایونو کی وی، د بغداد وزگارو او لټو اوسیدونکو د شاعرانو او توکمارو تر مجلسونو د دغو علماؤ د مناظرو مجلسونه ډیر بدرگه کول او ډیر یی خوښول. د مناظرو پیل به د یو بل د پوهیدو په نیکو هیلو ؤ، یوه به وینا کوله او بل به په پوره ډاډ اوریده، او بیا به هغه کښیناست د مخالفی ډلی نه به یو پورته شو او ځواب به یی ورکاوه، بیا به د دواړو لوریو ژبی ورو ورو توندی شوی تر دی چی خبره به کنځلو ته ورسیده، یوه لوری به د مخالف لوری اوه پښته حساب کړل او ویه یی ښکنځل، مقابل لوری به ددوی تر شلم پښته وشمیرل او ویه یی ستایل، یوه لوری به په دری ژبو کنځلی تکرار کړی، بل به بیا په اوو ژبو ... او بیا به وروستی پړاو دا ؤ چی دواړو لوریو به د تکبیر له نعرو سره په مقابل لوری حمله کوله او د سترگو په رپ کی به د دوی د مړو او تپیانو انبارونه جوړ شول، بیا به د پولیسو او پوځ متروکو دغه لویه ودروله، حکومت دغه مناظری بندی نه کړی خو دا شرط یی پکی کیښود چی باید هلته څوک وسله وال ولاړ نه شی.

ددی مناظرو په ترڅ کی به مشهور علما دربار ته ورپل کیدل او کله کله به یی په دربار کی مناظره کوله خلیفه به معمولاً د هغه عالم په لوری ؤ چی د خلیفه لپاره به یی ترټولو ښه او غوره الفاظ او القاب راټول کړی وو.

که پردی ټولو بدمرغیو د بغداد خلیفه گانو د عربو هغه سپاهیانه شعار چی ترنیمی نړۍ زیاته برخه یی د دوی تر قدمونو لاندی کړه نه وای شاته کړی نو ښایی بغداد داسی له تباهی او ویرانی سره نه وای مخ شوی، د ولید بن عبدالملک په زمانه کی چی د عربو پوځ په سند، ترکستان او هسپانیه کی څومره هیوادونه

فتحه کړل، له عباسیانو سره د زوال په وخت کې هم له هغوی نه درې چنده زیات پوځ و او هغوی پر اسلامي نړۍ د هری لویې حملې مخنیوی کولای شوای، خو د اموی او عباسی خلیفه گانو ترمنځ توپیر همدا و چې لومړنیو خپل پوځونو د هیواد وروستی بریدته لېږل، خو عباسی خلیفه گان سره له دې چې دوی پخپله د بغداد د محلونو په څلورو دیوالونو کې اوسیدل بیایې هم د ځانونو د ساتنې لپاره درې لکه توري وهونکي ورسره لازمی بلل.

عباسی خلیفه گان یو دېل سره په جگړو او یو د بل د وینو تېری وو، د حسن بن صباح فتنه د دوی د زوال وروستی پړاو شو.

\*\*\*\*\*

(۲)

طاهر چې بغداد ته ورسید څلور ورځې یې له قاضي فخر الدین سره تیری کړې، په دې موده کې یې د بغداد په کوڅو کې د څو مدرسو او کتابتونونو ځایونه هم معلوم کړل.

د قاضي فخر الدین په کتابتون کې هم ترپنځه زره ټوکو زیات کتابونه موجود وو. پر فقه، تاریخ او منطق ده پخپله هم څو کتابونه لیکلي وو، دغه کتابونه د قاضي فخر الدین لپاره د بنی نفی برابريدو وسیله وه، طاهر د خپل پلار د پخواني ملګري محسن پوښتنه وکړه، ده ته بیا څرګنده شوه چې د هغوی کورنۍ مصر ته تللي او هلته میشته شوي دي.

د فخر الدین په کور کې د طاهر او زید د اسونو لپاره ځای نه و، هغه دا اسونه د خپل یوه ګاونډي سره ولیږل، طاهر چې څنګه راغی څانته یې د یوه ځانګړي کور د ضرورت په اړه ورته وویل خو هغه تر څلورو ورځو ځنډاوه.

په پنځمه ورځ یې خپلو شاګردانو ته د طاهر لپاره د یوه کرایي کور د موندلو وویل، یوه یهودي دلال هغه ته دوه کورونه ورو بنډول او ورته ویی ویل چې که یې اخلي نو ارزانه به یې ورته واخلم.

د بغداد ځینو امیرانو د هندوستان، خوارزم، مصر او اندلس د امیرانو نوکری نیولې وې او د هغوی ښکلي محلونه په ارزانه بیه خرڅیدل، طاهر او زید چې څومره ماته ولیدې په هغو کې یوه هم داسې نه وه چې زید یې دې په پیرلو کې ناکراره شوی نه وي، خو طاهر د قاضي فخر الدین مشوره ضروري بلله، او کله یې چې ماښام مشوره ورسره کوله هغه وویل: د تشو کورونو بیه ډیره رالویدلې ده،

تا خپله راتلونکی له بغداد سره تړلې، دلته د لوړې طبقې خلک په کرایه اوسېدونکو ته زیات اړخېست نه ورکوي، خلک ستا د علم او کمال له لیدونه وړاندې ستا کور ویني، که ستا سره د کور د اخستلو لپاره پیسې وی نو خامخا کور واخله، خو د کور د بېی نه پرته باید له تاسره د درې، څلورو کلونو د لگښت پیسې هم وی، د صلاح الدین ایوبی «رح» توره به تا د بغداد لویو امیرانو ته ور وپیژني، خو دغه خلک له مفلس سړي سره تر ډیره دوستي نه کوي، په بغداد کې چې کوم منصب شخصي استعداد او وړتیا نشي اخستلای هغه سوغاتونه اخستلای شي طاهر له خپل جیبه کڅوړه راوايستله او جواهر یې په مخکې ورته تویي کړل وی ویل : ماته ددی سهې بیه نه ده معلومه، ته دا د پوه کور او څو کلونو لگښت لپاره بس پولي که نه ؟

قاضی پوه شېبه جواهر ته حیران وکتل بیا یې وویل : که دا غمی بدل نه وی نو ته د «خلد» له مانه نه پرته د بغداد هره مانه پیرلی شي، خو علم او پوهه او مال او دولت هیڅکله هم نه سره را غونډیږي. تا دا له کومه کړل ؟

طاهر ځواب ورکړ : دا هم سلطان صلاح الدین ایوبی راکړی دی، قاضی فخر الدین څو غمی په ورغوی کې واخستل او په ځیر ځیر یې له لیدو وروسته وویل : ته د بغداد له ډیرو شتمنو کسانو څخه یو یې، تاته به د پرمختګ پوه دروازه هم بنده نه وي، خو گوره واوره له تانه پرته خو به ددی غمیو په باب څوک خبر نه وي ؟

: یوازی احمد کاکا خبر دی.

: او زید ؟

: هغه ته هم ما څه نه دی ویلی خو که ورته ووايم هم هغه اعتمادی سړی دی چاته به ونه وايي.

فخر الدین په بیره جگ شو د کوتی دروازه یې بنده کړه او بیرته راغی پر خپل ځای کښېناست وی ویل : بېجه! ته باید دا غمی پټ وساتي.

طاهر حیران شو وی پوښتل : ایا په بغداد کې غله هم شته ؟

قاضی ځواب ورکړ : په بغدا کې د غلو لاسونه غوڅیږي خو تاته له داسې عصري ډاکوگانو نه خطر دی چې د هغوی لاسونه ښکل کیږي.

: ستا مطلب ؟

: زه د کوم خاص سړي نوم اخستل نه غواړم، د دربار د امیرانو په ډله کې څو



تنه داسی دی چی ددی غمیو د ترلاسه کولو په هوس کی د هیڅ اخلاقی بندیزونو پروا نه کوی، او تر څو ته دلته بلدیږی له داسی خلکو نه باید هوښیار وی. : ایا هغوی به یی په زور له مانه اخلی؟

قاضی ځواب ورکړ: هغوی دومره احمقان نه دی، ایا دوی پردی نه پوهیږی چی د زور خبره ډیره زر رسوا کیږی.

: ایا خلیفه له داسی خلکو نه څه پوښتنه نه کوی؟

: که خلیفه له داسی خلکو نه پوښتنه وکړه نو داسی قیمتی غمی به بیا دربار ته څوک وروروی؟ لو بیا دا هم ضروری نه ده چی د هر سړی فریاد دی د خلیفه تر غوږو ورورسیږی، اولس څو هغه یوازی د اختر په ورځ لیدای شی، هغه هم له لری، په بغداد کی ستا هیڅ ملاتړ او رسوخ نشته، امیران ستا پر خلاف ډیری دسیسی جوړولی شی، مثلاً وایی د خورازم شاه جاسوس یی، او یی له محاکمی به دی خلیفه د وژلو فرمان صادر کړی.

: ایا په داسی حالاتو کی به د سلطان صلاح الدین ایوبی رح توره زما یی گناهی ثابته نکړای شی؟

: د هغی په اړه هم ویلای شی چی د مصر حکومت ته د بغداد دپاچاهی د تختی اړولو لپاره را استولی یی، طاهر له لږ سوچ وروسته وویل: زما له مال او دولت سره مینه نشته زه بغداد ته د یوه لوی هدف په خاطر راغلی یم، زه د خلافت دربار ته ځان رسول غواړم او د خلیفه د یو نیک نیتی مشاور په حیث د دوی بهرنی پالیسی بدلول غواړم، اسلامی نړی له هر لوری د خطرناکو توپانونو سره مخ ده، په تیرو صلیبی جگړو کی د بغداد یی طرفی او یی پروایی د اروپا صلیبیانو ته ډیر جرئت ورکړ، سلطان صلاح الدین ایوبی دوی ته عبرتناکی ماتی ورکړی له فلسطین او شام نه یی وایستل، خو د هلال او صلیب په هغو پریکنده جگړو کی د بغداد یی پروایی ډیره مایوسوونکی وه، پر ماتی برسیره د اروپا خلکو ته دا ثابته شوه چی خلیفه له بغداد پرته د اسلامی نړی د نورو برخو په اړه یی پروا دی او هغه ډیر مهم محاذ ته هم له څو رضاکارانو پرته هیڅوک هم نشی استولی، ځکه څو هغوی له سره سنبال شوی دی او د مصر د لاندی کولو نیت لری، دغه هیواد د نصرانیانو د سیلاب په وړاندی وروستی دیوال دی امکان لری چی دغه هیواد ددی سیلاب مخه واړوی، خو په شمال ختیځ کی د چنگیز خان په نامه یو نوی توپان را الوتی دی که دغه توپان د خوارزم د پاچاهی له حدود ونه اخوا ونه درول شو نو

یوه ورځ به بغداد هم د خټلو او خاشاکو په شان ورسره واخلي، د بغداد په چونی کی ډیر لوی پوځ پروت دی، خو بغداد د پوځ د سردارانو د سازشونو مرکز شوی او دا ځکه چی د دوی ټولو په مخکی کوم شریک دینمن او رقیب او کوم لوړ او سپیڅلی هدف نشته، د دوی ژوند د هغو ماتهو گانو ژوند نه دی چی له کوره د نویو هیوادونو او نویو لارو د موندلو په اراده وزی او له خپلو ملگرو سره د کینی او کرکی پرځای هغوی خپل مټ او بازو گڼی او ساتنه یی کوی، خطرناک توپانونه او ویروونکی گردابونه د دوی د یو والی او اتفاق اړیکی نوری هم مزبوتوی، خو د بغداد خلک د هغو وړوکو کب نیوونکو په څیر دی چی د وړوکی ډنډ د کبانو پر سر یو له بل سره جگړی کوی، او داسی څوک نشته چی ورته وواپی دا دنیا د ډیر پراخه سمندر په شان ده، چی څنډې یی نه بشکاری، او که دوی د یوی څپی په څیر سره راپورته نشی نو د سمندر د توپانونو څپی به پری برلاسی شی، زه دوی ته دا ویل خپل فرض بولم، ددی فرض احساس زه بغداد ته راوستی یم، له کوره د راوتلو نه لږ وړاندی ماته معلومه نه وه چی زه د دومره لوی دولت خاوند یم چی ستونزی پری اسانه کړم، د سلطان ایوبی د وینو او خولو هرڅاڅکی د اسلام د سر لوړی لپاره وقف ؤ، زه غواړم چی د هغه د رابخښلی شتمنی په واسطه د اسلام خدمت ترسره کړم، ځکه خو له ځانه سره ددی مال د سنبالولو دومره شوقی نه یم څومره یی چی د اسلام په لاره کی د لگولو هیله من یم.

که زه دا حس کړم چی د کوم امیر نظر پری لگیدلی نو زه به دغه ټول د بغداد په بی وزلو خلکو ویشم خو د کوم زړپالونکی امیر خزانو ته به یی پری نږدم، کوم هدفونه می چی درته وویل دی ته د رسیدو لپاره د خلافت دربار ته زما رسیدل ضروری دی، په تیرو څلورو ورځو کی چی ما په بغداد کی تیری کړی زه دی نتیجی ته رسیدلی یم چی خلک اوس هم په یوه سهی هدف راټولیدای شی، یوازی د امیرانو رغول ضروری دی، ددی کور دیوالونه او غولی سهی دی یوازی په چت کی سوری شوی دی او بام ته د رسیدو لپاره ستا مرسته ضروری بولم.

قاضی فخر الدین وویل : خدای دی ستا نیکی ارادی ترسره کړی، زه پوهیږم چی په دی حال کی تاته لومړنی ضرورت د یوی بشکلی بنگلی دی، ستا په طبیله کی باید غوره اسونه وی، که تا د بغداد پر میدانونو په نیزه بازی او اس ځغلولو کی نوم وگاته ، نو ډیر زر به د امیرانو تر نظره راشی، له هغه وروسته د یو دوو غميو سوغات به تا د خلافت دربار ته ورسوی.

وروسته به ته د خپل علم جوهر وښیي، او که خدای ج ته د بغداد د ښی راتلونکی پرېکړه منظوره وه نو د خلیفه اعتمادی به شی، خو سمدستی خپلی ارادی چاته مه ښی، خوارزم شاه خلیفه ترټولو بد دښمن گڼی، او ددی دښمن پر هغوی هم لویږی.

طاهر وویل : زه پوهیږم هغه چی پر بغداد حمله وکړه دایي ستر حماقت ؤ خو که خلیفه د خوارزم د پاچاهی د ماتولو په خاطر د چنگیز خان ملاتړ وکړ نو دا به نه جبرانیدونکی غلطی وی.

قاضی فخر الدین یو غمی اوچت کړ ویی ویل : زه په غمیو نه پوهیږم، خو زما باور دی چی یوازی همدغه یو غمی به په بغداد کی تا د یوی ډیری ښی مانې خاوند کړی، یو ارمني سوداگر زه ډیر ښه پیژنم، راځه چی هغه ته ورشو، نور غمی پورته کړه له ځان سره یی وساته، هغه سوداگر اعتمادی سړی دی خو هغه ته دا مه وایه چی له تاسره داسی نور غمی هم شته.

د مازدیگر له لمانځه نه وروسته طاهر او قاضی فخر الدین ارمني سوداگر ته ورغلل، هغه غمی واخست له یوی شیبی لیدو وروسته یی وویل : دا غمی دی له کومه کړی دی؟ د طاهر پرځای قاضی ځواب ورکړ: دا د یوه ډیر لوی سړی سوغات دی.

سوداگر وویل : زه ښایی ددی ټوله بیه اوس درنکړای شم خو که ستاسو خوښه وی نیمایی بیه به یی اوس او نیمایی به یی سبا ته درکړم.

قاضی وویل : څومره کیږی بیه یی؟

سوداگر غمی دوه دری ځلی په غور وکوت بیایی وویل : زه ددی پنځوس زره دیناره بیه درکولای شم.

قاضی په حیرانی وویل : پنځوس زره! سوداگر د هغه د حیرانی نه سرچپه تعبیر وکړ او غمی یی بیا وکوت ویی ویل : گوره ته زما دوست یی، تر شپيته زره پوری درکوم، له دی زیات قیمت یی په بغداد کی څوک نه درکوی.

قاضی د بغداد د مشهور یهودی زرگر نه د زیاتی بیی ورکولو تمه هم درلوده خو ده دغه غمی داسی ځای پلورل نه غوښتل چی هلته د خلافت د دربار جاسوسان وی، ددی یوه غمی بیه یی چی واوریده پردی وپوهیده چی طاهر دده له اټکل نه څو چنده زیات شتمن دی. له یوی شیبی سوچ وروسته هغه وویل : ته یی لږ په غور وگوره ددی غمی بیه تر اويا زره دیناره باید لږ نه وی سوداگر له لږ چنو وهلو

وروسته په ۶۴ زره او پنځه سوه دیناره بیه راضی شو او پردی فیصله وشوه.

\*\*\*\*\*

(۳)

د شپې مهال چي کله قاضي فخرالدين له طاهر او څو نورو دوستانو سره په ډوډي کښېناستل نو زید یی ونه لید، فخرالدين له خپل خادم نه د هغه په باب پوښتنه وکړه، هغه ورته وویل چي د مامونیه په چوک کی یوه لویه مناظره ده او زید د ماهنام له لمانځه نه سمدستی وروسته ډوډي وخوړه او هلته ولاړ، د ماسختن، له لمانځه وروسته طاهر په خپله کوټه کی کښاست او د شمی رڼا ته یی کتاب لوست، څومره چي شپه تیریدله د زید په باب د هغه اندېښنه زیاتیدله، کله کله به جگ شو له دروازی نه به یی بهر ته وکتل او بیا به بیرته په کتاب لوستلو بوخت شو، د یوی شمی د خلاصیدو نه وروسته یی پلېل کړه او له کرسی نه جگ شو په بستره پریوت، څو ځلی یی په زړه کی وروگرځیدل چي د مامونیه چوک ته ورشي او زید وگوري، خو د زرگونو تنو په منځ کی به یی د زید موندل ناممکن ویل او بیرته به له خپل تصمیم نه واوښت.

نژدې نیمه شپه چا دروازه وتکوله، بیا طاهر په پل کونج کی د قاضي غږ واورید چي یوه نوکرته یی ویل جگ شه دروازه خلاصه کړه بنایي زید راغلی وی. او خادم ځواب ورکړ چي ته یی پخپله ولی نه خلاصوی؟

یوه شېبه وروسته طاهر د دروازی خلاصول او د قاضي د خدمتگار کرس کرس خندا واوریده، هغه وویل: حمیده جگ شه! لږ د زید مخ ته وگوره! شکر باسه چي سترگی دی روغی پاتی دی، طاهر زر په لټ واوښت او مخ یی په څادر کې پټ کړ یوی سترگی ته یی یو سوری پریښود او د دروازی لوري ته یی وکتل، زید له ځانه سره په کنځلو کوټی ته ورننوت د هغه کمیښ شلیدلی ؤ، ښی سترگه او بارخویی پرسیدلی وو، او له کښې سترگی نه لاندی یی د یوه مزبوط سوك گوزار توره نخښه وه، زید لږ ځنډ پر خپله بستره له کښناستلو وروسته جگ شو او په دیوال راڅریدلی هنداری ته ودرید، د خپل مخ له لیدو وروسته یی وویل: آشنا اوس دی زه هم ډیر په گرانه پیژندلی شم، ښه د سیل دپاره تللی وی! دایي وویل او خپل پرسیدلی بار خویی وموښلو بیرته راغی پر بستره کښاست.

طاهر خپله خندا راقاپو کړه ویی ویل: زیده راغلی؟

زید تکان وخوړ او هغه ته یی وروکتل، او داسی گومان یی کاوه چي تر اوسه



بی څادر پرمخ دی او دی بی نه دی لیدلی. په بیرې جگ شو شمه بی مړه کړه، او  
پر خپله بستره وغځیده وی ویل : هو راغلم.  
: هلته دی ډیر غنډ وکړ، څه دی پکی زده کړل؟  
زید په غمجنه لهجه ځواب ورکړ : کنځلی!  
: ستا غږ ډیر غمجن دی خیر خو دی؟  
: زید په یوه مایوسه خندا وویل : زه بلکل روغ یم.  
ظاهر وویل : ستا له غږ نه داسی ښکاری چی په پزه کی دی څه ستونزه ده.  
زید له بستری نه جگ شو وی ویل : له پزی نه می سترگه زیاته په تکلیف  
ده.

ظاهر په کرس کرس وخنډل.  
زید له لږ سوچ وروسته وویل : پر یوه مسلمان بی سببه لاس پورته کول خو  
گناه ده که نه!

ظاهر ځواب ورکړ : په هر سړی بی سببه لاس اوچتول گناه ده.  
خو که څوک بی سببه په غاړه کی درولویږی نو بیا؟  
: نو بیا به دسترگی په بدل کی سترگه او د غاښ په بدل کی د غاښ پنه قانون  
عمل کیږی، خو بخښنه او عفو ډیره غوره ده،  
ما زیاته حوصله وکړه، خو پر پزه چی انسان گوزار وځوری بیایی په طبیعت کی  
آرامی نه پاتی کیږی، ما هغه ته نور سوکونه وروبخښل خو د پزی او سترگی په  
اړه می بی پروایی وښکړای شوه ما ټول عمر غشی ویشتل او توره وهل زده کړی  
وو، خو دلته چی راغلم پوه شوم چی په بغداد کی د اوسیندو لپاره سوک وهل او  
غیږی نیول زده کول هم ضروری دی.

ظاهر وویل : داسی ښکاری چی تا د مناظری په وروستی لوبه کی بشپړه برخه  
واخستله او راغلی!

: ماته معلومه نه وه چی ددی پای به دغسی وی، خو باور وکړه د لاس اچولو په  
وخت زه له گنی گونی نه بلکل گوښه او لری ولاړ وم، که څه هم زما د هغه چاغ او  
غوبښ او د بد غږ خاوند پرځای خواخوږی له هغه نری او ډنگر ملا سره وه، بیا هم  
د فساد پروخت زه لری او ځانگړی ودریدم. خو کله چی دوه د لویو لویو ژیرو  
خاوندانو یو د بل ژیری نیولی وی او کنځلی یی یو بل ته کولی ماته را نژدی شول  
زما صبر ونه شو د دواړو منع ته ورغلم، په ډیر زحمت می دواړه یو له بل نه بیل

کړل، خو دوی بیا هم همغسې یو بل ته کنځلی کولی ما د دواړو د پخلا کولو هڅه وکړه، په دې کی درې نور زلمیان راغلل او هغوی له دې دوو بوداگانو نه پرېوه ورکيو تل، زما په منځگړیتوب خو هغه وتښتید او په نهر کی یی ځان واچاوه، خو هغه درې زلمیان پرما راوگرځیدل، ما ورته چيغې کړې چی زه یو مساپر یم، خو چا زما خبره وانه وریده او ما داسی احساس کړه چی بی دریغه وډبول شوم. هغه بل بودا چی دده په گومان ما د هغه رقیب ته د تیښتی موکه برابره کړه زما گریوان وشلاوه، ماتر څو پر سترگه اوپزه گوزار نه ؤ خوږلی پر دوی می وار نه کاوه، بیا زما څوسوکونه تش ولاړل، بیا هم زما په څپیره یو تن په ځمکه کښیناست، بل می په سوک وواهه ولویده، دریم چی زما سوکونه خطرناک وگڼل راسره غیږ په غیږ شو، هغه زه درې ځلی په ځمکه وویستم، څلورم ځل دواړو یو بل تیل وهل د خوږ غاړی ته راغلو، هغه زما، خوږ ته دغورځولو په هڅو کی پخپله هم راسره ولید له نیکه مرغه اوبه لږی وی که نه زه به پکی ډوب شوی وم، په خوږکی می هغه دوه درې سوکه وواهه او بالاخره یی ماته ومنله، اوس دی خدای وکړی چی زما سوکونه دده پر پزه او سترگه لگیدلی وی.

: طاهره! زما په گومان دلته لامبو زده کول هم ضروری دی، ایا ستا لامبو زده ده؟

طاهر ځواب ورکړ: ډیره لږ، خو زما ارداه ده چی زه هر سهار په سیند کی ولامبم، د یوه سپاهی لپاره ضروری ده چی ښه لامبوزن وی.  
: زه به یی هم زده کړم.

: له لږ چوپتیا وروسته زید وویل: طاهره! ته خو به له مانده خفه نه یی!  
: پر څه خبره؟

: زه له پوښتنی پرته مناظری ته تللی وم.  
: که دا تجربه درته گټوره شی نو زما د خفگان سبب نشته.  
: گټوره! ... زه وعده کوم چی بیا به په ټول عمر کی د مناظری لپاره ولاړ نه شم، خو له تانه یوه پوښتنه کوم.  
: څه پوښتنه؟

: هغه دا چی نن ددی مناظری څلویښتمه شپه وه، څلویښت ورځی هری ډلی د مخالف لوری د دلایلو په ردولو او د خبرو په کمزوری کولو کی خپل زور وازمویه، خو بیا یی هم یو بل قانع نکړای شو ددی سبب څه دی؟

طاهر خواب ورکړ : داسی خلک به زر کاله هم یو بل قانع نکړای شی.  
: مگر ولی؟

طاهر خواب ورکړ : ددی لپاره چی دوی یو د بل د پوهولو او یو د بل د خبری اوریدو له نیکو هیلو سره نه شی، د دوی هدف د خپلی وینا او ژبی د زور بنودل دی.

د اسلام هغه امامان چی د دوی په نامه دغه جگړی کیږی هغوی یو پر بل داسی د کفر فتوی گانی نه ورکولی، د هغوی هدف دا و چی په اسلام کی د اجتهاد دروازی خلاصی کړی او د هر وخت او ځای لپاره یی د ژوندی غورځنگ په بڼه جوړ کړی، او دغه خلک د هغوی نومونه اخلی خو په اسلام کی د نفاق او تیت پرک کیدو زړی شیندی.

: نو د دوی چاره څه وړ کیدای شی؟

: د دوی علاج او چاره دا ده چی د امن خوښوونکو خلکو لپاره دکړو وړو عملی ډگر پیدا شی که زموږ په مخکی د څه کولو میدان و نو دغه علما چی اوس د گډوډی او اختلاف پارولو په هڅو کی دی، بیا به د مسلمانانو د لیکو د سنبالولو او ځواکمن کولو په لارو کی ستومانه وی، تاریخ گواه دی چی کله د فتحو په شوق مسلمانان له کورونو وتلی دی نو دوی د اعتقاداتو په باب هیڅکله اختلاف نه دی کړی، پر کفر د اسلام د بری هیلې تل دوی سره یو او متحد ساتلی دی. یوه زمانه داسی وه چی د مسلمانانو پوځ په یوه وخت کی په سند، اندلس او ترکستان کی جنگیده، خو موږ نه دی اوریدلی چی هغو مسلمانانو به کله مناظری ته اړتیا احساس کړی وی، او نن چی موږ د اسلامی نړۍ پر افق د توپانونو علامی وینو زموږ علماؤ له شاو خوانه سترگی پټی کړی دی او په خپل کور کی یی درزونه اچولی، د کوم اولس چی توره په تیکي ننوزی نو قلم یی هم کږه لاره غوره کوی.

زید وویل : په بازار کی توده آواز ه چی د اروپا نصرانی پاچا پر مصر د یوی کلکی حملی تیاری کوی، او امکان لری چنگیز خان هم پر خوارزم یرغل راوړی. که خلیفه د هغوی پر خلاف د جهاد اعلان وکړ نو زه به تر ټولو ډومبی هغو دوو علماؤ ته ورشم ورته وبه وایم چی زه ددی کفن اغوندم او د جگړی ډگر ته ځم، تاسو چی په مامونیه چوک کی له اسلام سره کومه مینه او خلوص ښکارولو راځی اوس یی یوه ورځ د جگړی په ډگر هم وښی، تاسی هم له ماسره د یوی زغری

وعده کړی وه.

: زما خپله وعده په یاد ده، خو تا د زغری له اغوښتلو نه کرکه کوله.  
: هغه مهال می بدن خوږیده، نن ما د زغرور پوځ څو تنه ولیدل نوی زغره پر  
سری ډیره ښه ښکاری.

: زه به سبا ته نوی زغره درکړم.

: خول هم!

: خول به هم درکړم.

: ته به لامبو هم ماته را زده کوی؟

: هغه به هم دروښیم،

: زید له ځنډ وروسته بیا وویل: طاهر! ماته یوه خبره ونه کړه.

: کومه خبره؟ طاهر په اړخ واوښت ویی ویل.

: کله چی زه له خوږنه راووتم په لاره کی می هغه بودا چی زما گریوان یی

شلولی و ولید، ما بی له دی چی سوچ وکړم پر مخ پر څپر وواهه.

: ډیر بد دی کړی دی، که دی کله ولید بخښنه تری وغواړه.

: د بخښنی د منونکو نه خو دی هم نه دي، خو زه پری پښیمانه یم.

: ښه ده اوس وینځه شه.

\*\*\*\*\*

(۴)

دري میاشتی وروسته طاهر د بغداد د امیرانو په منځ کی د ښه شهرت او عزت  
ځاوند شوی ؤ. د دجلی د سیند په غاړه یی یوه ښکلی مانی اخستی وه، له زید  
پرته یی څلور نور خدمتگاران او دری خدمتگاری درلودی، په طبیله کی یی د  
وزلویی او نیزه وهلو لپاره اسونه وو، کله چی د قاضی فخر الدین له میلمستون نه  
خپلی مانی ته ولاړ تر ټولو ږومبی یی د علماؤ پام وړ واړاوه، په لومړی ورځ ده ته  
یو پر بل پسی د علماو پنځه ډلی ورغلی او د هری ډلی د علماو دا هیله وه چی د  
دوی په ډله کی ورشامل شی، طاهر ټولو ته همدغه یو ځواب ورکړ چی: که تاسو  
ما اسلام ته ورپولی نو زه ډاډ درکوم چی مسلمان یم، او اسلام په سهی معنی  
پیژنم، زما په مخکی هغه مسألی مه بیانوی چی له تیرو پنځو پیړیو راسی تاسو  
پری پوه نشوی، ځینی علماو غوښتل دی بحث ته ورکښیکاری، خو د طاهر څو  
خبرو دوی پر دی باوری کړل چی له دی ځوان سره یوازی سره او سپین نه بلکی د



علم خزانه هم شته.

له دی وروسته ورو ورو د علماؤ پام وړ واوښت، په اس خُفلولو کی کمال هم د یوه عرب ځوان میراث گڼل کیږي. په مدینه کی احمد بن حسن د طاهر د روزنی او پوځی پالنې لپاره غوره استادان گومارلی وو، ځکه خو په ۱۶ کلنی کی د مدینې ټولو ځوانانو په نیزه وهلو او توره چلولو کی د ده پر کمال اعتراف کاوه، خو چی کله طاهر بغداد ته راغی نو ورته معلومه شوه چی دلته وزلویی ته زیات اړخښت ورکول کیږي.

د شاهي مانه په مخه کی یو لوی میدان ؤ، چی پوځی رسم گذشت، د اسونو خُفلول، نیزه بازی او وزلوته به پکی ترسره کیده، ددغه میدان یوه لوری ته د صدر اعظم او دولت د نورو لویو لویو امیرانو محلونه کتار وو، د ښار مخور او امیران به د لویو امیرانو په دی مانیو کی په برنډوکی ناست وو او د «پولو» او اس خُفلولو لویو ننداری به یی کولی، ښځو ته به په لوړو پوړونو کی ترکرکیو لاندی ځانگړی ځایونه جوړ شوی وو.

په دی ډگر د لویو انتظام د یوه ځانگړی سړی ذمه واری وه، طاهر له دی سړی سره تر پیژندلو وړاندی له دغو لویو سره د بلدیو هڅه ضروری وبلله، د وزلویی لپاره په ښار کی څو نور میدانونه هم وو، طاهر په یوه کی د دی لوی زده کول پیل کړل او په څو اونیو کی په ښار کی ددی لوی د مینه والو په منځ کی د یوه داسی ځوان آوازه شوه چی پلار یی په میرانه کی له صلاح الدین ایوبی رح نه توره په بخشش کی اخستی وه، د اولس غږ د امیرانو غوږونو ته ورسید، امیرانو لوی وزیر خبر کړ، او لوی وزیر کوتوال راوغوښت تری ویی پوښتل : موږ تر اوسه له دی ځوان سره ولی نه پیژنو؟

تر دی چی یو سهار طاهر په سیند کی لامبو وهله زید په منډه ورغی او په ځنډه ورته ودرید چیغی یی کړی : په بیره راووزه د ښار کوتوال درسره لیدل غواړی! طاهر راووت جامی یی واغوستی ویی پوښتل : ستا یقین دی چی هغه کوتوال دی؟

: هغه پخپله ویل چی کوتوال یم، له هغه سره شپږ تنه وسله وال سپاهیان دی، هغه ما په میلمستون کی کښینولی او راغلی یم، خدای دی وکړی چی هغه په نیک نیت راغلی وی، طاهر وویل : د چا په نیت بیخایه شک کول ښه نه دی.

\*\*\*\*\*

(۵)

کله چی کورته ستون شو طاهر ته معلومه شوه چی کوتوال د لوی وزیر د ملاقات د بلنی احوال راوړی دی.

طاهر ورته وویل : زه به اوس چمتو شم او څو به، بیا بلی کوتی ته ننوت، لږ ځنډ وروسته یی یوه گران بیه چپنه اغوستی وه او له کوتوال سره ملگری شو. د بغداد له صدر اعظم افتخار الدین سره د طاهر لومړنی لیدل ډیر لنډ وو، افتخار الدین له هغه نه څو پوښتنی وکړی چی: ته بغداد ته کله راغلی یی، د څه لپاره او له کومه ځایه راغلی یی؟

طاهر د هغه د پوښتنو په ځواب کی وویل : زما د راتلو څو ورځی د پاسه دری میاشتی کیږی، له مدینې نه راغلی یم او د اسلام د خدمت په خاطر راغلی یم. لوی وزیر په بی پروایي وویل : د ډیر نیک هدف لپاره راغلی یی، خو دغه هدف ته د عباسی خلافت په خدمت کی ترلاسه کول غواړی که د کوم پټ ټولگی د غری په توگه؟ ما اوریدلی دی چی د سلطان صلاح الدین ایوبی رح د توری په سبب خلک ستا ډیر درناوی کوی.

: دا د هغه غازي میره د توری درناوی کیدای شی، زه تر اوسه ځان د څه درناوی وړ نه بولم، پاتی شوه د عباسی دولت د خدمت خبره نو عرض کوم چی که زما په زړه کی دا جذبه نه وای نو خپل راتلونکی به می پر بغداد نه تاپه، زه د عباسی دولت سهی خدمت د اسلام خدمت : له سهی خدمت نه ستا مطلب څه دی؟

طاهر ناڅاپه احساس کړه چی له دی نړی لیدونکی او تجربه کار سړی سره باید په خبرو کی زیات پام وکړی، له لږ سوچ وروسته یی ځواب ورکړ : د بهرنیو گواښونو له احساس سره د بغداد دفاعی ځواک مزبوتول د عباسی دولت سهی خدمت گنم.

افتخار الدین وویل : آيا ستا په نظر د محمد خوارزم شاه له بیرته ستنیدو سره بهرنی گواښونه لری شوی نه دی؟

: خو د چنگیز خان خطر ورځ په ورځ زیاتیږی.

افتخار الدین په ډاډ منه لهجه ځواب ورکړ : زموږ لپاره نه بلکی خوارزم ته.

: آيا تاسو به د مغلو توپان ته خوارزم یوازی پرېږدی؟

: دا په حالاتو پوری اړه لری، تر اوسه پوزی خوارزم شاه له موږ نه بڅښنه نه

ده غوښتی، نه یی مرسته غوښتی ده او نه زموږ پر دی باور دی چی چنگیز خان به د څو سوداګرو د یدل لپاره پر خوارزم حمله وکړی، ځکه هغه سوداګر هم زیاتره د بخارا مسلمانان وو.

: مګر ما اوریدلی دی چی د عباسی دولت له خوارزم سره بیرته اړیکې عادی شوی او د هغوی سفیر هم دلته را رسیدلی دی؟

افتخار الدین زر تری وپوښتل : تا د خوارزم له سفیر سره لیدلی دی؟  
طاهر یو ځل بیا احساس کړه چی نه تدبیر نه یی کار نه دی اخستی ځواب یی ورکړ : نه، زما له هغه سره څه کار دی؟

افتخار الدین وویل : ستا د شتمنی چی ما کوم داستانونه اوریدلی دی، که هغه سهی وی نو ته باید په بغداد کی ډیر پام وکړی، زموږ حکومت د کرنلاری په اړه له بهر نه هری مشوری ته د شک په نظر ګوری او امیر زاده ګان په دی اړه غیر مسوولانه ګام اوچتوی.

طاهر ځواب ورکړ : تاسو ډاډه اوسی له ما سره چی څه دی هغه به د عباسی حکومت په خدمت کی لګوم، که اجازه وی زه یو سوغات ستا په حضور کی وړاندی کوم.

افتخار الدین په بیرته وپوښتل : د صلاح الدین ایوبی توره؟

: نه : توره بنایي ستا په وسله تون کی یو اضافی شی وی.

طاهر وویل او بیا یی له جیبه د طلا یو ډبلی راوویست سړی بیرته کړ او لوی وزیر ته یی ورکړ.

افتخار الدین له ډبلی نه یو ځلیدونکی غمی راوویست په ځیر ځیر یی ورته وکتل ویی ویل : ماته د سوغاتونو د ترلاسه کولو په هوس دلته نه یی راغوښتی، دادی له ځان سره وساته.

طاهر وویل : که تا سو زه د لیدو لپاره نه وای راغوښتی هم دا غمی ما ستاسو لپاره ساتلی ؤ او یوه ورځ به می درته وړاندی کاوه، تاسو دغه وړوکی سوغات ومنی، لوی وزیر د غمی ډبلی پر میز کېښېښود او لاسونه یی وپړکول یو څوک کوتی ته ورننوت، څو ګامه وړاندی راغی په ملا خم شو او بیا د حکم په انتظار شو.

صدر اعظم ورته وویل : دی زموږ طبیلی ته درسره بوزه او چی کوم اس یی خوښ شو هغه ورته زین کړه او ورته ویی سپاره، بیا یی طاهر ته لاس ورکړ ورته

ویی ویل : سبا ما بنام ته زما میلمه یی، او زه به پریکړه کوم چی عباسی دولت له تانه کوم خدمت واخلی؟

طاهر له لوی وزیر سره خدای پامانی وکړه تری روانیده چی یو زلمی ورننوت، لوی وزیر وویل : طاهره! دا زما زوی قاسم دی.

طاهر له هغه سره تاوده ستړی مشی وکړل، قاسم د شل دوه ویشت کلونو پنډ تازه زلمی ؤ، د هغه په څیره کی د نورو امیرانو د زامنو په څیر د آرامی، تنبلی او بی حسی علامی وی، له سترگونه یی دا احساسیدله چی په خپل لوړ نسب د حماقت تر حده پوری ویاړی، په شونډو یی موسکا وه، خوله دغه موسکا نه د نرمی او سادگی پرځای وحشت او چالاکی اوریده، د قاسم په لاس کی یوه نری توره وه چی د توری وهلو په زده کړه کی کارول کیږی، هغه خول پر سر کړی او زغره یی اغوستی وه.

قاسم وویل : زه د توری وهلو زده کړی ته روان وم چی دلته ستا له راتگه خبر شوم، زه ستا تر لیدو د سلطان صلاح الدین ایوبی د توری لیدو زیات لیوال وم. صدر اعظم زر تر زره د موضوع د بدلولو اړتیا احساس کړه ویی ویل : قاسمه! دی به زموږ له طبیلی نه یو اس غوره کوی، دا مشهوره ده چی یو عرب د اس په پیژندلو کی اشتباه نه کوی ته ورسره ولاړ شه وگوره دی کوم اس خوښوی.

خو قاسم د اس د غوره کولو مسئله مهمه ونه بلله بیایی طاهر ته وکتل ویی ویل : که یی ته پلوری زه د صلاح الدین ایوبی رح توره پیرم! پلار جان به ددی توری دروند قیمت ورکړی، ته له جامونه یو عالم ښکارېږی ته به یی څه کړی؟ صدر اعظم خجالت شو او طاهر په خپلو پریشانیو د قاهو کیدو هڅه وکړه ویی ویل : د داسی شی خرڅول ددی توهین او سپکاوی دی زه به یی له څه بیی او قیمت پرته در وبخښم، خو په یوه شرط.

: په کوم شرط؟

: هغه دا چی ته ځان تر ما ددی امانت ښه حقدار ثابت کړی، قاسم هیله من شو ویی ویل که ته یو عالم یی او زه یو سپاهی په توره تر تاز زما حق زیات دی. که نه نو راځه ویی ازموینه!

: ډیر ښه که تا په توره وهلو کی زه مات کړم نو دا توره ستا شوه.

په توره وهلو «شمشیر بازی» کی قاسم د حماقت تر حده پر ځان ډاډه ؤ، د هغه دا غرور بی ځایه نه ؤ، هغه د لری لری استاذانو نه دغه فن زده کړی ؤ، دده ژوند



تر اوسه دوه شيان وو، «پولو، او «توره وهل».

په پولو کی خو نور ځوانان هم دده سيالان وو، خو په توره وهلو کی ټول دده پر کمال قانع وو، ځکه خو چی کله طاهر ده ته د سيالی بلنه ورکړه نو قاسم په کرس کرس وڅنډل او صدر اعظم طاهر ته په حیرانی وکتل ویی ویل : دا لویه به ډیره په زړه پوری وی، خو زه غواړم چی نور خلک هم له دی ننداری نه خوند واخلي، ښایی د مسلمانانو خلیفه ته هم دغه مقابله په زړه پوری وی، مگر نن نه سبا ته به غوره وی، تاسو سبا سهار ته راشی، د غرمی او مابینام دواړو وختونو ډوډی به له موپسره وی، قاسم! ته اوس ده ته اسونه وروښیه.

\*\*\*\*\*

(۶)

له لوی وزیر سره د دوهم ځلی خدای پامانی نه وروسته طاهر له قاسم سره له محل نه راووت، په پراخ انگر کی د مرمر ډبرو سرک دواړو خواوو ته درڼو اوبو ډنډونه او شرشری وی، د ډنډونو پوی او بلی خواته شنه چمنونه وو، څو گزه وړاندی ددغه چمن او ډنډونو نه اخوا یو ښکلی بڼ و او د ډنډونو اوبه په دوو ویالو کی بهیدلی، له دی ویالونه هر لوری ته په بڼ کی لښتی غځیدلی وو او باغ پری اوبیده.

هغه میدان چی د پولو او آس ځغلولو لویه پکی ترسره کیده د محل د همدی برخی نه لاندی و چی طاهر ورننوتلی و.

په دوهمه دروازه بڼ پای ته رسیدې او له هغه نه وړاندی د لوی وزیر د خدمتگارانو کورونه په یوه لویه څلور دیوالی کی جوړ شوی وو د همدغو کورونو سره یوه لویه طبيله هم وه چی دوه نیم سوه اسونه پکی وو، او دا ټول د لوی وزیر وو، طاهر په طبيله کی دری ځله چکر وواهد، ځنی اسونه یی سرسری او ځنی یی په ځیر ځیر وکتل، بالاخره یی د یوه آس شا وټپوله ویی ویل : زما دا خوښ دی. قاسم وویل : ډیر ښه، زه ستا ذوق ستایم، خو دا کله کله په دوو پښو دریږی ددی دوه میاشتی کیږی چی طبیلی ته راغلی دی، دومره یاغی دی چی زه هم ونه توانیدم چی ویی روزم.

یوه حبشی خدمتگار پر اس زین کیښود او له طبیلی نه یی انگر ته راویوست، قاسم د اس جلب ونيو او طاهر ته یی ورکړ ورته ویی ویل : سبانی وعده دی هیږه نه شی! طاهر د خدای پامانی لپاره لاس وراوږد کړ ویی ویل : ته ډاډه اوسه زه به

توره له ځانه سره راوړم.

قاسم يو خادم ته اشاره وکړه راوړی غوښت ورته ویی ویل : دا آس دده کړه بوزه.

خادم د اس د جلب نیولو لپاره راوړاندی شو خو د طبیلی د دروازی نه بهر یی د اسونو د پښو غږ واورید او د سترگو په رپ کی دوه اسونه راننوتل، طاهر د اسونو سپروته وکتل، هک پک پاتی شو.

دا دواړه ځوانی نجونی وی، دواړو د سپینو ورېښمو تنگی جامی او پر غمبو انځوری شوی سپینی خولی پر سر کړی وی، د سترگو او تندی نه پرته یی نور مخ په تور نری نقاب کی پټ ؤ، اسونه ډیر بدسیلیدل، دوی له اسونو پلي شوی، خادم د طاهر د اس جلب پرېښود د هغوی اسونه یی ونیول د سترگو په رپ کی بل خدمتگار راغی او د طاهر د اس جلب یی واخست، نجونو طاهر ته په سوالیه نظر وکتل او وړاندی تیری شوی او قاسم هم له طاهر سره خدای پامانی وکړه او په هغوی پسې ورغی.

کله چی طاهر له خادم سره د طبیلی له انگر نه راووت د محل د برنډی له مخی سره تیریده دواړه نجونی په زینه کی ولاړی وی او طاهر ته یی کتل او قاسم طاهر ته اشاره کوله او څه یی هغوی ته ویل.

د وروستی دروازی نه له راوتلو وروسته د طاهر په مخکی یو پراخ سرک ؤ، د هغه یو لاس ته دجلی سیند او بل ته د بغداد د امیرانو د کورونو کتار ؤ، نژدی پنځه سوه گامه وړاندی پر سیند پل ښکاریده.

د هغو نجونو نومونه سکینه او صفیه ؤ، سکینه د قاسم خور وه، او صفیه د هغه د مرحوم تره لور.

له طبیلی نه دوټلو نه وروسته سکینی صفی ته وویل : صفی! تا خو دا ځوان ولید پر څیره یی څومره سادگی وه، ته یی چی ولیدی وارخطا غوندی شو.

: ما خو هغه ته وروڼه کتل، ستا په لیدو به وارخطا شوی وی.

: صفی! هغه د بغداد امیرانو سره ډیر توپیر درلود، موږ یی چی ولیدو زر

یی سترگی ښکته کړی.

صفی ځواب ورکړ : زه د قاسم د ټولو دوستانو په باب یو ډول نظر لرم.

: مگر ما هغه د قاسم سره کله نه دی لیدلی.

صفی وویل : هو هغه له څیری نه د علم خاوند ښکاریده.

قاسم له داسی خلکو سره ناسته ولاړه نه لری.  
 کله چی دوی پر زینو ختلی قاسم پری غږ کړ او دواړه یی ودرولی، هغه چی  
 ورنژدی شو ویی ویل : صفیی! یو ځناور گوری!  
 صفیی ځواب ورکړ : تا چی د ورځی یو ځل وینم نو د کوم ځناور د لیدو هیله  
 به می په زړه کی کله پیدا شی؟

قاسم په موسکا کی د خپلی غوسی د پتولو هڅه وکړه ویی ویل : زه یوازی  
 ستا تیر نظره ځناوریم، خو زه اوس څوک درنیم چی تر سبا پوری یی د بغداد ټول  
 خلک ځناور وبولی.

سکینی تا هم ولید! هغه ځوان چی په طبیله کی زما ترڅنگ ولاړ ؤ، د هغه  
 پلار د میرانی په انعام کی د سلطان صلاح الدین ایوبی توره ترلاسه کړی وه، نن  
 هغه ماته بلنه راکړه چی که می په توره وهلو کی تری لویه وگټله هغه توره به زما  
 وی.

په دی مهال طاهر د برنډی له مخی سره تیریده، قاسم هغه ته په لاس اشاره  
 وکړه ویی ویل : ددی سارایانو خوی هم ډیر عجیب دی، که یی په ژوند کی توره  
 په لاس کی نه وی اړولی هم ځان به د توری وهلو د فن استاذ بولی، سبا ته به  
 ډیره عجیبه ننداره وی، د پلار جان هیله ده چی دغه ننداره باید د مسلمانانو د  
 خلیفه په مخکی وی.

صفیی وویل : که له هغه سره د سلطان صلاح الدین ایوبی توره وی او دی  
 رښتیا هم سارایی وی نو زه ویرېم چی دده پر ځای ته د خلکو د خندانه شی، راځه  
 سکینی! سبا ته به دالویه هم وگورو! زما ویره ده چی دی د صلاح الدین ایوبی  
 توره ترلاسه کړی پښه به یی په ځمکه نه لگېږی.

## د طاهر نوی دوستان او دښمنان

په همدې شپه له لمانځه نه لږ وروسته طاهر په خپله د مجلس کوټه کې ناست و. یو کتاب یې لوست چې د کور په مخکې یې د څلورو اسونو یوه گادۍ ودریده، وروسته یې یوه خدمتگار خبر راوړ چې یوه پوځي منصبدار د لښکر د مشر پیغام راوړی دی، طاهر کتاب وتاړه ویی ویل هغه دننه راوړه.

خادم ووت او لږ ځنډ وروسته یو د لوړ قد مزبوتو متو خاوند چې له رعبه ډکه څیره یې وه راغی، د هغه عمر د دیرشو کلونو په شاوخوا کې ښکاریده، له څیری نه یې خلوص، ذهانت او زړورتیا له لری ښکاریده، طاهر ورجگ شو لاس یې ورکړ سترې مشی یې ورته وویل او بیا یې هغه له ځان سره نژدې پر کرسی کېښاوه.

نوی راغلی ځوان وویل: زما نوم عبدالعزیز دی، زه دی په غیاب کې پیژنم، اوس می د لښکر د مشر پیغام راوړی دی، هغه غواړی له تا سره ویني خو ما غوښتل شخصاً هم له تا سره وینم، ددی لپاره فرصت ته ضرورت دی، سمدستی زه په همدې کفایت کوم چې درته ووايم ته ما خپل دوست وپوله، او زه تاته د دوستی لپاره لاس په دی خاطر نه در اوږدوم چې ته ډیر شتمن یی، او یا له تاسره هغه توره ده چې پلار ته دی صلاح الدین ایوبی «رح» وربخښلی ده، بلکې ددی په خاطر چې ستا په ژبه کې د خپل زړور پلار د ښی د حقدار ثابتولو جذبه او هیله ده، تا قاسم ته د مقابلی بلنه ورکړې ده.

طاهر ځواب ورکړ: هوکی! ماته معلومه نه وه چې په بغداد کې به دغه توره دومره اړخښت پیدا کړی، زما په خیال ددی سهی حق دا نه دی چې د یوه امیر د زوی د وسله تون گانه شی، ځکه ما هغه ته د مقابلی بلنه ورکړه.

عبدالعزیز وویل: تر کومه چې د توری چلولو خبره ده تا قاسم د یوه امیر زوی گڼلی نو دا دی اشتباه کړی ده، زه پخپله تر اوسه د هغه په استعداد اعتراف ته

اړنه یم، خو د خلد د مانی په شاوخوا کی د امیرانو زامن د هغه په کمال اعتراف کوی، ځکه خو ته لږ پام کوه دا به درته غوره وی، که ته لویه بایلی ښایی تا ته د توری بایلل دومره مهم نه وی، خو د بغداد په پوځ کی به یو ډیر غلط منصب زیات شی، څو ورځی وړاندی چی کله د علاوالدین خوارزم شاه پوځونه بغداد لوری ته رانژدی کیدل زموږ پوځونه یی د مخی نیولو لپاره وړاندی ورغلل، د صدر اعظم په هڅه یی د هغه زوی د شلو دلگیو د ښی لاس پوځ قوماندان وټاکه، خو په ټوله لاره دا حالت ؤ چی که به د هغه په خیمه د شپی لخوا شل تنو پهره کوله د ورځی به ده څلوېښت تنه پهره دار غوښتل.

د هر سالار سره به یی گستاخی کوله ویل به یی چی زه د عباسی دولت د صدر اعظم زوی یم، موږ ټولو احساس کړه چی په بغداد کی دغه زلمی په پڅو تورو څومره د لوی شوق پوره کاوه هومره د جگړی په میدان کی د اصلی تورو له مقابلی نه ویرېږی.

ځکه یی په څلورم منزل پرسر درد راغی، او په پنځم پړاو یی رخصت واخست او کور ته راستون شو، دده نیکمرغی وه چی د خوارزم پوځونه له نیمی لاری بیرته وگرځیدل او ده د خلیفه په وړاندی د غذر موکه ومونده، اوس د پوځ د مشر سره دا اندیښنه ده چی د سلطان صلاح الدین ایوبی توره دی د خلیفه په نظر د کوم مهم منصب حقدار او وړ ثابت نه کړی، زه هم دا اندیښنه لرم، خو د لښکر د مشر په څیر پریشانه نه یم، زه پوهیږم چی د بغداد د پرمختگ ورځ گرځیدلی ده، او د لسگونو نا امله مهمو منصبدرانو په منځ کی د یو نیم بل زیاتیدل دومره مهم نه دی، زه بغداد ته له ډیرو هیلو او امیدونو سره راغلی وم خو ...!

تر دی ځایه یی وویل او بیا عبدالعزیز چوپ شو او په څیره یی مایوسی خپره شوه.

: خو څه ... ؟ طاهر وپوښتل.

عبدالعزیز وویل : زه نا امید شوی یم، ما نور دلته اوسیدل نه غوښتل ، او که ته هم د اسلام د خدمت په هیله دلته راغلی وی نو ته به هم ډیر پاتی نه شی.

اوس مهال په مصر کی د هلال او صلیب جگړه بیا توده شوی ده، زه غواړم هلته ولاړ شم، هلته ماته اړتیا ده، هلته د اسلام هر مجاهد ته اړتیا ده، زما څو تنه نور دوستان هم مصر ته تلو ته چمتو دی، زه تاته هم بلنه درکوم، او که ته هلته نه ځی نو لږ تر لږه موږ ته یو پیژند لیک راکړه، په مصر کی به ځلک پیژنی؟



زه پيژند ليك ددی لپاره نه غواړم چی خلك اړخښت راكړی بلكی ددی لپاره یی  
غواړم چی د بغداد هر سړی ته هلته د شك په سترگه گوری، تردی چی كه زه د  
لښكر د مشر ليك یوسم هم پر موږ به اعتماد ونه كړی او جاسوس به مو گنی.  
ظاهر وویل : پر نصرانیانو د ملك عادل د پرله پسی بریو خبر به دی. اوریدلی  
وی، زما په گومان د مغلو فتنه د اسلام لپاره تر هغو څو چنده زیاته او خطرناکه  
ده.

عبدالعزیز مایوسه شو ویی ویل : ما هم دا لږ خطرناکه نه بلله، خو افسوس! په  
خوارزم کی چی کوم سړی زموږ له وروستی مورچل نه دفاع کوی هغه کاشکی  
دومره احمق نه وای، هغه یوازی پر خپل ځواک د غلط اټکل له لامله له ټولی نړۍ  
سره مقابلی ته چمتو دی، هغه یوازی د بغداد خلك نه بلكی ټول بهرنی د خلیفه  
جاسوسان بولی، د چنگیز خان ځواک ته یی د زور ازمویلو بلنه ورکړی، خو د  
داسې ویروونکی توپان سره یی د مقابلی په خاطر د اسلامی نړۍ د مرستی اړتیا  
احساس نه کړه، د خلیفه ناصر هم دا باور دی چی د چنگیز خان څخه د ژغورنې  
نه وروسته به هغه بیا پر بغداد حمله کوی، ځكه خو ... خو اوس ددی خبرو وخت  
لا نه دی راغلی، بیا به گورو، اوس راځه، د لښكرو سالار به دی انتظار کوی.  
ظاهر وویل : ته ولی چوپ شوی پر ما اعتبار وکړه.

عبدالعزیز په ځیر ځیر ظاهر ته وکتل ویی ویل : زه یوازی یو سپاهی یم او  
سپاهی په سیاسی معاملو کی د مداخلی حق نه لری.

: ودریږه! ظاهر دا وویل او زر جگ شو له بلی کوتی نه یی د صلاح الدین  
ایوبی توره راوړه او د عبدالعزیز په مخکی یی په موتی بنی لاس کیښود ویی ویل  
: زما پلار د وینی وروستی څاڅکی تویی کړل او دغه توره یی په انعام کی وگټله  
زه پر دی لاس ږدم او په هر نيك هدف کی له تاسره د وفاداری وعده کوم، ددی په  
بدل کی زه له تانه کومه وعده نه اخلم، ستا پر ځیره چی زما لومړی ځل سترگی  
ولگیدی وپوهیدم چی په بغداد کی ته خدای «ج» ماته د ملگرتیا لپاره را استولی  
یی.

عبدالعزیز د هغه په لاس لاس ورکیښود او د ظاهر په ځیره یی سترگی وگنډلی  
وی ویل : ښایی زه هم د چا په لټه کی وم، په بغداد کی ډیر خلك د چا په لټه  
کی دی، آیا تقدیر د بغداد په آرام ژوند کی د څپو او غورځنگونو پیدا کولو لپاره  
ته غوره کړی یی؟

ددی دندولاری اوبه د هوا توندی څپي ته انتظار کوي، دی ویده مجلس ته د اسرافیل شپیلی پوکلو اړتیا ده، که هغه ته وی نو زه له تاسره د ژوند تر وروستی سلگی د وفا وعده کوم، ما تیره شپه یو خوب ولید او اوس یی لکه چی تعبیر وینم، زه له ډیرو خلکو سره په یوه کښتی کی سپور وم، په کښتی کی یو سوری ؤ چی ورو ورو اوبه تری ننوتلی او موږ پری باوري وو چی ډوبیږی به، موږ له ژوند څخه مایوس شوی وو، ناڅاپه له اوبو نه یو کمر راښکاره شو، کمر جگ شو او لوی شو یاغی څپي به ورسره جنگیدلی او بیرته به ماتی شوی کله کله به یی د لږ شیبی لپاره کمر په غیږ کی پټ کړ، په موږ کی یوه ځوان د کښتی جلب ونيو ویی ویل : دا کمر زموږ وروستی تکیه ده، خو موږ داسی احساسوله چی دغه کمر تر ډیره ددی څپو تاب نشی راوړای، ځینو مانوگانو دده مخالفت وکړ او د هغه نه یی د بیړی جلب واخست، هغه مایوسه شو په اوبو کی یی ورټوپ کړل، او په لامبو کمره ته ورغی وروخوت، ما او څو ملگرو می هم هغسی وکړل، خو نور مسافر په کښتی نښتی وو، موږ په کمره پاتی شوو او کښتی د اوبو څپو د یوه خس په څیر په ډیکو ډیکو لری پوږه، عجیبه دا وه چی ځینی خلک له دی کمره نه ښکته شول او کښتی ته ورغلل، زما سترگی وغړیدلی او د کښتی پای می ونه لید چی څه شوه؟

طاهر له لږ سوچ وروسته ویل : ایا ته د خوارزم هیواد د مفلو د سیلاب په مخکی وروستی کمر نه گنی؟

عبدالعزيز ځواب ورکړ : هغه زموږ د دفاع وروستی مورچل کیدای شوای خو په اوسنیو حالاتو کی دا نشم ویلای چی د علاوالدین محمد شاه په مشری به د خوارزم پوځونه د مفلو، د سیلاب په وړاندی وروستی کمر ثابت شی.

هغه یو ځان غوښتونکی، مغرور او خیال پالونکی سړی دی، کله چی هغه پر بغداد حمله وکړه، د بغداد پر اوسیدونکو د مایوسی وریځی راخوری وی، او دا اندیښنه وه چی دده د بری د امکان په تصور به د خلیفه هغه پوځونه او منصبداران چی ترکان دی له هغوی سره یوځای شی، خو په لاره کی واوره واوریده، ده دا الهی عذاب وگانه او بیرته ستون شو، زما اندیښنه ده چی له چنگیز خان نه د لومړنی ماتی نه وروسته دا ونه وایی چی نور زموږ د بخت ستوری لویدلی دی، او دغه کمر به که یو ځل ډوب شو بیابه راښکاره نه شی.

طاهر ویل : نو ایا په دی صورت کی د بغداد په خلکو کی دا احساس

راوېښول ضروري نه دی چې ددی وروستی مورچل د ماتیدو په صورت کې به د مغلو سیلاب پر بغداد ور اوړي او موږ ته به رانژدی کیږي؟ آیا د شریکي دفاع په خاطر د خلیفه او خوارزم شاه ترمنځ د اختلافونو د لږی کولو هڅې د یوه باتدبیره او هوښیار سړي ذمه واری نه ده؟

زما یقین دی چې که د خوارزم د هیواد او عباسی خلافت ترمنځ اتحاد وشي د نړۍ تر وروستی کونجه پر چنگیز خان پسي تلای شو، زه د همدې هدف په خاطر بغداد ته راغلی یم او د همدغه هدف په خاطر ما د امیرانو او خلیفه دربار ته د رسیدو لپاره ډیرو شرموونکو لارو غوره کولو ته مجبور وی، زه دوی له خویه راوېښول غواړم، او که خدای مه کړه زه بریالی نه شوم نو دوهم پړاو به می مصر او یا خوارزم وی.

عبدالعزیز وویل: نو په خوب کې د کښتۍ نه د کمره په لوري د لاری ښوونکي بل څوک نه ؤ ته وی، زه له تاسره ملگری یم زما څو تنه دوستان به هم له تاسره ملگری وی، که ته په بل څه مصروف نه وی نو دوی به سبا شپې ته راولم.

طاهر وویل: سبا شپې ته زه د صدر اعظم میلمه یم بله شپه یی دلته راوله. عبدالعزیز وویل: که سبا شپې ته ته د لوی وزیر سره میلمه یی نو بل ماښام به دی د لښکر مشر میلمه کوی بیا به د نورو امیرانو نوبت وی او بیا ښایي خلیفه هم تا د مهرباني د نظر وړ وېولی، خو رښتیا ووايه تا په لوی وزیر څه جادو کړي دی؟ هغه د کوم عادی سوغات پروا نه لري.

د طاهر په دوه زیرتوب عبدالعزیز وویل: ما دا پوښتنه له تانه ځکه وکړه چې خبر دی کړم، د لښکر مشر به نیغ درنه ونه پوښتي خو په پوښتنو کې به دا راز درڅخه معلوموی، خو ته دده د ځنډولو هڅه کوه او ترټولو غوره سوغات دی خلیفه ته وساته!

طاهر وویل: ما لوی وزیر ته یو غمی ورکړ، که مناسبه بولي نو د لښکر مشر ته به هم یو غمی ورکړم.

عبدالعزیز وویل: ښه وو چې له مانه دی مشوره وغوښتنه د لښکر مشر د سوغاتونو په سبب د منصبونو ترلاسه کولو څخه بده منی، هغه د سوغاتونو پرورکوونکو تل بد گومانه وی، اوس راځه هغه به ډیراندینمن وی.

طاهر او عبدالعزیز یو بل ته لاسونه سره ورکړل او له محل نه راووتل په گادی کې سپاره شول، په لاره کې عبدالعزیز وویل: ستا د میلمستیاو لږۍ ښایي څو

ورځی اوږده شی، ځکه خو که مناسبه بولی نو زه به می له ملگرو سره بله ورځ  
سهار راشم، بله ورځ جمعه ده او موږ رخصت یو، له لمانځه نه وروسته به موږ پر  
اسونو یا په کښتی کی په چکر ووزو.

لږ وړاندی چی ولارل طاهر وپوښتل: تا دا راته ونه ویل چی د لښکر مشر ماته  
د ملاقات شرف ولی راویاڅښه؟

عبدالعزیز وموسکل ویی ویل: کوم نوی راغلی سړی چی له لوی وزیر سره  
گوری د لښکر مشر لیدل ورسره ضرور بولی، او له تاسره دلیدلو لپاره د هغه د  
ناکراری یو سبب دادی چی تا قاسم ته د مقابلې بلنه ورکړی ده، هغه دا احسانوی  
چی د قاسم نوی شهرت به په پوځ کی د هغه د یوه لوړ منصب سبب شی، ځکه  
غالباً هغه تاته وایی چی بچیه! که په توره وهلو نه پوهیږی نو د اسونو بندوست  
زه درته کوم ته همدا نن شپه له بغداده ووزه، په کومه سیاسی موضوع له هغه سره  
مه گډه، هغه هر سیاست پوه د بغداد لپاره خطرناک گڼی، د هغه په وړاندی ځان  
یو ساده سپاهی وښییه ته به د هغه د پاملرنی او خواخوږی وړ وگرځی، که د  
علاوالدین محمد شاه یادونه راغله نو دامه وایه چی هغه د واورې اوریدل بد  
شگون وباله او بیرته ستون شو، هغه یوازی پر دی اوریدو خوښیږی چی په خوارزم  
شاه د ده ویره او هیبت خپور ژ. که له دی وروسته دی جگ شو د هنداری مخی ته  
ودرید خپل بریتونه یی تاو کړل نو ته خامخا دا ورته ووايه چی د خوارزم گیدر د  
بغداد د زمري مخی ته د راتلو جرئت کله کولی شی؟

د لښکر د مشر د کور په مخه کی گادی ودریده، طاهر او عبدالعزیز دواړه پلی  
شول، یوه پهره دار دواړه پاسنی پور ته بوتلل، د ملاقات د کوتی په مخه کی یو  
وسله وال ساتونکی دریدلی و، هغه له دواړو سره ستړی مشی وکړل عبدالعزیز ته  
یی ویل: ته ډیر ناوخته شوی، ته همدلته ودریږه زه به دی دننه ورسوم.

\*\*\*\*\*

(۲)

ساتونکی د طاهر دننه له پریښودونه وروسته راغی له عبدالعزیز سره په خبرو  
اترو بوخت شو، لږ ځنډ وروسته یو حبشی غلام بهر ته راووت عبدالعزیز ته یی  
وویل: سالار دی دننه غواری، عبدالعزیز کوتی ته ورننوت د لښکر سالار ورته  
ویل:

عبدالعزیزه! دی یی کورته ورسوه او سبا ته دی دلته له راوستلو نه دمخه ښه



وازمویه، قاسم ما نن ولید چی له خپل یونانی استاذ سره یی تمرین کاوه، تاته معلوم دی دغه یونانی څوک دی؟

عبدالعزيز ځواب ورکړ: د هغه په باب زه زیات معلومات نلرم مگر اوریدلی می دی چی هغه تیره اونی د خپل پاچا له طرفه خلیفه او صدر اعظم ته سوغاتونه راوړی وو، او ددی دعوه کوی چی په صلیبی جگړو کی یی د مسلمانانو پر خلاف د زړورتیا ښودلو په سبب د فرانسی له پاچانه انعامونه اخستی دی، قاسم د ښی تنخواه په بدل کی هغه استاد نیولی دی.

د لښکرو بودا مشر په غوسه شونډی وچیچلی ویی ویل: اوس به هغه له بیرته ستښیدو وروسته وایی چی د بغداد د امیرانو زامن د توری چلولو د فن زده کولو لپاره د لویدیځ عیسوی استادانو ته اړ دی، ایا په تاسو کی داسی څوک نشته چی هغه ته وروښی چی مسلمان په توره چلولو کی د چا ښوونی ته اړتیا نه لری؛ دغه د کمتری احساس به موږ ډوب کړی.

عبدالعزيز وویل: په دی اړه زموږ احساس له تا سره توپیر نه لری، خو کاشکی هغه سړی یوازی یونانی وای، هغه د صدر اعظم د زوی استاد هم دی، یو عام پوځی هغه ته د مقابلی بلنه کله ور کولی شی؟ که له هغه سره د مقابلی لپاره د یوه امیر زوی ته ضرورت نه وای نو تر اوسه به د هغه بدگومانی لری شوی وه، که طاهر دوی د یوه امیر زوی نه گڼلی هم دده سره د صلاح الدین ایوبی توره کافی ده چی د قاسم په زړه کی د رقابت جذبه پیدا کړی.

د لښکر مشر وویل: مگر دا لویه به د خلیفه مخکی کیږی، د قاسم له استاد سره د فرانسی د پاچا ستاینلیک دی، که یی شاگرد لویه وگتله او د صلاح الدین ایوبی توره یی تر لاسه کړه نو څوک ویلای شی چی څو کاله وروسته به د بغداد د پوځونو قیادت د څه وړ خلکو په لاس کی وی؟

عبدالعزيز وویل: زه د طاهر په باب ډاډه یم، که د شاگردنه وروسته په څه ډول استاد هم میدان ته راووت نو امکان لری دغه لویه نوره هم په زړه پوری شی. «له شاگرد نه وروسته استاد» ځوانه ته په سوچ او لری فکر کولو کی زموږ د بهرنیو چارو له وزیر نه په هیڅ صورت کم نه یی، له نن نه وروسته دی نوم د خپلو ذهینو سالارانو په لست کی لیکم.

له استاد نه وروسته شاگرد!

عبدالعزيز د خپلی موسکا د پتولو هڅه وکړه ویی ویل: صیب «له شاگرد نه



وروسته استاد!.

هوکی د شاگرد نه وروسته استاد! سالار په کپس کپس وخنډل، که دغه ځوان زموږ هیلې ترسره کړې نو د هغوی دواړو څیری به د ننداری وړ وی. گرانه تا خو ډیر لری فکر کړی دی، اوس به تر ډیره ماته خوب راته شی. نن صدر اعظم دا اندیښنه ښکاروله چی که نن کوم قصیده ویونکی شاعر راغی نو خلیفه به ددی په زړه پوری لوی وعده هیږه کړی او را به نه شی، زه به هڅه کوم چی نن دی خواته کوم شاعر را نه شی، خو ...! هغه بیا یو ځل جدی شو، زیاته یی کړه: سبا ته دغه ځوان ښه وازمویه ویی گوره اوس یی کورته ورسوه تری راځه.

د لښکر د مشر له کوره چی راووتل په گادی کی دواړه سپاره شول عبدالعزیز طاهر ته وکتل ویی ویل: له استاد نه وروسته شاگرد! طاهر په موسکا وویل: ستا اټکل بلکل سهی و سالار له ماسره د ستری مشی پر وخت زما متی وکتلی ویی ویل: ځوانه متی خو دی ښی مزبوتی ښکاری خو که په توره چلولو کی دی پرځان غلط حساب کړی وی نو زما غوره اسونه شته چی تا تر کوره ورسوی. بیا یی وپوښتل: د قاسم د یونانی استاد نوم څه دی؟ عبدالعزیز وویل: لوگس، خو اندیښنه مه کوه زما باور دی چی استاد تر شاگرد غوره نه دی.

طاهر په حقارت آمیزه نهجه وویل: زه دی ته نه یم پریشانه، زه افسوس په دی کوم چی کاشکی زما او دده مقابله په داسی دوستانه چاپیریال په پڅو تورو نه وای.

عبدالعزیز: سپوږمۍ په رڼا کی د طاهر څیری ته کتل، په هغه زړه وپرونکی څیره کچۍ څه شیبه وړاندی د یوه عالم سپری وقار او سنجیدگی ترسترگو کیده، اوس د یوه پوځی هیبت او وقار هنداره وه.

د طاهر د کور مخی ته چی ورسیدل عبدالعزیز هغه ته وویل: کوز شه ستا کور ته راورسیدو، خو هغه په کوم ژور چورت کی ډوب و عبدالعزیز یی ورو په اوږه لاس وړ کیښود هیی ویل: په څه چورتونو کی ډوب یی؟ آیا هغه یونانی ته دی د توری وهلو سبق وزکاوه؟

طاهر تکان وخوړ ویی ویل: نه نه! زما لپاره دا مسئله دومره مهمه نه ده، ما څه نور سوچونه کول، ما سوچ کاوه چی چنگیز خان به اوس څه کوی؟ په ترکستان

کی سلطان علاوالدین څه کوی، په مصر کی څه کیږی او موږ په بغداد کی څه کوو، موږ له ژونده څومره لږی یو.

ظاهر له گادی نه پلې شو، له دروازی نه بهر زید د هغه انتظار کاوه، ظاهر وویل: زیده! ته تر اوسه نه یی ویده شوی؟

زید د غوسی شکایت او مینې په لهجه ورته وویل: دا کله کیدای شی چی ته تش لاس د زمریانو غار ته ولاړ شی او ماته خوب راشی.

\*\*\*\*\*

(۳)

د شاهي محل په مخکی په یوه نیمه دایره کی د سیوری تر چترونو لاندی په دوو کتارونو کی امیران په کرسیو ناست وو، په دریم کتار کی د لاندی درجی منصبدران ولاړ وو، په مخ کی لږ اوچت په یوه تخت د ولی عهد ظاهر او د هغه ځوان زوی مستنصر کرسی وی، د ظاهر او مستنصر په مخکی په یوه طلايي پتنوس کی د سلطان صلاح الدین ایوبی توره وه، د چتر او شاهي محل د برنډی ترمنځ یوه تکه سره قالینه غوړیدلی وه، د محل په پاس برنډه کی د ورېښمینو پردو ترشا د شاهي کورنی او امیرانو ښځی ناستی وی، د مانی په دوهم پوړ کی د یوه پراخ دالان له یوه ښکلی محراب نه لاندی یوه زریښه کرسی ښکاریدله او تر چترونو لاندی د ناستو ټولو خلکو سترگی د همغه کرسی په لوری وی، د ولی عهد ښی لاس ته د صدر اعظم او د شهزاده مستنصر ترڅنگ د پوځ د مشر کرسی وی، او نور امیران بهرنی سفیران او د هیواد چارواکی د خپلو رتبو او منصبونو په تناسب ناست وو، د چنگیز خان د سفیر کرسی د صدر اعظم ترڅنگ وه، او د علاوالدین محمد شاه سفیر د عماد الملك «د پوځ د مشر» ترڅنگ ناست و.

په لومړی کتار کی په یوه سرکی د قاسم کرسی وه او په هغه پسی په دوهم کتار کی ظاهر ناست و، د ظاهر نه دری کرسی لری د قاسم یونانی استاد، او د ظاهر شاته په دریم کتار کی عبدالعزیز ناست و، ظاهر عبدالعزیز ته مخ ورواړاوه او ویی ویل: آیا زموږ مقابله به پردی قالینه وی؟

عبدالعزیز په موسکا ځواب ورکړ: دا قالینه یوازی ددی لپاره ده چی ستا مقابله د صدر اعظم له زوی سره ده، که ستا مقابله د شاهي کورنی له کوم غړی سره وای نو بیا به په دی قالینه گلان هم غوړیدلی وو.

ظاهر په موسکا ځواب ورکړ: آیا د چوگان «اس ځغلولو» په لوبه کی به هم

## قالینی غوروی؟

عبدالعزيز ورو د هغه په غوږ کی وویل : نه، خو که زموږ د زوال همدغه حالت وی نو دا هم رواج وپوله، «لوگس» دی ولید ستا کین لوری ته په څلورمه کرسی ناست دی، طاهر کین لوری ته وکتل او ویی ویل :  
دی خو له پوره تیاری سره راغلی دی.

عبدالعزيز وویل : ته به دی هر وخت په همدغه جامه کی وگوری، ښایی دی به په همدی جامه کی ویده کیږی هم، ته همت وکړه، د شاگردنه وروسته خامخا د استاد نوبت راځی، لکه چی د پوځ سالار له مستنصر سره په همدی خبره گډیږی.  
طاهر د پوځ د مشر خواته وکتل هغه په ټیټ غږ د مستنصر په غوږ کی څه ویل، قاسم، طاهر ته مخ ورواړاوه او په لوړ غوږی ویل : ته اندیښنه مه کوه زه به دا لویه زر پای ته ورسوم.

ددی په ځواب کی د طاهر پر چوپټیا لوگس په ماته گوډه عربی ویل : دومره بیړه مه کوه، که تا دا ننداره زر پای ته ورسوله نو لیدونکی به مایوس شی.  
د شاوخوا ناستو کسانو سترگی د طاهر لوری ته ور اوښتی هغه مخ عبدالعزیز ته ور واړاوه د طاهر د تندی هغه رگ چی عبدالعزیز سهار څو ځلی لیدلی ؤ بیا راپورته شوی ؤ، یوه شیبه طاهر عبدالعزیز ته وکتل او بیا یی لوگس ته مخ ورواړاوه ویی ویل : ټپه ډاډه اوسه لیدونکی به نه مایوسه کیږی ښایی ته هم مایوس نه شی، ترڅو ته په خپله ونه غواړی دا لویه دوام لری.

د طاهر په خبرو کی بی اندازی اعتماد ؤ، او د خپل استاد په څیر قاسم هم پر خپل بدن یوه سپکه لرزه احساس کړه، بل لوری ته د ورښمېنو پردو شاته د ښځو په ډله کی صفیی، سکینی ته ویل : مانه درته ویل چی د قاسم ژبه تر توری تیره ده،

سکینی وویل : هغه به څه دوستانه خبره کوی.

صفیی وویل : که کومه دوستانه خبره وای نو له خبرو لری به د ځواب تر حده نه غځیده. د قاسم له خولی به کومه ثونده خبره وتلی وی، د هغه یونانی استاد به ورسره تائید کړی وی او اوس یی چی ځواب واورید دواړه د لدو پیشوگانو په څیر غلی شول.

سکینی وویل : زما ورور خو د یوه زمري په څیر ناست دی، ته هره خبره په اټکلونو کوی، له تا سره څه دلیل دی چی قاسم به هغه ته کومه تونده خبره کړی

وی، له دومره لری نه ته خبره اوریدای شی او نه زه، اوس به لږ ځنډ وروسته داسی پریکړه وشي چی د قاسم ژبه ډیره تیره وه که توره! قاسم به هغه ته داسی درس ورکوی چی بیا د توری نوم وانه خلی.

صفیی وویل : که یی قاسم ته داسی درس ورکړ بیا؟

سکینی وویل : صفیی له خدایه ښه دعا وغواړه، ستا له دی پردی سره دومره خواخوږی پر څه ده؟

صفیی تکان وخوړ ویی ویل : زما له پردی سره نه د هغه غازي له زوی سره خواخوږی ده چی په بیت المقدس یی د فتحی بیرغ ورپاوه او په انعام کی یی توره وگټله زه نه غواړم چی د هغه زوی په دی دک مجلس کی د پلار ددی سپیڅلی امانت نا امله ثابت شی، او قاسم چی دا توره ترلاسه کړی هم څه به پری وکړی؟  
: ایا هغه یو سپاهی نه دی؟

: سپاهی! د لښکر د مشر له لور نه وپوښته چی هغه څه وړ سربښندوی سپاهی دی، که یی زیات پیژندل غواړی د عبدالملك د میرمنی نه پوښتنه وکړه، هغه یوازی پر قالینه د غیږنیولو پهلوان دی، پر ډبرینو لارو له څلور پړاوه منزله وروسته بیرته د لښکرو د مشر کورته راستون شو.

له نیکه مرغه د خوارزم پوځونه بیرته ستانه شول او ده د خبرو جوړولو لپاره پلمه وموندله، که نه ما اوریدلی دی چی ده به د شپي لخوا چیغی وهلی چی :  
ترکان راغلل تبتی ځانونه خلاصوی!

زه ریښتیا وایم که هغه ستا د ورور پرځای د یوه عام سړی زوی وای نو له ده سره به یی داسی سلوک کاوه چی له جگړی نه راتبتیدونکو سره یی کوی.

سکینی وویل : دا ټول دلښکر د مشر شرارت دی، هغه د خلیفه تر نظره د قاسم د سپک ښکارولو په خاطر داسی کیسی مشهوری کړی خو نن به هغه ته هم معلومه شی چی د بغداد د پوځ د مشرتابه اصل حقدار څوک دی؟

صفیی څه ویل غوښتل چی نقیب له پاسنی پور نه کوم یو درجن القاب وکارول او ویی ویل چی د مسلمانانو خلیفه را روان دی، د چترونو لاندی ناستو امیرانو پاسنی کرکی ته وکتل او جگ شول په درناوی یی سرونه ښکته کړل، خو طاهر د سر تیتولو پرځای نیغ سر حیران سپین پیری خلیفه ته کتل چې څیره یی د ډیرو گونځونه سمه نه ښکاریدله، دوو حبشی غلامانو خلیفه په طلائی کرسی کښیناوه ناڅاپه د کړکیو پر دی ولویدی او جارچیانو خلکو ته پر خپلو ځایونو د کیناستلو



حکم وکر.

\*\*\*\*\*

(۴)

یو پوځی افسر د دریمگری او ریفری په حیث میدان ته راغی یوه حبشی غلام  
خو توری چی په لویه کی کاریدلی، په یوه زرین پتنوس کی راوړی او وړاندی  
راغی «لویڅاری» په اشاره طاهر او قاسم یو بل ته مخامخ ودریدل له  
خپلو کرسیو څخه پاڅیدل او له پتنوس څخه یی یوه یوه توره واخستله، قاسم د  
خپل خول نقاب پر مخ راتیت کړ طاهر هم د هغه په تقلید همداسی وکړل، په  
نندارچیانو کی چوپتیا خوره شوه.

د تورو شرنگهار ورو ورو اوچت شو او له دی شرنگهار سره سره د نندارچیانو  
خولی هم چوله شوی.

امیرانو چی په خپلو کرسیو ددی وهلی وی آرام ناست وو، ورو ورو مخی ته  
راځم شول، د قاسم حملی گړندی کیدلی او طاهر یوازی د هغه د گوزارونو په دفاع  
بوخت و. نندارچیانو که یو لوری ته د قاسم په گړندی توب او چالاکی اعتراف  
کاوه نو بل لوری ته یی په دفاعی جگړه کی د طاهر کمال ستایه، صدر اعظم په  
خپله کرسی کی په یوه او بله دده کیده او د کیناستلو هڅه یی کوله او د پوځ  
سالار په کرسی کی د پښو پرسرونو ناست و، د قاسم استاذ لوگس هغه د پرلپسی  
حملو ناکامی ونه زغملی شوه په فرانسیوی څخه وویل ودرید، خو له شانه یوه د  
خواکمنو متو خاوند په اوږو لاس ورکیښودل او په زور یی بیرته پر خپل ځای  
کیناوه، هغه له څنډ وروسته بیا د جگیدو هڅه وکړه خو لوکس پر خپلو اوږو تر  
پخوا زیات فشار احساس کړ.

بل لوری ته د پوځو په ډله که صفیی سکینی ته وویل : سکینی! ایا ستا په  
گومان د بغداد د یوه مهذب ځوان د مدینی غرنی ځوان ته د مقابلی بلنه غلطی نه  
بولی؟ قاسم خو ویل چی تر پنځوسو شمیرلو پوری به لویه پای ته ورسوی او ما  
خو اوس تر دری سوه پوری حساب کړی وی.

سکینی د صفیی د ځواب پرځای ځان ته د تسلی په دود وویل : لیونی ما هغه  
ته وویل چی لویه اوږده کړه، هغه دی د یوه ماشوم په څیز لوبوی.

: زه وریږم چی کله هلك لویه ورسره پیل کړی نو دده حالت به د رحم وړ وی.  
سکینی وویل : ته د لس ورځی قرین نه وروسته پردی پوهیږی چی ته ددی فن

استاده یی، ته د نارینه و په لویه څه پوهیږی!

صفیی وویل: زه پر ځان ستا د ورور پر غوره والی او برلاسی اعتراف کوم، خو دلته دده مقابله یوه نارینه سره ده هغه هم له سارایی سره چی له مقابلی پرته ماته نه منی، وگوره! قاسم اوس بی اختیاره وارونه کوی، او هغه بل تر اوسه پوری دفاع کوی، سکیننی چی طاهر په دفاع کی ولید چی شاته درومی په خوبنی راپورته شوه ویی ویل: څوک چی په وار کولونه پوهیږی هغه به له دفاع پرته نور څه وکولی شی؟

صفیی وویل: که وایی تر پنځوسو له سره حساب پیل کړم؟

سکیننی ځواب ورکړ: نه اوس له ځنډ سترگی پټی کړه، زما ورور له نظره نه کړی، کله چی ستا دغه سارایی توره وغورځوله او کښیناست بیا سترگی وغړوه. صفیی سترگی پټی کړی، په دومره خبرو کی تر اوسه دوی له هغوی دواړو یوه ته هم دعا ونه کړه خو چی دی سترگی پټی کړی دعا ته یی اراده وکړه نو معلومه وه چی دا به د چا د بری دعا کوی.

قاسم ددې د کاکازوی و، ددې د کورنۍ د ټولو غړو امیدونه پر هغه پوری تړلی وو، پردی برسیره قاسم له صفیی سره مینه هم درلوده، او ددی هم له قاسم سره یو څه علاقه وه او تر هغه پوری چی هغه له پوځ سره نه و تللی او د بی زړه توب او بی غیرتی کیسی یی نه وی مشهوری شوی ددی کرکه نه تری کیده، او کله چی هغه د خوارزم شاه د مقابلی لپاره له پوځ سره پر اس سپور له کوره ووت صفیی د زړه له کومی وویل: قاسمه خدای (ج) دی روغ رمت بیرته راستون کړه، او کله چی د بغداد خلک په میدان کی ستا د میرانی د کارنامو په ویاړ په غاړه کی د گلونو امیلونه اچوی زه به د خپل بن ډیر ښکلی گلونه ستا لپاره غوره کوم او که بیا سکینه راته وایی چی صفیی قاسم دی خوښ دی؟ نو پر ما به بده نه لگیږی.

خو کله چی قاسم بیرته راستون شو او د هغه د بی غیرتی له کیسو سره دده د شرابو څښلو کیسی هم عامی شوی نو دې دا احساس کړه چی له پیله یی تری کرکه کوله، او د قاسم لخوا د مینې اظهار ددی په زړه کی د نفرت او کرکی دغه ریبی نوری هم مزبوتی او ژوری کړی، خو اوس ددی د تره زوی قاسم له یوه پردی سره مقابله کوله.

هغه ناپېژندوی چی دې همدومره پیژاند چی د یوه زړور پلار زوی دی او د هغه سره د صلاح الدین ایوبی (رح) توره ده، د هغه پلار هم د صلیب او هلال، په

مقابله کی د صلاح الدین ایوبی د یوه نومورکی سپاهی په حیث برخه واخستله،  
ځکه یی د هغه نومیالی مجاهد سره مینه وه او هماغی مینی خواخوږی پیدا کړی  
وه، خو آیا ددی د خواخوږی یوازینی سبب همدا ؤ چی له دغه پردی سری سره د  
ایوبی توره وه؟

صفیی په وار وار له خپل زړه نه پوښتل، او هر ځل ددی زړه دا ځواب ورکاوه  
چی نه! که له کوم بل زلمی سره دغه توره وای بنایي پردې یی هیڅ اغیزه نه وای  
کړی، صفیی ته هم د ځوانو نجونو نه یوه یی، هغوی هم د لوی له پیلیدو نه  
وړاندی د طاهر د ښکلی ځوانی په لیدو په زړونو کی دده د بری دعاگانۍ کوی.  
ناڅاپه د نندارچیانو خپ خپ گونگوسی په زور ورو نارو بدل شو خو صفیی  
دسترگو غږولو پرځای په تصور کی د دوی څیری لیدلی، د یوی شیبی لپاره دې  
قاسم ولید چی مغرور ولاړ دی او ماته خوړلی طاهر بی کسه ورته ولاړ دی، خو په  
دوهمه شیبه کی یی خپل د تره زوی لیده چی سر کښته گوری طاهر یی په مخکی  
بریمن ولاړ دی، د وینو رشتی جوش وخوړ او زر یی دعا وکړه: یا الله! قاسم  
فاتح! ... خو بیایي ژبه ودریده، هغه ناپیژندوی چی د لومړی ځل لپاره یی ددی په  
زړه کی نری نری څرکی راپورته کړی وې په ډیره بی وسی، /تری پوښتل آیا دا  
زما گناه ده چی زه ستا د تره زوی نه یم؟!

د نندار چیانو زیات شور صفیه مجبوره کړه چی سترگی وغړوی د طاهر دفاعی  
حالت اوس په حمله بدل شوی ؤ او قاسم وارخطا شاته تلو او په میدان کی یی  
چکر واهه، قاسم دری ځلی په شاتگ کی وغورځیده، خو طاهر د هغه په تتر د  
توری ور ایښودلو او په هغه د ماتی د منلو پرځای ددی انتظار کاوه چی بیرته  
راپورته شی، څلورم ځل چی هغه ولید د بیرته جگیدو پرځای یی توره وغورځوله  
او چی طاهر ور وړاندی شو هغه ته یی لاس ورکړ چی راپورته یی کړی قاسم د  
طاهر لاس لری کړ او جگ شو ولاړ په خپله کرسی کښیناست هغه خول هم له سره  
لری کړ او په غیږ کی یی ونیو، د سترې اس په څیر سیلیده، پر مخ یی خولی  
راماتی وی، لوکس ورجگ شو د مخ د خولو پاکولو لپاره یی دسمال ور وړاندی  
کړ، خو قاسم د هغه لاس هم ځنډ واهه او هغه ته یی ډیکه ورکړه کله چی لوکس  
پریشانه پخپله کرسی کښیناستلو عبدالعزیز ور تیت شو په غوږ کی یی ورته وویل  
: دا دسمال د ځان لپاره وساته، تر اوسه د خلکو تسلی نه ده شوی هغوی ستا د  
لوی او کمال د لیدو هیله هم لری.

لوکس ته د خپلو شونډو ژوولو نه پرته بله چاره نه وه.

\*\*\*\*\*

(۵)

د بغداد امیرانو کرار کرار پر طاهر آفرین وایه خو د خوارزم سفیر ورجگ شو وړاندی ورغی او طاهر ته یی لاس ورکړ ویی ویل : ځوانه زه درته مبارکی وایم د صلاح الدین ایوبی «رح» د زړور سپاهی له زوی نه زموږ همدغسی هیله وه.

طاهر خول له سره لری کړ د هغه مننه یی وکړه، عماد الملك د هغه خول تری واخست او د خولو وچولو لپاره یی یو دسمال ورکړ، طاهر د هغه له لاسه دسمال واخست او خولی یی پری پاکی کړی، چی له پاسه جارچی بیا غږ وکړ : د مسلمانانو خلیفه بیرته ځی! حاضر خلک ټول په احترام پاڅیدل، لو شیبه وروسته جارچی د خلیفه د تلو اعلان وکړ او خلک ټول بیرته په خپلو خپلو ځایونو کښیناستل، طاهر د عماد الملك له لاسه خول واخست او خپلی خولی یی پاکولی، پر خپل ځای کښیناست، د پاچاهی د امیرانو سترگی پر صدر اعظم ښخی وی هغه خپل ذهني درد د یوی سیاسی موسکا تر پردو لاندی د پتولو هڅه وکړه ویی ویل

: زه د مسلمانانو د خلیفه، د خلافت د ولی عهد شهزاده مستنصر او د بغداد د امیرانو له لوری طاهر بن یوسف ته د مبارکی هدیه وړاندی کوم، او هیله کوم چی دغه توره چی دغه زلمی یی ځان ډیر ښه حقدار ثابت کړی دی د عباسی سلطنت غوره خدمت وکړای شی.

دی وینا د حاضرینو دوه زره توب لری کړ او یو پر بل پسی راجگ شول طاهر ته یی لاسونه ورکړل.



د لښکر مشر یو ځل بیا له مستنصر سره په غوږ کی څه وویل او جگ شو په لوړ آواز یی وویل :

د شهزاده مستنصر بالله هیله ده چی په خپل لاس د طاهر په ملا د ایوبی «رح» دتوری د تړلو نه وړاندی یو ځل بیا هغه وازمویي زموږ په عزتمندو میلمنو کی یو داسی څوک شته چی دا دعوه کوی چی په دنیا کی د هغه نه ښه تورزن نشته، که طاهر زیات ستړی نه وی نو زه هیله کوم چی هغه زموږ د عزتمن، میلمه بلنه ومنی ځکه چی که له طاهر سره د صلاح الدین ایوبی «رح» توره ده نو زموږ له میلمه لوکس سره د فرانسې د پاچا ستاینلیک دی.



لوکس چی دا واوریدل نه یی څه وویل او نه یی ولیدل سمدستی یی په سرخول کښیښود او په دگر ودرید. طاهر د اوبو پیاله پر سر واروله په موسکا ودرید، عبدالعزیز په پیره ورغی ویی ویل : ته ډیر ستومانه یی، د لوی د زر پای ته رسولو هڅه وکړه.

طاهر په ډاډ خول پر سر کښیښود ویی ویل : له ده سره به زما لویه ډیره لنډه وی، ته چورت مه وهه.

حبشی غلام راوړاندی شو توره یی ورته وړاندی کړه، لوکس د یوی  پرځای دوی توری واخستلی او یوه توره یی طاهر ته ور وغورځوله، طاهر تری ونیوله او د هغه د حملی انتظار یی وکړ، لوکس د طاهر د حملی طریقه لیدلی وه، هغه دده له ستومانی نه د گټی اوچتولو هڅه وکړه، او حمله یی پری وکړه، خو ددی پرځای چی طاهر په توره د هغه د گوزار دفاع کړی وای یو قدم شاته شو او د هغه گوزار تش ولاړ، بیا چی کله د لوکس د توری څوکه په ځمکه ولگیده طاهر په ډیر زور په توره د هغه په توره وارو کړ، د لوکس له لاسه توره ولویده او دی تش لاس په میدان ودرید او د خلکو  کپس کپس خندایی اوریده.

شهزاده مستنصر د ولی عهد طاهر په اشاره له میز نه توره پورته کړه او ور وړاندی شو د طاهر تر ملا یی وتړله، طاهر ته یی لاس ورکړ ویی ویل : زموږ په وسله تونونو کی تر دی زیاتی ښکلی او زیاتی تیری توری شته، خو کاشکی ستا غوندی څو سپاهیان هم وای، تاسو له دی ځایه مه ځی موږ درته ضرورت لرو، طاهر ځواب ورکړ : تر څو ستاسو ماته ضرورت وی زه به همدلته یم.

: راځه له پلار جان سره وگوره!

طاهر د ولی عهد کرسی ته نژدی شو، ولی عهد لاس ورکړ او ورته ویی ویل : ځوانه! زما د طبیلی غوره اس چی تر اوسه پوری یی ما د سپارلی ارمان پوره نکړای شو او زما د وسله تون غوره توره زه تاته په انعام کی درکوم نن به دغه شیان تاته در ورسپړی. دایی وویل او بیایی خپل زوی ته وکتل، ویی ویل : مستنصره! د میلنو رخصتول نورستا کار دی زه ځم طبیعت می خراب دی.

د ولی عهد له تلونه وروسته مجلس لږ نور هم بی تکلفه شو، هر یو راوړاندی کیده او له طاهر سره یی ستری مشی کول، د نورو په لیدو د چنگیز خان نماینده هم طاهر ته لار ورکړ، خو له هغه سره په ستری مشی کی طاهر په خپل بدن کی کمزوری لږزه احساس کړه.

مجلس ورو پښه شو، صدر اعظم چې رخصت شو طاهر ته یی وویل: زویه! زما د شپې میلستیا هیږه نه کړی.

قاسم تر اوسه په کرسی ناست ؤ، صدر اعظم هغه ته لاس ونيو له کرسی نه یی پاڅاوه او له ځانه سره یی د محل په لوري بوتلو.

د ټولو په پای کی د لښکر مشر او نور افسران د طاهر شاوخوا پاتی شول، د لښکر مشر عبدالعزیز ته وکتل ویی موسکل او ویی ویل: له استاد نه وروسته شاگرد!

عبدالعزیز وویل: له شاگرد نه وروسته استاد!

سالار په کرس کرس وخنډل ویی ویل: عزیزه! ته د ښکار ډیر شوقی یی؟ زه سر له سبا تاته درې ورځی رخصت درکوم طاهر هم درسره بوزه! خو له اتو تنو زیات به نه ځی، د پردی تر شاصفیی سکینی ته ویل: سکینی ودی لید هغه سارایی.

سکینه چوپه وه، او کله چی صفیه له دی سره یوځای د خپلی مانې په لوری روانه وه دې په زړه کی په ټوله لاره د سارایی کلمه تکراروله، دې ته ددغی کلمی معنی بدله شوی وه.

## صفیه

د شپې مهال د صدر اعظم پر دسترخوان د هغه څو د نظر وړ خلك حاضرو، د قاسم د غياپ په باب صدر اعظم له طاهر نه پخپنه غوښتله، ویی ویل : قاسم د کوم دوست کره تللی دی، هغه پر خپل چلن ډیر پښیمانه ؤ، زما هیله ده چی سبا یا بله ورځ هغه پخپله تاته درشی، او زما هیله ده چی تاسو دواړه به یو د بل ډیر ښه دوستان شی.

طاهر وویل : دی به ما د خپلی دوستی وړ ومومی.

د دودی پر وخت له نورو میلمنو سره د یوی او بلی خوا خبرو اترونه وروسته صدر اعظم له طاهر نه وپوښتل: ایا تاته د لښکر مشر د کوم منصب وړاندیز نه دی کړی؟ ما اوریدلی دی چی ولی عهد او شهزاده مستنصر ستا سپارښت کړی دی؟

طاهر ځواب ورکړ : د لښکر سالار په دی اړه له ما سره هیڅ خبره نه ده کړی. او نه زه د ولی عهد او مستنصر د سپارښت نه خبر یم.

صدر اعظم په ځیر ځیر طاهر ته وکتل ویی ویل : که ته پوځ ته ځی نو زه دی پخپله د لښکر سالار ته خبره کوم، خو د پوځ په لوړو منصبونو ترکان مقرر دی، له هغوی نه وروسته ایرانیان دی، ځکه خو د یوه عرب منصبدار لپاره د پرمختګ ډیر چانس نشته.

طاهر وویل : زه د کوم منصب په تمه نه یم، زه یوازی د مسلمانانو د خدمت لپاره فرصت غواړم.

وزیر اعظم وویل : یوه معمولی منصبدار ته په عام ډول د خپلو لوړو افسرانو د خوشحالولو مسأله دومره مهمه وی چی دوی خدمت نشی کولی، زه غواړم چی ستا له استعداد نه پوره پوره ګټه واخستل شی ته په دی نازک وخت کی د عباسی خلافت لپاره شاندار خدمتونه ترسره کولی شی.

١٤  
ظاهر دا احساس کړه چی صدر اعظم پردی سریره چی د قاسم پلار دی پوښه او د قدر وړ انسان دی، او دده په اړه چی د بغداد خلکو کوم نظر دی هغه د تعصب او کینې پر بنیاد ولاړ دی، هغه وویل : ما به د بغداد د خلافت لپاره هری لوی قربانی ته چمتو وگوری.

صدر اعظم وویل : سمدستی د بغداد بهرنی معاملات ډیر گټوره دی او موږ ته د بهرنیو چارو لپاره هوښیارو، ذهینو او د اعتماد وړ خلکو ته اړتیا ده، ظاهر ناڅاپه د خپل منزل زینه ولیده، ویی ویل : زه د خپل عقل او هوښیاری په باب څه دعوه نشم کولی، خو پر ما اعتماد کولی شی.

لوی وزیر وویل : زه به سبا ته د بهرنیو چارو له وزیر سره وگورم، کیدای شی په څو ورځو کی تاته یو ډیر مهم مسئولیت وسپارل شی، بنایي قاسم هم ستا د کار ملگری وی، ته د خوارزم د سفیر سره د اړیکو هڅه وکړه، او که ممکنه وی ته هغه ته دا باور وژکړه چی ته له هغو خلکو څخه یی چی پر خوارزم د مفلو یرغل نشی زغملی.

ظاهر وویل : ایا هغه ته ددی باور ورکولو هم ضرورت دی؟  
د اسلامی نړی کوم ذلیل ترین سړی به هم پر خوارزم د مفلو یرغل ونه زغملی شی، خو ایا ستا گومان دی چی چنگیز خان به پر خوارزم حمله وکړی؟  
صدر اعظم له سوچ وکړ او ځواب یی ورکړ:

تر څو چنگیز خان د بغداد په بی طرفی داده نه شی حمله به ونه کړی، او که د دوی پوځونو پرمختگ پیل کړ امکان لری موږ ورته ووايو چی پر اختلاف برسيره پر کوم اسلامی هیواد ستاسو یرغل نشو زغملی، تازه خبرونه داسی دی چی د چنگیز خان لښکری د خوارزم په شمال کی راټولیدي، امکان لری موږ دا پیغام ور واستوو چی که ستاسو پوځونه پرمخ راغلل موږ به د خوارزم ترڅنگ درېږو. خو د خوارزم شاه د عمالو دا حالت دی چی له بغداد نه د مفلو هیواد ته تلونکی سوداگر هم جاسوسان بولی تر دی چی زموږ سفیران تلاشی کوی، دا څو ورځی کیپی چی له بغداد نه هیچاته هم د تاتار یانو هیواد ته د تلو اجازه نه ورکوی، زه وپېسم که د هغوی دغه حال وی نو د خوارزم سره به زموږ اړیکي د پخوا په څیر تیاره وی. او امکان لری چی موږ د ضرورت په وخت کی چنگیز خان ونه ویرولی شو.

ځکه خو که په دغه نازکو حالاتو کی د خوارزم له سفیر سره ستا غونډی ځوان

له اړیکو نه څه گټه واخستلای شو نو په دی کی به د خوارزم او بغداد دواړو خیر وی.

د هغه له تاسره د صلاح الدین ایوبی (رح) په واسطه زیاته مینه پیدا شوی ځکه خو ته له دی فرصت نه گټه واخله، نن هغه ستا تر اغیزی لاندی راغی.

ترتولو د مخه هغه مبارکی درکړه، زما باور دی چی ته د خوارزم د هیواد په اړه ښی هیلې څرگندی کړی هغه به د ځان دوست کړای شی.

طاهر ځواب ورکړ: د خوارزم په باب د نیکو ارادو ښکارول به زما د زړه غږ وی، او زما یقین دی چی زه به دی په خپل اخلاص تر اغیزی لاندی راولم.

او که تازه د چنگیز خان د تنبیه لپاره ټاکلی یم نو زه دا خپله نیکمرغی بولم. لوی وزیر وویل: تر اوسه دا پریکړه نه ده شوی چی دا مسئولیت چاته وسپارل شی، خو که ته د خوارزم د سفیر اعتماد ترلاسه کړی نو دا به ستا ډیره لویه کامیابی وی. ځکه چی د خوارزم د لارو بندیدو په صورت کی به زموږ استازی د ختیځ د لوړو غرونو له سختو لارونه تیرېږي او یوه اوږده لاره به یی په مخ کی وی. او دغه لاره د وحشی او لومړو قبیلو په سبب نوره هم خطرناکه ده.

له دوی خورلو او لېو او ډیرو نورو خبرو وروسته چی صدر اعظم طاهر رخصتولو ورته ویی ویل: زما هیله ده چی زما او ستا ترمنځ چی څه خبری وشوی هغه به نورو ته نه رسیږی.

طاهر وویل: که تاسو له ماته دا وعده وانه خلی هم زه دا خبری چاته نه کوم. په هر صورت اوس ستا د تسلی لپاره وعده کوم او زما وعده د یوه سیاستمدار وعده نه ده د یوه سرتیري وعده یی وولی.

د صدر اعظم په اشاره د هغه یو ملازم له مانی نه د طاهر بهر ته رسولو لپاره ورسره ملگری شو، له لوی دروازی نه چی ووتل، او په ښ کی یی پښه کیښوده طاهر خدمتگار ته وویل: ته ورځه ماته لاره معلومه ده.

هغه لاس ورکړ ورته ویی ویل: ستا د کور ته رسولو لپاره به د دروازی نه بهر گادی ولاړه وی.

\*\*\*\*\*

(۲)

طاهر د گلانو په منځ کی ورو ورو روان و، د گلانو له وچمو ډکی تازه او صافی هوا دده زړه او دماغ ته تازگی او خوښی ورڅښله، دغه ورځ دده د ژوند ډیره



بختوره ورځ وه، ده له سهاره تر اوسه د خپلو ډیرو خوبونو تعبیر لیدلی ؤ. د توری وهلو مقابلې ده ته ډیری د هدف دروازی خلاصی کړی وی، د ولی عهد غوره توره او اس ده ته رارسیدلی وو، شهزاده مستنصر یی پر ځان مین کړی ؤ، د بغداد امیرانو یی پر کمال اعتراف کاوه، بیا هم هغه دا اندېښنه درلوده چی صدر اعظم یی خفه کړی دی. د هغه په باب یی اوریدلی وو چی ډیر د کسات اخستونکی مزاج خاوند سړی دی او د هغه یو تدبیر دده په ټولو ارادو اوښه اړولی شی، خو پر دسترخوان د صدر اعظم ورین تندې او ښه چلن دغه تصور رد کړ، د هغه له خبرو دا ثابت شوه چی هغه یی تر ټولو ښه دوست او خواخوږی دی، د بغداد دغه جهان دیده سیاست پوه چی ده یی تر اوسه په لسگونو عیبونه اوریدلی وو اوس ده ته د انسانیت د غوره صفتونو یوه مجسمه او تصویر ښکارېده، طاهر ته قاسم ورپه یاد شو او په زړه کی یی وویل : کاشکی په میدان کی می هغه دومره نه وای ذلیل کړی، صدر اعظم له دی پراخ نظری سره سره دده پلار دی او هغه به خامخا پری خفه وی، پر دسترخوان د قاسم نه موجودیت ددی خبری دلیل دی چی هغه تر اوسه په غوسه او ناراضه دی، طاهر ته د صدر اعظم دا خبری ورپه یاد شوی چی قاسم به تر سبا یا بلې ورځی پخپله تاته درشی.

طاهر د لومړی ځل لپاره د قاسم په باب پخپل زړه کی د وروری احساسات حس کړل. ده فکر وکړ چی ښایی پلار یی پردی مجبور کړی چی ماته راشی، خو بیا به یی هم په زړه کی یو ځورونکی احساسوی، غوره داده چی زه پخپله ورومبی شم، پخپله ده ته ورشم او ورته ووايم: قاسمه! زه ستا دوست یم، د بغداد او د عباسی خلافت په خاطر دواړه باید یو د بل دوستان شو، کاشکی ما اوس کورته د تگ نه وړاندی قاسم لیدلی وای، خو دومره په بیړه نه، د قاسم غوسه باید سره شی، سبا ته به زه له عبدالعزیز سره ښکار ته له تلو نه دمخه له ده سره گورم، او لوکس دده استاد دی په دی ښار کی پردی مسافر دی، زه به د هغه تسلی هم کوم.

ناڅاپه طاهر پر خپل لاس د چا د لاس تودوخه احساس کړه او له شانه یی واوریدل : ودریږه!

طاهر ټکان وخور لاس یی د توری په موټی کلک کړ او شاته یی مخ وگرځاوه، مخی ته یی کوتوال ولاړ ؤ، کوتوال پر خوله لاس کیښود ده ته یی د چوپتیا اشاره وکړه او ورو یی ورته وویل :

په ماپسی راځه!

طاهر د یوی شیبی لپاره سوچ وکړ او بیا ورپسی روان شو د کومی ناڅاپی حملی سره د مخ کیدو په خاطر یی بنی لاس د توری په موتی کلک نیولی ؤ. د گلونو له پتیو نه وړاندی له کوتوال سره په گڼو ونو ورننوت، کوتوال ورته وویل: همدلته ودريږه. او هغه بیا دیوی ونی شاته ورك شو د کوتوال له تلو نه وروسته ناڅاپه ده احساس کړه چی د خپلی لاری نه په راگرځیدو یی اشتباه وکړه، هغه د احتیاط لپاره توره وکښله او د ونو په منع کی یی لږ خلاص ځای پریښود او د یوی ونی شاته غلی ودرید.

\*\*\*\*\*

(۳)

لږ ځنډ وروسته د ونو پانی وڅوځیدی او یوه ځوانه نجلی د ونو د تیاره سیوری له منځه راښکاره شوه پر هغه ځای ودریده چی څه شیبه وړاندی طاهر دریدلی ؤ. د سپوږمۍ رڼا د پانو له منځه تیریده او پردی لویدلی وه، هغه ښکلی وه، طاهر د سپوږمۍ په وړانگو کی د گلانو په سپینو پانو کی دومره تازگی او بتایست نه پلیدلی خو دا څوک وه؟ طاهر د یوی شیبی لپاره په حیرت کی ډوب شو او د ښکلا دغه ساده او معصوم تصویر ته یی کتل.

ځوانه نجلی پریشانه شوه یوه او بله خوا یی وکتل، بالاخره یی زړه نازړه وویل: ته چیرته یی؟

طاهر توره په تیکی ننه ویستله او دونی له شپږ نه رابهر شو نجلی زر پر مخ پرده وغوړوله او له یوی شیبی وروسته یی وویل ته زما په اړه څه بدگومانی ونه کړی، زه ستا د ښیگڼی لپاره یو څه درته وایم.

طاهر د نجلی د الفاظو د بڅښنی نه زیات د هغی د غږ تر اغیزی لاندی راغی، نجلی له لږ ځنډ وروسته بیا وویل: تاسو په بغداد کی یو مسافر یاست کیدای شی دلته ستا دوستان هم وی خو دوستانو ته ورته دښمنان به دی ډیر وی، او امکان لری له کوم سړی نه چی ته په لاس کی د گل تمه لری هغه درته یو زهرجن نښتر ساتلی وی، له قاسم سره پام کوه ستا په باب د هغه ارادی خطرناکی دی.

طاهر ځواب ورکړ: پروڼ ما له هغه سره لږ زیاتی وکړ، هغه به خامخا له مانه خفه و، خو زما باور دی چی زه به هغه بیرته راضی کړم، تاسو داده اوسی ماته د قاسم لخوا هیڅ خطر نشته.

نجلی وویل : په بغداد کی ستا غوندی خوشباوره سری ته ځای نشته، تاسو ځان ته داسی ځای وگوری، چی هلته د زړه وړونکی موسکا تر شا کینه، چل او دوکه نه وی غلی شوی، هلته چی د زړه او ژبی ترمنځ د ریا پردی نه وی، قاسم زه له تانه ښه پیژنم تاته به د هغه دوستی تر نیغی دښمنی زیاته خطرناکه وی.

طاهر له لږ سوچ وروسته ځواب ورکړ : نیک زړی لنجلی! په دی مانی کی اوسیدونکی تر ما باید له قاسم سره زیاته مینه او خواخوږی ولری، زه پوښتلی شم چی ته څوک یی؟

نجلی ځواب ورکړ : ته باید پردی د پوهیدو هڅه ونه کړی زه یقیناً قاسم ته نژدی یم، خو زه دا نه خوښوم چی هغه له تا سره کیوزی.

: زه ددی سبب پوښتلی شم؟

: ددی سبب! لنجلی پریشانه شوه ځواب یی ورکړ :

ددی سبب ماته معلوم نه دی، خو ته پرما اعتبار وکړه ستا ژوند په خطر کی دی، ته ځان ته د بغداد هیڅ گوټ هم خوندي مه گڼه.

: ته زما په باب دومره مه پریشانه کیږه، زما متی زما ساتنه کولی شی، او له دی نه پرته زه هیڅکله له مرگه نه یم ویریدلی. لنجلی په غصجنه لهجه وویل : ښایی دلته زما د راتگ سبب همدغه وی چی ته له مرگه نه ویرېږی. او زه تا له مرگه ویرول هم نه غواړم، خو ته دی په خپلو متو دومره اعتقاد هم مه کوه، د توریالی توره له شانه د خنجر د گوزار دفاع نه شی کولی.

طاهر وویل : ما قاسم دومره نامرد نه گانه!

نجلی وویل : قاسم نا مرد نه دی خو د کسات په جوش کی هغه هر څه کولی شی.

: زه به دده د کسات جوش سوړ کړم.

: زه به ستا د یری دعا کوم.

: ستا پر نصیحت عمل به کوم، خو دومره پوهیدل غواړم چی ته څوک یی؟

: ددی پوښتنی ځواب ما درکړی دی، ته ما یوه مسلماننه لنجلی وپوله، چی په زړه کی یی د خپل اولس د توریالیو بچیانو لپاره عزت او درناوی دی. ستا په باب زه دومره پوهیږم چی ته د یوه زړور پلار زوی یی، له دی زیات زه نه پوهیږم او نه غواړم چی وپوهیږم. ته هم زما په باب د زیات څه پوهیدو هڅه مه کوه.

په ژوند کی زموږ لاری سره بیلی دی، ما دا احساس کړی چی ستا د ژوند

کېتنی گرداب ته نژدی شویده، ضروری می ویلله چی سترگی دی خلاصی کړم، ما خپله ذمه واری ترسره کړه، زه هم، ته لږ ودرېوه زه کوتوال درته، راستوم هغه به دی لاری ته ورسوی.

نجلی طاهر حیران دریان په ونو کی پرېښود او دا د ونو تر شا ورکه شوه، لږ شېبه وروسته کوتوال رابښکاره شو، طاهر ته یی ویل چی په ده پسی ورځی، چی د گلانو پتیو ته ورسیدل کوتوال ویل : نور خو په لاره بلد یی ماته رخصت راکړه!

د طاهر په زړه کی له کوتوال نه د هغی نجلی په اړه د پوښتنی هیله راپیدا شوه خو ژبی یی دزړه تائید ونه کړ.

\*\*\*\*\*

(۴)

طاهر د ډول ډول خیالونو په یرغل کی له مانی نه راووت د دروازی په مخکی گادی ولاړه وه، کوچوان خم شو سلام یی ورته وکړ، او دی بېله دی چی څه وایی په چوپه خوله په گادی کی سپور شو.

طاهر له خپل زړه نه په وار وار دا پوښتنه وکړه چی : هغه څوک ده؟  
پرون یی د طبیلی په مخکی دوی نجونی لیدلی وی، هغه غالباً له هغو دوو نه یوه وه، خو هغی دده په باب دومره اندیښنه ولی ښکاروله؟ هغه پر قاسم ولی دومره بدگومانه وه؟ ناڅاپه د طاهر په مغزونو کی یو خیال راوگرځید او پریشانی یی لری شوه، هغی نجلی ده ته داورښودل غوښتل چی په بغداد کی اوسیدل ورته خطرناک دی، اوددی ادعا دثبوت لپاره یی دپغداد دخلکو ډیر بدتصویر ورته وړاندی کړ، آیا دا دقاسم شرارت نه دی؟ آیادادهی لپاره نه دی چی دی بغداد پرېږدی اوویرېږی تری ولاړشی؟

آخر دصدراعظم په مانی کی اوسیدونکی یوه نجلی چی خامخا به دقاسم څه خپلوی ورسره وی اویابه خدمتگاره وی له ده سره دومره خواخوږی اوهمدردی پرڅه ولری؟

خوهغه خادمه نه وه، هغه یوه شهزادگی ښکاریده دطاهر په سترگوکی دهغی ښکلی څیره راوگرځیدله هغه به خامخا دصدراعظم له کورنی سره اړیکی لری، دهغی په الفاظو کی خلوص و، په څیره کی یی سادگی وه، داله فریب اوریانه ډیره ناخبره ښکاریدله کیدای شی له قاسم نه په څه خبره خفه شوی وی، خو په

هرصورت هغه پردی ؤ اودلوړو کورنیو خلك دكور معاملى پردیوته نه وایی، نو بیادی ته څه معلومه شوه چی دی دیوه توریالی پلار زوی دی، دې به داتول معلومات له کوم نارینه نه ترلاسه کړی وی اودغه سړی له قاسم نه پرته څوک کیدای شی ؟ قاسم به دکومی پردی شاته ناست وی اوله صدراعظم سره به یی دده خبری اوریدلی وی، او چی صدراعظم یی ده ته ډیر مایل لیدلی نو دده دلاری نه لری کولو لپاره به یی دادسیسه جوړه کړی وی ، دغی نجلی ته به یی خبری وربښودلی وی اودده دتیروستلو لپاره به یی را استولی وی اوس به نجلی قاسم ته ورغلی وی او ورته وایی به چی ماهغه ډیر وویراوه هغه به تاته راشی اوبخښنه به درنه وغواړی، ستا په وړاندی به په زنگنو کښینی اوددوستی لاسونه به درته را وغځوی.

ددی خیالونو نه طاهر دوی نتیجی واخستلی ، یو داچی قاسم دخپل پلار دترتني اوگواښ په سبب پرخپل پخوانی چلند پښیمانه دی اوجبران ته یی چمتودی. خواوس غواړی چی ددوستی لپاره زه ورورومبی شم، ددی مقصد په خاطر هغه زما په زړه کی دځان په نسبت هیبت او ویره پیدا کوی.

دوهم داچی که له دی پیښی وروسته طاهر رومبی ددوستی لاس ور اوږدوی نودی به گومان کوی چی ددی نجلی دگواښونو په وجه وویریده، ځکه خوده داغوره و بلله چی دقاسم د دروازی ور تېکولو پرځای دهغه په انتظارشی.

دی نجلی چی څومره دقاسم دخطر ناک ښودلو هڅه وکړه په همغه اندازه هغه ساده اوی آزاره ښکاریده اوطاهر چی کورته ورسید دقاسم په اړه یی داسی احساس ؤ لکه مشر وروری چی دسرکشه او کشر ورورپه اړه لری، د ځوانی نجلی په اړه دده احساس داؤ چی د امیرانو د لږو نه یوه وه چی ټول عمر یی په ریا اومکر کی تیریږی او دروغ رښتیا ثابتول ورته کمال ښکاری، خو د شپي له ویده کیدو نه دمخه کله چی دی په خپله بستره وغځید په دی ټولو پیښو یی له سره غور کاوه، په زړه کی یی له ځانه وپوښتل:

آیا هغه ساده او معصومه نجلی دومره دروغ ویلی شی؟

ددی سوال د ځواب په اړه سوچونو به دی له داسی ذهنی کیفیت سره مخ کړ چی د زړه او دماغ سره مختلف غږونه انسان کومی پریکړی کولو ته نه پریږدی.

\*\*\*\*\*



سبا ورځی ته له سهاره تر ماسپښین پوری قاسم له کوره ورك و، صفی به لږ ځنډ وروسته د مانی له خدمتگارانو نه دده په هکله پوښتنه کوله، ماسپښین مهال دې ته معلومه شوه چې قاسم راغلی دی او له خپلو پنځلس شل تنو ملگرو سره د محل په ختیځ لوری یوه کوټه کی ناست دی.

د محل دغه کونج د سیند لوری ته و، او د برنډی نه د مرمرو زینی د سیند تر غاړی پوری غځیدلی وی. د اوبو له مخ نه لږ پاس د اوسپنو پنجری د زینی پر وروستی پله ټینگی وی، پردی اوسپنیزو میخونو وړوکی وړوکی ښکلی کښتی ترلی وی، د زینی له دی پور نه د سیند غاړه د خلافت مانی او د پوځی اعلی سالار له مانی سره د نورو امیرانو مانی ښکاریدلی چې د سیند په غاړه په یوه لیکه جوړی شوی وی، او د هری مانی په مخ کی د سیند په غاړه زیات شمیر کشتی ښکاریدی.

صفیه د قاسم له ارداو نه خبره وه، اوس یی چې دا واوریدل چې له خپلو پنځلس شل تنو دوستانو سره ناست دی ددی اندیښنه نوره هم زیاته شوه، له لږ سوچ وروسته د مزبوتی ارادی سره د محل ختیځ لوری ته ور روانه شوه، په دی کونج کی به په پاسنی پور کی ماښام مهال کله کله ښځی راټولیدلی او د دجلی د سیند په زړه پوری منظرو ننداره به یی کوله، په دریم پور کی یو لوی دالان و، له دوهم او دریم پور نه لاندی د سیند تر غاړی تاو راتاو زینی ښکته شوی وی، او ددی زینو، دروازه د سیند خواته برنډی له کونج سره وه.

صفیه د دریم پور له دالان نه تیره شوه برنډی ته ورسیده، په تنگو زینو ښکته کوزه شوه، د لاندی کوټی له چت نه لږ لاندی د هغو زینو دروازه وه چې لاندی یوه دهلیز ته تللی وی، ددی دهلیز مخه د بڼ په لوری وه، او قاسم به کله کله همدلته له کوم انډیوال سره د سطرنج لویه کوله.

له پاس او لاندی لوری دغه دهلیز ته له دی زینو پرته بله لاره نه وه، په کومه کوټه کی چې قاسم و د هغی یوه کرکی همدی دهلیز ته خلاصیدله، صفیه د یوی کرکی ترڅنگ کښیناستله پرده یی لږ یوی خواته کره او لاندی یی کوټی ته وکتل. قاسم له پنځلس شل داسی کسانو سره په مجلس بوخت و چې د بغداد شریفو خلکو له دوی نه ښه خوږ نه وهله، صفی هغوی تل له قاسم سره لیدلی وو، په هغوی کی لوکس هم و خو نن د پخوا پر خلاف زیات اندیښمن او په چورتونو کی دوب و.

قاسم وویل : د بدننامی داغ په وینو مینځل کیدای شی، هغه ماته دوکه راکړه، په پیل کی یی داسی وښودله چی هغه په نگوزار کولو نه پوهیږی او ما یوازی په دی گومان چی دا لویه زر پای ته ونه رسیږی بی پروایی وکړه.

که زه پوهیدای چی زما د متبوله شل کیدو وروسته به هغه په دومره گړندی حمله پیل کوی نو ما به لومړی دا لویه زر پای ته رسولی وای، او له لوکس سره هم هغه دوکه وکړه، پر لوکس یی د اټکل پر خلاف فشار زیات راوړ، خیر اوس به سره گورو!!

لوکس ویل : لږ تر لږه زه د ځان په اړه نه وایم چی له ما سره یی دوکه وکړه، د هغه بری د برلاسی نیتجه وه، زه چی پر څه خفه یم هغه دا چی موږ د میزنیو په څیر خپله ماته ولی ونه منله او د دوستی لاس مو ور اوږد نه کړ. د لوکس له خولی ددی خبری اوریدل ټولو ته حیرانوونکی وو او ټولو په حیرانی ورته کتل.

کوټی ته یو بل تن ورننوت او اوس ټولو د لوکس پرځای هغه ته کتل.

قاسم پوښتنه وکړه : څه خبر دی راوړی دی؟

نوی راغلی سړی وویل : هغوی د سیند په همدی غاړه له دی ځایه پنځه میله لری خیمی ودرولی، اوس دوی ښکار ته وتلی دی، او د شپې مهال ...!

قاسم د هغه خبره ورپوره کړه ویی ویل : د شپې مهال په څه خواږه خوب ویده وی، پردی غاړه پاس لوری ته که لاندی؟  
: لاندی ځنگل ته نژدی.

دوی څو تنه وو؟

: ټول اته تنه!

: نور څوک څوک دی؟

: عبدالعزیز، عبدالملک، مبارک، او افضل، نور پوځی افسران دی، د هغوی

نومونه می نه دی زده، هو یو یی د طاهر خدمتگار ؤ.

قاسم وپوښتل : ستا په گومان موږ په اسونو ولاړ شو که به په کښتیو کی تگ راته غوره وی؟

هغه ځواب ورکړ : که په اسونو ولاړ شو نو دا به زاز پاتی نه شی، موږ په کښتیو کی په شپه شپه کی بیرته راستنیدای شو.

قاسم لوکس ته وکتل، که ته له موږ سره ملگری نه کوی، همدلته پاتی شه په

یوه تن زما په گومان څه فرق نه راځي.

لوکس ځواب ورکړ: زه د هغو خلکو څخه نه یم چی په غلطو او خطرناکو لارو خپل دوستان یوازی پرېږدی. زه له تاسو سره یم خو دا ضرور وایم چی تاسو چی کوم کار کوی، دا د میرنیو لاره نه ده. لږ تر لږه به پر ویده دښمن په حمله کی زما توره له تیکي راونه وزی.

قاسم په خندا وویل: ستا گومان دی چی موږ اتلس تنه د هغو اتوتنو په ویدو د وژلو په اراده روان یوا نه ا موږ به هغوی راوین کړو مخ او لاسونه به مینځی او ښی به وسلی را اخلی او مقابله به ورسره کوو، که له دی وروسته دوی بیا وتښتیدل نو زه نه غواړم چی په وینو یی توره سره کړم. زه د هغوی وژل نه غواړم غواړم ویی تښتوم او وزغلی، زه چی له ځانه سره ډیر سړی بیایم غواړم هغه وویروم چی وتښتی.

لوکس وویل: که هغه مقابلی ته چمتو شی نو بیا؟

قاسم ځواب ورکړ: بیا به له دوی سره هماغه سلوک کیږي چی څوک یی د خپل مقام نه پیژندونکو سره کوی.

تا اوس ماته شکایت کاوه چی عبدالعزیز به په زور پر کرسی کښینولی، که تاته د ځان عزت نه وی نو له ماسره یی ضرور شته، د ظاهر د یوه دوست لخوا دا یوه مقدمه ده، که موږ د دوی د سترگو خلاصولو لپاره څه ونه کړل نو د بغداد ډهره لویې مست به زموږ په اوږو راسپړیږي.

: مگر ستا پلار جان!

: که پلار جان ته زموږ ارادی معلومی شی نو ښایی د سیاسی مصلحتونو په وجه مو ایسار کړی، خو زما باور ښی چی زه د خپل بریالی پروگرام نه وروسته ورته کیسه وکړم نو دی به تاسو ټول میلمانه کړی.

لوکس لږ په غمجنه لهجه وویل: نو زه له تا سره یم.

قاسم خپل ټول دوستان مخاطب کړل ویی ویل: په یاد ولری په هر صورت ظاهر باید له بغداده کوچ وکړی دا زموږ په گټه ده، هغه د پوځ د اعلی قوماندان او خلافت دربار ته لاره پیدا کړی ده، او که هغه کوم لوی منصب ته ورسید نو په هر ډگر به خپل دوستان رامخی ته کړی، موږ ټولو ته به بیا د پرمختګ لاری بندې شی.

\*\*\*\*\*



(۶)

صفیې چی پر څه د پوهیدو هڅه کوله هغه ورته څرگند شول جگه شوه او په خپ خپ تگ له دهلیز نه زینو ته ورسیده او پاس وختله، د هغی په ذهن کی په وار وار دا الفاظ راگرځیدل، : د سیند پردی غاړه، له دی ځایه نژدی پنځه میله لری، لاندی لوری ته، د هغی د زړه تېکانونه کله تیزیدل او کله ورو کیدل، د خیالونو تر احساساتو لاندی کله دریدله او کله به یی گړندی گامونه واخستل، هغی یو ځل بیا د طاهر خبرول غوښتل.

غوښتل یی ژوند یی وژغوری، مگر د څه لپاره؟

آیا ددی لپاره چی هغه یو زړور ځوان ؤ؟

یا ددی په خاطر چی په بغداد کی مساپر ؤ، یو سارایی مساپر، بیایی سارایی سارایی څو واری په زړه کی تکرار کړل. او یو خوږ والی، یوه خوښی او یو لذت یی پکی احساس کړ، دی په زړه کی وویل : کاشکی زه هم یوه سارایی وای، او د دبستی په توند شمال کی می د هغه لمن نیولی شواى، دې ته د مرمر ډبرو دغه شانداره مانې د سارایی له کیږد یو نه نیمگړی ښکاره شوه، دې په هغو زړه وړونکی فضا کی ساه اخستل غوښتل چی د آزادۍ په ښونو کی د مینې چینى پکی خوټیږی، هلته چی مکر او ریا لا د انسانیت څیره نه ده مسخه کړی، هغی بیا په زړه کی وویل : صفیې خپل زړه ته دوکه مه ورکوه، د هغه او ستا د نړۍ ترمنځ، یو داسی سمندر دی چی څوک تری پوری وتلی نه شی.

هغه یو عام سړی دی او ته د صدر اعظم وریره یی، ته د هغه ژوند وژغوره نو دا یو د خیر کار دی. له دی نه زیات داسی خوبونه مه وینه چی تعبیر نه لری.

صفیه د سکینې په لټون پسې یوی کوتی ته ورننوته سکینى تکیی ته ډډه وهلی وه او یو کتاب یی لوست، هغی صفیې ته وکتل ویی ویل : صفیې چیرته تللی وی؟ ما ډیره ولټولی راشه ماته ددغو شعرونو مطلب ووايه!

: سکینى ! راځه نن پر اسونو چکر ووهوا!

سکینه حیرانه شوه ویی ویل : اوس ؟

صفیې وویل : نه لږ وروسته!

سکینى کتاب ته وکتل او په بې پروایۍ یی وویل : ما ښام به ولاړی شو.

صفیه سکینى ته نژدی کښیناستله ویی ویل : نن به موږ د میدان پرځای د سیند پر غاړه ځو، سکینى ځواب ورکړ : ستا مقصد دا دی چی د بغداد خلك مو

بنی وپیژنی او پلار جان مو د اس له سپارلی هم ایساکا کړی، په یاد دی نه دی  
چی یو خل موږ د دجلی څنډو ته تللی وو پلار جان څومره غوسه شوی ؤ.

صفیی وویل : په پرده کی موږ څوک پیژنی؟

: زموږ آسونه خو پیژندل کیږی.

دایي چی واوریدل صفیه په چورتونو کی ډوبه شوه، او هغی په دی اړه زیات  
بحث لازم ونه باله.

ترماپنامه سکینی څو ځلی تری وپوښتل : صفیی ته ډیره غمجنه یی، ته روابه  
په څه خبره دومره پریشانه یی؟

خو هغی هر ځل دا ځواب ورکاوه : سکینی نن می بدن خوږیږی. پر اس د یوی  
اوږدی منډی نه وروسته به می طبیعت ښه شی.

د صفیی په ټینگار سکینه تر ماښام لږ د مخه تگ ته چمتو شوه، کله چی دوی  
پر اسونو سپری شوی او له مانی نه بهر ته راووتلی نو صفیی د خپل اس جلب  
راکش کړ او څو ځلی یی لغتی ورکړی چی ښه یی یاغی کړ ویی ویل : راځه  
سکینی د سیند په غاړه یوه منډه ووهو. زر به بیرته راوگرځو، په دی غاړه هسی  
هم د بهار د خلکو تگ راتگ لږ دی. که بیا هم څوک زموږ آسونه وپیژنی د  
شکایت جرئت به ونکړای شی، په دی کی بیا څه بدی ده؟

آخر هغوی هم زموږ میندی وی چی له نارینه ؤ سره اوږه په اوږه په غزاگانو کی  
شریکی وی.

سکینی وویل : د سیند په غاړه خو څه جگړه نشته، صفیه یی ځوابه شوه ویی  
ویل : زه وپوهیدم ته ویرېږی. خو زه ډاډ درکوم زما خنجر به ستا ساتنه کوی.

سکینی وویل : زه ولی له چانه ویرېږم. آیا له ماسره خنجر نشته ؟ راځه!

د سکینی د ارادی د بدلیدو له ویری صفیی سمدستی اس د سیند غاړی په  
لوری راوگرځاوه او د سترگو په رپ کی دوی دواړی د ابادیو نه ووتلی، لږ وړاندی

چی ولاړل سکینی چیغی کړ صفیی ودرېږه!

وړاندی تگ خطرناک دی صفیی! صفیی!

ایا تا د حسن بن صباح جنت ته د رسیدو اراده کړی ده؟

د صفیی تدبیر کامیاب شوی ؤ، هغی همداسی غوښتل چی سکینه تر لږ څنډه  
ورسره ملگری شی هغی بېله دی چی اس ودروی مخ راوگرځاوه او دی ته یی داسی  
وښودله چی د اس درولو او راگرځولو هڅه کوی په لږ غږ یی وویل : سکینی!



دغه اس نن لږ سرکشه شوی غوندی دی. زه یی لږ مزاج ور برابروم، ته که له وړاندی تلو نه ویره لری ودریپه زه به اوس بیرته راوگرځم.

سکینی وویل : ته څومره احمقه یی! مانه وو درته ویلی چی پردی اس یوازی قاسم سپریدلی شی.

ته مه ورنژدی کیږه!

صفیی مخ راوگرځاوه ځواب یی ورکړ : اوس به ددی جوش سوړ شی. زیات نه زیات نو دوه میله نور به وزغلی.

سکینی تر لږ نوری لاری ورسره ملگری وکړه بالاخره یی اس ودراره او د ډیری پریشانی په حالت کی یی د صفیی گړندی اس ته کتل چی ترشا پاتی گردونو کی پټ او د سترگو په رپ کی پناه شو، او سکینی ورپسی کتل او تر ډیره پوری په همغه ځای ولاړه وه.

تر لمر لویدو پوری ډیر وخت ؤ، سکینی چی د سیند په غاړه شاوخوا د بزگرانو څو کلی ولیدل نو خطر یی احساس نه کړ.

څو ځلی ښه غوسه ورغله او ویی غوښتل چی بیرته ستنه شی، خو بیا به یی په زړه کی وروگرځیدل، چی کورته ولاړه شی څه به وایی؟ بیا به یی اراده بدله شوه، ناڅاپه یی ذهن ته ورغلل چی په یوه ځای دریدل یی ښه نه دی، نو په عادی تگ یی اس پرېښود نژدی نیم میل وړاندی یی اس بیا راوگرځاوه او تر نیم میل پوری یی بیرته ښار ته لاړه ووهله او بیا یی اس ودراره.

د لویدیځ پر افق د شفق سرخی خپریدله، دونو سیوری په تیزی سره اوږدیدل، مرغان له فصلونونه د خپلو ځالو په لوری راالوتل، د سکینی اندېښنه ورو ورو زیاتیدله، ښایی هم خپل زړه ته تسلی ورکوله چی : هغه دومره نا دانه نه ده خامخا به ډیره لری نه وی تللی، دا به زما د پریشانه کولو په خاطر چیرته د کومی ونی ترشا پټه شوی وی، که زه بیرته ستنه شم نو دا به اس وزغلوې او له ماسره به ملگری شی او بیا به په کرس کرس وخاندی او بیا د هغی په ذهن کی وروگرځیدل چی که خدای (ج) مه کړه هغی ته څه پېښه شوی وی نو بیا!

بیا هم زه باید ولاړه شم، زه به پلار جان ته ووايم چی د هغی اس یاغی شو او دسیند په ځنډه وړاندی ولاړه.

له ډیر فکر وروسته سکینی د بیرته تلو پریکړه وکړه خو بیا یی هم په دی تمه چی صفیه به راشی اس ودراره او شاته به یی وکتل، او په انتظار به شوه.

## د قاسم کسات

طاهر د عبدالعزیز له دوستانو عبدالملك او مبارك سره ډیر زر بلد شو مبارك یو خواکمن او ساده زری سپاهی ؤ، په تعلیم کی هم هغه له ټولونه وروسته ؤ، د دوستانو په مجلس کی به هم هغه د خبرو په وخت زیات شرمیده، خو په سیند کی په لامبو، په گڼو ونو کی د هوسی په ښکار او په هوا د مارغانو په غشو ویشتلو یی د طاهر پام ځان ته ور واراوه، طاهر په زید او مبارك کی ډیر صفتونه شریک ولیدل، زید چی څومره له نورو خلکو سره په خبرو کی د خجالت احساس کاوه هومره زر له مبارك سره په مجلس بلد شو.

افضل یو نیک خویه ځوان ؤ، په خبرو کی هغه زیات هوښیار ؤ، خو د نورو په نسبت ښځی او آرام طلبی طاهر د هغه په باب څه ښه رایه نه درلوده، په ښکار کی افضل تر لږ لاری له ملگرو سره یوځای ؤ، بیایي اس په یوه ونه وتاړه او په درانه خوب ویده شو، ماسپښین مهال یی چی په سیند کی لمبل زید پردی خبره خوښ ؤ چی له ژورو اوبونه لری یی یو بل ملگری هم پیدا کړ.

طاهر چی د کوم زلمی نه اغیزمن شو هغه عبدالملك ؤ، په قد له عبدالعزیز نه لږ ټیټ خو په بدنی لحاظ مزبوت ؤ، مخ یی لږ اوږد او بیضوی ؤ.

پراخه تندی، تورو غټو سترگو د هغه ښی ته ځانگړی وقار او ښکلا ورښځی وه. هغه د بغداد په غوره مدرسو کی روزل شوی ؤ او د بغداد په رواجی او معمولو علومو کی یی پوره لاس درلود. او څومره چی طاهر د هغه د پخو نظریاتو نه تر اغیزی لاندی ؤ تر هغه څو چنده زیات هغه د طاهر په ښه ذهانت او علمیت اعتراف کاوه.

طاهر او عبدالملك چی لږ شیبه له یو بل سره مجلس وکړ داسی یی احساسوله چی له ډیری اوږدی مودی راسی یو بل سره پیژنی.

موسی او نصیر سوچه سپاهیان وو، د هغوی له علم او ادب سره هیڅ اړیکې نه وې، یوازی د عبدالعزیز شخصیت او خلوص هغوی ټول سره راغونډ کړی وو او د دوی په ډله یی وړ شریک کړی وو او کله به چی نور ملگری د ونو تر سیوري لاندې ناست وو په مهمو مسایلو به یی خبری اتری کولی، دوی دواړه به لږ لری پر له پل سره په جگړه بوخت وو.

موسی ویل : ما چی کومه هوسی ښکار کړی ده هغه ستا له هوسی نه په وزن کی زیاته ده، او ښکر یی ستا له هوسی نه ښکلی دی.

نصیر به د هغه د دروغجن ثابتولو هڅه کوله ویل به یی : تا به په خوب کی هم ما غونډی هوسی نه وی ښکار کړی.

زید ته به د دوی جگړه د هغو علمی بحثونو نه زیاته په زړه پوری وه جگ به شو دوی ته نژدی به کښیناست، هغوی دواړه چی پر یو بل د خپلی خبری منلو نه مایوس شول نو زید یی حکم غوره کړ. زید د هوسی تر ښکلا او دعوی زیات د نصیر له جوش نه اغیز من شوی ؤ او د هغه په پلوی یی پریکړه وکړه.

موسی هغه دی ته چمتو کاوه چی پر خپله پریکړه له سره غور وکړی، خو نصیر وویل : بس نور د دریم گړی ته پریکړی نه وروسته ته د خبرو حق نه لری. موسی پر زید خپل قهر داسی سوړ کړ کله چی دوی په سیند کی لمبل موسی په ټوکه د زید سر دوه دری ځلی په اوبو کی ډوب کړ او غوتی یی ورکړی، زید له اوبو نه را بهر شو او ده ته یی د غیږو بلنه ورکړه. او کله چی موسی دغه بلنه ومنله او له اوبو نه راووت مبارک، افضل، او عبدالعزیز طاهر او عبدالملك پریښودل او تر دوی راچار پیر شول. زید موسی راوغورځاوه او پرشایی کښیناست ویی ویل : اوس ددی ټولو د وړاندی ووايه چی زما پریکړه سهی وه، موسی تر لږ ځنډه د لاس او پښو له وهلو وروسته په خندا وویل : زه اعلان کوم چی ستا پریکړه بلکل سهی وه.

زید وویل : وعده وکړه چی بیا به په اوبو کی ماته غوتی نه راکوی  
موسی وعده وکړه او زید بیا هغه پریښود.

\*\*\*\*\*

(۲)

د مازدیگر له لمانځه نه وروسته دی خلکو د غشو ویشتلو تمرین پیل کړ، خو طاهر، عبدالعزیز او عبدالملك د سیند د غاری په چکر ووتل، لمړ ډویدو ته نژدی

و، او دوی بیرته خیمو ته د راستنیدو اراده وکړه چی له لری یی یو سپور ولید چی  
ډیر گړندی را روان و، سپور چی رانژدی شو عبدالعزیز وویل : دا خو کومه ښځه  
معلومیږی، او د طاهر په زړه کی څه اندیښنه راوگرځیده، او چی اس نژدی ورغی  
دغه اندیښنه نوره هم زیاته او په پریشانی بدله شوه.

دا صفیه وه، د تنندی او سترگونه پرته یی نور مخ په پرده کی پټ و، هغی لږ  
وړاندی اس ودراره، او په مذبذب حالت یی دوی دری واړو ته یو پر بل پسې  
وکتل، له یوی شیبی چوپتیا نه وروسته یی اس څو گامه نور هم وړ وړاندی کړ او  
په طاهر یی سترگی ښخی کړی، ددی سترگو د څه ځورونکی احساس ترجمانی  
کوله، د نجلی له دوه زړه توب نه عبدالملك اغیزمن شو طاهر ته یی وویل : هغه  
تاته څه ویل غواړی ورشه!

طاهر وړ وړاندی شو تری ویی پوښتل : ته ماته څه ویل غواړی؟  
نجلی پر خپلی ژر ژر ساه اخستلو د قابو کیدو هڅه کوله ویی ویل : هو زه ددی  
لپاره راغلم چی تاته ووايم چی قاسم ... نن شپه ...؟

طاهر په طنزیه لهجه د هغی خبره وړ بشپړه کړه ویی ویل : موږ به ووژنی، ځکه  
خو باید د بغداده سل میله لری ولاړ شو، زما په گومان ما پخوا هم له تا سره د  
ملاقات شرف ترلاسه کړی، د صفیی په زړه دروند گوزار وشو، هغی په لږزیدلی او  
زخمی غږ وویل : ماته د بغداد له توکمرو او حاضر ځوابو ځوانانو نه بیل بللی،  
په هر صورت زه خپل فرض پوره کوم، قاسم د شپي مهال له خپلو پنځلس شل تنو  
ملگرو سره په کښتیو کی راځی او پر تاسو حمله کوی، تاسو له دی ځایه ولاړ شی  
او یا د تفریح لپاره بل ځای وټاکي په دی کی ستاسو خیر دی، که نه نو ښایی په  
بغداد کی څوک دا ونه پوښتی چی څوک ووژل شول او چا ووژل؟

د طاهر شک په یقین بدل شوی و، هغه وویل : ستا د زحمت څخه مننه! تاسو  
قاسم ته ووايي چی یو هوښیار سړی دوه ځله یوه حربه نه ازمویي، ما تاته پخوا هم  
ویلی وو چی زه د دښمنی پرځای د هغه دوستی کول غوره گڼم، خو چی هغه زما  
دویرولو لپاره کومی لاری غوره کوی دا د هر سلیم فطرت خاوند انسان ته بدی  
ښکاری. زه هغه ته تر غاړی وتو ته چمتو یم. خو د هغه په پښو کی لویدوته  
هیڅکله نه یم تیار.

صفیی ته د طاهر هر ټکی په زهرو ککړ یو نشتر و، دی ته د خپل خلوص او  
ایثار مسخره کیدل له زغم نه وتلی وو، له غوسې نه په ریږدیدلی غږ یی په زوره

وویل : ته یو وحشی، جاهل او مغرور سارایی یی، ته دا گڼی چی زه قاسم را استولی یم، او زه د هغه په وینا دلته راغلی یم، پرېن هم تا زما په باب دا اټکل کاوه او ولاړی چی زه د هغه د لاس اله یم او ستا د د ویرولو لپاره دروغ درته وایم. ما ستا په پیژندلو کی اشتباه کړی وه، ته له قاسم سره توپیر نه لری. ... زه بی عقله وم ... اوس زه درته وایم چی په خیمه کی دی دیوه بله کړه، او آرام ویده شه چی قاسم ته دی په موندلو کی زحمت نه وی.

صفیی دومره وویل او په سلگیو شوه، او طاهر ددی د الفاظو تر تریخوالی ددی د سلگیو او د سترگو د اوښکو د څاڅکو نه زیات تر اغیزی لاندی راغی. هغه د کوم گل پر پانو د شبنم په څاڅکو کی دومره ښکلا او جذابیت نه و لیدلی لکه ددی له ښو نه په څڅیدونکو غمیو کی یی چی لیده، سوچ یی وکړ چی که ددی نجلی په اړه یی اټکل غلط وی نو بیا؟

صفیی د یوی شیبی لپاره سترگی په خپل لستونی کی پټی کړی او بیا یی په داسی نظر طاهر ته وکتل چی غوسه هم پکی وه، او رحم هم د اس جلب یی راوگرځاوه خو عبدالملك چی د دوی خبری اوریدلی وی او یوی نتیجی ته رسیدلی و گړندی ورغی او د اس جلب یی ونیو وی ویل : عزمتندی! زه لتا سره د خبرو حق نه لرم، خو په داسی موکه له څه ویلو پرته نشم پاتی کیدای، ماته دانه ده معلومه چی ته او طاهر له څه وخت راسی سره پیژنی، په هر صورت ستا اوښکی ستا د اخلاص شاهی وایی. طاهر ستا په پیژندلو کی اشتباه کړی ده، خو ته دا اشتباه د بخښنی وړ ویوله، دی په بغداد کی مساپر دی، ددی ځای له حالاتونه خبر نه دی ستا په باب د غلط اټکل سبب یی غالباً دا دی چی طاهر قاسم یو میړنی ځوان گڼی او د هغه په اړه بد اټکل نشی کولی. هغه ته دانه ده معلومه چی د بغداد د امیرانو ذهنیت او سوچ څومره مردار دی، زه قاسم پیژنم او د طاهر لخوا له تانه معافی غواړم، ته به د طاهر په خبرو خامخا آزرده شوی وی خو که نن شپه د قاسم په اړه دده خوشباوری لری شوه نو بیا به دی چی څومره په پښیمانی ستا سره مخ کیږی د هغی اټکل ته نه شی کولی. زه پوهیږم چی ته به په څومره ستونزو دلته رارسیدلی وی. تا پر موږ زیات احسان وکړ، زه تاته ډاډ درکوم، چی موږ به له دی خطر نه د ځانونو ژغورلو هڅه وکړو. او زه دا ډاډ هم درکوم چی طاهر به هم احسان هیروونکی ونه گوری، که گستاخی نه وی نو زما په گومان ته صفیه یی؟



صفیی خُواب ورکړ : هوکی! خو که ستا سوسره زما په اړه دلته په راتلو څه بدگومانی پیدا شوی وی له خپلی بڼځی نه دی پوښتنه کولی شی، که ته عبدالملك یی نو ستا میرمن ما ډیره ښه پیژنی.

عبدالملك وویل : ته ډاډه اوسه، زه ستا په باب هیڅ بدگومانی نشم کولی. د صفیی د غوسی اور سوړ شوی ؤ، ظاهر یی د پښیمانی او خفگان په سبب خُورند سرولید ویی ویل : که دی په خپل چلن پښیمانه وی نو زه هم د خپلو توندو خبرو معافی غواړم. زه یو ځل بیا وایم چی قاسم د شپی مهال راځی. تاسو خبر اوسی، او زه دا هم غواړم چی قاسم ته څه زیان ونه رسیږی تاسو وعده وکړی! عبدالملك وویل : زه وعده کوم چی د قاسم د سړیو وښتنه به هم ضایع نه شی. ظاهر سرپورته کړ ویی ویل : که زه ووايم چی پښیمانه یم ته می د بڅښنی وړ بولی؟

صفیی وویل : نه، اوس نه! او بیایی اس ته پونده ورکړه. ظاهر خجالت شو تر سترگو پناه کیدونکی اس ته یی کتل، عبدالملك د هغه په اوږه لاس ورکښیښود ویی ویل : ته دا نجلی پیژنی؟  
ظاهر خُواب ورکړ : نه!

: زه پوښتنه کولی شم چی دا دی لومړی چیرته او کله لیدلی؟  
: پروڼ شپه د صدر اعظم د مانی په بڼ کی، خو دا څوک ده؟  
: د قاسم د تره لور صفیه!

: پردی سریر ته گومان کوی چی زما رایه غلطه وه؟  
: ستا اټکل ځکه غلط دی چی دا د قاسم د تره لور وه، او ددی پلار د بغداد له ټولو امیرانو سره توپیر درلود، اوس راځه د لمانځه وخت دی.  
ظاهر ورسره روان شو، عبدالعزیز چی تردی شیبی پوری چوپ ؤ، ظاهر ته یی وویل : ته باید دومره پریشانه نشی، هغی ستا بڅښنه رد نه کړه بیایی عبدالملك ته وویل : ستا په نظر موږ باید څه وکړو؟

د جگړی په صورت کی که څه هم موږ اته کسه یو خو دوی ته مو ښه سبق ورکولی شوای خو تا وعده وکړه چی د قاسم د سړیو وښتنه به هم نه ضایع کیږی، خو چی کله توری تېکړ شی بیا د مقابل لوری د وښتنه زیانیدو لحاظ ساتل گرانېږی.

عبدالملك وویل : ما له هغه سره د قاسم د ځان ساتنی وعده کړی، خو دا وعده

می نه ده کړی چی د هغه په غاړه کی به د گلونو امیل وراچووا!  
عبدالعزيز وویل : نو نن به هغه ته داسی درس ورکړو چی ټول عمر یی په یاد  
وی. خو ستا باور دی چی قاسم به د شپې مهال پر موږ حمله وکړی؟  
عبدالملك ځواب ورکړ : ددی لږجلی په باب چی ماته څه معلومات دی زه د هغی  
په رڼا کی که ددی پر خبره باور ونه کړم گناه یی گنم، قاضی عبدالرحمن دی ته د  
قرآن او حدیثو درس ورکړی، زما میرمن هم د هغه شاگرد ده. ځکه دواړه یو بل  
ښی سره پیژنی زما میرمن د دوی په باب ډیر غوره نظر لری.  
عبدالعزيز پوښتنه وکړه : تا هغه څه وړ وپیژندله؟  
ستا پام نه شو دا د قاسم پر اس سپره وه.

\*\*\*\*\*

(۳)

صفیی سترې شوی اس کله تیز او کله ورو زغلاوه خپل کورته نژدی نیم میل  
لری یی سکینه را لاندی کړه، سکینی په دریدو دریدو کی په لاره کی څو څو ځله  
هغی ته کنځلی وکړی او بیا به له مینی مجبوره شوه ددی د سلامتی دعا به یی  
وکره.  
کله به یی ویل : صفیی ! که ته په خیر او خیریت را ستنه شی نو دومره دیناره  
به خیرات ورکړم.  
او کله به یی شونډی وژوولی وه یی ویل : صفیی ته یو ځل راشه زه به درسره  
داسی سلوک کوم چی ټول عمر دی په یاد وی. ستا سره چکر ته راوتل خو پرېږده  
زه به درسره خبری هم نه کوم.  
صفیی ! لیونی، بی عقلی، ناپوهی! ما بهام شو، ته چیرته ولاړی، زه چی کورته  
ولاړه شم څه ځواب به وایم، تر سبا پوری به په ټول بهار کی دا مشهوره شی چی  
صفیه ورکه شویده.  
او چی کله صفیه دی ته نژدی شوه ویل یی : خورجانی سکینی! دا کیدای شی  
ته له مانه خفه شی؟ له ماته راوگوره زه صفیه یم، ستا کشری صفیه! نو سکینی  
ته دا پرېکړه گرانه شوه چی هغی ته څه وواپی؟  
صفیی بیا وویل : خوری! زما خوری! ستا د دومره خفه لیدو پرځای خو دا ښه  
ده چی له اس نه غورځیدلی او مړه شوی وای.  
سکینی وویل : ته ډیره بی عقله یی!

او بیا یی په سترگو کی اوښکی راډنډ شوی، لږ وړاندې چی ولاړل سکینی وویل : که د حسن بن صباح کوم سړی په مخه درغلی وای بیا به دی څه کول؟ صفیې په خندا ځواب ورکړ : ما به ورته ویل چی ستاسو په جنت کی د حوری جوړېدو حقداره زه نه یم سکینه ده.

سکینی وویل : که د کور خلکو زموږ لټون پیل کړی وی څه پلمه به ورته کړو؟ صفیې په ډاډ ځواب ورکړ : تر اوسه ماښام دی د سپوږمۍ په شپو کی څو ځله موږ ماسختن کور ته راستنیدلو.

د سیند پله ته چی نژدې شول صفیې دوی کیښتی ولیدلی د فاصلی د زیاتوالی په سبب دی په کیښتی کی سپرېدونکی ونه لیدل خو د کیښتیو گړندی تگ یی چی ولید وپوهیده چی قاسم او ملگری یی دی.

\*\*\*\*\*

(۴)

قاسم له خپلو ملگرو سره تر مشورې وروسته د طاهر دوی له خیمو نه دوه سوه گزه لری د سیند پر غاړه کیښتی ودرولی.

د سیند پر غاړه چی پلې شول ټولو پر خپلو مخونو پردی راکش کړی او د سپوږمۍ د رڼا نه د ځان ساتنی لپاره د وړاندې ونو منع ته ولاړل او غلی غلی د خیمو په لوری وزغلل، خیمو ته نژدې د یوی گڼی ونی په سیوری کی ودرېدل، او له لږ غوږ نیولو وروسته یو تن وړاندې ورغی هغه په خپ خپ تگ تر خیمې چارپیر راوگرځیده او بیایې خیمې ته وکتل او بیرته خپلو ملگرو ته راغی ویی ویل : دننه په یوه کونج کی اور بل دی او هغه څادر وړباندې غوړولی او په درانه خوب ویده دی، زموږ لپاره همدغه غوره موکه ده.

قاسم وویل : مگر د دوی اسونه نه ښکاری!

یوه تن ځواب ورکړ : که اسونه دوی په ځنگل کی د څرېدو لپاره خلاص نه وی پرېښی نو بیا به چا په غلا بیولی وی اوس موږ باید وخت ضایع نه کړو.

د قاسم په اشاره ټولو توری وایستلی لوکس ور وړاندې شو قاسم یی تر مټ ونیو ویی ویل : تا وعده کړی وه چی ویښوی به یی او د تیښتی او یا مقابلی موکه به ورکوی.

قاسم ځواب ورکړ : که ستاسو نه څوک راسره ملگری نه کوی نو جلا کیدای شی، که درته اړتیا شوه نو راوبه دی غواړو خو په یاد ولرئ ته زموږ په دی کار

کی راسره شریک یی، که دی دا راز ونه ساتلای شونو کوم جرم چی پر موږ په گرانه ثابتیدای شی پر تا به اسانه ثابت شی، که ته په بغداد کی پاتی وای نو له دی جرم نه به دی حان ژغورلی وای، خو ما د همدی لپاره راسره راوستی، که اوس بیرته ستون شی هم دانشی ثابتولای چی ته له موږ سره یوازی د یوه نندارچی په حیث ملگری وی، که توره نه شی کښلی نو دا وعده به ضرور کوی چی خوله به دی چوپه وی.

لوکس خه سوچ وکړ او ویی ویل : ما د یوه دوست په حیث خپل فرض ادا کړ، نور که ستا دا پریکړه ده زه درسره یم.

قاسم وویل : زما له تانه همدا تمه وه، اوس زه غواړم چی دغه لویه لږ په زړه پوری کړو، ستا به هم دا اعتراض نه وی چی موږ هغه راوینن نه کړ. امکان لری هغه له مقابلی پرته تیښتی ته چمتو شی او موږ ته هسی دده په وینو د تورو سروکولو ضرورت نه شی، که هغه دا وعده وکړه چی بیا به بغداد ته نه ځی نو امکان لری هسی لږ تپی هم نه شی، زه دا غواړم چی د هغه خیمه وغورځوو موږ باید بیرته وکړو.

د قاسم پردی وړاندیز دده ځینو ملگرو هغه وستایه او آفرین یی پری ووايه، دوی د ونی له سیوری راووتل په، رغړیدو د خیمی شاوخوا ته ورسیدل، د قاسم په اشاره یی په یوه وخت د خیمی تنابونه غوڅ کړل، یوه لوری ته یی کش کړه او لرگی یی وغورځول. د یوی شیبی لپاره د هغوی ټولو زړونه په زوره زوره درزیدل، د یوی شیبی لپاره د دوی غوږونه په ځمکه د غوږمندی خیمی نه لاندی د ډول ډول غږونو د اوریدو په انتظار وو، او لږ شیبه وروسته د دوی سترگی د ویدو په لټ اوښتلو په څار ښخی وی،

خو د قاسم او ملگرو اندیښنی ورو ورو په تشویش او پریشانی بدلی شوی، ټولو یو بل ته په معنی دار نظر وکتل، څو ځایه د خیمی د رخت راوتلی برخی ددی لپاره کافی وی چی خیمه تشه نه ده.

لوکس غلی قاسم ته وویل : کیدای شی دوی موږ لیدلی یو او زموږ له شمیر نه ویریدلی وی، ته ورته غږ وکړه او د سر د امن وعده ورکړه زما باور دی چی د بغداد پریښودلو ته به چمتو شی.

په خیمی کی یوه لوری ته اوریلیده، د قاسم یو ملگری ورجگ شو اور ته یی اشاره وکړه ویی ویل : که دوی د سوی په خوب ویده وای هم د اور تودوخه به یی

احساسوله.

قاسم په لور غږ وويل : نور په دوکه کار نه کېږي، که ځان ژغورل غواړي نو د بغداد پرځای کوم بل لوري ته روان شه، ستا پرسر اتلس توري ولاړي دي، خیمي اور اخستی دي، د بغداد د پرېښودو وعده کوی که نه؟

کله یې چې څه ځواب وانه ورید قاسم ور ولاندی شو د توري په څوکه یې یو راوتلی ځای وکوت، پردی هم چې ویده شوی پرواونه کړه نو یې توره لږه په زوره چوڅ کړه، خو دا یې احساس کړه چې لاندی د انسان پرځای کوم کلک شی دی، دده په لیدو دده نور ملگری هم پر خیمه وروختل یو تن یو بل راوتلی ځای په لغتو وواهه او ویی ویل : لاندی ډېری دی انسان نه شته. هغوی پر ډېرو ځادرونه غوړولی او موږ یې تیر ایستلی یو، ځی له دی ځایه ځانونه باسی.

قاسم دوه درې راوتلی ځایونه په تورو ووهل او ویی ویل : دوی زموږ له راتګه خبر شوی او تېښتېدلی دی.

خو څوګامه وړاندی یې یو دروند غږ واوریږد: موږ دلته یو تاسو د تېښتې کوشش مه کوی!

د قاسم ملگری د کومی ناڅاپی حملی د مقابلی لپاره تیار شول خو شاوخوا هیڅوک نه ښکاریدل.

چا بیا وویل : تاسو ټول اوس زموږ د غشو تر دم لاندی یاستی او باور وکړی زموږ د یوه هم نڅېنه بې ځایه نه لگی.

قاسم احساس کړه چې خبری کوونکی د مخامخ ونی ترشا دی، هغه خپلو ملګرو ته د سیند په لوري ورو ورو د شا تګ مشوره ورکړه.

د ونی له شانه بیا غږ اوچت شو : د تېښتې هڅه بې گټې ده، ستاسو شاته سیند دی، مخامخ، ښی او کیڼ لوري ته زما غشی وېشتونکی ناست دی. که ستاسو باور نه راځي نو هر لوري ته چې غواړی څلور ګامه واخلي بیا وګوری، نه تاسو موږ لیدای شی او نه مو وېلی رارسېږي.

قاسم د ډیری وارخطایی له امله چیغی کړی:

ته څه غواړی موږ هسی د ساعت تیری لپاره راغلی وو توکی مو کولی.

: موږ هم هسی د ساعت تیری لپاره په ونو ختلی یو.

: زما په خبره باور وکړه ما هسی ته ویرولی!

: ته زما پر خبره باور وکړه هسی تاسو ویرو!



قاسم وویل : ایا دا به مناسبه نه وی چی له ونی نه راکوز شی او دلته دواړه خبری سره وکړوا

د ونی له شانه غږ راغی : د لاندی راکوزیدو له بلنی نه دی مننه! زه هم دلته ډیر تنگ ناست یم. خو پخواله دی چی زه درکوز شم ته به یو زحمت باسی!  
: هغه څه؟

: ته دی ملگرو ته د تورو غورځولو امر وکړه!

قاسم وویل : ایا، دا به ښه نه وای چی تا د خبرو په وخت کی د ځان او ما د رتبی خیال ساتلی؟

د ونی له شانه آواز راغی : گستاخی معاف!

ستا په مخ پرده ده او زه دی له غږ نه نه پیژنم!

قاسم وویل : نو ددی مطلب دا دی چی تاسو زموږ د راتگ له خبریدو نه پرته دومره احتیاط کوی؟

له لږ ځنډ نه وروسته آواز راغی: موږ د سیند په غاړه ناست وو د سپوږمی د شپې ننداره مو کوله، ښایی دا به ستاسو بدمرغی وه چی موږ ستاسی کښتی ولیدی د خطر په احساس کی مو اشتباه ونه کړه.

په خیمی کی د اور شغلی ژبغړاندی شوی وی، قاسم خپلو ملگرو ته وویل : تاسو دلته څه کوی نه گوری خیمی اور اخیستی، کش یی کړی اوبو ته یی وغورځوی!

له ونی نه دروند آواز اوچت شو: ودرېږی!

که تاسو کوم یو لږ د یوی اوبلی خوا کیدو هڅه وکړه نو درته ښه به نه وی، موږ د خیمی پروانه لرو، که تاسو موږ ددی بار د بیرته وړلو نه خلاص کړو نو موږ به هم تاسو د کښتیو له بیرته بیولو نه وژغورو، توپیر یوازی دا دی چی زموږ د خیمو ایری به د چا درد دوانه کړی خو ستاسو له کښتیو نه به کب نیوونکی کار واخلي.

اوس تاسو د کومی بلی کیسی له پیلولونه دمخه توری وغورځوی، قاسم خپلو ملگرو ته وکتل او توره یی وغورځوله، خو له ونی نه غږ راغی : تاسو له موږ نه لری نه یاست زه غواړم چی له تاسونه هر سړی په نوبت راشی ددی ونی په بیخ کی توره وغورځوی او بیرته پر خپل ځای ودرېږی.

قاسم وویل : موږ د داسی ماتی له منلو نه مقابله غوره گڼو که په تاکی جرئت

وی نو راکوز شه او مقابله وکړه.

د ونی نه غږ راغی : د خدای ج احسان دی چی تا موږ د مقابلی وړ وبللو، خو زه په باور درته وایم چی زموږ توری پڅی نه دی. تا زموږ د تورو د تیره والی او د خپلو سرونو د قیمت غلط اټکل کړی دی، که بیا هم تاسو د مقابلی بلنه راکوی تیار یو، په تاسو کی کوم سړی چی لځان زورور گڼی راوپاندی دی شی!

له موږ نه به هم یو تن در کوز شی، همدغسی به یو پر بل پسې له تاسو سره د زور ازمویلو موکه ومومی، خو که په دی کی خپله گټه نه گوری نو زه د خپلو ملگرو لخوا دا وعده درسره کوم چی د وسلې له غورځولو وروسته به تاسو ته د تلو اجازه وی!

قاسم خپلو ملگرو ته وکتل او له څه سوچ وروسته یی یوه تن ته اشاره وکړه، بیا وړاندی ورغی او د ونی لاندی یی توره وغورځوله بیرته ولاړ پر خپل ځای ودرید، پر هغه پسې دوهم او بیا دریم او همدغسی ټول ولاړل دونی لاندی یی توری و غورځولی او بیرته په خپلو ځایونو ودریدل.

وروسته بیا یو تن له ونی نه کوز شو، دا عبدالعزیز ؤ توره یی وکښله وړاندی ورغی او د قاسم او ملگرو په مخ کی ودرید، له لږ سوچ وروسته یی وویل : زه د غږ په پیژندلو کی اشتباه نه کوم زما په گومان زه د صدر اعظم د زوی سره په ملاقات مشرف یم؟

قاسم له خپل مخ نه نقاب لری کړ او ویی غورځاوه، عبدالعزیز غږ وکړ :  
طاهره! عبدالملک!

راځی کوز شی دا قاسم دی، موږ گومان کاوه چی کوم دښمن راباندی یرغل راوړی دی.

د عبدالعزیز ملگری یو پر بل پسې توره ایستلی دوی ته ورنژدی شول.

قاسم وویل : ته ډیر هوښیار یی موږ هسی د ساعت تیری لپاره راغلی یو.

عبدالعزیز وویل : ستا ډیره مهربانی ده، موږ ستا خبری واوریدی.

قاسم وویل : تاسو له موږ سره وعده کړی وه چی موږ توری وغورځوو نو تاسو

به مو لاره نه نیسی؟

عبدالعزیز ځواب ورکړ : زه پر خپله وعده ولاړ یم، خو ما ستا ملگری نه وو لیدلی، تاسو دوی ته وواپی چی نقابونه لری کړی.

د قاسم په اشاره هغوی لږ ځنډ دوه زړی وو او بیایی نقابونه لری کړل. عبدالملک

لږ وړ وړاندې شو په هغوی کې یې څلور تنه پوځي منصبداران وپیژندل ویی ویل :  
عزیزه ! د قاسم نفوذ تر پوځ پورې رسیدلی دی دوی پیژنی ! زما په گومان  
ددی څلورو تنو له موږ سره د میلمنو په حیث پاتی کیدل ضروری دی.

عبدالعزیز ځواب ورکړ : ما د دوی ټولو د امن وعده کړې ده، قاسم ته تلای  
شی خو یوه خبره ښه واوره ! که ته له خپلو ارادونه وانه وړی نو ډیر به درته تاوان  
رکړی.

که د طاهر یو ویسته زیانپری نوزه به د صدر اعظم د مانی مخی ته پنځوس  
زره سپاهیان راولم، او زموږ سره به ستاسو توری دا شاهی وایی چی زموږ دښمن  
څوک و ؟

که د صدر اعظم لپاره زموږ په زړونو کی درناوی او عزت نه وای، نو نن به  
ستاسو سره زموږ چلن بل وړ و، که د دجلی اوبه زموږ مړی خوندي اوغلی کولی  
شی نو ستا مړی هم خوندي کولی شی.

په هر حال اوس ولاړ شه او که دی پیا په زړه کی د انتقام اور لمبی کولی نو دا  
په یاد ولره چی تر سبا پوری به په بغداد کی پنځلس شل تنه نور هم داسی ځوانان  
پیدا شی چی له ډیر لوی قوت نه به زموږ کسات واخستلای شی.

دایی وویل بیا عبدالعزیز خپلو ملگرو ته پام وراوه ویی ویل : زید او نصیره!  
تاسو هغه توری پورته کړی. زید او نصیر د ونی لاندی توری اوچتی کړی،  
عبدالعزیز خپلو نورو ملگرو ته اشاره وکړه او یوی خواته روان شول. قاسم او د  
هغه ملگرو د بی شانه مایوسی په حالت کی د ونو په منح کی دوی ته کتل چی  
ورو ورو یی له سترگو پناه کیدل.

په ځنگل کی تر نیم میل مزله وروسته عبدالعزیز او ملگری یی هغه ځای ته  
ورسیدل چی اسونه یی ترلی وو له لږ خبرو او مجلس وروسته یی پردی اتفاق راغی  
چی دوی باید په بیره بغداد ته ستانه شی او بیا په اسونو سپاره شول.

\*\*\*\*\*

(۵)

لږ راختلی و چی قاسم یوی نوکری وخوځاوه او له خویه یی راوینس کړ، هغه په  
لټ واوښت، وغځید سترگی یی وغږولی نوکړه یی ورټله او بیرته یی سترگی پټی  
کړی.

نوکری ورته وویل : جگ شه ماسپښین کیدونکی دی.

آغا دی غواړی ! هغه حکم کړی دی چی زر تر زره ورته حاضر شی.

قاسم وغورمبیده جگ شو او د صدر اعظم کوټی ته ورغی، صدر اعظم دیوی کرکی مخی ته ولاړ ؤ بهر ته یی کتل، مخ یی راواړاوه او قاسم ته د کتلو نه پرته یی وویل : قاسمه! ته د شپې چیرته وی؟ د یوی شیبی لپاره قاسم ددی خبری ځواب ور نکړای شو، هغه پر خپله پریشانی راقابو شو ویی ویل : د شپې له یوه دوست سره میلمه وم، هلته په خبرو اترو کی راباندی ناوخته شوه.

وزیر اعظم مخ ورواړاوه او ورته ویی کتل، قاسم دده د کتلو تاب رانه ؤر سترگی یی ښکته واچولی، وزیر اعظم دده په لاس کی یو لیک ورکړ ویی ویل : زویه ! ته تر اوسه د دروغو په فن کی دومره نه یی هوښیار شوی چی ماته دوکه راکړای شی دا ولوله!

قاسم د لیک له لوستلو نه وروسته پلار ته وکتل د هغه په کتلو کی دا پوښتنه وه چی اوس ستا څه حکم دی؟

صدر اعظم په یوه وړوکی میز پرته توری ته اشاره وکړه ویی ویل : طاهر له دی لیک سره ستا توره هم را استولی ده، دا د هغه شرافت دی که نه نو ولی عهد او شهزاده ته هم ور رسیدای شی.

قاسمه ! تا ډیر بد کړی دی، تا باید په داسی هوښیاز سړی داسی کوډ گوزار نه وای کړی.

قاسم ځواب ورکړ : پلار جانہ ! دا هسی توکی وی، طاهر دومره هوښیار نه دی. دا یوازی د عبدالعزیز له لاسه وشول.

صدر اعظم وویل : هغه څوک دی؟

: هغه د پوځ یو معمولی افسر دی.

: خو د پاتی اوولس تورو په وړاندی کولو به د هغه اهمیت ډیر زیات شی. په

پوځ کی پخوا هم ستا په باب چا ښه نظر نه درلود، اوس دی پخپله په لاره کی نوی ازغی وکړل، قاسمه! تا ډیر بد وکړل ما غوښتل طاهر ستا د پرمختگ د لاری یوه زینه شی، هغه به ما د ځان نائب معرفی کاوه او ته به د چنگیز خان دربار ته د سفیر په حیث تللی وی. خو اوس ... !

قاسم لږ اندیښمن شو ویی ویل : نو اوس ؟

: اوس له دی پرته بله چاره نشته چی دی بهر ته چیرته واستوو او تاته په

بغداد کی لاره خلاصه شی. تاته معلومه نه ده چی ولی عهد یی سپارښت کړی دی



چی په پوځ کی هغه ته مهمه ذمه واری وسپارل شی، قاضی فخر الدین خلیفه ته ددی ځوان په ستاینه کی ځمکه او آسمان سره یو کړی دی. د دی ټولو خبرو نتیجه به دا وی چی په بغداد کی به ده د ملگرو پرمخ په هر ډگر د پرمختگ لاری خلاصی وی، او ستا لاره به تپلی وی.

قاسم وویل : نو ته دی په کوم مهم کار پسې ولی نه استوی؟

: زه دا کولی شم، خو له دی نه دمخه ستا ددی حرکت په سبب چی دده په زړه کی کوم شک پیدا شوی دی هغه باید لری شی، که نه نو هغه به ماته هم تل په شک گوری، تر اوسه پوری هغه زما په باب نیک گومان لری، همدغه سبب دی چی هغه ستا شکایت د بل چا پرځای ماته راوړ.

قاسم وویل : ته دا غواړی چی زه بخښنه تری وغواړم!

: نه داسی نه! هغه به پرتا نور هم بدگومانه شی، غوره دا ده چی هغه زه ځانته راوغواړم، د هغه د وړاندی له تانه پوښتنی وکړم. خو زه له دی نه دمخه ستا لخوا اطمینان غواړم چی کوم حماقت به نه کوی، له پوځ نه چی کوم ځوانان ستا سره تللی وو د لښکرو سالار ته د هغوی په باب لیکم چی زر تر زره یی برطرف کړی.  
: خو پلار جان! هغوی زما دوستان دی زما مرسته یی کوله په دی کی د هغوی څه گناه ده؟

سمدستی له ما سره دا مسئله مطرح نه ده چی دوی گناهکار وو که نه، ظاهر د ولی عهد، شهزاده او د پوځ سرلښکر تر درباره رسیدلی دی، د ظاهر دوستانو ته زه باید دا وښیم چی زه له دوی سره څه دښمنی نه لرم، خلیفه که ظاهر د مصر د پاچاهی جاسوس ونه گڼی نو امکان لری چی له ما سره د مشوری پرته یی په کوم مهم منصب وگوماری، په دی صورت کی به بیا دده د مخالفینو پر خلاف دده ترټولو ستره وسیله د ده شتمنی وی. او زه دا نه غواړم چی داسی سړی دی دښمن شی چی خدای ج یی په متبو کی د غرونو د تل څیرلو او له آسمانه د ستورو راشکولو ځواک ایښی دی.

هغه یو د قدر وړ او مخلص زلمی دی، د داسی سړی دوستی گټوره او دښمنی یی خطرناکه وی، هغه ته زما ضرورت دی او د هغه پر خلاف ستا کوم سپارښت نشم زغملی. امکان لری له مانه وروسته همدغه زلمی د بغداد صدر اعظم شی. او ته به په خپلو حماقتونو پښیمانه یی، او دا هم امکان لری چی هغه د کوم بل امیر پلوی شی او زما د عظمی صدارت منصب رانه واخلي.



## د طاهر بن يوسف تیاری

چنگیز قراقرم خپل مرکز ټاکلی ؤ، د هغه هیواد ډیر پراخه او پوځونه یی یی شمیره وو، خو پر اسلامی نړۍ یی د حملی په مخ کی یو نه تسخیریدونکی دیوال لیده، دغه مورچل چی د مغلو د لښکرو د سیلاب د څپو حوصله ورماتوله د علاو الدین محمد خوارزم شاه ستره واکمنی وه چی بریدونه یی یوی خواته تر هندوستان او بغداد او بل لوری ته د اورال تر بحیری او فارس خلیج پوری رسیدل.

کله چی د بغداد واکمنی د امن په زانگو کی ویده وه، د لویدیځ او ختیځ یرغلگرو ته د خوارزم او مصر توریالی په مخ کی ولاړ وو، چنگیز خان د خوارزم د هیواد د سهی ځواک نه خبر نه ؤ، ځکه خو هغه له یرغل نه وړاندی له خوارزم شاه سره بڼی اړیکی غوښتی چی د ټولو هسکو ټیتو او ځواک نه یی معلومات ترلاسه کړی. ځکه خو د دواړو هیوادونو ترمنځ د امن تړون وشو چی بیا د همدی تړون په سبب د دواړو لوریو ترمنځ د سوداگری لاری پرانستل شوی.

له خوارزم شاه سره د مغلو د سوداگری اړیکو په سبب د مغلو لپاره د جاسوسانو استولو کار ډیر اسانه شو، خو ډیره موده نه وه تیره شوی چی د خوارزم د سرحد یوه والی د بخارا د څو تنو سوداگرونه مالونه واخستل او دوی یی په دی تور ووزل چی دوی د چنگیز خان جاسوسان دی او د خوارزم د حالاتو د معلومولو لپاره را استول شویدی.

چنگیز خان خوارزم شاه ته خپل استازی واستاوه او د والی پر دی چلند بڼی احتجاج وکړ، خو د بخارا سوداگر د خوارزم شاه رعیت ؤ له هغوی سره د چنگیز خان خواخوږی د خوارزم شاه دا بدگومانی نوره هم زیاته کړه چی مغل کوم کار له خپلو خلکو نه نشی اخستی هغه د بخارا د سوداگرو په واسطه ترسره کوی. ځکه خو هغه په غوسه شو او د چنگیز خان د ایلچی د وژلو امر یی وکړ، ځینو امیرانو د هغه د پوهولو هڅه وکړه چی که هر څه وی د استازی وژل روا نه دی، خو سلطان

علاو الدین محمد خوارزم شاه یو خپلسری واکمن ؤ هغه د چا خبره ونه منله . استازی یی وواژه او د هغه د نورو ملگرو پیری یی وروسوځولی او بیرته یی چنگیز ته واستول .

چنگیز خان دا سپکاوی ونه زغملای شو ، دا پیښه یی چی واوریده جگ شو په یوه غونډی وخوت او تر ډیره وخته لمر ته په سجده پروت ؤ . « مغلو لمر غمانځه او دوی به لمر او سپوږمۍ ته د راختلو او پرېوتلو پروخت سجدی کولی » .  
بیا یی په لوړ غږ وویل : په بی زواله اسمان کی دوه لمرونه نشته ، نو پردی ځمکه هم دوه خاقان باید نه وی !

د چنگیز خان او خوارزم شاه ترمنځ جگړه حتمی وه خو چنگیز د خوارزم تر پوځونو زیات له دی نه په ویره کی ؤ چی که د لمر پالو پر خلاف خدای پال ټول سره یو شول نو دوی به د گویی په دښته کی هم د پناه ځای ونه مومی .

\*\*\*\*\*

(۲)

له دی پیښو نه وړاندی د خلیفه ناصر او سلطان خوارزم شاه ترمنځ زړه بدای پیدا شوی ؤ ، خوارزم شاه له خلیفه نه غوښتی وو چی د بغداد په جوماتونو کی دده نوم هم په خطبه کی د خلیفه له نامه سره یوځای یاد شی . خو کله چی دا غوښتنه ونه منل شوه نو په خپله واکمنی کی یی د خلیفه نوم له خطبې نه وغورځاوه او پر بغداد یی یرغل وکړ ، په لاره کی پری د اټکل پر خلاف واوره واوریده او ده هغه یو بد شگون وباله او بیرته راستون شو ، له دی وروسته که څه هم د دواړو هیوادونو ترمنځ اختلافات لری شوی وو خو خلیفه د بغداد په بریدونو د یو ځواکمن گاونډی موجودیت ځان ته یو لوی گواښ باله .

چنگیز خان له دی اختلافونو خبر ؤ ، خو د هغه دا باور نه ؤ چی د دوی د حملی په صورت کی به د بغداد اولس د بی طرفی حالت وساتلای شی . هغه له دی نه ویریده چی که خلیفه خپل اختلافات هیر کړل او د خوارزم په ملاتړ یی د جهاد اعلان وکړ نو له افریقا نه تر هندوستانه د ټولو اسلامی هیوادونو لښکر به د دوی د غوښل کولو لپاره راټول شی ، ددی اندیښنو په پام کی نیولو سره چنگیز خان په قراقرم کی په پراخه پوځی تیاری بوخت شو .

له خوارزم شاه سره د اړیکو تر خرابیدو وړاندی چنگیز په دی فکر کی ؤ چی د خوارزم د هیواد له نیولو پرته دده د نړۍ نیولو خیال سم تعبیر نه لری .

که خوارزم شاه هغه ته پلمه په لاس نه وای ورکړې هم له څو کلونو زیات ده د یرغل انتظار نه شو کولی او د مغلو په لاس د خوارزم تباهی به څو کاله ځنډیدلی وه، د ځواکمن گاونډی نه بی پروایی او یا په کمزوری گاونډی رحم د چنگیز خان د مسلک خلاف ؤ.

له صدر اعظم سره د طاهر د لومړنی ځل لیدونه څو هفتی پخوا خلیفه ناصر ته د خوارزم شاه په لاس د چنگیز خان د استازی د وژلو خبر رسیدلی ؤ او په څو ورځو کی دغه خبر په بغداد کی ډیر مشهور شو.

طاهر چی له ښکار څخه راستون شو د خوارزم میلمستون ته ورغی. د خوارزم سفیر عماد الملك څومره چی د طاهر د توری چلولو تراغیزی لاندی راغلی ؤ تر هغو څو چنده یی د خبرو تراغیزی لاندی راغی، د طاهر د لوړو ارادو نه د خبریدونه وروسته یی وویل :

کاشکی په بغداد کی ستا په څیر نور څو ځوانان هم وای! طاهر ځواب ورکړ : په بغداد کی زما په څیر ډیر ځوانان شته خو افسوس کوم چی ستاسو حکومت چی څرنگه پر خلیفه بدگومانه دی همغسی د بغداد پر اولس هم بد گومانه دی.

او د خلیفه په باب هم زه دا ویلای شم چی که خدای ج مه کړه په خوارزم څه مصیبت راغی نو هغه ته به بی طرفه پاتی کیدل ممکن نه شی، لږ تر لږه د صدر اعظم په باب زما دا باور دی چی هغه سره له دی چی د قاسم پلار دی، په سینه کی یی د یوه مسلمان زړه دی او خلیفه ته به غلطه مشوره ورنکړی.

عماد الملك وویل : ستا غوندی خوش باوره انسان باید پنځه شپږ سوه کاله پخوا پیدا شوی وای، اوس دنیا ډیره بدله شوی ده.

طاهر وویل : کیدای شی د خلیفه په باب زما رایه سهی نه وی خو د صدر اعظم په باب زه په پوره باور ویلی شم چی د خوارزم په اړه یی نیت خراب نه دی. د عماد الملك پر شونډو یوه حقارت آمیزه موسکا وغورځیده ویی ویل : که زه د صدر اعظم په باب ستا غلط فهمی لری کړم نو بیا ؟

: تاسو به ما د ځان د اصلاح لپاره هر وخت چمتو وگوری او بیا به زما ځای د بغداد پر ځای خوارزم وی.

: تاسو وعده کوی چی دغه راز به له تا سره وی ؟

: زه وعده کوم!

عماد الملك جگ شو يو وړوكى صندوق يى خلاص كړ او د يوى نړى څرمن ټوټه يى پورته كړه د طاهر په لاس كى يى وركړه پر هغى دا مطلب ليكلې ؤ  
د مسلمانانو خليفه د خوارزم شاه په لاس د مغلو د خاقان «تولواك» د استازى وژل يو نه بخښونكى جرم بولى او دا يقين دركوى چى كه تاتارى خاقان دغه ظالم پاچا ته د څه سزا وركولو اراده لري نو د اسلامى نړى لخوا به د هغه په ملاتړ غږ اوچت نه شى او د اسلامى نړۍ د روحانى پيشوا دعاگانى به د خاقان په حق كى وى.

ستاسو مخلص وحيد الدين د بهرنيو چارو وزير.  
له دى مطلب نه لاندې په چينى ژبه څو حروف ليكل شوى وو طاهر په هغو گوتى كښيښودى له عماد الملك نه يى وپوښتل :  
دا څه ليكل شويدي؟

عماد الملك ځواب وركړ : دا د چنگيز خان د سفير تصديق دى، هغه ليكلې دى چى ستا خاص خدمتگار خليفه خپل همنظره كړى دى.  
طاهر له لږ چورت نه وروسته وويل : ستا په گومان دغه خاص خدمتگار څوك دى؟

عماد الملك ځواب وركړ : وحيد الدين دى نور څوك دى.  
طاهر وويل : نه دا بل څوك دى، د خليفه داسى اعتمادى چى په بغداد كى چنگيز خان ته جاسوسى كوى.

عماد الملك وويل : كه وحيد الدين نه وى نو بيا صدر اعظم دى.  
: نه زما په گومان له صدر اعظم او وزير خارجه نه پرته كوم بل څوك دى ته دا ليك پيژنى؟

: نه زه نوم لوستى شم!

: خو پوښتنه دا ده چى د بهرنيو چارو وزير د مغلو له سفير نه ددى ليك د تصديق پرځاى ولې ددغسې پيغام استولو غوښتنه نه ده كړى؟

عماد الملك ځواب وركړ: ددى دوه سببه كيداي شى، يو دا چى له كومه وخته را په دى خوا چى د جاسوسى په تور سوداگر پانسي شوى دى زموږ حكومت له چنگيز خان سره د بغداد د تاتارى سفير د ليكونو او پيغامونو لاره تړلى ده، هغه څو ځلې قراقرم ته د تلو لپاره د لارى اجازه وغوښته خو زموږ حكومت انكار كړى دى.



اوس د چنگيز خان د ايلچی وژل کيدل د هغه د پيغام او يا دده پخپله تلو امکانات بلکل ختم کړی دی، زموږ له هيواد نه د تيريدو نه پرته هغه دوی نوری لاری لری، لومړی دا چی د اروپا او روس له لاری چین ته واوړی او له هغو دنگو غرونو نه تیر شی چی اوسیدونکو یی د مغلو وحشت او بی رحمی لیدلی ده، هغوی به کوم تاتاری او یا د هغوی پیغام وروونکی بی پوښتنی ووژنی، بله لاره دا ده چی دوی د سمندر له لاری هندوستان ته ولاړ شی او له هغه ځایه قراقرم ته مخه وکړی، په دی لاره به دوی له هغه دنگ غره سره مخ شی چی مرغه پر پکی نشی وهلی.

طاهر وپوښتل : دغه لیکنه ستالاس ته څه وړ درغلی؟

عماد الملك ځواب ورکړ : د خلیفه ناصر هوښیاری موږ دی ته مجبور کړو چی څیر شو، هغه ددغه خدمت لپاره یو ترکی نسب خوارزمی غوره کړی ؤ. دغه څرمن یی د هغه د چلی دننه ایښی وه، خو زموږ د سرحدونو څارونکی د جاسوسانو په پیژندلو کی ډیر مهارت لری، د سرحد والی استازی وژلی دی او ددی لیک نقل یی پاچاته او اصل یی ماته راواستاوه.

: خلیفه پردی پېښو خبر دی؟

: ما له صدر اعظم سره ولیدل، هغه ته ما دا نه دی ویلی چی اصلی لیک ماته رارسیدلی دی، خو ما یو نقل هغه ته هم ورکړ.

: وزیر اعظم تا ته څه ځواب ورکړ؟

: هغه بی شمیره سوگندونه خوړل، د بهرنیو چارو وزیر ته یی کنځلی کولی زه یی په خپله مانی کی ایسار کړم پخپله خلیفه ته ورغی، بیرته چی راغی راته ویی ویل چی خلیفه د بهرنیو چارو وزیر غوښتی دی، د خلیفه اراده ده چی هغه محل ته ور وغواړی او ویی نیسی، له دی نه وروسته په همدی ماښام زه وزیر اعظم دویم ځلی وروغوښتم او راته ویی ویل چی د بهرنیو چارو وزیر چیرته غلی شوی دی او لتون یی دوام لری.

: هغه تر اوسه پیدا شوی دی که نه؟

: نه!

: پر دی سربیره ته لا وایی چی خلیفه او صدر اعظم په دی دسیسه کی نه دی شریک؟ ماته خو داسی ښکاری چی د بهرنیو چارو وزیر یو لوری له اسلامی نړی او بلی خواته له خلیفه او صدر اعظم سره غداری کوی، دده دورکیدو سبب هم



همدغه کيدای شی.

عماد الملك وويل : کيدای شی ستا نظر سهی وی او ماسپتین مهال د خلیفه د استازی دی غوښتنی چی زر تر زره له ما سره ولاړ شی . اشتباهی کړی وی، خو دا هم امکان لری چی هغه خلیفه ته ورغلی وی او خلیفه او صدر اعظم د خپلی بدننامی له ویری هغه چیرته غلی کړی وی، امکان لری ده له هغه شریټونه کوم غورپ څښلی وی چی د څکلو نه وروسته یی څوک د خلیفه د محل د کپړو وپو لارونه ژوندی نه شی راوتلی.

: که ستا دا نظر سهی وی چی ده هر څه د خلیفه او صدر اعظم په خوښه کړی وی نو دا بیا څه وړ کيدای شی چی هغه ته دی زهر ورکړی او ویی وژنی؟  
: د داسی مهم پلان له ناکامی وروسته خلیفه هغه د کوم نیک چلن مستحق نه گڼی.

که یی د وژلو پرځای چیرته غلی کړی وی نو معنی یی دا ده چی خلیفه او صدر اعظم ددی پیښی د برالا پلټنی نه ویریږی، زما د تسلی لپاره به یی سزا ورکوله، خو هغه چی توره په لاس جلاد لیدلی وای نو د خلیفه او یا صدر اعظم راز به یی نه ساته هر څه به یی پخپله افشا کول.

طاهر وويل : ته یوازی د تصویر یو مخ گوری، داسی ولی نه وایی چی دا دسیسه یوازی د بهرنیو چارو د وزیر وه، او هغه د سزا له ویری چیرته غلی شوی دی؟

: زه ددی خبری له امکان نه انکار نه کوم خو حالاتو د هری خبری د تیارو گوټونو د اړخونو په لیدو عادت کړی یو.  
طاهر : ته پر ما اعتماد لری؟

عماد الملك ځواب ورکړ : پر تا د اعتماد لپاره همدا بس دی چی ته یو میړنی زلمی یی، د یوه مجاهد زوی یی، زه د داسی سړی د ایمان شهادت چی صلاح الدین ایوبی «رح» توره ورکوی په خلوص کی د شک جرئت نشم کولی.  
: ستا باور دی چی چنگیز خان به پر خوارزم حمله وکړی؟  
: که د وزیر خارجه دغه پیغام ور رسیدلی وای نو تر اوسه به یی حمله کړی وای.

: او که د صدر اعظم له لوری دا پیغام ور ورسیرې چی که پر خوارزم حمله وکړی د بغداد هر مسلمان به د خوارزم تر بیرغ لاندی راټولیرې نو بیا؟

: بیا خو زما باور دی چی چنگیز خان به د اسلامی نړی په لوری د سترگو اړولو جرئت هم ونکړای شی:

: که زه د صدر اعظم نه داسی پیغام ترلاسه کړم نو ته له ما سره د خوارزم له خاوری نه د تیریدو مرسته کوی؟

: زه به د صدر اعظم هر اقدام ته د شک په سترگه گورم خو که تاسو دغسی پیغام ترلاسه کړی نو زما باور دی چی قراقرم ته ورسپړی هم ددی پیغام مفهوم به بدل نه شی.

خو ته ددی خبری څه هیله لری چی صدر اعظم به داسی پیغام هم واستوی او تا به د استازی په توگه استوی؟

دی پوښتنی طاهر د یوی شیبی لپاره وارخطا کړ، د هغه په زړه کی شک پیدا شو چی که ورته وواپی چی صدر اعظم د چنگیز خان دربار ته د ده د استولو اراده څرگنده کړی ده نو د عماد الملك بدگومانی به زیاته شی، هغه ځواب ورکړ:

زه به له صدر اعظم نه وغواړم او که هغه ځواب راکړ نو بیا به د بغداد په جامع جومات کی اعلان وکړم چی خلیفه او صدر اعظم اسلامی نړی پر چنگیز خان پلورلی، تاسو به وگوری چی زما دغه غږ به د هر محوان او بودا غږ شی، زه به له تانه هغه وخت لیک وغواړم چی له ماسره به د صدر اعظم لیک وی او تاته به یی درښیم.

عماد الملك ځواب ورکړ: زه د صدر اعظم د لیک د لیدو پرته تاته د اجازه لیک درکولو ته تیار یم.

طاهر جگ شو هغه ته یی لاس ورکړ ویی ویل: نه اوس نه!

زه له صدر اعظم سره د خبرو اترو نه وروسته بیا درته راځم، طاهر د عماد الملك د کور نه راووت پر سړک یی زید ولید چی را روان دی، زید په غوسه وویل: زه ستا په لتون سترې شوم، د وزیر اعظم استازی راغلی و ته یی ورغوښتی یی، هغه ویل چی تا هر ځای ولید سمدستی یی راواستوه، عجیب بی عقل سړی ؤ، ماته یی ویل چی ته خو بلکل سارایی ښکاری او چی کله ما د غیږی نیولو چلینج ورکړ په کمرس کمرس یی وخنډل او ولاړ.

طاهر وویل: هر چاته د غیږی نیولو بلنه مه ورکوه.

\*\*\*\*\*

(۳)

پنځه ورځی وروسته یو ماښام له لمانځه وروسته عبدالعزیز او عبدالملک د ظاهر کورته ورغلل، ظاهر په یوه کوټه کې ناست ؤ او یو کتاب یی لوست، عبدالعزیز چی کوټی ته ورننوت ویی ویل : زما گومان ؤ چی ته به د سفر په تیاری بوخت یی!

ظاهر ورجگ شو، سترې مشی یی ورسره وکړل او ویی ویل : د سفر لپاره خو له پرون راسی تیاری نیسم، خو نن صدر اعظم ته خلیفه دا فرمان واوراوه چی بله ورځ د روژی میاشت پیلېږی او په روژه کی ماته سفر گران دی. ځکه خو به د اختر په سبا ماته د روانیدو اجازه راکوی.

عبدالعزیز وویل : عجیبه ده خلیفه ستا د تکلیف دومره خیال ساتی، ایا تا د چنگیز خان په نوم د هغه لیک ترلاسه کړی دی؟

ظاهر ځواب ورکړ : هغه لیک د صدر اعظم سره دی ما یی متن لوستی او د خلیفه مهر می هم پری لیدلی دی، وزیر اعظم هغه لیک عماد الملک ته هم وربښودلی دی هغه ماته ویلی چی د رخصتیدو په ورځ به یی درته وسپارم.

عبدالملک وویل : مگر ستا د سفر د ځنډیدلو لپاره د روژی د میاشتی پلمه ماته چندان ډاډمنه نه ښکاری، آیا تاونه ویل چی ماته په سفر کی روژه نیول گران نه دی؟

ظاهر وویل : ما خو ډیر ټینگار وکړ، ما وویل چی څوک د عربو په تبجنو ریگونو کی روژه نیولی شی د شمال ختیځ د غرونو په ساره شمال کی به یی په سفر کی روژه ډیره اسانه وی. له دی نه پرته ددی سفر ارځښت دومره زیات دی چی معمولی زحمتونه باید پکی په پام کی ونه نیول شی خو صدر اعظم وویل چی د اختر په ورځ خلیفه د نیزی وهلو او اس ځغلولو لویه گوری، د هغه هیله ده چی زه هم په دی لویه کی شریک وم.

عبدالملک وویل : دا پلمه له هغی ډلی نه هم زیاته نامعقوله ده، عزیزه! ته راته ووايه په داسی حال کی چی د چنگیز خان لښکری د خوارزم په شمال ختیځ کی راغونډېږی او خلیفه د هغه گواښ ضروری بولی نو بیا د یوی میاشتی لپاره د ظاهر ایسارول په څه مقصد کیدای شی؟

عبدالعزیز په خپله پراخه تنده لاس راتیر کړ ویی ویل : د خلیفه او صدر اعظم په مصلحت پوهیدل گران دی، کیدای شی د رمضان ترپایه دی خپله اراده بدله کړی، د بوداتوب په سبب خلیفه د پریکړی حوصله له

لاسه ورکړی، د داسی لوی توپ د وهلو لپاره هغه ته د یوه کال او یا یوی میاشتی فکر کولو فرصت دومره لویه خبره نه ده. هوزه له یوی خبری اندیښمن یم، طاهره! له تا سره نور څوک روانیږی؟  
طاهر ځواب ورکړ:

ما د تاسو دواړو په اړه ورته ویل خو وزیر اعظم ونه منله هغه راته ویل چی ته له ځانه سره دری څلور تنه نوکران بیولی شی.

عبدالعزيز ځواب ورکړ: دا اندیښنه د خوارزم سفیر هم ښکاروله چی زما کوم بل ملگری هلته د خلیفه کوم بل پیغام یو نه سی. خو زه نه پوهیږم چی د خلیفه د لیک په لیدو به څنگه چنگیز خان د یوه معمولی نوکر پر خبره اعتبار کوی، له دی پرته به د احتیاط په خاطر عماد الملك د لاری تولو پهروته خبر ورکوی چی له ما نه پرته به نور ټول تلاشی کوی زه هم د دوی څارنه کوم.

عبدالملك ویل: که له دوی نه کوم یوه د مغلو د سفیر کومه نڅینه هلته وړاندی کړه نو بیا؟

طاهر ویل: تاسو ددی فکر مه کوی، ما تر دی پوری هندوېست کړی دی چی د مغلو حکومت ته تر ننوتلو دمخه به د دوی جامی او پایزار [ټول بدلیږی].  
عبدالعزيز ویل:

بیا هم ته هوښیار اوسه، داسی نه شی چی د خوارزم له حدودو نه له تیریدو وروسته ته په کوم سرای کی ویده وی او چی کله سهار راپاڅی نو ملگری به دی د خلیفه له لیک سره تری تم وی، ته به دوی لتوی او دوی قراقرم ته رسیدلی وی.

طاهر تر لږ ځنډه په چورتونو کی ډوب شو بالاخره یی ویل: ته فکر مه کوه له دوی سره به لږ تر لږه دا احساس ضرور وی چی له ما پرته بیرته نشی راتلای.  
مگر دا هم کیدای شی چی دوی ته د قراقرم اوبه او هوا له بغداد نه ښه ورولگیږی، ځکه خو زید خامخا له ځانه سره بوزه.

طاهر ځواب ورکړ: زید خو زه د کور د ساتنی لپاره دلته ضروری بولم، تاسو ډاډه اوسی له دی ځایه چی له ماسره هر ډول ځلک ولاړ شی هغوی به له یوه پړاو منزله وروسته د لوی وزیر یا خلیفه پر ځای زما تر اغیزی لاندی وی، که د انعام هوس کوم څوک غدار کولی شی نو له هغه نه زیات انعام یی بیرته سمی لاری ته هم اړولی شی.

عبدالملك ویل: زه اوسنی د بهرنیو چارو وزیر مهلب بن داؤد یو خطرناک سړی



بولم، دوه کاله پخوا هغه په بغداد کې بلکل نا آشنا ؤ، خو په څو میاشتو کې یې دا حالت دی چې د ورځې یو ځل خامخا له خلیفه سره گوري، د وحید الدین له غلی کیدونه دمخه یې دی مرستیال ؤ، خو عجیبه دا ده چې له وحید الدین نه دده لیده کاته له خلیفه سره زیات وو.

په ځینو ملاقاتونو کې به یې د چنگیز خان استازی هم ورسره بیولی ؤ، ځکه خو دا غوره ده چې د هغه یو سړی هم ورسره بو نه زی.

ظاهر وویل: زه به دا خبره په پام کې نیسم، تاسو ته معلومه ده چې مهلب بن داود له کوم ځایه راغلی دی؟

عبدالملك ځواب ورکړ: دا چاته معلومه نه ده خو داسې ویل کیږي چې بې حسابیه دولت ورسره دی او خلیفه او شهزاده مستنصر ته یې ډیری گران بیه تحفی ورکړي دي.

\*\*\*\*\*

(۴)

صفیه سهار وختی له درانه خوږه راویښه شوه، په کوټه کې یې په خپه روښنایي کې یوې او بلې خواته وکتل غمجنه غوندې شوه او بیرته یې سترگی پټې کړې، نن یې بیا یو خوږ خوب لیدلی ؤ، نن بیا په ډیره په زړه پورې فضا کې الوتلی وه، هلته چې آزاد مرغان د مینې بدلی وایي دی په چوپ کتلو کې چاته زاری کړی وي او هغه ددی د زاریو په ځواب کې ویلي وو: صفی! ساده کیږه مه زموږ د ژوند لاری سره بیلي دي.

د صفی پر شونډو غمجنه موسکا وځلیده وی ویل: زما سارایی! ته ډیر ضدي یی!

هغې دویم ځلی سترگی وغړولی جگه شوه بلې کوټې ته ولاړه اودس یې وکړ او په لمانځه ودریده، د لمانځه نه وروسته یې لاس په دعا اوچت کړل او د پخوا په شان یې د دعا وروستی الفاظ دا وو: زما الله! هغه له هر آفت نه په امان کړه!

د دعا له پای نه وروسته صفیه جگه شوه خپلې کوټې ته ولاړه او کړکې یې پرانستله بن ته یې وکتل. بیا یې له ځانه سره یوه خوږه سندره زمزمه کوله او بل لوري ته د یوې هنداري مخی ته ودریدله، ددی غږ چې د پسرلي د موسم د مرغانو له غارونه زیات خوږ ؤ، ورو ورو جگیده.

خو له وروسته یې په هنداره کې کوم بل څوک ولیدل ناڅاپه چوپه شوه، په بیر



بی شاته راوکتل قاسم ته یی وکتل ویی ویل : قاسمه!  
 قاسم په موسکا وویل : صفیی ته ولی چوپه شوی ستا غږ...!!  
 صفیی په ترخی لهجی د هغه خبره ورغوځه کړه ویی ویل:  
 زما غږ ډیر ښه دی خو ته د غلو په څیر زما کوتی ته د راتلو هیڅ حق نه لری...  
 ورځه که نه سکینی ته ناری کوم.

قاسم وویل : صفیی! ما څه گناه کړی ده، ستا له مانه ولی دومره کرکه ده! که  
 ستا دا سندری زما لپاره نه دی نو د چا لپاره دی؟

صفیی! ما دومره مه رته! ته پوهیږی چی زه له تاسره څومره مینه لرم!  
 صفیه له غوسې نه تکه سره شوه ویی ویل : قاسمه! ولاړ شه تر اوسه دی پر  
 ماغزو د شپې د شرابو اغیزه شته.

قاسم خپله غوسه راقابو کړه ویی ویل : صفیی! تاته معلومه ده چی ما شراب  
 پرېښی دی، که بیا هم زما کوم بد عادت وی هم د ژوند په اوږده سفر کی دواړه د  
 یوی کښتی سپاره یو، ځکه خوماته دومره د بی قدری په نظر کتل پرېږده، دا به  
 د دواړو په څیر وی.

صفیه په تنگ شوه ځواب یی ورکړ : قاسمه! ورځه!  
 زه ستا په کښتی کی د سپریدو پر ځای د سیند په گرداب کی دویدل غوره  
 گنم.

قاسم خجالت شو ویی ویل : دومره سره وضعه ښه نه ده، په ما کی به په  
 زرگونو کمزوری وی خو زه ستا یم، زه ستا د یوی موسکا لپاره له مرگ سره  
 لوبیدلی شم، په اور کی ورغورځیدای شم، له غرونو سره جنگیدای شم، زه ستا  
 لپاره...!

صفیی وویل : هوا هوا ولی ودریدی؟ وایه زه ستا لپاره د آسمان ستوری  
 راشکولی شم، د سمندر په تل کی غوتی خوړلی او غمی راویستلی شم، د لویو  
 لویو ظالمو پاچاهانو له سرونو تاج اخستلای شم، له تندرونو سره دغری وهلی شم،  
 له توپانونو سره لوبیدلی شم، خو یو انسان کیدای نه شم، قاسمه دا بدگومانی کله  
 درته پیدا شوی چی ته شاعر هم یی؟

قاسم پر خپله بی عزتی د قابو کیدو هڅه وکړه ویی ویل :  
 صفیی! زما احساسات مه توهینوه، زه شاعر نه یم.

: ستا احساسات! هغه خو ددی وږم نه دی چی توهین کړای شی، ته که دلته

په تم کیدو ټینگار کوی نو زه درنه ځم، خو که په ما پسی راغلی نو نیغه کای ته ورځم!

صفی دا وویل قاسم ته یی په کرکه او نفرت وکتل له کوتی نه ووتله د محل له باغ نه یی څو گلان وشکول او بیا د گڼو ونو منځ ته ولاړه، له بښاخونو نه د شبنم څاڅکی راتوئیدل خو دی یی احساس نه کاوه. دا هغه ځای ؤ چی له طاهر سره یی لومړی ځل یوازی دیدن شوی ؤ او له کومی ورځی راسی چی طاهر د خلیفه له پیغام سره د قراقرم په لوری رخصت شوی ؤ، د بڼ دی گوښی ته ددی پام ور اوښتی ؤ، ددغو ونو پانی او گلان دی ته د نورو ونو نه بدل او په زړه پوری ښکاریدل.

نن د قاسم سره د خبرو اترونه وروسته پر زړه له درانه بوج سره راغلی وه، د لمر لومړنۍ وړانګی د ونو د پاڼو نه په جل بل ځلیدلی او ځمکی ته رسیدلی، صفی آسمان ته وکتل او په دیره غمجنه لهجه یی وویل:

طاهره! تاته ښایی دا معلومه هم نه وی چی زه څوک یم او ته زما لپاره څوک جوړ شوی یی؟

# دویم فصل

## د خلیفه استازی

د خوارزم له بریدونو نه چی تیر شول طاهر او ملگری پی د مغلو د هیواد په برید کی په سرحدی پهره کی لږ ایسار کړل، د پهری مشر د دوی د آرام او راحت هر ممکن کوشش کاوه، بیا هم طاهر او دده ملگرو داسی گنله چی دوی پی په یوه خیمه کی تر څارنی لاندی نیولی دی، دوی ته په شاوخوا غونډیو کی د گرځیدو اجازه نه وه، طاهر به چی په ماته گوډه تاتاری ژبه له کوم سپاهی نه څه پوښتنه کوله نو ځواب پی نه ورکاوه. د پهری له افسر نه پرته له دوی سره چا د خبرو حق نه درلود، د مغلو جاسوس به د سیوری په شان له دوی سره یو ځای گرځیده، طاهر افسر ته څو ځلی وویل چی هغه د چنگیز خان په نامه د بغداد د خلیفه مهم پیغام راوړی دی خو هر ځل پی دا ځواب اوریده چی : لوی خان ته پیغام استول شوی دی چی هدایت وکړی تاسو به ور واستوو.

نژدی دری اونی وروسته یو مغل افسر له څو سپاهیانو سره دی پهری ته ورغلل هغوی له طاهر نه د تکلیفونو بختنه وغوښتله او ورته ویی ویل :  
لوی خان تاسو ته په حضور د مشرف کیدو ویاړ درکوی.

له دغه افسر سره څو هفتی په سختو غرنیو لارو له مزله وروسته یوه ورځ طاهر او دده ملگری د قراقرم هغی دری ته ننوتل چی د سترگو تر څاره د مغلو د لښکر خیمی پکی دریدلی وی، د دری څلورو خواو ته دنگ غرونه ولاړ وو.

وزیر اعظم له بغداد نه له طاهر سره دری تنه استولی وو، یو تن کمال نومیده د دوهم نوم ابو اسحق و او دریم چی عراقی ؤ جمیل نومیده، دری واپرو د صدر اعظم له هدایت سره سم په لاره او سفر کی د طاهر بڼه درناوی او اطاعت کاوه، په لاره کی څو ځلی د هغوی تلاشی وشوه ځکه خو طاهر په دی داده شو چی که په دوی کی کوم یو د خلیفه او یا وزیر اعظم ځانگړی پیغام راوړی وی هم د خپل ریښتینتوب لپاره به څه نخبه او دلیل وړاندی نکړای شی او چنگیز خان به داده نکړای شی، خو کله چی د مغلو هیواد ته داخل شول طاهر په دی خبره پریشانته



شو چی ابو اسحق په تاتاری ژبه ښه پوهیږي، او هغه د چنگیز خان تر هستوگنځي پورې تر رسیدو له تاتاری سردار سره ښه بلد شوی ؤ، په مزله کی طاهر خو ځله ابو اسحق له تاتاری سردار سره له نور کاروان نه وړاندی یا وروسته په راز دارانه خبرو اترو او روغبړ ولید.

د خیمر ښار ته له رسیدو سره سم چی چنگیز خان د نهری د نیولو لپاره په تیاری بوخت ؤ، مغل سردار د یوی لویې خیمې مخی ته ودرید له اس نه پلي شو او طاهر ته یی وویل : تاسو په دی خیمه کی استراحت وکړی زه به لوی خان خبر کړم.

له دی نه وروسته یی څو سپاهیانو ته چی له خیمې نه بهر ولاړ وو او د دوی لاره یی څارله اشاره وکړه، هغوی راوړاندی شول د طاهر او د هغه د ملگرو د اسونو جلبونه یی ونیول، دوی هم له اسونو نه پلي شول او د یوه تن په لارښونه خیمې ته ننوتل.

خیمه په بېخملی پردو او ایرانی قالینو ښکلی شوی وه طاهر او ملگرو یی د مازدیگر لمنځونه ادا کړل، له دعا نه وروسته طاهر له ابو اسحق نه وپوښتل : تا په لاره کی له هغه مغل سیدار سره څه خبری کولی؟

ابو اسحق په یوه معنی داره موسکا خپلو ملگرو ته وکتل او ویی ویل : هغه ماته د چنگیز خان او ما هغه ته د خپل خلیفه په باب خبری کولی.

: تا په ټوله لاره له مانده دا خبره ولی پتوله چی ته په تاتاری ژبه پوهیږی؟

: که تا له مانده پوښتلی وای ما به ځواب درکړی ؤ.

: صدر اعظم ته معلومه ده چی ته په تاتاری ژبه پوهیږی؟

اسحق لږ وارخطا شو ویی ویل : صدر اعظم د ما غوندی معمولی خلکو د پیژندنی زحمت کله گالی؟

که ستا دلته زما په خبرو څه اعتراض وی نو زه به هیڅکله هم له چا سره ونه گډېږم.

: زه ستا پر خبرو اعتراض نه لرم خو که څوک له تانه د بغداد په اړه څه پوښتنه وکړی نو ښه فکر کوه او بیا ځواب ورکوه.

ابو اسحق ځواب ورکړ : زه خپله ذمه واری احساسوم. لږ ځنډ وروسته تاتاری سردار د دوی خیمې ته ورننوت او طاهر ته یی وویل :

لوی خان به سبا سهار ته له تاسو سره گوری، ما ستاسو د خوراک، څښاک

بندوبست یوه ایرانی نوکر ته سپارلی هغه ستاسو مسلمان ورور دی تاسو ته به هیڅ تکلیف نه وی.

کله چی طاهر له مغل سردار سره خبری کولی ابو اسحق له خیمې نه بهر ووت او کله چی تاتاری سردار هم له خیمې نه بهر ته ووت طاهر جگ شو او د خیمې نه یی بهر ته وکتل، ابو اسحق څو گامه لری له تاتاری سردار سره خبری کولی. مایبام مهال د طاهر دری واړه ملگری د چکر په پلمه بهر ته ووتل او هغه وخت بیرته راستانه شول چی طاهر د ماسختن لمونځ ادا کړی ؤ او د ویده کیدو په تکل ؤ.

طاهر چی دوی ښه ورتل نو ابو اسحق وویل : زه درنه بخښنه غواړم، بیا به داسی غلطی نه کوو، دغه مغل ډیر وحشیان دی، موږ د چکر لپاره ووتو د یوی خیمې ترڅنگ تیریدو چی څو تنو مغلو سپاهیانو را ایسار کړو او په زور یی سرونه راباندی وخریل کوپړی یی راباندی توری کړی، د خدای ج شکر دی چی ته راسره نه وی، ابو اسحق دا وویل او بیا یی پگړی له سره لری کړه او زیاته یی کړه:

وگوره موږ یی په څه حال اخته کړی یو!

د ابو اسحق او د هغه د ملگرو سرونه یی زیښتیا خریلی وو، او د ویښتانو پرځای تور غوړی پری ځلیدل.

طاهر وویل : دغه خلك ډیر احمق دی، زه به چنگیز خان ته د دوی پر دی سلوك احتجاج كوم.

ابو اسحق وویل : دلته سر خریل کومه خبره نه ده یوه سپاهی ویل چی د سر خریل هم د میلمه پالنې په دود کی شامل دی، د خدای ج شکر دی چی دوی د خپلو خنجرونو د تیغ د تیره توب ازمویلو لپاره زموږ ویښتان غوره کړل، که نه نو د یوه تاتاری لاس دومره شاه رگ ته نژدی له خطرې خالی نه وی.

\*\*\*\*\*

(۲)

سپا سهار طاهر د چنگیز خان له استازی سره شاهي محل ته روان شو، د شاهي محل په دره کی په یوه مناسب لوړ ځای څو ښکلی او شانداري خیمې وی، د غونډې پر لوری تللی لاری یوی او بلې خوا ته د انسانی کوپړیو څلی دریدلی وو او د لاری په اوږدو کی دواړو خواو ته کتار کوپړی ایښی وی. د طاهر له ښی نه

مغلی سردار وپوهیده ورته ویی ویل :  
 دا یوازی د لویو لویو سردارانو ککری دی، دوی یی د خپل حیثیت په مناسبت  
 دلته ایښی دی، د ټیټی طبقی ککری مو دلته نه دی راوړی، پاس به تاسو د لوی  
 خان د خیمې په مخکی د هغو واکمنو او پوځی سردارانو د ککرو انبار وړینی چی  
 زموږ د عظمت په وړاندی یی له سرتیتولو نه ډډه کوله، د لوړو کورنیو د ښځو او  
 نجونو کوپړی چی د لوی خان او شهزاده گانو له خدمت نه یی سرغړاوه د هغوی د  
 ککر یو وړوکی منار د ملکې د خیمې مخی ته دی.  
 په غونډی چی وختل مغل سردار یوی بلی غونډی ته اشاره وکړه ویی ویل :  
 هلته وگوری دلوی خان شانداره مانی هلته جوړیږی.  
 په وړاندی غرونو کی ډیره عالی ډبره لږه ده، ما اوریدلی دی چی د بخارا،  
 سمرقند، او بغداد په مانیو کی ډیری غوره سپینی او سری ډبري کاریدلی دی.  
 طاهر ځواب ورکړ : هغه ډبري پر دی سربیره چی ښکلی دی ډیری کلکی هم  
 دی، ستاسو لوی خان ولی د کوپړیو مانی نه جوړوی؟  
 : که د انسانی کوپړیونه د خښتو کار اخستل کیدای شوای نو موږ ته دا  
 مشکله نه وه، په شمال ختیځ او شمال لویدیځ کی په ډیرو ښارونو کی د کوپړیو  
 ډیر انبارونه بی کاره پراته دی.  
 د غونډی په څوکه په یوه پراخه میدان قیمتی غالی غوړیدلی وه، او د میدان  
 دري لوریو ته د خیمو کتارونه وو ځای پر ځای ایستلی توری پهره داران ولاړ وو،  
 استازی د یوی خیمې په مخکی ودرید او طاهر یی بهر پرېښود پخپله خیمې ته  
 ننوت، له لږ ځنډ وروسته هغه بیرته راووت او طاهر یی دننه ورسره بوت. له دوو  
 پراخو کوټونه چی تیر شول طاهر او هماغه استازی یوی وړوکی بلی کوټی ته  
 ننوتل، په کوټه کی یوی خواته نژدی څلور لویشتی لوړه چوتره وه چی قیمتی  
 غالی پری غوړیدلی وه، د چوتری نه لاندی کتار څو تاجونه ایښی وو.  
 په کوټه کی یو سپی چی له چپنی او پگړی نه مسلمان ښکاریده ولاړ ؤ، هغه  
 راوړاندی شو ظاهر ته یی د ستری مشی لپاره لاس وراوړد کړ او ویی ویل : زه د  
 مغلو د لوی خان په دربار کی خپل یوه مسلمان ورور ته ښه راغلاست وایم، طاهر  
 چی هغه ته لاس ورکړ په بدن یی لرزه احساس کړه، او له لږ دوه زړه توب وروسته  
 یی وویل : ته دلته څه کوی؟  
 : زه دلوی خان په دربارکی دعربی او فارسی ترجمان یم.

: ته تر دی حایه څه ډول راوړسیدی؟

: لوی خاقان جوهر پیژندونکی هم دی او سخی هم، زه هم د سوداګرو له یوی قافلی سره دلته راغلم، د لوی خاقان یوه ترجمان ته اړتیا وه، هغه زه څو میاشتی له ځان سره ایسار کړم، خو له هغه وروسته د دوی قدردانی زه د همدې ځای کړم او د تل لپاره یی واخستلم، لوی خاقان د تشریف راوړو په حال کی دی زه څو خبری غواړم درته وښیم. هغه زیاته چاپلوسی نه خوښوی خو یی تکلفی او بی پروایی هیڅکله نه ښی، که ته ورسره په تاتاری ژبه پخپله خبری وکړی ډیر پری خوښیږی که ته په تاتاری نه پوهیږی نو د هغه چینایی ژبه هم زده ده، له دی دوو ژبو وروسته لوی خان فارسی غوره بولی، هغه د فارسی څو جملی زده کړی هم دی خو له عربی ژبی نه یی وحشت دی.

طاهر ځواب ورکړ: ستا د مشوری نه مننه، خو زه په تاتاری ژبه نه پوهیږم، په فارسی پوهیږم خو زه ویرېږم چی هغه ستا پر ترجمانی برسیره پخپله هوښیاری زما د خبرو په مطلب غلط ونه پوهیږی، که تا ته د عربی ژباړه ستونزی لری بیله خبره ده که نه نو زه د خپل مطلب د پوهولو لپاره عربی غوره او مناسبه گڼم، که دی په ترکی پوهیږی نو زه په ترکی ژبه هم ښه پوهیږم.

: ګوره دا غضب ونه کړی! له کومی ورځی راسی چی خوارزم شاه د لوی خان استازی وژلی دی د هغه له ترکی ژبی نه سخته کرکه پیدا شویده. هوا د خبرو پر وخت دا خیال ساته چی ستا غږ د لوی خان له آواز نه اوچت نه شی، ته ډیر بختور یی چی لوی خان په داسی ځانګړی ځای کی د ملاقات شرف دروځېږلو، په داسی تخلیه کی د هغه مبارک لاس له دربار نه زیات له فیضه ډک وی.

طاهر وویل: زه ستا له نیکو مشورو نه یو ځل بیا مننه کوم خو ته زما په باب بدګومانی مه کوه، زه دلته د خیتي په خاطر نه یم راغلی.

\*\*\*\*\*

(۳)

ترجمان د خپل خجالت د لری کولو په خاطر څه ویل غوښتل خو د چوتری له شانه وږه پرده اوچته شوه هغه ورو طاهر ته وویل: لوی خان تشریف راوړی! یوه شیبه وروسته پر چوتره طاهر هغه جابر او ظالم انسان لیده چی د وحشت او بربریت افسانسی یی په ختیځ او لویدیځ کی مشهوری شوی وی. ترجمان دواړه



لاسونه پرسینه نیولی وو او د رکوع په حالت ولاړ ؤ، چنگیز خان په غوسه طاهر ته وکتل او په چوتره کښیناست ترجمان هم نیغ ودرید، د هغه په کتو کی پږی خفگان له ورايه ښکاریده چی طاهر ولی دده تقلید ونه کړ، طاهر هماغسی چنگیز-خان ته کتل او دا داسی گستاخی وه چی په ډک دربار کی ښایی چنگیز خان نه وای زغملی خو په دی گوښه کی یی ترجمان له زغملونه ناتوانه ؤ بالاخره یی ورو وویل : سترگی ښکته واچوه! خو پر طاهر دی گواښ هیڅ اثر ونه کړ، خو شیبی له چوپتیا نه وروسته د بغداد د خلیفه د استازی او د چنگیز خان خبری داسی پیل شوی:

ترجمان چنگیز خان ته په خطاب کی : د بغداد د خلیفه استازی د لوی تولواک او د تاتار خاقان اعظم په دربار کی چی د هغه د لورینی او مهربانی لاس دوستانو ته د رحمت سبب دی او توره یی د دښمنانو پر سرونو د تندر په څیر راپریوزی په ډیر ادب او احترام سلام وړاندی کوی.

چنگیز خان : زه د بغداد د استازی په لیدو خوښ شوم، ده ته ډاډ ورکړه چی دلته به یی سر ته هیڅ خطر نه وی.

ترجمان : طاهر ته په عربی ژبه په خطاب کی : لوی تولواک ستاسو په راتگ خپله خوښی څرگندوی او دا هم فرمایی چی دلته ستاسو ویره بی ځایه ده، له تاسو سره به شاهانه مهربانی وشي او بیرته به مو خوښ واستوو.

طاهر : زه د انعامونو په هیله دلته نه یم راغلی، که د تاتار پاچا دومره مهربانه وی نو ماته دی د خلیفه د لیک له وړاندی کولو نه وروسته د اسلام د تبلیغ فرصت راکړی.

دا به زما لپاره لوی انعام وی.

ترجمان : د خلیفه استازی د لوی خان د مهربانی مننه کوی او د بغداد د خلیفه د لیک وړاندی کولو اجازه غواړی.

چنگیز خان : اجازه ده.

ترجمان : لوی خاقان حکم ورته کوی چی د خلیفه لیک وړاندی کړه! طاهر ور وړاندی شو په ورښمین توکر پیچلی لیک یی وړاندی کړ، چنگیز خان هغه پرانیست او ترجمان ته یی ورکړ او د اورولو امر یی ورته وکړ په عربی ژبه د لیک لنډ مضمون داسی ؤ:

«د تاتاریانو پاچا چنگیز خان باید وپوهیږی چی پر موږ د خدای ج او د هغه د



رسول صلی الله علیه وسلم له لوری د اسلامی نړۍ د ټولو مسلمانانو د عزت، آبرو او آزادی دفاع فرض شوی ده، د خوارزم له پاچا سره زموږ څه اختلافات شته، خو پر اسلامی نړۍ له بهر نه د کومې حملې او گواښ په خاطر موږ نه یوازی د خوارزم شاه په ملاتړ مجبور یو بلکې د هغه تر بیرغ لاندې به د یوه معمولي سپاهي په څیر جگړه د ځان لپاره نیکمرغی بولو، که دا رښتیا ده چې د تاتار پاچا د خوارزم پر سرحدونو پوځونه راټولوي نو موږ گواښ کوو چې د خوارزم پر خلاف د جگړې اعلان به د ټولې اسلامی نړۍ پر خلاف د جگړې اعلان ویل شي، ددی لیک په ځواب کې موږ د مغلو له پاچا نه دا اوریدل غواړو چې دوی به په خوارزم حمله نه کوي.

د مسلمانانو د خلیفه ابو العباس احمد ناصر الدین لخوا. ترجمان د څه ځانگړې تغیر او تبدیل پرته لیک په تاتاری ژبه وژباړه، طاهر حیران و چې د چنگیز خان تندې معمولي تریو نه شو، هغه په پوره اطمینان پر خپل ځای ناست و او په معنی داره موسکا یې طاهر ته کتل. د هغې په سترگو کې دا لوستل کیدل چې ده ته دغه لیک له یوې په زړه پورې توکي پرته هیڅ اهمیت نه لري.

چنگیز خان : خپل خلیفه ته زموږ له لوری دا پیغام ورسوه چې موږ له اسلامی نړۍ سره، د دښمنۍ اراده نه لرو، خوارزم شاه له موږ سره ډیر زیاتې کړې دي، بیا هم موږ پر هغه د تیرې او حملې اراده نه لرو. ژباړن : تاسو خلیفه ته د خاقان اعظم لخوا دا پیغام ورسوی چې ستا په سپارښت خاقان اعظم د خوارزم شاه تیروتنه بخښي او پر اسلامی نړۍ له حملې نه دده کوي.

طاهر : زه به دا پیغام خلیفه ته ورسوم، له دی نه پرته باید عرض وکړم چې د خلیفه لیک د بغداد د اولس د احساساتو ترجمان دی ستا په اړه دا مشهوره ده چې په زړه کې دی د خپل پوځي ځواک د ښکارولو اراده پر هرې وعدې او تعهد پرې مومي، خو که تاسو پر خپلې دی وعدې پابندی ونه کړه او پر خوارزم مو حمله وکړه نو ټول بغداد او له ختیځه تر لویدیځه ټوله اسلامی نړۍ به د سارایي توپان په څیر ستا سو په مخکې راپورته کیږي.

ترجمان : د خلیفه استازي په ډیر ادب او درناوي عرض کوي چې د اعلیٰ حضرت دغه پیغام به خلیفه ته اوروي، ستا دا وعده د اسلامی نړۍ د تسلی

لپاره کافی ده، خو که تاسو پر خوارزم حمله وکړه نو د بغداد او نورو اسلامی هیوادونو خلک به خپل حکومتونه د خوارزم پر ملاتړ مجبور کړي او هغوی ټول به د مغلو د لښکر د سیلاب په مخ کې له دردناکي تباهي سره مخ شي.

چنگیز خان : موږ چی چاته دوست ووايو، بیا د هغوی له لوري بی اعتمادی نه خوښوو.

ترجمان طاهر ته وکتل ویی ویل : لوی خان پردی بی اعتمادی ښکارولو سخت خفه شو، ځکه خو مهربانی وکړه چوپ شه.

طاهر : ډیر ښه! اوس زه د لوی خان په مخکي د تبلیغ اجازه غواړم.

ترجمان : په دوه زره توب، د خلیفه استازی د تاتار د اولس د مذهبي عقایدو نه زیات اغیزمن دی، او هغه ددی اجازه غواړی چی د اسلام په اړه څه ووايي.

چنگیز خان : ده ته زموږ لخوا ووايه چی موږ له وفادارو مسلمانانو څخه کرکه نه کوو.

ترجمان : طاهر ته په خطاب کی : لوی خان ډیر مصروف دی او تاته د رخصت اجازه درکوی او دا هم فرمایي چی له وفادارو مسلمانانو سره دښمنی نه لری.

طاهر پرېشانه شو ترجمان ته یی وکتل او ویی ویل : که هغه اوس مصروف وی ماته دی بل وخت د تبلیغ موکه راکړی.

چنگیز خان وپوښتل : د خلیفه استازی څه غواړی؟

ترجمان وویل : دی د جناب عالی مننه کوی او عرض کوی چی که تاسو په څه خبره خفه شوی یاست بڅښنه غواړم.

چنگیز خان وویل : زه افسوس کوم چی مصروفیت می نور د ناستی اجازه نه راکوی که څه هم د خلیفه استازی ډیر په زړه پوری سړی ښکاریږی، له ده نه وپوښته چی کله روانیږی؟

ترجمان طاهر ته په خطاب کی وویل : خان اعظم فرمایي چی موږ زیات مصروف یو ځکه خو د بیا لیدو امکان نشته د یخنی موسم راروان دی غوره دا ده چی ته زر تر زره بغداد ته روان شه، دلته ډیر مسلمان علما شته چی موږ ته د اسلام په اړه معلومات راکوی.

چنگیز خان د شا کوتی ته ولاړ.

\*\*\*\*\*

(۴)

له خیمى نه بهر د چنگيز خان څو زاسن او څو تنه مغل سرداران په يوه قالينه لمر ته ناست وو پخپلو کي سره گریدل، د يوه ځوان په پوښتنه ترجمان له طاهر سره معرفى کړل، هغوى طاهر له ځان سره کښيښاوه او د بغداد په باب يې تری په ښتنی پيل کړی، طاهر د ځينو پوښتنو ځوابونه ورکړل او چي کله هغوى د بغداد د پوځ او د کلاگانو د ځواکمنی په اړه وپوښتل ده ورته وويل چي زه ددی پوښتنو له ځوابونو نه ناتوانه یم.

د چنگيز خان يوه زوی وويل : تاته لکه چي بدگومانی پيدا شوه موږ دغه پوښتنی په څه بد نيت نه دی کړی، له بغداد سره موږ اړيکی دوستانه دی. او موږ د خپلو دوستانو په اړه ضروری معلومات خپل فرض گڼو، دا هم بايد درته ووايو چي له بهرنی نړۍ نه موږ معلومات لږ نه دی دا وگوری!

د چنگيز خان زوی له جيبه يو دسمال راوړلست او د طاهر په مخکي يې وغورځاوه او ویی ويل : ښایي تا د بغداد تر دی بشپړه نقشه پخوا هيڅ نه وی ليدلی.

پر دسمال نقشه واقعاً دومره بشپړه وه چي طاهر په حیرانی کي ډوب شو. يوه مغلی سردار طاهر ته په معنی داره موسکا وکتل ویی ويل : اوس ته له موږ سره په بی تکلفی خبری کولی شی، طاهر لا نقشی ته کتل چي يو خدمتگار راغی په تاتاری ژبه یی څه وويل او دغه خلک ټول جگ شول د خیمي په لوري روان شول، طاهر چي کله دسمال بیرته ورکاوه د چنگيز خان زوی وويل : که دا نقشه ستا خوښه شوی وی درسره وایی خله له ما سره نوری هم شته.

طاهر ځواب ورکړ : نه! د بغداد نقشه زما پر زړه لیک ده.

کله چي دغه خلک یوی خیمي ته ننوتل ترجمان طاهر ته وويل : ته هم غضب کوی! ددی سړی په زړه کي چي د ککړو منارونه دروی د اسلام لپاره ځای له کومه شی؟

طاهر ځواب ورکړ : زه دده په بی پروایی افسوس نه کوم، خو پر دی خفه یم چي ما خپله ذمه واری پوره نکړای شوه.

ترجمان وويل : تاسو زما احسان په یاد ولری، چي لوی خان ته می ستا د ډیرو ترڅو الفاظو تریخوالی وروڼه ښود.

طاهر ټکان وڅوړ ویی ويل : ستا مطلب دا دی چي تا زما د خبرو مفهوم بدل کړی دی؟



ترجمان د یوی منافقانه موسکا سره ځواب ورکړ : نه! ما ستا ځینی خیالونه په مهذبه طریقه څرگند کړل.

ظاهر وویل : له مهذبی طریقی نه ستا مطلب د چاپلوسانه طریقی څخه دی؟  
ترجمان ځواب ورکړ : د مهذبی طریقی څخه مطلب هغه لاره ده چی اوس یی په دیکه له درباره راونه ایستلو ستا سره یی بنایی څه رعایت کړی وای خو پر ما به یی خامخا غوسه سروله.

ظاهر وویل : کله چی ما ویل چی د مسلمانانو پر یوه حکومت به د تاتاریانو پر حمله د ټولی نړی مسلمانان متحد شی، د چنگیز خان موسکا دا ثابتوله چی یا هغه پر خپل پوځی ځواک زیات ویاری او یا زما خبری هسی تش گواښونه گڼی.  
ترجمان وویل : لوی خان د مرگ په دروازه ولاړ هم د موسکا همت لری، پردی علاوه هغه پوهیږی چی د اولسونو د برخلیک پریکړی پر الفاظو نه بلکی په عمل کیږی، که زه ستا پرځای وای بیرته به بغداد ته تلیم او د مغلو د پوځی ځواک په اړه به می د خلیفه غلط فهمی لری کول خپله ذمه واری بلله، تاسو تر اوسه هیڅ نه دی لیدلی تاسو له ما سره راځی!

ظاهر له ترجمان سره د غوندې بلی ډډی ته ولاړ هغه لوری ته هم د غوندې نه لاندی په دره کی وړی وړی زیاتی خیمی دریدلی وی، ترجمان یو ځای ودرید هلته ودریدلیو خیمو ته یی اشاره وکړه ویی ویل : ته نه پوهیږی چی د غرونو دغه لری تر کومه ځایه رسیدلی ده، او ماته دا هم نه ده معلومه چی د تاتاریانو پر پوځ څومره نوری دغسی دری ډکی دی زه دا هم نشم ویلی چی مغل به پر خوارزم حمله وکړی که نه، یوازی دومره پوهیږم که لوی خان له خوارزمیانو نه د بدل اخستلو پریکړه وکړه نو د نړی هیڅ قوت یی پریکړه نشی وریدلولی، او که د ټولی اسلامی نړی پوځونه هم د تاتاریانو مخی ته راووزی هم د دوی د لښکرو سیلاب به یی د خاشاکو په څیر ورسره په مخه کړی.

هغه غوندې به د ریگونو یو بند ثابتی شی ځکه خو که ستا له بغداد سره خواخوږی وی نو خلیفه ته له داسی سړی سره د دغرو مشوره مه ورکوه چی پر خپلو غلیمانو د خدایی قهر په څیر رانازلېږی.

ظاهر غوسه شو ویی ویل : ته له ضرورت نه زیات د مغلو د نعمت حق ادا کوی، ماته د دی ټولو لارو معلومات دی چی چنگیز خان یی د خپلو حریفانو ویرولو لپاره کاروی.



زه دا منم چی د اختلاف په سبب اسلامی نړۍ ډیره کمزوری شویده، خو پردی کمزوری برسیره موږ کلونه کلونه د نصرانیانو لویو لویو په وسلو سنبال پوځونو ته ماته ورکړې ده، د چنگیز خان لښکری له هغوی نه زیاتې نه دی، او نه د خوارزم او بغداد پوځونه د مصر او شام له پوځ نه لږ دی. د لویدیځ د سترو په وسلو سنبال لښکرو د یرغل مقابلی ته د شام، فلسطین، او مصر نه تر پنځوس زره تنو زیات لښکره دی ور وتلی، خو د تاتاریانو مقابلی ته به د بغداد درې لکه او د خوارزم څلور لکه تنه لښکر د جگړې ډگر ته راوړی، که تا زه د خلیفه خواخوږی بللی یم او له تاتاریانو نه د ویری مشوره راکوی نو زه تاته د چنگیز د وفادار په توګه مشوره درکوم چی د اسلام د دفاعی ځواک په اړه دده غلط فهمی لری کړه.

ترجمان ځواب ورکړ: چنگیز خان د ځان کم گنډلو د احساس له خاوندانو څخه نه دی، خو د بغداد خلیفه د ځان کم گنډلو احساس ښکاره کړیدی، له خلیفه سره نه یوازی دا احساس دی چی خوارزم شاه به د چنگیز خان د یرغل تاب راته وړی بلکی د هغه دا باور هم دی چی خلیفه به یی هیڅ مرسته ونه کړای شی، که د هغه د بغداد او خوارزم پر ځواک اعتماد وای، نو چنگیز خان ته به یی ستا په لاس دا پیغام نه را استاوه چی پر خوارزم حمله ونه کړی، یو ځواکمن انسان هیڅکله هم خپل حریف ته نه وایی چی پر ما حمله مه کوه که نه نو نیتجه به یی درته ښه نه وی، هغه پردی ډاډه وی چی د وخت په راتلو به د لوتی ځواب په تیره ورکوی. طاهر وویل: په دی پیغام کی د خلیفه هدف دا ؤ چی د خوارزم شاه او بغداد د اولس دا بدگومانی لری شی چی عباسی خلافت د خوارزم شاه پر خلاف له مغلو سره څه معامله کوی.

ترجمان یو ځل بیا په منافقانه موسکا طاهر ته وکتل ویی ویل: د خوارزم شاه په اړه نشم ویلی چی بدگومانی به یی لری شوی وی که نه خو تا د لوی خان یوه بدگومانی لری کړه، راځه زه دی خیمی ته ورسوم. طاهر په پیره تری وپوښتل: ته لومړی دا ووايه چی ما کومه بدگومانی لری کړه؟

ترجمان وویل: تاته به راتلونکی حالات د دی ځواب درکړی.

: نه نه ته به یی راته وایی!

: نه تا وویل چی زه د چنگیز خان وفادار یم، او زما د وفاداری غوښتنه دا ده چی دا راز ښکاره نه کړم.

ترجمان دا وویل او بیا یی یوی او بلی خوا ته وکتل او ویی : ویل :  
ستا ځینی خبری ماته له زغم نه بهر وی خو نه پوهیږم ولی له تا سره د  
خواخوږی احساس کوم، زما مشوره تاسو ته دا ده چی له کوم بل چا سره د بلدیږو  
هڅه مه کوه، او چی څومره زر کیدای شی له دی ځایه روان شه، نور له مانه څه  
پوښتنه مه کوه، راځه!

## یو راز

په بیرته راستنیدو کی طاهر او د هغه ملگری د مغلو د سرحد نه له تیریدو وروسته د خوارزم په سرحد کی یوه وړوکی ښار ته ننوتل، دا ښار له خوقند نه نژدې سل میلله جنوب ختیځ لوری ته د خوشحاله کړوند گرو او سوداگرو د هستوگنی ښار و، د شاوخوا سرحدی پهلرو لپاره په ښار کی پنځه زره تنه پوځ و طاهر چی له بغداده قراقرم ته تلو هم له دی ښار نه تیر شو د ښار حاکم او څو نور مخور له ده سره ښه بلد شوی وو، د ښار حاکم د پخوا په څیر دی په خپل کور کی ایسار کړ، د ښار اوسیدونکی د مغلو نه په اندیښنه کی وو، ځکه خویسی چی د طاهر د بیرته راستنیدو خبر واورید څو تنه لوړ رتبه افسران او سرداران د حاکم کورته راغلل.

طاهر دوی ته ټول حال لنډ لنډ بیان کړ، دوی ته یی ډاډ ورکړ چی که د خلیفه پر گواښ برسیره یی پر خوارزم حمله وکړه نو بغداد به په خپل ټول توان د دوی ملاتړ کوی.

یوه سوداگر وپوښتل : ستا د چنگیز خان پر وعده باور دی؟  
طاهر ځواب ورکړ : نه! همدغه سبب دی چی زه بغداد له دی حالت نه خبرول غواړم او غواړم چی زر تر زره هلته ځان ورسوم.  
حاکم پوښتنه وکړه : که بده نه منی زه یوه خبره درته کوم.  
: ووايه!

: د ځینو خلکو دا گومان دی چی د زحمت په وخت کی به خلیفه له نیکو دعاگانو پرته له موږ سره نور هیڅ مرسته ونکړای شی، له موږ سره به دده دا هم ډیره مرسته وی، خو ځینی خلک دا گومان هم کوی چی خلیفه دا پیغام ځکه د چنگیز خان په نامه واستاوه چی دده لومړنی پیغام چی چنگیز خان یی پر خوارزم یرغل ته لمسولی و نیول شوی دی له خلیفه سره دا ویره وه چی که دده لومړنی پیغام په اسلامی نهی کی مشهور شی نو دا لږ ډیر پاتی عزت به یی هم ورسره ختم شی

بلکی د بغداد په اولس کی به هم ناکراری راشی، ځکه خویی له یوه پلوه په بغداد کی د خوارزم د سفیر او تاسو غوندی خلکو د ډاډ لپاره دوهم پیغام واستاوه او اوس هغه بنایی په مناسبه موقع بل پیغام چنگیز خان ته واستوی چی زه له وضعی نه په دی مجبور شوم چی تاته گواښ وکړم، ته زما له لوری ډاډه اوسه.  
طاهر ځواب ورکړ:

د خلیفه په اړه داسی بدگومانی له تاسو سره نه بنایی، بیا هم که خدای ج مه کړه ستاسو بدگومانی او اندیښنه پرځای وی هم زه دا ډاډ درکوم چی حالات به خلیفه پر خبره ټینگ پاتی کیدو ته اړ کړی، ما په قراقرم کی د انسانی ککړو خلی لیدلی دی، اوس به د بغداد په جوماتونو کی ماته دا آسانه وی چی ووايم چی مغل څومره د انسانیت ستر غلیمان دی، او که پر خوارزم کوم سیلاب راغی څپی به یی بغداد ته هم راوړی، او که ما د خلیفه او یا صدر اعظم پرنیت څه شک راغی نو زه به د بغداد په جوماتونو کی دا اعلان کوم چی ستاسو ساتونکی له چنگیز خان سره ستاسو د عزت او ناموس معامله کړی ده، خو زما باور دی چی خبره به تر دی پوری راونه رسیږی، که خلیفه له خوارزم سره خواخوږی ونه لری هم نو د بغداد د ژغورنی لپاره به له خوارزم شاه سره په مرسته مجبور وی.  
سبا ته طاهر روانیده خو د ښار حاکم ورته وویل:

نن د جمعی ورځ ده د ښار اوسیدونکی هیله لری چی د جمعی لمونځ ستا په امامت ادا کړی ځکه خو نن خامخا پاتی شه، په دی ځنډ کی به د لاری پهره دارانو ته ستا لپاره د تازه نفسه اسونو تیارولو موقع هم په لاس ورشی، د والی په ټینگار طاهر په یوه ورځ نور پاتی کیدلو راضی شو.

د جمعی له لمانځه نه وروسته والی له هغه سره ډیر تود روغبړ وکړ ویی ویل: ستا په ژبه کی جادو دی، کاشکی د بخارا او سمرقند د جوماتونو خطیبان هم نن دلته وای.

خلکو له طاهر سره د مینی په خاطر دی د والی تر کوره بدرگه کړ.

\*\*\*\*\*

(۲)

همدغه ورځ طاهر د مازدیگر له لمانځه نه وروسته له جومات نه د والی د کور په لوری روان ؤ چی په لاره کی یی د ښار کوتوال ولید، هغه ورته وویل: ته ما د والی په کور کی لتولی زه ستا لپاره راغلم.



طاهر : خیریت دی؟

کوټوال : کومه خاصه خبره نشته، که درته زحمت نه وی له ما سره یو ځل ولاړ شه، طاهر له خپلو خواخوږو او عقیدت مندانو نه چی ورسره را روان وو رخصت واخیست او له کوټوال سره ملگری شو، خو گامه چی ولاړل پوښتنه یی وکړه : آیا داسی کومه خبره ده چی ته یی دلته ماته نه وایی؟

: ما د خلکو د وړاندی تاته نشو ویلی، کوټوال له جیبه د ورېښمین ټوکرپو وړوکی دسمال راویوست او طاهر ته یی په لاس کی ورکړ ویی ویل: ته دا پیژنی؟

طاهر ویل : نه په دی که څه شی ذی؟

کوټوال ځواب ورکړ : ته یی خلاص کړه پخپله یی وگوره، ښایی داسی څه پکی وړینی چی پیژنی یی.

طاهر دسمال خلاص کړ ویی کوت، دری غمی پکی وځلیدل، طاهر په سوالیه نظر کوټوال ته وکتل، هغه چی د طاهر اندیښنه احساس کړه ویی ویل : دا غمی ستا له یوه نوکر سره وو.

طاهر اندیښمن شو ویی ویل : تا د هغه تلاشی اخستی ده؟

کوټوال ځواب ورکړ : ته بده مه منه دا زما ذمه واری وه، ستا یو نوکر همدا اوس د یوه زرگر په دوکان کی ولاړ ؤ او دایو غمی یی ور ښودلو چی څومره اړخښت لری، هغه سوداگر پرون او نن ستادوینا او ملاقات تر اغیزی لاندی راغلی، هغه شکمن شوی ؤ چی له داسی معمولی سړی سره دومره گران بیه غمی له کومه شول، ماته راغی خبر یو، راکړ چی ښایی هغه دا غمی له تانه غلا کړی وی، ځکه خو زه دده په لټون پسې ووتم، هغه د یوه بل سوداگر په دوکان کی غمی بیه کاوه، د بیی په اړه دده ناگراری ښودله چی دا دده همدا اوس ترلاسه کړی دی، ځکه هغه ما ونیوه او بندیځانی ته می بوت، هلته می یی چی تلاشی واخستله دوه نور غمی هم ورسره راووتل.

طاهر ویل : تا تری وپوښتل چی غمی دی له کومه کړل؟

کوټوال ځواب ورکړ : هغه تر اوسه پوری څه ځواب نه راکاوه او ستا له خبرولو نه دمخه می پر هغه څه زور راوستل مناسب ونه بلل.

طاهر په یوه ژور سوچ کی ډوب شو.

د امنیې قوماندانی ته چی نژدی شول طاهر ویل : تا د هغه د نوم پوښتنه

وکړه؟

کوټوال ځواب ورکړ : هغه خپل نوم کمال بنی .  
 طاهر وویل : غوره دا ده چی زه یوازی خبره ورسره وکړم.  
 کوټوال وویل : ته زما کوټی ته ولاړ شه زه به یی همالته درولم.  
 طاهر یی په کوټه کی کښیناوه او کوټوال لږ ځنډ وروسته کمال ور ووست له  
 طاهر سره یی پرېښود او دی تری بیرون ته ووت.  
 طاهر کمال ته وکتل، د هغه حالت د یوه لوټ شوی سوداگر نه توپیر نه درلود،  
 یوه شیبه یی سترگی وغړولی طاهر ته یی وکتل او ویی ویل : هغه غمی زما خپل  
 وو.

طاهر ورجگ شو د غمیو دسمال یی د هغه په لاس کی ورکړ او ویی ویل :  
 وریږه مه، زه یوازی پردی پوهیدل غواړم چی دا دی له کومه کړل؟ ما، ما... ما دا  
 غمی د مخلو په خیمه کی وموندل.  
 : نو دا بیا ماته راکړه، د مغلو مال باید بیرته هغوی ته ورسوو.

نه، نه، دا زما دی، دا زما دی.

: نو بیا ووايه چی چا درکړی دی؟

: چا نه دی راکړی په لاره کی می وموندل.

طاهر په یوه لاس د هغه مری کلکه کړه او پر بل لاس یی په خوله څو څپیری  
 ورکړی ویی ویل : ریښتیا ووايه که نه د سر خیر دی نشته.  
 کمال د خپلی مری د ژغورنی هڅه وکړه ویی ویل : زه به گناه یم، ماته هیڅ  
 معلوم نه دی.

طاهر پرمخ یوه بله څپیره ووايه ویی ویل : داسی ولی نه وایی چی دا غمی  
 چنگیز خان درکړی دی!  
 کمال چیغه کړه ویی ویل : د خدای په خاطر په ما رحم وکړه ابو اسحق به می  
 ووژنی!

طاهر وویل : اوس زما لاس د ابو اسحق له لاسه ستا شاه رگ ته زیات نژدی  
 دی. ته به وایی!

: ماته دا د چنگیز خان یوه نوکر راکړل.

طاهر یی مری پرېښوده ویی ویل : ایا دا سهی نه ده چی په هغه ورځ مو سرونه  
 خړیلی وو له چنگیز خان سره مو ولیدل؟

کمال خپله خولی پر سر برابره کړه ویی ویل : نه موږ له هغه سره نه دی لیدلی  
طاهر وویل : خولی دی لری کړه!

کمال د هغه د حکم د منلو پرځای دوه گامه شاته شو.

طاهر ور وړاندی شو او د هغه له سره یی د خولی د لری کولو هڅه وکړه، خو  
هغه خولی پر سر کلکه کړه ویی ویل : پرما ورحمیه! د خدای په خاطر ابو اسحق  
به می ووژنی! طاهر په خوله یوه بله څپیره ورکړه ویی ویل : شورمه کوه، او د  
هغه له سره یی خولی لری کړه، د کمال له سره تور غوړی لو لری شوی وو، او په  
ورو وېښتانو کی په سره رنگ طاهر څو عجیبی لیکي ولیدی، په څیر یی چی  
وکتل دا د عربی څو حرفونه ښکاره شول، څو شیبی د طاهر وینی په رگونو کی  
وچی شوی، د سره رنگ له ټول لیک لوستلونه وړاندی ده دا احساس کړه چی له  
بغداد نه د اسلامی نړی په وینو کی د لمبولو دسیسه بشپړه شویده.

او دی یی له ټول پام او احتیاط سره سره ددی ناولی هدف لپاره د لاس آله  
گرځولی.

هغه خپلی شونډی وچپچلی د کمال خولی یی د هغه پر سر ور کیښوده تر مت  
یی ونیو او بهر ته یی را ویوست، کوتوال بهر ولاړ ؤ، طاهر ورته وویل :

زه ستا مننه کوم اوس که ستا اعتراض نه وی زه دی له ځانه سره بیایم.

کوتوال وویل : ته د خپل واک یی چی خپل مجرم ته سزا ورکوی او که یی  
بخښی، خو زه مشوره درکوم چی له داسی ملگرو سره پام کوه.

طاهر ځواب ورکړ : ته باور وکړه چی زه د داسی گناهکارانو پر بخښنه عادت  
نه یم.

چی بهر ته راووت د والی د محل سره نژدی طاهر یو خوړ ولید یوی او بلی  
خواته یی وکتل بیایی کمال ته وویل : سر دی دلته ومینځه!

کمال لږ ځنډ دوه زری ودرید، خو طاهر خنجر راوکیښ او په درانه غږ یی ورته  
ویل : زر کوه که نه زه به ددی گران بیه لیک د لوستلو لپاره ستا د سر په  
رغړولو هم صرفه ونه کړم.

کمال په ویریدلی لهجه ورته وویل : دغه غوړی په اوبو نه پاکیږی.

نو سر دی په ریگونو ومېښه!

لږ ځنډ وروسته طاهر د کمال د سر لیک په دی مفهوم پوهیدو بریالی شو:

په اسلامی نړی کی ناکراری خوره شویده، خوارزم شاه ته د تیاری موقع مه

ورکوه، د مسلمانانو د خلیفه او د بغداد د خلکو دعاگانی له تاسو سره دی، استازی به ددی پیغام د ځنډیدو سبب ورته ووايي، د خلیفه له لوری چی طاهر څه وایی د هغه نه غلط مطلب وانه خلی، هغه یوازی د لاری د ستونزو په خاطر در استول کیږی.

د عباسی دولت نعمت خوار او ستاسو خاص خادم وحید الدین «د بهرنیو چارو وزیر»

\*\*\*\*\*

کله چی طاهر کمال ته بیرته خولی ورپرسر کړه او له ځانه سره یی روان کړ هغه په عجز ورته وویل :

ماته نه ده معلومه چی پر سر می یی څه لیکلی دی، هغوی له سهاره تر ماښامه په تیرو ستونزو زما پر سرڅه لیکل، چی له ډیر درده تر دری شپو پوری ویده نه شوم، له ما سره یی تر بیرته راستنیدو وروسته د انعام وعده کړی، زه بی گناه یم پرما ورحمیه!

طاهر وویل : ته یوازی په رښتیا ویلو ځان د رحم وړ ثابتولای شی.

: تاسو زما د سرد خیر وعده وکړی. زه هر څه ویلو ته چمتو یم.

: زه به ستا د سرد ساتنی هڅه وکړم، ووايه په دی دسیسه کی کوم کوم شریک

دی؟

: زه نه پوهیږم! ابو اسحق زما پر سترگو پتی کیښودی او یو کورته یی بوتلم، هلته یی په یوه سمڅه کی واچولم، له جمیل سره می په همغه سمڅه کی ولیدل، زموږ د دواړو سرونه یی راباندی وخریل او څه یی پری ولیکل او چی بیرته لږ ویښتان پری راشنه شول نو ابو اسحق وویل : کله چی درته ضرورت شو زه به تاسو د یوه مهم پروگرام لپاره راسره بیایم، سمدستی مو له وزیر اعظم سره په ملازمت ټاکم، بیا موږ د صدر اعظم په طبیله کی د اسونو د پاللو لپاره وگومارل شو، هلته چی ورغلو وپوهیدو چی د طبیلی سرپرست ابو اسحق دی، هغه موږ ته پنځه پنځه سوه دیناره راکړل او ورسره یی دا گواښ هم وکړ چی که دا راز چاته څرگند شو نو ستاسو سرونه به غوڅ شی.

طاهر پوښتنه وکړه : په دی موده کی مو کله له صدر اعظم سره څه ملاقات

وشو؟

: هغه مو ولیدو خو ناڅاپی، خبری اتری می نه دی ورسره کړی، یوازی په



وروستی ورځ چی ته ورسره ناست وی ابو اسحق موږ وروستلو خو چی څه مو ورسره وویل ته یی گواه یی، په طبیلی کی له مزدوری نه وړاندی چی تاسو په کومه سمڅه کی وی هغه د صدر اعظم له کوره څومره لری وه؟

: موږ یی د شپې له هغه ځایه راوايستلو او په سترگو یی پتی راتړلی وه، خو دومره ویلای شم چی هغه کور د سیند پر بله غاړه ؤ.

: ته پخوانی د بهرنیو چارو وزیر وحید الدین پیژنی؟

: زه یی نه پیژنم خو د جمیل گومان دا ؤ چی په سمڅه کی چا زموږ پر سرونو لیک کړی هغه د بهرنیو چارو وزارت د یو مهم منصب خاوند ؤ، په طبيله کی له گومارل کیدو ووسته دی کله هغه بیا لیدلی دی؟  
نه!

: ابو اسحق کله تاسو صدر اعظم ته ور وستلی یاست او ستاسو پر سر لیکنی یی وربښکاره کړی دی؟

: نه! موږ له همغی یوی ورځی پرته چی ته هم موجودوی هغه ته نه یو ورغلی.  
د ظاهر د زړه بار لږ راکم شو، لږ تر لږه یی دا ډاډ وشو چی صدر اعظم په دی دسیسه کی شریک نه دی او دغه دسیسه د صدر اعظم نه پته د بهرنیو چارو د وزیر لخوا په کار اچول شوی ده چی د صدر اعظم د طبیلی سرپرست هم پکی شریک ؤ، د رخصتیدو په وخت کی هغه ته صدر اعظم ویلی وو چی له بهر نه د کوم سړی د استولو پرځای زه له خپلو نوکرانو نه دوه دری تنه درسره استوم، د وحید الدین یوه دسیسه افشا شوی وه، خو پخوا له دی چی هغه ځان غلی کړی د بلی دسیسی جال یی خپور کړ، ظاهر د خلیفه په اړه هم زړه ته تسلی ورکوله چی هغه هم د وزیر اعظم په څیر له دی دسیسی نه ناخبره دی، خو د هغه په ذهن کی دا د تصویر دوهم مخ ؤ، هغه چی هر څومره پر دی اړه سوچ کاوه هومره یی پریشانی زیاتیده کله یی چی خوشباوری په بدگومانی بدلیده نو سوچ به یی کاوه چی دا هر څه لکه چی د صدر اعظم په اشاره شویدی، او د احتیاط په خاطر به یی دغه خلک له ځانه لری ساتلی وی چی که د لومړی ایلچی په څیر ونیول شی نو داسی ثبوت به نه پرېږدی چی د صدر اعظم په سازش کی شریکیدل ثابت کړی، خو دده د زړه سخا به په داسی سازش کی د صدر اعظم شریکیدل رد کړل.  
هغه بیا له کمال نه وپوښتل: په دی موده کی دی کله له خلیفه سره لیده کاته شویدی؟

نه:

: په هغه ماښام یی تاسو چنگیز خان ته وروستی؟  
: هوکی! ابو اسحق موږ د چنگیز خان مسلمان خدمتگار ته وروستلو، هغه  
سرونه راباندی وخریل او بیایی چنگیز خان ته بوتلو.

: تا به د جمیل او ابو اسحق پر سر لیکلی مطلب لوستی وی؟  
د جمیل پر سر ددی لیکنی فارسی ژباړه ده، او د ابو اسحق پر سر په چینی  
ژبه څه لیکل شوی دی، هغه هم بیایی د همدی ژباړه وی.  
طاهر وویل: ته ولاړ شه زه له شانه درپسی راځم، خو که دی ابو اسحق ته څه  
خبره وکړه او یادی د تینستی هڅه وکړه نو درته ښه به نه وی.  
کمال له څه ویلو پرته چوپه خوله په مخکی شو.

طاهر په ژورو سوچونو کی ورو ورو گامونه اخستل د ښار د حاکم ماڼۍ ته  
ورننوت او د خپلی کوتی پرځای د بلی کوتی له وره سره چی نور ملگری یی پکی  
وو ودرید، د دروازی یوه پله ترلی او بله خلاصه وه، طاهر کمال ته اشاره وکړه او  
هغه دننه ورننوت ابو اسحق چی ولید په زوره یی ورته وویل: ته ډیر احمق یی،  
موږ ټول ښار درپسی وکوت ته چیرته وړک وی؟  
کمال په ویریدلی لهجه ځواب ورکړ: زه همدلته وم.  
: تا طاهر لیدلی دی؟

: طاهر ... هغه دلته نشته؟

: ستا چی چیرته زړه وغواړی درومی، که په موږ څه مصیبت راغی نو ستا له  
لاسه به وی.

طاهر غلی کوتی ته ورننوت ابو اسحق ژر وویل: موږ ستا په اړه خبری کولی،  
تاسو چیرته وی موږ ډیر درته په اندیښنه کی وو.

طاهر دده د ځواب پرځای وویل: ستا او ستا د ملگرو له پاکی سره ولی دومره  
کرکه ده؟ تا او ملگرو دی تر اوسه د سر هغه تور تیل نه دی مینځلی؟

ابو اسحق پر خپله پریشانی د قابو کیدو هڅه وکړه ویی ویل: موږ د مغلو دغه  
سوغات بغداد ته رسول غواړو. که هلته کوم تاتاری پیدا شو د بغداد له خلکو نه  
به هیله وکړو چی همدغسی سلوک ورسره وکړی.

طاهر وویل: ته دی له خولی له سره لری کړه!

ابو اسحق له له دوه زړه توب وروسته خپله خولی له سره لری کړه او بیایی ژر

بیرته پر سر کره ویی ویل:

زما له احتیاط سره سره دغه غوړی زما له سره پاک شوی دی.  
 : په بغداد کی تور تیل لږ نه دی ته دی سر ومینځه هلته به یی له سره غوړ  
 کړی، او جمیله! ته راشه، یو ځل ستا سر هم گورم.  
 جمیل ابواسحق ته وکتل د هغه اشاره یی ولیده زر یی خولی له سره لری کره او  
 بیایی بیرته پر سر کره.

طاهر کمال ته وویل : تا هم تر اوسه سر نه دی مینځلی!  
 کمال یو پر بل پسی ابو اسحق طاهر او جمیل ته وکتل او د طاهر په اشاره یی  
 له سره زړه نا زړه خولی لری کره.  
 ابو اسحق او جمیل د یوی شیبی لپاره هک پک ودریدل طاهر وویل:  
 ابواسحاقه! لکه چی د کمال پر سر څه لیکل شوی دی ته یی ولوله او ماته یی  
 واوروه!

ابو اسحق وویل : نو ته په هر څه پوه شوی یی؟  
 طاهر وویل : نه! تر اوسه ستاسو د کوپړیو لیک له مانه پته دی.  
 ابو اسحق جگ شو د هغه یو لاس د خنجر په موتی و، طاهر په بیرته خپل خنجر  
 راویوست او په درانده غږ یی وویل : کټینه! ستا جوش او احساسات زما دا نظر  
 نشی بدلولی چی خاین، بی زړه وی.  
 ابو اسحق اوس د طاهر پر ځای خپلو ملگرو ته کتل، د کمال بی حسی دده له  
 زغم نه لوړه وه، جمیل څو ځلی د جگیدو هڅه وکړه خو د طاهر کتو هغه په ناستی  
 مجبور کړ.

طاهر وویل : د خوارزم د پاچاهی لپاره ستا سر ډیر قیمت لری، که یی هغه  
 ضبط کړ نو وعده کوم چی نور بدن به دی بغداد ته ورسوم.  
 کمال وویل : مگر تا خو له ما سره وعده کړی.

طاهر د هغه خبره ورغوڅه کړه ویی ویل : ته چوپ شه.  
 ابو اسحق په ویریدلی غږ وویل : تاسو او موږ ټول د خلیفه خدمتگاران یو، په  
 کوم نیک نیت چی تا خپل درسپارل شوی مسئولیت ادا کړ په همغسې نیک نیتی  
 ما خپله ذمه واری ترسره کړه، دا غوره نه ده چی موږ دلته له یو بل سره د جگړی  
 پرځای بغداد ته ولاړ شو او خپله لالجه خلیفه ته وسپارو؟  
 طاهر وویل : ته دروغ وایی، خلیفه ستا او د بهرنیو چارو وزیر په دسیسه کی



شريک نه دی.

: ایا دا به غوره نه وی چی دلته د څه غلط اټکل پرځای بغداد ته ولاړ شی او له خلیفه نه پوښتنه وکړی؟ که د هغه گواهی ... ابو اسحق د طاهر تر شا په دروازه کی څوک ولیدل چی ولاړ وو، ودرید او بیا یی لهجه بدله کړه ویی ویل: ته د خوارزم نه د انعام په تمه موږ نشی رابښکیل کولای او ځان نشی ژغورلای.

تا د خلیفه نه د انعام د ترلاسه کولو لپاره موږ د خپلو ناولو اهدافو لپاره استعمال کړو، اوس د خوارزم له پاچا نه د انعام په تمه موږ پلوری!

کاشکی موږ ته پخوا معلومه وای چی زموږ په ککړیو څه لیکي؟ تا موږ ته یوازی دومره ویلی وو چی تاسو د بغداد لپاره ډیر قوی خدمت ترسره کوی، او موږ یی په بدل کی تاسو په سرو او سپینو پالو.

طاهر ور وړاندی شو د ابواسحق پر خوله یی د سوک وار وکړ ویی ویل: چوپ! ذلیل انسانه، ته دا چاته ثابتول غواړی چی ستا په دی ناولی دسیسې کی زه هم شریک وم؟

ابو اسحق ځان راقابو کړ ویی ویل: تاته! چی موږ ته دی د پیسو تمه راکړه او د ذلت او رسوایی تل ته دی وغورځولو، زه به ددی ښار واکمن ته ورشم فریاد به وکړم چی دا په جوماتونو کی ویناکوونکی د خپل وخت د اسلام ډیر ستر غلیم دی.

طاهر وویل: ته په دی اوتویو تو ما ویرولی نشی، که ستا غوندی غدار په سزا رسولو لپاره زه پخپله هم غرغره شم پروا نشته. د کوتی دروازه خلاصه شوه او د ښار حاکم له څو تنو سره ورننوت خپلو ملگرو ته یی وویل:

دوی ټول ونیسی، بیا یی طاهر ته مخ ور وړاوه او ویی ویل: ما ستا ټولی خبری واوریدلی، باور وکړه چی ددی هر څه له اوریدو سره سره ستا په باب زه د رایې بدلولو په سبب زیات خفه کیږم، بیا هم ستا په نظریندی مجبور یم.

طاهر وویل: نو اسحق ته د دروازی ترشاو ولیدلی چی لهجه یی بدله شوه، ته چی ماهر ځای ته بیایی، بیولی می شی خو زما په باب د څه رایې ورکولو نه وړاندی زما یو څو خبری واوره!

که ته د خپلو ملگرو تورونه رد کړای شی نو زه به روحاً آرام شم، خو د داسی درنی دوسی پریکړه یوازی د قوقند حاکم کولی شی.



\*\*\*\*\*

(۴)

د بنار حاکم خپلو ملگرو ته امر وکړ چی د طاهر ملگرو ته زولنی واچوی، او دی له طاهر سره بلی کوتی ته ولاړ.

د طاهر د اوږدو خبروله اوریدونه وروسته هغه د کمال د حاضرولو امر وکړ، له هغه نه یی د څو پوښتنو نه وروسته طاهر ته مخ واپراوه ویی ویل: تر کومه چی په ما پوری اړه لری ستا په باب زما بدگومانی تر ډیره حده لری شوی ده خو ما مخکی هم عرض کړی دی چی زه د قوقند د لوی حاکم د امر له ترلاسه کولو پرته هیڅ نه شم کولی، زه نن خپل استازی هغه ته استوم، ستا سره دومره مراعات کولی شم چی تاته زولنی دروانه چوی، خو په کلاکی به تر څارنی لاندی خامخا وی.

ستا د ملگرو د سرونو له کتنی نه وروسته به دوی بندی خانی ته واستوو. ماښام ددی بنار د حاکم ایلچی د قوقند په لور روان شو، حاکم په خپل لیک کی د طاهر د بی گناهی په اړه وضاحت کړی و.

نژدی یوه نیمه اونۍ تر نظر بندی وروسته طاهر یوه ورځ د ایستلو تورو په پهره کی د بنار حاکم ته واستول شو، هغه طاهر ته وویل چی د قوقند د لوی حاکم تیمور ملک ځواب راغلی دی ته باید هلته ولاړ شی.

زما ملگری به څه کوی؟

د بنار حاکم ځواب ورکړ: هغوی ډیر لری رسیدلی دی.

ستا مطلب څه دی؟

زما مطلب دا دی چی تیمور ملک د دوی پرځای د دوی سرونه غوښتی وو او زه د هغه د حکم په عملی کولو مجبور وم.

نه! ته له بیړی نه کار مه اخله، په بغداد کی ددی دسیسی د ټولو کردارونو د نیولو لپاره د دوی ژوندی پاتی کیدل ضروری دی.

ما وویل چی ما هغه امر عملی کړی دی.

مگر کمال او جمیل ښایی ددی سزا حقدار نه وو.

زه د دوی په بدل کی د خپل سر غوڅولو ته تیار نه وم پر دی علاوه ستا ښه هم په دی کی ده، ته هسی د خپلو ملگرو سپیناوی کوی، تیمور ملک په خپلو سترگو د لیدو نه وروسته په غوږو د تائید ضرورت نه احساسوی، که ته دا گومان کوی چی کمال ستا د بی گناهی تصدیق کولای شوی د هغی کمی ما پوره کړی دی، ما تیمور ملک ته بل لیک لیکلی دی.

## تیمور ملک

علاوالدين محمد خوارزم شاه دیر ضدی او خپلسری پاچا ؤ، د خوارزم په شمالی او ختیځو بریدونو یی چی د تاتاریانو د یوی یوی غلچکی حملی او لوټ او تالان خبر واورید دوه لکه تنه لښکری راتول کړ او وړاندی تگ یی پیل کړ، جلال الدین د ده زلمی، زړور او هوښیار زوی دده له دی پریکړی سره مخالف ؤ، هغه د هیواد د امیرانو په غونډه کی اوچت شو خپل پلار ته یی وویل : که ته ماته د خپل پوځ د یوه سپاهی په حیث د خبرو اجازه راکوی نو وایم چی موږ باید له دغه لښکر سره په سرحدی سیمو کی تم شو، که ته د تاتاریانو د یوی نیمی حملی نه وروسته د دوی تیښته د کمزوری سبب گڼی داسی نه ده، د دوی هدف دا دی چی موږ وپاروی او هغو سختو غرنیو لارو ته ورشو چی تنگ او دنگ گړنگونه او لاری یی دوی ته د برجونو او مورچلونو په څیر دی، په هوار ډگر به موږ دوی د خس او خاشاک په څیر راسره واخلو خو په غرنیو سیمو کی وړاندی تگ موږ ته زیات له خطرو ډک دی.

هغوی به په شا درومی او په یوه داسی ځای کی به تر موږ راتاو شی چی زموږ وړاندی او وروسته به له تباهی پرته بل هیڅ نه وی.

تجربه کارو پوځی جنرالانو هم د جلال الدین نظر تائید کړ، خو خوارزم شاه د ځینو چاپلوسو امیرانو تر اغیزی لاندی ؤ له دی نظر سره یی مخالفت وکړ، د هغه لومړی او وروستی دلیل دا ؤ چی ډاکوگانو ته په سزا کی دوه زره توب که وښیونو نړی به داسی وانگیری چی موږ کمزوری شوی یو، او تر ننه موږ هر غلیم ته دا ښودلی ده چی موږ کمزوری نه یو، زموږ باور دی چی که مغل وزر وکړی او والوزی هم موږ به وړیاندی بریالی شو.

کله چی جلال الدین په هیڅ ډول هم د خپل پلار رایه بدله نکړای شوه ویی ویل : نو که ستا دا اراده وی نو زه غواړم چی ما ددی عملیاتو لپاره واستوی او ته له

نور پوڅ سره په هیواد کی پاتی شه.

خوارزم شاه د خپل هوښیار زوی دغه رایه هم ونه منله او ده ته یی د هیواد د ادارې مسئولیت وسپاره پخپله له پوڅ سره د شمال ختیځ په لور وخوځید. د جلال الدین اندیښنی سهی شوی، د دوه لکه مسلمانانو په مقابل کی د مغلو تیت او پرک ډلگی راتولی شوی او له څلورو خواونه یی شاته تگ پیل کړ، خوارزم شاه د خپل ځواک په نشه مغرور د خپلو تجربه کارو جنرالانو مشوره ونه منله او پرمخ ولاړ.

دده د حوصلې ټینګولو په خاطر څو ځایه د مغلو لښکر له لږ مقاومت وروسته په شا وتښتیده، د تاتاریانو دغه چل پاچا نور هم بی پروا او په خپل زور مغرور کړ، تر دی چی یو سهار په یوه دره کی چی درې لوریو ته یی اوچت غرونه او یوی خواته یی گڼ ځنگل و د خوارزم لښکر د مغلو له څو ډلگیو سره مخامخ شول د مغلو پوځی ډلگی په جگړه جگړه کی په شا ولاړی او ځنگل ته ننوتلی خو له دریو لوریو نه د غرونو نه د تاتاریانو منظم پوځونه رابښکاره شول، خوارزم شاه په خپله اشتباه هغه وخت وپوهیده چی له څلورو خواوو پری دغشو باران جوړ شو، په تنګه دره کی ترکی نیزه وهونکو ته د خپل کمال ښودلو هیڅ مجال نه و، له گڼ ځنگله پرته دوی ته د پناه بل ځای تر سترگو نه شو، د غشو پر باران برسیره د تاتاریانو بی شمیره پوڅ په دره ورپریوت او د خوارزم په لښکرو یی مرګو گډه کړه، د دی تباهی نه د ژغورنی لپاره دوی ځنگل ته پناه یوړه، خو هلته هم د هری ونی شاته یو مغل پوځی سنگر نیولی و، تر قضا ماسپښین پوری د مغلو لښکر په ځنگل کی د خوارزم پوځونه پاک کړل او تاتاریان ورو ورو بیرته غرونو ته وختل، خو د خوارزم د پوځ تباهی دومره زیاته وه چی مابڼام یی افسرانو د مړو د شمارلو پرځای ژوندی شمارل.

له دی ماتی او تباهی وروسته خوارزم شاه د نور پرمختګ جرئت ونه کړ او چی بیرته راستون شو په لاره کی خبر شو چی د تاتاریانو لښکر د قوقند په لوری پرمخ روان دی، د قوقند والی احوال ورکړ چی اوس له ما سره یوازی پنځه زره تنه پوځ دی خو زه باور لرم چی تر یوی مودی پوری به د تاتاریانو توپان تم کړای شم، خو که پاچا ماته شل زره تنه پوځ راواستوی نو زه به د اسلامی نړۍ په اړه د مغلو ارادی د تل لپاره بدلی کړم.

خوارزم شاه د تیری ماتی نه دومره وارخطا او په غوسه شوی و چی له غوسی نه



بی د تیمور ملک لیک خبری کړ، استازی ته یی وویل : که تیمور ملک دا فکر کوی چی تر موږ زیات د تجربی خاوند دی نو هغه احمق دی.

خو د ځینی افسرانو د مشوری په نتیجه کی خوارزم شاه تیمور ملک ته پیغام واستاوه چی زه د شل زره تنو د راستولو نه وړاندی تا ازمویم چی په پنځه زره تنو تر کومه د تاتاریانو د لښکر مخه نیولی شی.

\*\*\*\*\*

(۲)

د قوقند په بندیخانه کی د طاهر دوی میاشتی تیری شوی، د بندیخانی له سرپرست نه هغه څو ځله وغوښتل چی د ښار حاکم ته یی ورولی، خو هر ځل یی دا ځواب اوریده چی کله هغه فرصت ومومی پخپله به یی وروغواړی، طاهر له سرپرست نه د لیک لیکلو اجازه وغوښته خو ځواب یی واورید چی د جاسوسی په تور بندیانو ته دا اجازه نه ورکول کیږی، طاهر ته له نورو بندیانو سره د لیدو او خبرو اترو اجازه هم نه وه، له زندان نه د بهر نه یی خبره وه هغه څه کراره شو او له ځان سره به یی ویل: ولی می نه وروغواړی؟ له زندان نه بهر څه تیریږی، ایا مغلو یرغل راوړی دی؟!

لوی حاکم زما په اړه د سوچ فرصت نه لری، ایا هغه زما له خبرو اوریدو پرته د عمری بند سزا راکوی؟

یوه ورځ څو پهره دارانو د ایستلو تورو په سیوری کی هغه له زندان نه راویوست او د ښار د والی تیمور ملک مانی ته یی بوت، تیمور ملک یو نیک خوه او د ورین تندی خاوند سپری ؤ، د هغه د توری او زړورتیا داستانونه تر لری لری پوری مشهور وو، د طاهر ټوله کیسه یی په آرامی واوریده، هغه د کیسی له اورولو وروسته د خوارزم د سفیر لیک ورکړ چی په هغه کی یی د طاهر په نیک نیتی اعتماد ښکاره کړی ؤ، په دی لیک کی د صلاح الدین ایوبی د توری یادونه هم شوی وه.

تیمور ملک تر لږ ځنډه سر ښکته وچاوه او په فکرونو کی ډوب شو وروسته یی سر پورته کړ طاهر ته یی عقابی سترگی ورواړولی ویی ویل : تر کومه چی زما په رایه پوری اړه لری زما رایه ستا پر خلاف نه ده، خو د پاچا امر دا دی چی دغسې دوسی ماته راواستوی، ستا د نیولو خبر هغه ته رسیدلی دی او زه د هغه د امر انتظار کوم.



طاهر وویل : زما په زندان کی دوی میاشتی تیری شوی، اوس ماته دا معلومات هم نشته چی بهر په نړۍ کی څه تیرېږي، زه ډیر زر غواړم بغداد ته ځان ورسوم، هلته باید خلک له سهی حالت نه خبر شي، زما زړه گواهی راکوی چی مغل به یوه ورځ ستاسو پر هیواد یرغل کوي، او زما دا باور دی چی د بغداد په مداخله به دا یرغل درېږي، که داسی ونه شول نو لږ تر لږه به زه د خوارزم له خلکو سره د مرستی لپاره هلته خلک راتول کړای شم، ماته یوازی څو ورځی رخصت راکړه، زه وعده کوم چی د بغداد خلکو ته د پیغام له رسولو وروسته بیرته تاسو ته حاضر شم، د یوه بندی له خولی بنایي داسی غوښتنه درته خندنی ښکاره شي، خو زه تاسو ته څه وړ دا باور درکړم چی زه یو مسلمان یم او د مسلمانانو عزت او ابرو تر ځانه راباندی گران دی! د خدای په خاطر زما پر وعده باور وکړی، که نه نو لږ تر لږه می زر خوارزم شاه ته واستوی.

تیمور ملک خواب ورکړ : ځوانه! له تاتاریانو سره زموږ جگړه پیل شویده، او تر اوسه پوری زموږ د ډیری بدی ماتی خبر بغداد ته هم ښایي رسیدلی وی او امکان لری پر اسلام د کفر د لومړی بری په ویاړ بغداد په چراغونو رڼا شوی وی، په دی حالت کی زه پوهیږم چی که ستا نیت ریښتیا سهی وی نو د بغداد د خلیفه مانی تاته د قوښند له زندان نه زیاته خطرناکه ده، هغوی چی له تانه کوم کار اخستل غوښتل وایی خست، ښایي هغوی ستا د ژوندی پاتی کیدو ضرورت احساس نه کړی او د پاچا حضور پر زړه او دماغ چی تازه ماتی کومه بده اغیزه کړی ده د هغی له مخی زه دا خطر احساسوم چی ښایي هغه د جاسوس د نامه له اوریدو سره دخبری پوره اوریدو ضرورت احساس نه کړی.

طاهر چی د ماتی خبر واورید تر یوی شیبی پوری حیران ودرید، د هغه حالت هغه چاته ورته ؤ چی د خوب په حالت کی سیند ته غورځیدلی وی. لږ ځنډ وروسته پر خپلو اعصابو راقابو شو وی ویل : زه د خپل مرگ پروا نه لرم خو خدای شاهد دی چی زه بی گناه یم.

ماته یی دوکه راکړی، زه یوازی دا غواړم چی له مرگه وړاندی دغه اشتباه جبران کړم، او زه بغداد ته له رسیدو نه پرته دا کفاره نه شم ادا کولی، ستاسو اصلی مجرم پخوانی د بهرنیو چارو وزیر وحید الدین دی، که هغه ژوندی ؤ زه وعده کوم چی په څو ورځو کی به یی سر درته راوړم که نه نو زما سر به حاضر وی.

تیمور ملك وویل : زموږ اصلی مدعیان خلیفه او صدر اعظم دی، د بهرنیو چارو وزیر یوازی د هغه د لاس اله کیدای شی. که ته د هغه د سر راوړو وعده کوی نو زه به ستا د خوشی کیدو په باب څه فکر وکړم.

طاهر په زوره چیغه کړه : نه نه! هغوی داسی نشی کیدای، زه د هغوی په اړه په داسی خبرو باور نشم کولی، په کومه ورځ چی د اسلامی نړۍ دغه ستنی دومره خامی شی په همغه ورځ به د نړۍ هیڅ گوټ زموږ لپاره په امن نه وی، آیا هغوی پردی هم نه پوهیږی چی خوارزم د مغلو په وړاندی وروستی کمر دی، که دا کمر پریوت نو بغداد به هم له تباهی نه ونه ژغورل شی.

تیمور ملك وویل : یا ته هم ناپوه یی او یا له مانه ناپوه جوړوی. ایا ته نه پوهیږی چی تر اوسه د خلیفه څو تنه جاسوسان نیول شوی دی؟ طاهر ځواب ورکړ : په هغو ټولو دسیسو کی د وحید الدین لاس و، زما باور دی چی خلیفه او صدر اعظم هیڅ خبر نه دی.

تیمور ملك وویل : که تا د پاچا حضور په وړاندی داسی په جرئت د خلیفه او صدر اعظم د بی گناهی دفاع وکړه نو زما باور دی چی سمدستی به دی له خپلو دری نورو ملگرو سره یوځای شی.

طاهر ځواب ورکړ : زه د ځان له ویری د چا پر خلاف په دروغو شهادت نشم ورکولی.

تیمور ملك د هغه په ځواب کی څه ویل غوښتل خو یو پوځی افسر دننه ورغی او ویی ویل چی د پاچا استازی د راتلو اجازه غواړی، تیمور ملك وویل : دننه یی راوله.

لږ ځنډ وروسته یو ترکی پوځی افسر دننه ورغی تیمور ملك ته یی یو لیک ورکړ، تیمور لیک ولوست بیایی لومړی استازی او بیا طاهر ته وکتل او په غمجنه لهجه یی ویل:

ستا په باب د محترم پاچا حکم راغی، زه افسوس کوم چی نور زما په وس کی هیڅ نشته، ته یی پخپله لوستلی شی.

تیمور ملك لیک طاهر ته وراوږد کړ، خو طاهر د لیک له اخستلو نه پرته وویل : زه د لیک مطلب ستا په تندی کی لولم، زه یوازی دا پوښتنه کوم چی تر څه وخته ژوندی یم؟

تیمور ملك وویل : تر سبا پوری، او بیایی سر یشکته وچاوه، د طاهر پر شونډو  
پوه درناکه موسکا وغورځیده، تیمور ملك له خنډ وروسته سر پورته کړ په خوله یی  
څه ونه ویل خو ستر گو یی ویل : ځوانه! زما له تا سره خواخوږی ده خو بی وسه  
یم.

طاهر وویل : که دا وروستی پریکړه وی نو ایا زه د پوه با عزته مرگ هیله  
کولی شم؟

تیمور ملك ځواب ورکړ : د لوی سلطان حکم دی چی تا د خلکو په وړاندی  
غرغره کړو.

تیمور ملك د نوری څه خبری کولو نه پرته جگ شو او بلی کوتی ته ولاړ.

\*\*\*\*\*

(۳)

طاهر یی د لوڅو تورو په سیورو کی له محل نه راویوست، د دروازی د زینو نه  
لاتندی د خلکو گڼه گونه وه، خلکو چی هغه ولید د کسات او بدل احساساتی ناری  
یی اوچتی کړی: د قوم غدار، د خلیفه جاسوس! د اسلام دینمن ویی نیسی ویی  
وژنی!

سپاهیانو چی گڼه گونه زیاته ولیده ودریدل، له گڼی گونی څو تنه زلمیان راووتل  
په زینو وختل خو سپاهیانو په تورو ویړول او ویی شړل، بیا هم د گڼی گونی شور  
او احساسات شیبه په شیبه زیاتیدل، یو چا ډېره وویشتله خو هغه د طاهر پرځای  
د یوه سپاهی په تندی ولگیده او هغه سر په دواړو لاسو ونیو او کبېناست.

څو نوری ډبري راغلی او دری څلور تنه نور سپاهیان هم تپیان شول، یو پوځی  
سالار مخی ته شو هڅه یی وکړه چی خلک پوه کړی چی دده د اعدام امر شویدی  
خو د هغه غږ د خلکو په شور ماشور کی ورك شو او پر هغه د یوی ډبري له  
لگیدو وروسته یی چیغی کړی: بندی بیرته محل ته بوزی او دروازه وتړی.

خو طاهر د پهره دارانو د لوڅو تورو پرژونډه کړه یو گام وړاندی شو دواړه لاسونه  
یی اوچت کړل او په لوړ غږ یی وویل :

مسلمانانو! د یوه غدار او جاسوس پر خلاف د نفرت دغه احساسات په تاسو  
کی د ژوند ثبوت دی، خو تاسو ته بنیایی معلومه نه وی چی زما د مرگ حکم  
شوی دی، ما به سبا ته ستاسو په مخکی په غرغره راوځړوی او له هغه نه وروسته  
به زما دوسیه هغه لوی عدالت ته وړاندی شی چی هلته هر مظلوم د عدالت تمه



لری، د خلکو شور ماشور ورو ورو کراریده او دوی د کرکی او نفرت سره سره له طاهر نه څه اوریدل غوښتل خو یوه سپاهی د طاهر په ورمیږه توره ورکښوده ویی ویل: ته د خلکو په مخکی د خبرو کولو حق نه لری.

څوک له شانه راغلل او د سپاهی لاس یی ونیو، سپاهی چی شاته وکتل تیمور ملک یی په مخکی ولاړ ؤ، ټول سپاهیان د والی په مخکی په ادب او درناوی ودریدل.

یوه شیبه وروسته ورو ورو د خلکو شور ماشور بیا اوچت شو، تیمور ملک ور وړاندی شو لاس یی اوچت کړ او ویی ویل: د لوی پاچا په حکم به دغه سړی سبا ته ستاسو په مخکی پانسی شی، ایا داسی سړی چی یوازی د یوی ورځی میلمه دی ستاسو له خوا د ښه سلوک حق نه لری؟

تیمور ملک پهره دارانو ته په ده پسی د ورتلو امر وکړ او په زینو کی ښکته شو، څو گامه چی ښکته شو خلکو ته یی وویل: زه ډیر مصروف یم د سرحد نه اخوا د تاتاریانو پوځونه لیدل شوی دی، زه ویرېم چی د جنوب د نورو ښارونو په څیر په قونډ هم ناڅاپی یرغل رانه وړی، ځکه خو دا د نارو مهال نه دی، د تورو تیرولو وخت دی، تاسو زما دری څلور تنه سپاهیان ټپیان کړل، تاسو پوهیږی چی زما سره زیات سپاهیان نشته، که تاسو وعده وکړی چی نور به په لاره کی سپاهیان نه آزاروی نو زه به بیرته ستون شم او په مهمو چارو به غور وکړم، که نه نو تر زندان پوری باید زه پخپله ورسره ولاړ شم.

یو زلمی په لوړ آواز وویل: وروڼو! دا څه ناپوهی ده! موږ په دی نازک وخت کی خپل گران حاکم ته تکلیف ورکوو او وخت یی ضایع کوو، اوس ستاسو ډاډ حاصل شو چی گناهکار ته به عبرتناکه سزا ورکول کیږی، نور څه غواړی ځی له دی ځایه!

خلک په وړو وړو ډلگیو سره تبت او پرک شول، تیمور ملک د محل په لور بیرته وگرځیده سپاهیانو ته یی وویل: بندی ته هیڅ ډول تکلیف ونه رسیږی.

پر آسمان ورځی را خپری وی، د شمال په سره هوا کی د طاهر بدن رپږدیده، یوه سپاهی خپل پوستین راواخست او هغه ته یی ور واغوست، طاهر هغه ته د مننی په نظر وکتل او پوستین یی بیرته هغه ته ورکړ ویی ویل: مننه، د یوی ورځی میلمه ته نور ددی ضرورت نشته.

\*\*\*\*\*



(۴)

سباته د قوقند بازارونو د واورو برستن اغوستی وه، طاهر له بندی خانی نه بیرون د یوی چوتری پر سر ولاړ ؤ، د هغه لاسونه شاته په کلک پری تړل شوی وو، له ده نه دوه گامه لری د پانسی پری راڅریدلی ؤ، شا و خوا ته د واورې اوریدو سره سره په سلگونو تنه ولاړ وو.

د مرگ دومره نژدی لیدو سره سره د طاهر په څیره غیر معمولی سکون ؤ، د زندان د سرپرست په اشاره جلاد په چوتره ور وخوت د غرغری پری یی په لاس ونيو او طاهر ته یی دلرگی په تخته د دریدو اشاره وکړه، طاهر په تخته ودرید یوی او بلی خواته یی وکتل په ننداره کوونکو کی اوس هغه پخوانی جوش او احساسات نه وو، جلاد د غرغری پری د طاهر په غاړه کی ورواچاوه، د بندی خانی سرپرست ور وړاندی شو ویی ویل : ستا لپاره دا وروستی فرصت دی که ستا داسی کومه هیله وی چی موږ یی ترسره کولی شو. نو ویی وایه!

طاهر وویل : ما ددی خبری ځواب پخوا هم درکړی په داسی مهال خدای پالونکی له انسانانو نه هیلې نه کوی، ما چی څه غوښتل له خپل خدای (ج) نه می غوښتی، که زما دعاگانې د هغه په دربار کی قبولی شوی وی نو ماته د کوم انسان په مخکی د لمن غوړولو ضرورت نشته، او که د هغه په دربار کی زما دعاگانې نه وی قبولی شوی نو ته زما لپاره هیڅ نشی کولی.

د زندان سرپرست بی ځوابه شو ویی ویل: بیا هم که ته په بغداد کی کوم خپلوان ته څه پیغام استول غواړی بیا یی موږ یی بندویست وکړای شو.

طاهر ځواب ورکړ : د خدای (ج) او رسول (ص) هر نوم اخستونکی زما خپل او عزیز دی، او ما دوی هر یوه ته یو پیغام ورکول غوښتل، که خدای (ج) ته له مانه د څه کار اخستل منظور وی نو ماته به خامخا موقع راکړی که نه نو زما باور دی چی له مانه وروسته به یو غوره انسان ددی هدف لپاره وټاکي.

: زه پوښتلی شم چی هغه پیغام څه دی؟

: هغه پیغام دا دی چی اوس کفر د اسلام په مقابل کی خپل ټول ځواکونه تنظیموی، پر مسلمانانو فرض دی چی د دین د ساتنی لپاره سره یو او منظم شی. سرپرست وویل : اوس یوازی څو شیبی وخت لری که څه دعا غواړی ویی غواړه!

طاهر په سپینو وریځو پټه آسمان ته مخ واپراوه او هغه دعایی چی د شپې یی

څو ځلي تکرار کړی وه بیا تکرار کړه:

زما پروردگاره! آیا زه ستا د دین په هیڅ درد نه خورم، ما ستا په لار کې د جهاد په نیت له تورو او نیزو سره لویې زده کړې، ایا زما په برخه له یوه هیبتناک مرگ پرته هیڅ نشته، ما د صلاح الدین ایوبی «رح» د توری حق هم ادا نکړای شو؟

زما خاونده! د انسانانو د غلطو پریکړو ماتول تاته هیڅ نه دی، جلاد لاندې د تختې د لری کولو لپاره د سرپرست د حکم انتظار کاوه، په نندار چیانو کې اوس ډیر داسې هم وو چی طاهر ته یی د بی پروایۍ او یا غوسې د نظر پرځای په خواخوږۍ کتل.

ناڅاپه د ښار له لوری د خلکو چیغې او فریادونه اوچت شول، څو سپاره په ترات راغلل په هغوی کې یوه په لوړ غږ وویل: مغل راغلل! د ښار د ساتنې لپاره چمتو شی! دغه اعلان د یوې شیبې لپاره خلک هک پک کړل، او یوه شیبې وروسته ټولو د، مغل راغلل، مغل راغلل په چیغو سره د خپلو خپلو کورونو په لوری روان شول، لږ ځنډ وروسته چی د زندان د سرپرست اعصاب پرځای شول او خپله ذمه واری یی بیاور په یاد شوه نو میدان تش شوی ؤ، هغه یوه شیبې دوه زېږی شو خو بیایې جلاد ته د تختې د کش کولو امر وکړ خو له یوې خوانه یو له رعبه ډک غږ اوچت شو: ودړیږه!

د تیمور ملک غږ یی چی وپیژاند د زندان څارن شاته وکتل، تیمور ملک پر اس سپور ؤ له هغه سره څو نور سپاهیان هم وو، هغه چوتری ته نژدی له آس نه پلې شو په چوتره وخوت د طاهر له غاړې نه یی د غرغری پرې لری کړ، او بیایې په خنجر د هغه د لاسونو پرې غوڅ کړ، طاهر زر پوښتنه وکړه: تاتاریان څومره لری دی؟

تیمور ملک ځواب ورکړ: نژدی لس میله به وی! تاته له ښار نه د وتلو پوره فرصت شته.

: چیرته د تلو لپاره! طاهر په ډاډ منه لهجه وپوښتل؟

: بغداد لوری ته! تا غوښتل چی بغداد ته ولاړ شی که نه؟

: نه اوس له بغداد نه دلته زیات کار دی.

: ډیر ښه ته له ماسره ولاړ شه، تیمور ملک دا وویل او یوه سپاهی ته یی امر

وکړ چی خپل اس او توره طاهر ته ورکړی.

\*\*\*\*\*

(۵)

د خوارزم شاه د لومړي ماتي نه وروسته د سرحدی نورو ډیرو ښارونو په څیر د قوقند زیات اوسیدونکي د لویدیځ ښارونو ته لیږدیدی وو، له هغه وروسته چی تیمور ملک ته سلطان د نورو پوځونو د ور استولو نه انکار وکړ نو هغه پاتی خلك هم له خطر نه سم وپوهول او دا مشوره یی ورکړه چی ماشومان، تورسری او بوداگان له ښار نه ویاسی او کوم خوندي ځای ته یی ورسوی، خو پردی سریر د قوقند د ښار دریمه برخه خلك لا په ښار کی پاتی وو، د ځینو خلکو لا تر اوسه دا گومان ؤ چی د خوارزم شاه ماته اصلاً د غرنی سیمي او د لاری له هسکو تیتو سره د نابلدی په سبب وه او تاتاریان به پر بری برسیره د قوقند په لوری راوړاندی نشی، خو د مغلو د راتگ خبر په ښار کی گډوډی جوړه کړه، او خپل ماشومان او تور سری یی راوویستل د واوری اوریدو سره سره یی په یوه او بله خوا منډی وهلی، تیمور ملک او ملگرو یی په شا وخوا غونډیو کی مورچل ونيول او د مغلو د لښکر مخکینی ډلی یی تر دری ورځو ښار ته له ننوتلو ایساری کړی، د یرغل کونکو مغلو شمیر ورځ په ورځ زیاتیده، په تیرو دری ورځو کی د تیمور ملک سربښندیانو په میړانه د تاتاریانو یرغلونه په شا کړل، خو د هغوی د شمیر زیاتیدو په سبب یی نور مخه نیول ورته گران شول، په څلورمه ورځ چی له تیمور ملک سره یوازی زر تنه سربښندیان پاتی شول هغه ته یی جاسوسانو خبرو ورکړ چی د چنگیز خان زوی «زوچی» له یوه لوی لښکر سره پرمخ راروان دی.

اوس د تیمور ملک وروستی مورچل د سیند په منځ کی یو ټاپو ؤ، چی د ساتی بندوبست یی له څو میاشتی پخوانه کړی ؤ، په یوه زمانه کی د قوقند واکمن او د لوړی طبقی خلك په دی ټاپو کی اوسیدل، پخوانی کلا او څو ویجاړی کنډوالی اوس هم پاتی وی، د شپي مهال د ښار هغه اوسیدونکی چی له تیمور ملک سره یی د یو ځای مرگ او ژوند ژمنه کړی وه په کښتیو کی دغه ټاپو ته ورسول شول او بیا یی څو سپاره پاچا ته د مرستی د وروستی غوښتنی لپاره واستول، ټاپو ته نژدی سیند دومره سورور ؤ چی له یوی څنډی نه ایله غشی بلی څنډی ته رسیدای شوای. تیمور ملک له څو میاشتو راسی دلته د څو میاشتو اذوقه او نور ضروریات هم ذخیره کړی وو.

زوچی دا احساس کړه چی دغه ټاپو به زر فتحه نه شی نو دغه قومانده یی خپل

یوه مرستیال ته وسپارله، نیمایی پوځ یی ورته پریښود، دی پخپله له نور پوځ سره د جنوب لویځ په لوری ولاړ.

تاتاریانو د شاوخوا کلیو باندو خلک د میړو او وزو په څیر راوستل او د سیند په غاړه یی تاپوته د ډبرو د لاری جوړولو لپاره وگومارل، په زرگونو تنه بوداگانو، تورسریو او ماشومانو به د مغلی سپاهیانو د لوڅو تورو په سیوری کی ډبرې راوړی او په سیند کی به یی غورځولی، د سیند په غاړه د تاپو په لوری ورو لاره جوړیده، تیمور ملک دغه خطر احساس کړهغه د څولویو لویو کښتیو پر څنډو د لرگی له تختو مورچی جوړی کړی او دننه یی خپل غوره غشی ویشتونکی پکی کښینول د سیند پر څنډه په راتولو تاتاریانو یی حملی پیل کړی.

په دغو حملو کی لومړی مغلو زیات مړی ورکړل، کله کله به په زور دلاری جوړولو لپاره راوستل شویو هم چی تاتاریان د حمله راوړونکو په لوری متوجه ولیدل دوی به پری پر ډبرو حمله وکړه او بیا به یی په سیند کی ورتپ کړل، ځینی به د کښتیو د حمله راوړونکو په وجه وژغورل شول او ځینی به د مغلو د غیشی ویشتونکو د غیشو په یرغل کی ووژل شول.

ددی ستونزو په وړاندی تاتاریانو پر منجنیق د ډبرو پرځای سکروتی او یا د بل شویو تیلو لوبی پرکښتیو ورویشتل او کښتیو ته یی اور واچاوه.

تیمور ملک د مغلو ددی حری په وړاندی پر کښتیو چتونه ودرول او دننه د یرغل کوونکو لپاره یی وړوکی وړوکی سوری پکی پریښودل، خو ددی ټولو هڅو سره سره د تاتاریانو د بی شمیره پوځ په وړاندی تیمور ملک بی وسه شو او د سیند له غاړی نه د تاپو په لوری لاره ورو ورو نژدی کیده.

علاو الدین محمد خوارزم شاه د تاتاریانو له لاسه د رومبی ماتی نه وروسته دومره بی زړه شوی ؤ چی د تیمور ملک د څو ځلی پیغامونو او غوښتنی سره یی هغه ته مرسته ورنه کړه، بلکه ځواب یی ور واستاوه چی د تاپو دفاع، پرېږدی او له دوی سره یوځای شی، خو د تیمور ملک غیرت دا نه خوښوله چی خپل ملگری یوازی پرېږدی، کله چی لاره تاپوته دومره نژدی شوه چی په منجنیق تاپو او د تاپو د څنډو مورچلونه تر برید لاندی راغلل نو تیمور ملک ته د تاپوله پریښودلو پرته بله لاره پاتی نه شوه.

\*\*\*\*\*



يو مابنام تيمور ملك خپلو ملگرو ته د تاپو د خالي كولو حكم وكړ، د شپي مهال پر اسمان وريځي راخوري وي د تيمور ملك ټول ملگري په كښتيو كي سپاره شول او چي لو وړاندې ولاړل اورښت پيل شو تيمور ملك د وريځو له امله د شپي تياره يوه غيبي مرسته بلله خو چي كله باران پيل شو او توري وريښيدي نو دا انديښنه ورته پيدا شوه چي د تورو په بريښنا كي د تاتاريانو پهره داران دوي ونه ويني كه داسي وشول نو دير سخت زيان به ور واوړي، نژدې نيمه شپه هغه ته معلومه شوه چي د دوي انديښنه يي ځايه نه وه، دوي د تورو په بريښنا كي د سيند دواړو غاړو ته تاتاريان پر اسونو سپاره وليدل چي، لو نور وړاندې ولاړل د پليو سپاهيانو زيات شمير يي وليدل چي روان وو، له تيمور ملك سره د خپل پوځ وتلي افسران سپاره وو، ده تري مشوره وغوښتله، د ټولو اتفاق پردي پريكړه راغي چي گڼ ځنگل ته ورسپړي نو كښتي به ځنډي ته كړي، كه په تياره كي له تاتاريانو سره د دوي مقابله وشوه هم ځيني كسان به په تياره كي په يوه او بل لوري ځان وايستلي شي، تيمور ملك د ټولو د رايي له اوريدو نه وروسته وويل: طاهر تر اوسه چوپ دي زه د هغه رايه اوريدل غواړم.

د كښتي له يوې ځنډي نه ځواب راغي: زما په نظر موږ ته دوي لاري په مخكي دي، يوه دا چي په يوه ځاي كي ځنډي ته شو او تر وروستي سلگي پوري جگړه وكړو، كه ځنگل وي او كه هوار ميدان دا ټوله سيمه له مغلو نه ډكه ده او زموږ لپاره د تيبښتي چلانس دير كم دي. په دي صورت كي كه د يوه په بدل كي دوه نه وي نو يو خو ضرور وژنو، كه په كوم ځاي كي موږ پر ځنډي پلي كيږو او بيا په يوه او بله تښتو او له شا د غشو نڅښه گرځو زه دا غوره گڼم چي تر شا پر تېر غشي وخورو.

بله لاره دا ده چي تر هر ميل وروسته يوه كښتي شاته پريږدو، او چي كله نوري كښتي وړاندې تيري شي دوي ځنډي ته ووزي او پلي شي او تشي كښتي بيرته سيند ته ورتهيل وي، تاتاريان به خامخا له پاتي كښتيو سره پرمخ روان وي، او شاته چي كومي كښتي پاتي كيږي د هغو د ژغورني امكانات دير دي.

د تاتاريانو د دوكي لپاره به موږ د بريښنا په پرق كي پر هغوي غشي اوړو، په دي ډول به موږ تر لمړ ختو پوري په يوه او بل لوري د تيبښتي فرصت ترلاسه كړو. وروستيو څو تنو ته ښايي د كښتيو ځنډو ته ايستلو فرصت په لاس ورنه شي ځكه خو هغوي بايد ښه لامبوزن وي.

د طاهر له دوهم تجویز سره ټول سلا شول، خو تیمور ملک دا اندیښنه وښوده چې کله تشه کښتی بیرته سیند ته تیل وهل شی هغه د نورو کښتیو په څیر د سیند په منځ کی نشی تلای، د کښتیو د شمیر د برابر ساتلو لپاره د کښتیو ساتل ضروری دی، ددی هدف لپاره د نورو کښتیو تگ باید کرار شی خو دا هم ضروری ده چې هغه باید له ځنډی نه لری وی، چې کښتی تشه شی نو دا دواړه صورتونه امکان نه لری.

د لږ بحث نه وروسته دا پریکړه وشوه چې په هره کښتی کی باید یو داسی رضا کار وی چې لامبو یی زده وی، او چې سپارلی پر ځنډه پلې کړی بیرته کښتی له کاروان سره یوځای کړی.

باران ودرید، د وریځو له تور شلیدلی څادر نه دلته هلته ستوری وځلیدل، په یوه گڼ ځنگله کی یی لومړنۍ کښتی پریښودله او چې لږ ځنډ وروسته دغی کښتی د خپلو سپارلیو له پریښودونه، وروسته د کښتیو کتار ته ځان ورساوه، او د هغی رضا کار د خپلو سپارلیو په امن ښکته کولو پیغام راوړ دوهمه کښتی شاته شوه.

د شپې په وروستی برخه کی په کښتیو کی یوازی دیرش تنه رضاکاران سپاره وو، او نوره ټوله سپارلی په ځنډو پلې شوی وه، پر ځنډو د دوی په تعقیب پسی راوتلی سپاره همغسې ورسره غبرگ روان وو، تیمور ملک یو پر بل پسی رضاکارانو ته په سیند کی د ځان غورځولو او ځنډی ته د رسیدو امر وکړ، او کله چې ټولی کښتی تشی شوی نو خپل ملگری ته یی وویل : طاهره! نور وخت مه ضایع کوه، کښتی تیتیرې، که له دی نه کومه یوه ځنډی ته ولاړه نو مغل به خبر شی، که ستا لامبو نه وی زده نو یوه کښتی ځنډی ته بوزه.

طاهر ځواب ورکړ : زما لامبو زده ده خو ته به څه کوی؟

تیمور ملک په غمجنه لهجه ځواب ورکړ : ماته د ډویدونکی بیړی د ماڼو د ډمه واری پوره کولو موکه راکړه، کله چې ته ځنډی ته ووزی زه به هم د ځان ژغورلو هڅه وکړم.

طاهر یی چې دوه زړی ولید تیمور ملک وویل : زه له امر نه غاړه غړول ښه نه گنم زر کوه!

طاهر ځواب ورکړ : زه ستا د امر له منلو نه غاړه نه غروم خو زما یوه هیله ده! تیمور ملک وویل : زه نور د څه هیلی د پوره کولو اهل نه یم.

روايه څه وايي، وخت مه ضايع كوه سپيدى چوى!  
 طاهر ورو: ته وعده وكړه چي كه له دى وروسته په ژوند كى كله ماته له تانه  
 د څه غوښتنى موقع په لاس راغله ته به يى نه ردوى!  
 تيمور ملك ځواب وركړ: تا ځان د داسى وعدى اهل ثابت كړ، ورځه زه ستا د  
 يوى پرځاى دوى غوښتنى ترسره كوم.

طاهر خداى پامان وويل او ورو په اوبو كى ښكته شو او د ځنډى په لورى يى  
 لامبو ووهله، د شپى د سړى هوا او ستومانى په وجه يى بدن شل شوى ؤه د سيند  
 اوبه له زغم نه وتلى يخى وى، دى چى ځنډى ته ورسيد هلته له يوه بل مصيبت  
 سره مخ شو، څو سپاره په ځنډه روان وو، طاهر د يوى ونى رېښى ونيولى او په  
 اوبو كى پاتى شو، او چې سپاره تير شول هغه د راوتلو هڅه وكړه خو هغه اوس  
 پلى سپاهيان وليدل، د هغه بدن بلكل كړخ شوى ؤه، كله چى پلى تير شول له شانه  
 يى په يوه واټن بيا د سپرو د اسونو د پښو ترپهار واوريد، د طاهر حوصلى ځواب  
 وركړ، زر له اوبو نه راووت د يوى ونى په تنه يى تكيه وكړه او ودريد، په ځنډه د  
 ونو او تيارى په سبب د تاتاريانو پوځ گډوډ وړاندې روان ؤ، طاهر څه سوچ وكړ او  
 توره يى له تيكي راوايستله، كله چى پنځلس شل تنه سپاره تير شول هغه د گڼو  
 ونو په منځ كى د يوه آس د شنهار غږ واوريد، ده د ښاخونو په منځ كى لاره  
 وايستله او ورو ورو ورنژدى شو، طاهر په تياره كى په ځير ځير وكتل او كوم  
 لورى ته چى د سپاره د آس مخه وه همغى خواته ورنژدى شو او د يوى ونى شاته  
 ودريد، د سترگو په رپ كى بيا د طاهر يو لاس د اس پر قيضه ؤ او پر بل يى  
 سپور په توره وواژه په بيره يى د رپيدونكى مغل خولى او پوستين ترى وېكل او  
 پخپله يى واغوستل او پر اس سپور شو د سيند په غاړه روان شو.

\*\*\*\*\*

(۷)

د سهار د نځپو رابريدو لپاره لا څه وخت پاتى ؤ، تيمور ملك چى خپله كښتى  
 پرېښوده او په لامبو يى ځنډى ته ځان ورساوه نو د ونى د تنى له شانه پرې غږ  
 وشو:

تيموره!

هغه تېكان وخوړ يوه او بله خوايى وكتل او ژر تر ژره يى توره وايستله او د  
 خطر سره يى د مقابلې لپاره ځان تيار كړ، د ونى د تنى له شانه بيا غږ اوچت

شو: ویرپه مه زه یم طاهر!

تیمور ملک زر دونی شاته خان ورساوه، طاهر د اس جلب نیولی ولاړ ؤ، تیمور ملک په بیرپه ورته وویل: ددی آس په ترلاسه کولو سرپیره ته لا دلته ولاړ یی؟ طاهر په ډاډ خُواب ورکړ: دغه اس ستا لپاره دی اوس بیرپه کوه! تیمور خُواب ورکړ: زه د خپل تقدیر نه د وتلو لپاره له چانه متروکه نه اخلم! طاهر خُواب ورکړ: تا زما د دوو غوښتنو منلو وعده کړی ده، او زما لومړنۍ غوښتنه همدغه ده.

تیمور ملک بی خُوابه غوندی شو ویی ویل: دلته بحث کول ښه نه دی راځه له ماسره!

طاهر په لاس کی د آس قبضه نیولی وه او له تیمور سره روان شو، د سیند له غاړی نه نژدی دری سوه گزه لری تیمور ملک ودرید ویی ویل آیا ستا نیت له مانه د وعدی اخستو په وخت کی همدغه ؤ؟  
هوکی؟

: ستا باور ؤ چی اس به په لاس درځی او ماته به یی راوولی؟  
: دا زما اراده وه د خدای (ج) شکر دی چی پوره می کړای شوه.  
تیمور ملک د طاهر له لاسه د اس قبضه واخستله او پری سپور شو بیایی وویل:  
ته زما تر شا سپور شه!

طاهر خُواب ورکړ: په دی ډول به دواړه پاتی شو.  
تیمور ملک وویل: پر خدای دومره بهروسه درلودونکی انسان مایوسه باید نه شی، بنایی ستا په سبب زه هم وژغورل شم، زر کوه، د مغلو غږونه راځی لکه چی هغوی تشی کښتی ولیدلی.

طاهر د تیمور ملک تر شا سپور شو، نژدی دوه میله په ځنگل کی له منزله وروسته د غونډیو لری پیل شوه، طاهر د آس ستومانی احساس کړه څو ځله یی غوښتل چی پلی شی خو تیمور ملک پرښود.

د لمر له لومړنیو وړانگو سره دوی یوی تنگی دری ته ورسیدل، او چی طاهر شاته وکتل د تاتاریانو څو سپاره په ترات پسی ورزغلیدل.

طاهر وویل: هغوی په موږ پسی راغلل، د خدای (ج) په خاطر ما دلته پلی کړه زه یی په همدی تنگی کی ایسارولی شم، تا ته به د ژغورنی موقع په لاس راشی.



تیمور ملک بيله دی چی آس ودروی پوښتنه وکړه:  
هغوی څو کسه دی؟

اوه!

: نوزه هم درسره پلي کيږم.

: خو څوک ويلي شي چی په دوی پسي به لوی لښکر نه وي؟

: همدغه سبب دی که نه چی زه تايوازی نشم پريښودلای.

طاهر وويل: تا زما د دوو غوښتنو د منلو وعده کړی وه زما دوهمه غوښتنه همدا ده چی تاسو ما دلته پلي کړی.

: زه د ځان په خاطر ستا ددی قرباني سبب پوښتلی شم؟

: خوارزم د مغلو د سيلاب په مخ کی وروستی کمر دی، او دی کمر ته ستا په

څير ساتونکی په کار دی زه پر تا احسان نه کوم غواړم د اسلامي نړی يو خدمت ترسره کړم.

خوارزم شاه څو بی زړه مشاورينو له کاره غورځولی دی، ته په هغه کی د نوی ژوند ساه پوکلی شي.

تیمور ملک ځواب ورکړ: زه یوازی یو سپاهی یم، توره وهل می زده دی، په اولس کی د ژوند ساه پوکل ستا غوندی خلکو کار دی، ته ورځه زه له اس نه پلي کيږم او د هغوی لار بندوم.

طاهر وويل: خپله وعده مه هیره، زما پر خدای (ج) تکیه ده، موږ دواړه به یو ځل بیا سره یوځای شو، طاهر دا وويل او له زغليدونکی اس نه یی توپ کړل، تیمور اس ودراره او ویی ويل:

په ځولی کی دی څو غشی دی؟

طاهر ځواب ورکړ: پنځه دانی!

تیمور ملک خپله د غشو «کڅوره» ور وغورځوله او ویی ويل: شپه به په دی کی هم وی، کاشکی د خوارزم په پوځ کی ستا په څير پنځه سوه تنه سپاهیان نور وای.

تیمور ملک اس چارگام خوشی کړ، او طاهر د تنگی په یوه کنډو کی د غونډی په یوه لوړه اوږه د یوی ډبري ترشا مورچل ونيو.

\*\*\*\*\*

(۸)

کله چی لومړی سپور د کنډونه ور واوښت طاهر په غشی وويشت او هغه د اس له شانه لری وغورځيد، په دی ځنډ کی بل سپور له کنډونه راواوښت او د طاهر د غشی دم ته برابر شو، د هغه دوهم غشی هم په نخښه برابر ولگیدو خو دری تنه نور سپاره په یو ځل له کنډونه را واوښتل، طاهر له هغوی نه یو وويشت پاتی نورو اسونه ودرول او د بیرته گرځیدو اراده یی وکړه، خو له پاسه دوه غشی نور راغلل او یو مغلی سپاهی بل تپی شو له اس نه ولويد، دوهم د اس تر شا ځان پناه کړ او ځان یی وژغوره او خپلو نورو ملگرو ته یی د خطر خبرداری ورکړ، ترڅو طاهر بل غشی په لینده کی ایښود تاتاری له اس نه پلي شو او د یوی ډبري شاته یی پناه واخسته، هغه نورو ملگرو ته هماغسی چیغی وهلی او د خطر نه یی خبرول.

طاهر د ډبري ترشا سنگر پریښود او د کنډو بل لوري ته د غونډی په اوږه ورواوښت، لاندی نژدی دیرش څلوېښت گزه لری دوه سپاره ولاړ وو او د ناری وهونکی ملگری ځواب یی ورکاوه، طاهر د یوی ډبري ترشا کښیناست.

دغو دوو مغلی سپاهیانو په خپله ژبه پخپلو کی څه سره وویل بیا له اسونو پلي شول اسونه یی په یوه بوټی وتړل او د غونډی داسی ځای ته ورسیدل چی هلته د پتیدو لپاره څه ځای نه ؤ، ناڅاپه د طاهر له لیندی نه یو پر بل پسی دوه غشی ووتل او هغه دوه تنه ولويدل او څو گزه لاندی پریوتل، طاهر له ډبري نه سر راپورته کړ لاندی یی وکتل چی په مخ کی یی یو سیوری ولید، ناڅاپه یی شاته را وکتل او غونډی یی زیږه شول پنځه شپږ گامه پاس یو تاتاری توره ایستلی ورته را روان ؤ، طاهر زر لینده وغورځوله او جگ شو، د هغه لاس لا د توری موټی ته نه ؤ رسیدلی چی تاتاری د توری وار پری وکړ، دی په بیرته یوی خواته خم شو او د مغلی پوځی توره په تیږه ولگیده. د هغه د بل وار نه د مخه طاهر یو گام شاته شوی ؤ او توره یی ایستلی وه.

څو ځله د دواړو توری یو له بل سره وجنگیدلی او تاتاری خپل حریف خطرناک احساس کړ او شاته تلو، هغه څو ځلی د پښی خړلو او مقابلی هڅه وکړه خو زور یی ونه رسید د ډبري وروستی څنډی ته چی ورسید د طاهر توره یی پر سر ولگیده شاته ورغږید او په یوه ژور گډنگ کی ولويد.

طاهر د سترگو په رپ کی له غونډی نه راکوز شو او په بوټو تړلو آسونو نه په یوه سپور شو چی تر کنډو واوښت نو دده په غشو زخمی یو نیم ژواندی مغل یی

ولید چی پر کمره یی خپل سر واده، دی ورپلی شو غشی یی تری راوکښن او بیرته یی په خپله د غشو کڅوړه کی وچاوه او بیرته پر اس سپور شو.

ظاهر اس چارگام وزغلاوه او د واورینو غرونو نه تیریده، په ځینو سختو لارو کی یی د اس رفتار ورو کاوه د لاری په باب یی هیڅ معلومات نه و، د غرنیو خوړونو اوبه لری نه وی خو له لوړی یی سیک ختلی و، د شپی یخنی یی وجود کرخت کړی و، او اوس هم سره له دی چی لمر تود و خو د ساره شمال څپی یی پر بدن له زغم نه وتلی وی.

په لاره کی څو داسی کلی مخی ته ورته راغلل چی سوځیدلیو کورونو او د ماشومانو او ښځو یی گور او کفنه مریو یی د تاتاریانو د یرغل او وحشت گواهی ویله.

ماسپښین مهال ظاهر د یوه پراخ میدان نه تیریده، پر آسمان وریځی راخوری شوی او یخنی هره شیبه زیاتیدله، قضا ماسپښین واوره اوریدل پیل شول، د ظاهر آس نژدی له پښو لویدلی و، غاړه یی ښکته اچولی وه او ورو ورو روان و، دواوری په توپان کی د ظاهر پام نه و چی په کوم لوری روان دی، خو هغه د دریدو پرځای تگ غوره باله.

مازدیگر مهال اس په واوره وغورځید لغتی یی ووځلی او مړشو، ظاهر پلی مزل پیل کړ، هغه به ایله دوه میله مزل کړی و چی نور یی حوصلی ځواب ورکړ، د واورې توپان نور هم زورور شو شپه راتلونکی وه، پر ظاهر د بیهوشی څپه راتله، زړه یی غوښتل چی په واوره وغځیږی او ویده شی، خو هغه ته معلومه وه چی دا به دده وروستی خوب وی، بیایی د زړه په زور څو گامه گړندی واخستل خوله څو گامه وروسته یی بدن بیرته بی سیکه شو په واورو کښیناست، خو د انسان په فطرت کی د ژوندی پاتی کیدو هیله تر وروستی شیبی له مایوسیو سره جگړه کوی.

ظاهر یو ځل بیا اوچت شو، آسمان ته یی وکتل او د ډیری عاجزی په حالت کی یی دعا وکړه:

ای د ځمکی او آسمان خاونده! زما د ژوند یو ارمان هم تر اوسه نه دی پوره شوی، نور په ما کی دوراندي تلو همت نشته، تاته پناه دروړم او له تانه مرسته غواړم، خو که زما په برخه له مرگه پرته بل څه نشته نو ماته د یوه مؤمن حوصله راکړه.

ددی دعانه وروسته طاهر داسی انگیرله لکه د ژوند له یوه بوج نه چی بی غمه شوی وی، کښیناستلو چی یو غږ بی تر غوږ شو او په رگونو کی یی سریدونکی وینه بیرته توده شو، دا د یوه اس د شنه‌ار غږ ؤ، طاهر یوه او بله خوا وکتل نزدی پنځوس گامه لری یو اس ځنک غوږونه ولاړ ؤ او دده په لوری کتل.

طاهر په منډه ځان اس ته ورساوه، آس دوه دری گامه ورته رامخی ته شو او د هغه په تتر یی خپل مخ وموښلو، پر آس زین ترلی ؤ طاهر چی ولید وپوهیده چی دا د کوم مسلمان ؤ، له زین نه یی واوره وتوږله او پری سپور شو اس څو قدمه واخیستل خو بیا ودرید او په یوه راوتلی ځای یی پښه ووهله، طاهر ورکوز شو واوره یی یوه او بله خوا واړوله او د یوه انسان مړی یی راویوست د هغه په پوښتیو او خپته دوه غشی ښخ وو، طاهر انا لله و انا الیه راجعون وویل او بیرته یی هغه په واورو کی وپوښه، اس یی پرور میږ وټپاوه او پښه یی پری واړوله.

د ژوند نوی هیلې د طاهر په رگونو کی نوی تودوخه وزغلوله، چی لږ وړاندی ولاړ د اس پر زین ترلی یوی کڅوړی ته یی پام شو لاس یی پکی دننه کړ د غوښی او پنیر یوه یوه توته یی راوايستله، سمدستی یی وخوړلی او د مړیدونه وروسته یی په ځان کی د ځواک احساس وکړ اس ورو ورو په خپله طبعه روان ؤ، طاهر یی دمخ اړولو او په کوم بل لور د گرځولو ضرورت نه احساساوه.



## ثريا

تیاره ماښام طاهر یوه ویجاړ کلی ته ورسید، کنډوالو شاهدی ویله چی د مغلو د سیلاب کومه خپه پردی کلی تیره شویده، د اس له منزله داسی ښکاریده چی شاوخوا نژدی کوم کور دده هدف نه دی، طاهر په خیر خیر کتل چی که د کوم کور له کرکی او یا وره نه څه رڼا ووينی، د زیاترو کورونو دروازی خلاصی وی او د واورو پنډی پنډی ډیری ددی گواه وی چی دننه څوک پکی نشته، د یوه کور د ترلی دروازی مخی ته چی طاهر ورسید د توری په څوکه یی یوه پله دننه تیله کړه د پلي له خلاصدو سره سم د شهیدلیو مړیو له زغم نه وتلی بوی د طاهر لاره ډب کړه، اس غوږونه ځک کړل غاړه یی کپه کړه او د وړاندی تلو اراده یی وه طاهر د اس پرورمیږ لاس راتیر کړ ویی ویل : زما دوسته ! زما حوصله ځواب راکوی که کومه امن گوښه درته معلومه وی ځان رسوه.

کله چی اس له کلی نه بیرته بهر وتلو د طاهر په خیال کی وروگرځیدل چی ښایی د اس پر عقل باور هوښیاری نه وی، د شپی تیاره ورو ورو زیاتیدله، هغه اس یو ځل ودراواه او په زوره زوره یی چیغی کړی:

څوک شته! څوک شته!

د هغه غږ د شپی په غیږه کی چوپ شو، او له دی وروسته د لیوانو آوازونو دده تصور ور رد کړ، اس وشنیده گواکی خپل سپاره ته یی ویل : ولی مایوسه کیږی منزل ته رارسیدلی یی.

طاهر اس بیا خپلی خوښی ته پریښود، له کلی نه لږ لری په گڼو ونو کی تیر شو او بیا په یوه لوړه غونډی وخوت د واورې اوریدو او تیاری له امله طاهر تر دوه گزه وړاندی هیڅ نه لیدل، د غونډی پر سر له یوه دیوال سره په خوا کی اس وړاندی روان شو، څو قدمه وړاندی په یوه خلاصه دروازه ورننوت او په شنه‌هار شو د طاهر په مخکی یو لوړ کور ؤ، هغه ارادی ځواک چی دی یی تر دی ځایه رارسولی ؤ نور ځواب ورکړ، د یوه نغری بل اور ته کښیناستل او ویده کیدل یی

اوس تر ټولو لویه هيله وه.

د کور دانگر دروازه خلاصه وه، خو دننه د رڼا نوم او نخښه نه وه، ده فکر وکړ چې ښایي په دی کور کی هم څوک نه وی ښایي اس دده د وروستی منزل لپاره ددی کنډواله کلی تر ټولو غوره کور ټاکلی وی، اس چی انگر ته ننوت ودرید طاهر تری پلي شو، د هغه پښی پرسیدلی وی او نور یی د بدن د بوج اوچتولو ځواک نه درلود، بیایي په خپل ټول زور چیغی کړی: څوک شته! څوک شته؟

دده غږ د دبرو له دیوالونو نه بیرته راغبرگ شو او آزانگی یی وکړی، ده اس پریښود او دواړه لاس یی په دیوال تکیه کړل او چیغی یی وهلی وړاندی ولاړ.

د دهلیز نه تیر شو او یوی کوتی ته ورغی، د کوتی د دیوال سره په څلورو خواوو کی راوگرځید، خو ده ته د خپل غږ ځواب راغبرگ نه شو، بیایي په خیال کی وروگرځیدل چی له شگونه د هیلو مانی جوړوی، که دلته کوم انسان پاتی وای نو د کور ټولی دروازی به خلاصی نه وی.

په زړه کی ورتیره شوه چی اوس د اور یوه سپرغی زما ځان ژغورلی شی خو د اور بلولو لپاره ورسره څه شی نه وو، ناڅاپه یی تر پښو لاندی نرم شی احساس کړل ورتیټ شو چی لاس یی پری وواهه یو پوستین و کښیناست او هغه یی زر واغوست، خو زر یی داسی احساس کړه چی دده تللی تودوخه دغه پوستین نشی ورته راگرځولی، خو څو ساعته وړاندی یی اس یوه غیبی مرسته وگڼله، اوس هم دده ضمیر ددی منلو ته تیار نه و چی الله به یی یوازی پریږدی، باور یی و چی الله تعالی په خپل رحمت تر دی ځایه را رسولی دی، ده خدای (ج) ته د یوه ستر هدف لپاره د ژوند دعا کړی وه او دغه هدف تر دی ځایه په رارسیدو نه پوره کیده، دا کور دده وروستی منزل نه دی، تقدیر یوازی دده امتحان اخلی، نهیلی د مؤمن له شان سره نه لگیږی، دا شپه به تیره شی سهار به د لمر وړانگی ده ته د ژوند نوی تودوخه وروښی او دا هم امکان لری چی ددی کور په کوم گوټ کی د الله کوم بنده اور بل کړی وی او دده د ورتگ انتظار کوی، په دی ذهنی کش و کړپ کی لمونځ ور په یاد شو، زر زر یی تیمم وواهه، او خپل ټول ځواک یی راټول کړ او راپورته شو.

د لمانځه نیت اراده یی چی کوله په زړه کی وروگرځیدل چی کیدای شی ددی کور په کومه گوښه کی څوک د تاتاریانو له ویری غلی شوی وی، هغه په لوړ آواز آذان وکړ او له لږ شیبی انتظار نه وروسته د چا له راتگه مایوسه شو او نیت یی

وتاره:

په لمانځه د بوختیدو نه وروسته یی د بدنې تکلیف احساس ورو ورو غلی شو،  
د لمانځه له ختمولو وروسته یی د دعا په وخت کی تتی رڼا ته پام شو، زړه یی په  
توپونو شو او زر یی شاته مخ واړاوه.

\*\*\*\*\*

(۲)

یو اته کلن ماشوم مشال په لاس کی ولاړ و، د هغه ترڅنگ یو بل زلمی ؤ چی  
توره یی په لاس کی نیولی وه، د ځوان څیره ډیره زیاته جذابه او زړه وړونکی وه،  
د جامونه یو ترکی سپاهی ښکاریده طاهر په خپل ژوند کی تر اوسه دومره زړه  
وړونکی څیره نه وه لیدلی هغه د یوی شیبی لپاره حیران ورته کتل، د ماشوم او  
دی زلمی په څیرو کی زیات ورته والی و.

طاهر دا احساس کړه چی خدای دده د لارښوونی لپاره له اسمانه دوی پرېښتی را  
استولی، دواړو د اندیښنی په حالت کی ده ته کتل، طاهر ورته وویل: السلام  
علیکم! ماشوم او ځوان دواړو په یوه غږ د هغه سلام ته وعلیکم وویل، خو د  
ماشوم پرځای د ځوان د غږ ترنم زیات دده په غوږو کی راغبرگ شو ځوان په  
عربی وویل: که زه اشتباه نه کوم ته عرب یی؟

طاهر په حیرانی وویل: تا څه وړ وپیژندم؟

: ستا آذان می چی واورید لهجه دی عربی وه.

طاهر وویل: ستا لهجه هم له عربو نه زیاته بدله نه ده.

د ځوان پر شونډو پیکه او مایوسوونکی موسکا وزغلیده او ویی ویل زما مور  
عربه وه، خو اوس ددی خبرو مهال نه دی، ته د واورو له توپان نه راتیر شوی یی  
راځه له ماسره! •

د ځوان په غږ کی ازانگی او موسیقی وه، داسی اغیزه وه چی له غوږونو نه  
تیرېږی او زړونو ته رسیږی.

طاهر جگ شو له ځوان سره تلو ته چمتو شو ځوان له دوه دری گامه اخستلو  
وروسته ودرید ویی ویل: ته د شپی مهال دلته څه وړ راغلی؟

طاهر ځواب ورکړ: ماته له دی ځایه څو میله لری په دښته کی په واورو کی  
پراته یوه مسلمان شهید آس په لاس راغی، هغه آس زه دلته راوړسولم.

د ځوان په څیره کی د غم او خفگان نڅښتی راږی شوی بیایی وویل: تا ښه

ولید هغه تپي ۱ که د واورو توپان وژلي ۱؟

: هغه تپي و، که هغه ستاسو عزيز او دوست ۱ نو افسوس کوم.

خوان وويل : هغه زموږ پخواني خادم ۱، ما نن له يوه ضروري پيغام سره سمرقند ته واستاوه... ستا شونډي نيلى شوى، راځه دغه ځاى خوندي نه دى.

کشر ماشوم دپوه په لاس کي په مخکي شو له دوو کوتونه دننه تير شول او بيا يوه تنگ دهليز ته ووتل، خوان په دهليز کي د دېرو يوه تخته لري کړه، لاندي يو سوري ۱ چي يو سري په اساني تري کوزيداي شواي، د سوري نه لاندي د لرگو زينه بڼکتل شوي وه، لومړي کشري ماشوم او بيا ورپسي طاهر سمځي ته وربڼکته شول او د تولو په پای کي زلي ور بڼکته شو او سوري يي بيرته په همغه دېره بند کړ.

د زير زميني په يوه کونج کي په نغري کي اوريل ۱، پرغولي يوه بڼکلي قالينه غوربدلي وه، او يوي خواته دري څلور پوستينونه ايسبي وو، خوان طاهر ته يوي خواته د کبيناستلو ست وکړ ويي ويل : ته به وږي يي زموږ سره د غوښو له څو وچو توتونه پرته هيڅ نشته.

: ما ستا سو د خادم له کڅوري نه غوښه او پنير واخستل، اوس زه له اور پرته بل هيڅ شي ته اړتيا نه لرم، دا يي وويل او بيا طاهر خپلي موزي وايستلي او د اور خواته يي پښي وغزولي، کوته بڼه توده وه، طاهر ناست ۱ خو ورو ورو پړوت او لږه شيبه وروسته په درانده خوب ويده شو، خوان اوچت شو. پر هغه يي يو پوستين ور وغوراوه.

\*\*\*\*\*

(۳)

د يوه خواږه او زړه وړونکي غږ په اوريدو طاهر سترگي وغړولي او د پریشاني په حالت کي جگ شو کبيناست او ويي ويل : زه چيرته يم او بيایي د شمعي په رڼا کي خوان وليد چي دى يي راپاخولي ويي پيژاند او سمدستي يي وويل : سهار شو؟

خوان خواب ورکړ: اوس ماسپښين گيدونکي دى، ته ډير زيات ويده وي.

: تر اوسه خو پوره تياره ده!

: ته د کور د لاندي په کوته کي يي، د لمر رڼا دلته نه راځي، د طاهر له سترگو نه د خوب خومار ورو ورو لري کيدو خو د تيرو ورځو بدنې ستومانيو ډډه



بی لا په بدن کی ؤ، هغه له لږ سوچ وروسته وویل:

د شپې می له تانه ډیری پوښتنې زړه غوښتنې خو خوب رالاندې کړم، اوس تاسو راته ووايي دلته څه کوي؟ او هغه ستاسو نوکر چیرته تلو او تاسو یې چاته پرېښودی؟ زما په گومان دلته پاتې کیدل ډیر خطرناک دی، موږ باید زر تر زره له دې لږه ځایه ځانونه وباسو.

ځوان ځواب ورکړ: ما هم له تانه ډیر څه پوښتل غوښتل خو ښه شوه چې ته زر ویده شوی، زما پلار ددی ښار حاکم ؤ، د سلطان له ماتې وروسته د شاوخوا کلیو په څیر په دی ښار کی هم ویره خوره شوه، خلکو له خپل بال بچ سره بلخ، بخارا او سمرقند ته هجرت وکړ، ما له خپل پلار سره په اوسیدو ټینگار وکړ خو هغه زه د خپل وړوکی ورور سره یوځای له یوې قافلې سره بلخ ته په تلو مجبور کړم په بلخ کی زما بابایو مشهور سوداگر دی، زموږ د قافلې شمیر د دوو سوو تنو په شاوخوا کی ؤ، چې زیات پکې تور سری او ماشومان وو، له دې ښاره نژدې شل میله لری زموږ پر قافلې د تاتاریانو یوې ډلگۍ حمله راوړه، میړونو په میدان مقابلې وکړه، خو وسه یې ونه شوه، ټول یو یو ووژل شول، ځینو ښځو هم مقابلې وکړه او ووژلې شوی او نوری ژوندی ونیول شوی، زما په مخکې ترټولو ستره مسأله د اسماعیل ژغورل وو، د ویرې له سببه د هغه کرپکې ما نشوای اوریدای، پلار می د طبیلې تر ټولو غوره اس راکړی ؤ، ما اسماعیل له کچر نه راکوز کړ او په شا پسې می راسره سپور کړ، او اس می چار گام خوشی کړ، د شپې د تیاری او گڼ ځنگل په سبب مغلو زه تعقیب نکړای شوای، خو زما به د هغو خویندو زړه سوری کوونکې کرپنې هیري نه شی چې د تیښتې په وخت کی می اوریدی.

ځوان چې تردی ځایه خبره راوړسوله چوپ شو، د هغه په غټو غټو ښکلو سترگو کی اوښکې راډنډ شوی، طاهر په ځیر ځیر ورته وکتل، ماشوم چوپ په یوه کوچ کی غلی ناست ؤ، د هغه په ځیره کی هم د تیرو پیښو ځوروونکې نڅېښې او تار وو، طاهر په ناستی هغه ته غیږ وغوړوله، ماشوم له ورته وکتل او بیایې په منډه ځان ورته راوړساره او په غیږ کی ورولوید په سلگیو شو، تر لږ ځنډه یې شونډی بوڅی بوڅی کړی او پر ژړا د راقابو کیدو هڅه یې وکړه، خو چې طاهر د هغه پر سر لاس راکش کړ او د تسلی ورکولو هڅه یې وکړه نو په زوره زوره یې وژړل.

طاهر ورته وویل: مه ویرېږه موږ به ډیر خوندي لځای ته ولاړ شو.

هلك وويل : په لاره كې به مغليان وي، هغوی ماشومان خوري.

: نه، نه تاته چا په دروغو داسی ویلی دی.

زلی طاهر ته وويل : اسماعیل به ماته تسلی راکوله نن خدای (ج) خبر دی په ده څه وشول.

طاهر په غور ځوان ته وکتل او ویی ویل:

گومان کوم چی ته د اسماعیل خور یی!

د هغه بڼه ناڅاپه زیږه شوه او سترگی یی ټیټه واچولی.

طاهر وويل : ویرېږه مه، ستا عزت او ساتنه زما ذمه واری ده، تا خپله کیسه تر اوسه پای ته نه ده رسولی.

کله چی نجلی بیا طاهر ته وکتل په سترگو کی یی اوښکی ځلیدلی، هغی په لستونی اوښکی پاکی کړی ویی ویل : کاشکی ددی بی وسی او بی کسی په وخت کی زموږ د قوم له نجونو نه ځوانان جوړیدای. له تاتاریانو څخه د تیښتی نه وروسته بیرته خپل کور ته ولاړو، دریمه ورځ پلار جان ته دا خبر ورسید چی پر ښار مغل یرغل راوړې، له هغه سره ټول څلور سوه تنه سپاهیان وو، ځینو افسرانو مشوره ورکړه چی له دی لږ پوځ سره له تاتاریانو سره مقابله د ځان وژنی په معنی ده، خو هغه ډیر غیرتی ؤ، د ښار پریښودل یی غوره ونه گڼل، پلار جان ته می جاسوسانو خبر راوړ چی پردی ښار د یرغل راوړونکو تاتاریانو شمیر ډیر نه دی د هغه باور ؤ چی څو ورځی به یی ایسار کړای شی، په دی ځنډ کی به له سمرقند یا بلخ نه څه مرسته راورسیدی، خو د حقوقند په اړه چی کومی اوازی خپری شوی هغو د ښار دننه د خلکو زړونه وغورځول، ځینو افسرانو زما پلار جان ته ویل چی سلطان، تیمور ملک ته مرسته وانه ستوله، ته ولی د مرستی تمه تری کوی؟ د پلار جان ورستی ځواب دا ؤ چی زه به خپل فرض پوره کړم ماښام مهال یی پوځ ته امر وکړ چی سهار وختی له ښاره راووزی او پر مغلو یرغل وکړی خو تر سهاره نژدی دوه سوه تنه ټیټیدلی وو، تردی چی زموږ د محل زیات خدمتگاران هم وټیټیدل. سهار مهال له رخصتیدو نه دمخه پلار جان د لومړی ځل لپاره ددی سمځی لاره راوښودله او علی یی راسره پریښود، علی زموږ پخوانی خادم ؤ، پلار جان په دی سمځه کی د څو ورځو خوراک هم پریښود، موږ ته یی وویل چی که موږ ماته وخوړه هم تاسو له دی کوتی نه د تیښتی هڅه مه کوی، ځکه چی مغل چاته د تیښتی فرصت نه ورکوی، د هغه دا هیله وه چی د خوارزم پوځونه به له تیاری

وروسته دی خواته خامخا راځي.

له علي نه پرته نورو خدمتگارانو ته زموږ ددې غلي ځای درك معلوم نه و، دوي ورځي دلته غلي وو، د محل نور پاتي خدمتگاران هم وتښتيدل، علي به موږ د بهر له حال نه خبرولو، دريم ماښام د پلار جان اس تش راستون شو، او په همدې شپه مغل ښار ته راغلل او پاتي ژوندی خلك يې ووژل.

تر دوو ورځو پوري دغه کور د مغلو مرکز و او په شاوخوا کليو کې يې لوت او وژل پيل کړی و او موږ له علي سره په دې کوټه کې غلي وو، دغه دوي ورځي موږ ته له کلونو ډيري اوږدې وې، دريمه ورځ هغوی ښار پرېښود، په محل کې بشپړه چوپټيا وه خو موږ تر شپې پوري انتظار وکړ، د شپې مهال علي د سوري له لاري بهر ته ووت او خبر يې راوړ چې زموږ يو اس د طبيلي سره نژدې گرځيده ما هغه ونيو او په طبيله کې مې وتاړه، له دې نه وروسته موږ دا دعاگانې کولې چې د مسلمانانو کوم پوځ دی خواته راشي، وړمه شپه موږ دا پرېکړه وکړه چې سهار وختي به دا ځای پرېږدو او د بلخ په لور به خوځېږو، امکان لري چې په لاره کې د کومې پوستې پهره داران زاسره مرسته وکړي، خو چې ماسپېښ مهال د واورې اوريدل پيل شول نو ما د سمرقند د حاکم لپاره دا ليک وليکه چې موږ له دې ځايه وباسي او بلخ ته مو ورسوي علي زما غوښتنليک ورسره واخست او روان شو.

اوس چې ته پر کوم اس راغلي يې په همدې اس علي سپور وتلی و، زما په گومان هغه د کوم تاتاري د ظلم نخبه شويدي، اوس لکه چې خدای (ج) ته زموږ مرستی ته را استولي يې ته له کومې خوا راغلي يې؟

ظاهر لند لند خپل داستان واوراوه او په پای کې يې نجلی ته وويل : زه لږ بهر وزم او د موسم حالت گورم.

: محل ته د مغلو د راتگ خطر هر وخت وی ځکه خو د بهر ته وتلو لپاره دا لاره ډيره خوندي ده، دا يې وويل او بيا هغې په ديوال کې لگيدلی يو څرخ واراوه، د لږ غږ سره په يوه برخه کې دومره درز راپيدا شو چې يو سړی تری په اسانۍ تيريدای شوای.

نجلی وويل راځه زه لاره درته ښيم، اسماغیل تکان وخوړ وی وويل : زه هم درسره ځم.

\*\*\*\*\*

(۴)

د سمڅي د کوتي د تتی رڼا په پرتله غاړه ډیر تیاره و، نجلی او ورور یی زورورپکی وړاندی تلل، خو طاهر ورو ورو پلونه اخستل، ځای ځای د غاریوی او بلی خواته ځمکی کیندل شوی وی او پراخی کوتی پکی جوړی شوی وی.

طاهر نژدی پنځوس گزه وړاندی لاره پرېښوده او په یوه کوته ننوت، په دی ځنډ کی نجلی او ورور یی نور هم وړاندی ولاړل، طاهر د پریشانی په حالت کی د کوتی پر دیوالونو لاس واهه چی د نجلی غوږ یی واورید: ته چیرته یی؟ طاهر ځواب ورکړ: زه لاره نشم موندلی.

نجلی خپل ورور ته مخ وروگرځاوه ویی ویل: اسماعیله ورشه ترلاس یی ونیسه.

اسماعیل طاهر تر لاس ونیوه ویی ویل: زما سره راځه زه په تیاره کی هم لیدای شم.

طاهر وویل: په دی کوتو کی ښه زیات پوځ اوسیدای شی، نجلی وویل: هوکی! خو کاشکی له موږ سره کافی پوځ وای. یو ځای ته چی ورسیدل نجلی ودریده، ویی ویل:

اوس لږ پام کوه او راځه وړاندی چینه ده، اسماعیله ته زما لاس ونیسه! دری وارو د یو بل لاسونه ونیول او وړاندی ولاړل خو گامه وړاندی تیاره لږ شوه ښی لوری ته وگرځیدل او چی څوگامه نور ولاړل نجلی بیا ودریده. دلته رڼا زیاته وه، طاهر ولیدل چی د یوه وړوکی ډنډ پرځنډه ولاړ دی، د یوه کمره نه چینه را خوتیږی او اوبه یی په ډنډ کی راتویږی، او د ډنډ زیاتی اوبه له غار نه تیریږی، پنځه شپږ گامه وړاندی د غار خوله وه چی ډیره تنگه وه.

اوبه تر زنگنو تیتي وی، اسماعیل او طاهر هم د نجلی په څیرله اوبو راوتلیو ډبرو پښی ایښودلی او د غار له خولی راووتل، د دوی په مخکی په ونو پوښلی دره وه، واوره اوس نه اوریدله خو ورپکی لا خوری وی، ونی، ډبري او د ځمکی بوتی هر څه په واورو پوښلی او پټ وو.

د غار نه راوتلیی اوبه په یوه لښتی که ښکته بهیدلی او د یوه خوږ سره چی ډیری اوبه پکی بهیدلی یو ځای کیدلی، طاهر تر لږ ځنډه دغه په زړه پوری منظری ته حیران و، بیایي خپلو ملگرو ته وکتل، تر لږ ځنډه یی بی پامه سترگی د نجلی په څیره میخ شوی، هغه ښکلی وه، په پرځه د مینځل شوی گل نه زیاته ښکلی، د کایناتو انځورگر د واورې له توتی نه تراشلی او د ونو سرخی یی پری



ور زیاته کړی وه، خفگان او غم یې څیره د ورېځو تر نړیو پردو لاندې سپوږمۍ په څیر ښایسته کړی وه، نجلی مخ واپاره او په بې پروایي یې ورورته وکتل، د طاهر له خولې یې اختیاره ووتل: نوم دی څه دی؟

: ټریا! هغې ځواب ورکړ او بیا یې په پریشاني طاهر ته وکتل، د هغې سترگو ویل: گوره زه ستا په پناه کې یم خو د یوه غیرتی پلار لور یم.

طاهر په خپل وجود کې لرزه احساس کړه او مخ یې واپاره، تر لږ ځنډه یې سر ځوړند کړ او له سوچ وروسته یې وویل: زه باید زر تر زره بغداد ته ولاړ شم، خو له دې نه وړاندې باید تا بلخ ته ورسوم، چي اسمان شین شي له دې ځایه به وخوځېږو، له دې درې نه د وتلو لاره کومه ده؟

نجلی یوې خواته اشاره وکړه ویی ویل: هغې لوری ته د غونډې نه چي تیر شي لاره ده.

طاهر وویل: که لمر راوخوت نو موږ به سبا ته روان شو.

نجلی اسمان ته وکتل ویی ویل: اوس ښایي نوره واوره هم واورېږي.

طاهر وویل: تاسو لږ ځنډ دلته ودرېږي زه پاس مخم او گورم ښایي...؟

نجلی پوښتنه وکړه: ښایي څه؟

: هیڅ نه!

: ستا به گومان وی چي که د مسلمانانو پوځ چیرته ښکاره شي، زه به هم سهار

او ماښام په همدې تمه پردې غونډې ختم.

طاهر وویل: ستاسو دغه سمڅه خو ډیره خوندي وه خو د کلی له خلکو نه

چاته معلومه وه که نه؟

: ټریا ځواب ورکړ: نه ددې غونډې په شاوخوا کې به تل پهره ولاړه وه، پلار

جان چي ماته دغه د تل کوټه او سوري راوښودل نو د هغو په هدف

وپوهیدم.

: ډیر ښه! زه اوس بیرته راگرځم، طاهر دا وویل او په واورو کې یې گامونه

اوچت کړل ټریا زر ورته وویل: نه نه! ددې غار سره نژدې د پښو خاپونه مه

پریږده، ته د خوږ له لاری ولاړ شه.

طاهر د ټریا په وینا په اوبو کې روان شو او چي لوی خوږ ته ورسید، په لویو

لویو تیږو یې پښې ایښودلې او غونډې ته وخوت، د غونډې له څوکي نه یې

څلورو خواو ته وکتل خو دواړو له سپین څادر پرته یې هیڅ خو ځیدونکي څیز

ترسترگو نه شول، کله چی بیرته راکوز شو او خپلو ملگرو ته راوړسید واوره بیا پیل شوه، طاهر لوږه احساس کړه،  
 چی کله بیرته د ځمکې د تل کوتی ته ولاړل ثریا لږ لاندې «وچه غوښه» د یوی اندازی وچی میوی سره په پتنوس کی د طاهر مخی ته کښیښودل او ویی ویل : ته به خامخا وږی شوی یی، تا د شپی مهال هم څه ونه خوړل.  
 طاهر ځواب ورکړ : ماته ستا سو د نوکر له کڅوړی نه پوره خوراکی شیان په لاس راغلل، خو له ما سره د اس غم دی ما هغه همداسی پریښود.  
 زه سهار وختی پاس ورغلی وم طبیلی ته می بوت او هلته می وتاړه، هلته وچ وابنه ډیر دی.

بیا یی ورورته مخ ور واراوه: اسماعیل! ته ورسره کښینه وخوړه!  
 اسماعیل ورسره کښیناست، طاهر د غوښی یوی توتی ته لاس ور وغځاوه، بیا یی بیرته راټول کړ ثریا ته یی وکتل او ویی ویل : ته څه کوی؟  
 ثریا ځواب ورکړ : ته زما فکر مه کوه، زه ډیر وختی سبا ناری کوم، اسماعیل ناوخته له خویه پاڅي ځکه یی تر اوسه څه نه دی خوړلی، طاهر یوه نمری په خوله کړه اسماعیل ته یی وویل : وخوړه!  
 خو اسماعیل اندیښمن خورته وکتل.  
 ثریا لږ ور وړاندی شوه د ماشوم پرسر یی لاس راتیر کړ او ویی ویل : اسماعیله ولی یی نه خوری؟  
 د هلك په سترگو کی اوښکی راغلی او د ریږدیدلو شونډو راټولولو هڅه یی وکړه، دواړه لاس یی وغځول او ثریا ته ورتر غاړه وت.  
 زه یی نه خورم، زه یی نه خورم او په سلگو شو.  
 طاهر ترخی اوبه په خپل حلق کی احساس کړی، پتنوس یی اوچت کړ او د ثریا مخی ته یی کښیښود او ویی ویل :  
 ما خپله برخه وخوړه.

ثریا : نه نه! وخوړه ته وږی یی!  
 : د یوی عربی مور له لور نه زما همدغه تمه وه، خو زه اوس ستا میلمه نه بلکی ساتونکی یم، ما مابنام پوره خواړه خوړلی وو خو تا بنیای مابنام هم څه نه وی خوړلی، طاهر جگ شو لینده یی واخستله، غشی یی د غشو په کڅوړه کی ورسره واچول او ویی ویل : تاسو دا وخوری، زه به انشاء الله زر بیرته راستون

شم، که می په کلی کی څه شی ونه موندل بهر گوندی څه ښکار وموم.  
 ثریا وویل: په کلی کی د انسانانو د مړیو نه پرته هر څه مغلو ورسره وړی  
 دی، او په دی موسم کی ښایی ښکار هم ونه موندل شی.  
 طاهر وویل: زما باور دی چې خدای (ج) موږ دلته د لوږې د مرگ لپاره نه یو  
 راتول کړی، زه به انشاء الله تش لاس نه راستنیم، تاسو د ماښام غم مه کوی دا  
 خواره وخورئ.

ثریا وویل: که ستا د خدای پر مهربانی دومره بروسه ده نو لږ تر لږه خو خپله  
 برخه وخوره او بیا ولاړ شه.  
 طاهر ورتپه شو د غوښی یوه توته یی په خوله کی کښیښوده او ویی ویل:  
 بس! ما خپله برخه واخستله.

نجلی وویل: زه تا بهر ته رسوم بیرته راځم  
 نه، ما لاره ولیدله، طاهر دا وویل او د غار له لاری بهر ته راووت.  
 د طاهر له تلو نه وروسته ثریا وویل: اسماعيله اوس یی وخوره!  
 کشری ماشوم ځواب ورکړ: ستانه پرته یی نه خورم.  
 ثریا په پتنوس کی پراته خوراکی شیان دری برخې کړل او بیا یی یوه برخه جلا  
 کړه ویی ویل: دا د هغه برخه ده چی بیرته راستون شی ډیر به وږی شوی وی، او  
 دا نوره زما او ستا برخه ده.

\*\*\*\*\*

(۵)

ماسپښین مهال اسمان شین شوی و د لمر دورانگو غبرگون پر سپینو واورو  
 سترگی بریښولی، شمال دریدلی ؤ او په موسم کی یو په زړه پوری بدلون  
 احساسیده. ثریا او اسماعیل د غار نه بهر لږ لری په یوه ډبره ناست وو او د طاهر  
 د راتگ انتظار یی کاوه، دواړی د ویلیدو له امله د ونو ښاخونه اوتنی ورو ورو  
 لغړیدی مخامخ د خوږ اوبه ورو ورو زیاتیدی.  
 اسماعیل وویل: خوږ جانی هغه تر اوسه رانه غی! په داسی لمر کی مخامخ  
 ښکار موندل کیږی.

ثریا ځواب ورکړ: دعا کوه!

: هغه ډیر ښه سری دی که پلار جان وای دی به یی د پوځ سالار ټاکلی ؤ، مگر  
 خوری که هغه ته د ښکار پر ځای تاتاریان په مخه ورشی نو څه به کیږی.

: خدای به یی مرسته کوی.

: که موږ دلته کوم مغلی ولیدو نو بیا؟

: دلته موږ له پاسه هیڅوک نشی لیدای.

: که هغه تاتاریانو ونيو او د خان ژغورنی په خاطر یی موږ وروښودلو نو بیا؟

: چوپ شه، د میلمنو په باب داسی سوچونه څوک نه کوی.

: که بیا واوره ونه اوری نو موږ به له دی ځایه روانیږو؟

: انشاء الله!

اسماعیل چوپ شو، خو لږ وروسته یی چیغی کړی، هغه راغی!

هغه راغی، خوری! خوری! هلته گوره غرخه یی راوړ.

وگوره خوری! وگوره څومره لوی دی، هغه په ډیر زحمت په اوږه را اړولی، اور

خو به نه وی گل شوی؟!

ثریا دونی له تنی نه لږ لری شوه ویی کتل طاهر یو غرخه په اوږه را اړولی ؤ او

له خوږ نه راپوری ووت.

اسماعیل بیا وویل : خوری! اور خو به نه وی مړ شوی! زه ډیر وږی یم.

ثریا وویل : تا خو ویل چی زه ښه موږ یم!

: که ما دانه وای ویلی نو تا به خپله برخه هم نه خوړله، اوس خو دا دي خدای

(ج) غرخه رالیږلی دی، خوری دا ډیر ښه سړی دی.

طاهر د غار خولی ته نژدی شو دوی ته یی وکتل ویی ویل :

تاسو زر دننه ولاړ شی. زه ویرېږم چی شاوخوا چیرته د تاتاریانو کومه ډله نه

وی، دغه غرخه زما د غشی له نخښه کیدو نه دمخه تپي ؤ.

لږ ځنډ وروسته چی دوی ټول په تل خونه کی ناست وو ثریا غوښه کبابوله

اسماعیل په وار وار ویل : خوری! اوس به پخه وی زر یی راکوزه کړه.

طاهر د تیرو ستومانیو او ځورنه وروسته اوس په دی تیاره او تنگه خونه کی د

آرامی احساس کاوه، بیا یی هم د راتلونکی په باب ذهن د پریشانی احساس

کاوه، کله کله به یی په ذهن کی ور وگرځیدل چی والوزی او بغداد ته ځان

ورسوی، هلته په دنگو محلونو کی یوه هنگامه او محشر جوړ کړی او لکه په

ولاړو اوبو کی د ژوند شور پیدا کړی، ده په خیال کی د بغداد په جامع جوماتونو

کی له احساساتو ډکی ویناوی کولی.

کله به یی د بغداد له بی شمیره پوځ سره یوځای د خوارزم شاه تر جنډی لاندی



د تاتاريانو مقابله کوله، کله به يې خليفه او صدر اعظم ته راتلونکي خطرات بيانول خو چي له دوی به مايوس شو نو ترخي او توندي خبري به يې ورته کولي. او کله به يې په خيال کي وحيد الدين د محاکمې په ميز درولي ؤ او د خليفه په مخکي به يې په لوړ غږ د هغه د جرم ثبوتو نه وړاندې کول.

د دې رنگارنگ خيالونو په يرغل کي به يې کله د اسماعيل په خواب کي د ثريا غم واوريد، هغه غږ چي د پسرلي د مرغانو له نغمونه ډير خوندور او زړه وړونکي ؤ، ده به د اور له تت بهاس نه هاخوا د هغې ښکلي څيره لیده، او د يوي شيبې لپاره به يې د زړه اندېښني په لطيفو تکانونو بدلي شوي، مخي ته به يې يوه بله دنيا وغورځیده، هغه دنيا چي انسان سترگي پکي وغروي بيا د خوندي گوښي په لټه کي شي، له خانه پرته د يوه بل داسي چا په خاطر چي په موسکا کي يې د ژوند له توپانونو نه پناه اخلي.

د سهار په گردونو کي پټ لمر د وړانگو په څير د غم په وريځو کي د ثريا مخ نور هم زړه وړونکي ښکاريږي، د حيا په زرگونو پردو کي پټو د ثريا په غمجنو سترگو کي د طاهر لپاره رومي او وروستي پيغام همدا ؤ چي موږ دواړه د يو بل لپاره يو، زموږ دواړو يو بل ته اړتيا ده، طاهر احساسوله چي دي ته ورته د يوي بلي څيري تصوير هم له پخوانه دده په زړه کي شته، داسي غږ ده پخوا هم اوريدلي ؤ.

طاهر د ژوند د واټ په داسي پړاو کي ؤ چي سړي وروسيږي نو د يو چا د ملگري اړتيا احساسوي، هلته چي د کومي نجلۍ له شونډو لوټل شوي موسکا بيرته ورته راستنول سړي ته په کاياناتو کي ترټولو ستره ذمه واري شي، خو دي له هغو کسانو څخه ؤ چي له گلونو سره د لوييدو پرځاي د ازغيو په موبښلو د زيات خوند احساس کوي، د رباب له نغمونه د تور و شرنګا پري ښه لگيږي، او د خان لپاره د ژوند پرځاي د بل لپاره مرګ سعادت گڼي، او په کوم يوه گل د خپلو سترگو يخولو او خوښولو پرځاي په خپلو وينو په زرگونو بوټي او ټول غواړي.

د ثريا په څير د خوارزم د زرگونو نجونو د بي کسی تصور د طاهر بدن ولږزاوه، د قوم د هغو زرگونو ميندو خوښو کړيږي او فريادونه يې واوريدل چي لمني ته يې د وحشي تاتاريانو لاسونه ورغځيدلي وو، هغوي چي اسمان ته په حيرت او حسرت کتل او ويل يې دا زموږ د عصمت او عزت ساتونکي په کومه ولاړل؟ زموږ په غيرتي بچيانو او زړورو ورونو څه وشول؟

طاهر تکان وخور ویی ویل : موږ به سبا ته ماسپښین مهال له دی ځایه روانیږو.

ثریا له ځنډ په سوچ کی شوه طاهر بیا وویل : موږ یوازی لومړی دوه دری پراوه په خطر کی یو، وروسته بنایي له کومی پهری نه مرسته وغواړو.

ثریا وویل : زما سره یوازی د اسماعیل غم دی، زموږ سره یوازی یو اس و هغه هم مړ شوی دی.

: مړشوی دی! تا څه وخت ولید؟

: کله چی ته ښکار ته تللی وی، زه هلته ورغلی وم، هغه ماته سهار هم ناروغ ښکاریدو.

طاهر په ژور سوچ کی ډوب شو، له ځنډ وروسته اسماعیل وویل : زما په باب اندیښنه مه کوی زه پلي درسره تلی شم.

ثریا وویل : ته دا امیدو نه لری چی د خوارزم پوځونه به بیرته دلته راشی؟  
طاهر ځواب ورکړ : کوم پوځ چی د تیمور ملک مرستی ته ونه رسیدای شو زما تری هیڅ تمه نشته، خو مصیبت انسان د تقدیر د معجزو په هیله کړی.  
زه د خوارزم شاه له مرستی نه مایوس یم، خو د خدای (ج) له مرستی نه مایوس نه یم.

که موږ پلي غرنی لاره غوره کړو نو د دښتی له لاری نه به خوندي وی، په لاره کی د کوم تپي سپاهی د اس موندل هم له اټکل نه لری نه دی، له دی نه پرته زما گومان دی چی تاتاریانو د شمال لویدیځ په لوری مخه کړی، جنوب ته د بلخ لاره به انشاء الله خوندي وي، موږ به سبا ته له خیره له ماسپښین وروسته له دی ځایه روانیږو.

\*\*\*\*\*

(۶)

کله چی ماښام طاهر له مانځه نه وروسته د دعا لپاره لاسونه اوچت کړل نو پاس یی د کور په انگر کی د اسونو د پښو ترپهار واورید : ثریا جگه شوه د اور سکروټی یی په ډبرو پټی کړی طاهر له دعا وروسته ورته وکتل ثریا په ویریدلی لهجه ورو وویل : بنایي تاتاریان وی خو له پنځو شپږو اسونو نه زیات نه دی.

طاهر وویل : کیدای شي شاته لښکر ورپسی وی.

اسماعیل په غمجنه لهجه وویل : اوس بنایي موږ بلخ ته ونه رسیږو، طاهر په

تسلی ورته وویل : نه، انشاء الله موږ به خامخا خو.  
: کله؟

: ممکن نن!

: ثريا وپوښتل : نن به خو!

: هوکی له دی غوښی نه د دوو دری ورځو د خوراک په اندازه بيله کره په يوه  
کڅوږه کی یی واچوه..

: مگر په واورینه لاره د شپې پلي مزل؟

: ته د پلي مزله په باب ولی سوچ کوی؟ ایا خدای (ج) اسونه راونه ليرل؟

ثريا وویل : ددی اسونو اخستل لږ گران دی.

طاهر خواب ورکړ : کوم کار چی ضروری وی د هغه په اړه دا سوچ خوک نه  
کوی چی گران دی که آسان.

لږ ځنډ وروسته له پاسه د تګ تګ غږونه اوچت شول.

ثريا وویل : لکه چی په منځ کوټه کی د اور بلولو لپاره وروڼه ماتوی، او اسونه  
یی په طبيله کی ترلی وی، زه په زینه ورځیژم، د دوی له خبرونه د دوی د سهی  
شمیر معلومولو هڅه کوم.

: مگر پاس ډبره اوس مه خوځوه، بنایی کوم یو په هماغه کوټه کی وی.

: نه ته غم مه کوه، ثريا دا وویل په زینو وختله سوری ته نژدی یی غوږ ونيو  
او د غږونو د شمیر معلومولو په هڅه کی شوه لږ ځنډ وروسته راکوزه شوه او د  
طاهر له پوښتنی پرته یی وویل : هغوی شپږ او یا اووه تنه دی. دوی د تیمور  
ملك په لټه کی دی، امکان لری تر سهاره یی نور ملگری هم راورسیږی، زه د  
دوی په ژبه نه پوهیږم خو د تیمور ملك نوم په وار وار اخلی زما همدا گومان دی.  
هغوی اوس د پاس کوتی بنی لاس ته په دریمه کوټه کی دی.

## د سپاهی لور

په تل خونه کی شیبه په شیبه تیاره زیاتیدله، مغلو په خپله ژبه کومه راگ سندر وېله، طاهر د ماسختن د لمانځه نه وروسته تر ډیره وخته پر خپل ځای ناست و، کله چی د تاتاریانو راگ ختم شو نو ثریا او اسماعیل ته یی د تیاریدو وویل په زینو وروخت او له چت سره یی غوږ ونیو، یوه تاتاری خبری کولی او نورو غوږ نیولی و، د دوی د ژبی څو لفظونه طاهر هم زده کړي وو، هغه یوازی دومره وپوهیده چی خبری کوونکی خپلو ملگرو ته کومه کیسه کوی، طاهر ورو د ډبري سرپوښ لری کړ او یوی خواته یی کیښود، له سوری نه یی سر ویوست دایی احساس کړه چی په کوټه کی څوک نشته چی بهر راووت د ډبري سرپوښ یی بیرته په سوری ورکیښود، په تیاره کی له څوگامه اخستلو وروسته د طاهر لاس په دروازه ولگید، هغه ورو دروازه تیله کړه خو کرچاره یی دی پریشانه کړ، زر یی پرېښوده، او له دیوال سره نیغ ودرید، د دروازی د بیرته پوری کیدو په وخت کی نور هم غږ اوچت شو.

کیسی او روونکی تاتاری ناڅاپه چوپ شو، له یوی شیبی وروسته یی خپل یوه ملگری ته څه وویل او هغه په خوږی حالت کی وگریزیده څه یی وویل، دواړه چی د طاهر په گومان یو کیسه کوونکی و او بل یی اوریدونکی له یو بل سره په بحث شول بیا یی یو د منځ کوتی ته راغی او له ځانه سره یی کنځلی کولی. طاهر وپوهیده چی له دی دوو تنو نه پرته نور کسان ویده دی.

مغل سرتیری د منځ له کوتی نه تیر شو او د طاهر د کوتی ور یی خلاص کړ د کوتی دواړه وروڼه یو بل ته مخامخ وو ځکه خو د درمی کوتی د اور تته رڼا د طاهر کوتی ته هم رارسیدله.

هغه له دیوال سره جوخت چوپ دریدلی و، تاتاری په بی پروایی د هغه کوتی ته ورننوت او یوی او بلی خواته یی له سرسری نظر وروسته سترگی وموښلی خپل ملگری ته یی کنځلی وکړی او د بیرته ستنیدو په تکل شو چی د طاهر اوسپنیز



لاس یی پرورمیسو پریوت، د لنډی تاتاری له خولی آه قدری هم ونه وتله، د سترگو په رپ کی طاهر هغه وواژه او ورویی ځملاوه.

له دریمی کوتی نه د کیسی کوونکی غوړ اوریدل کیده او هغه به بنایی د خپلی کیسی وروستی برخې اورولو ته ناکاره و، طاهر زر توره له تیکی راوړستله او له دیوال سره ودرید په زوره زوره یی ساه وکښله.

د کیسی اوروونکی گومان وکړ چې لکه چی ملگری یی په بله کوته کی ویده شو، په خندا رااوچت شو یو بل شوی لرگی یی ورسره راواخست هماغه کوتی ته یی ځان ور ورساوه، خو تر څو یی سم وضعیت معلوماوه د طاهر توره یی په سینه ښځه شوه او په غولی پریوت، له دی سره یی له خولی یوه کریزه ووته په دریمه کوته کی د دوی ملگری د هغه په چیغه راوینښ شول او د یو بل پوهولو هڅه یی کوله، طاهر د سترگو په رپ کی ځان دریمی کوتی ته ور ورساوه، کوته د اور په سبب پوره رڼا وه، تاتاریان پاڅیدل او توری یی را واخستلی خو د طاهر توره پری د تنډر په څیر راپریوته له هغوی نه دوه نور هم د سترگو په رپ کی ورپیدل په دی ځنډ کی پاتی نور دری تنه راسنبال شول.

د طاهر توره څو ځله د هغوی دری واړو له تورو سره ټکر شوه، تاتاریانو چی ولیدل حریف یی خطرناک دی هڅه یی وکړه چی سره تیت او له دری خواو حملی پری پیل کړی، خو طاهر له یوه کونج نه دوی ته دا فرصت ورنکړ چی هلته دلته تری توپ کړی او تیت شی، څو شیبی وروسته له هغوی نه یو بل هم تپي شو او په ځمکه ریږده، د طاهر مټ هم له زخمی شوی و، خو په مخامخ کونج کی یی چی په مخ کی یوازې دوه تنه حریفان لیدل نو د احساساتی حملو پرځای یی په ډاډه زړه او آرامي مقابلی ته دوام ورکړ.

ناڅاپه طاهر شاته یوه کریزه واورید، ده زر ځای بدل کړ او شاته یی وکتل، شاته یی ثریا ولاړه وه چی په وینو سره توره یی په لاس کی وه او مخی ته یی یو بل تاتاری چی طاهر لا تر اوسه نه و لیدلی په ځمکه تپي لغتی وهلی، په دی ځنډ کی د طاهر دواړو حریفانو دوه لوری ونيول، ثریا د طاهر، د څه اشاری د لیدو پرته د یوه مخی ته ودریدله، خو طاهر چیغی کړی: ثریا! ته زما له شانه لری شه، طاهر د لومړی ځل لپاره د هغی نوم واخست، او دی ته یی د تاسو پر ځای ته وویل، چی دا د ثریا لپاره ډیر ستر انعام و، هغی وویل: ته زما فکر مه کوه ما هم د یوی عربی مور شیدی رودلی.

: مگر اسماعیل یوازی؟

: هغه هم زما ورور دی.

"اوس ظاهر او ثريا اوږه په اوږه ولاړ و او دواړه مغلی سرتیری بیا یوه کونج ته ایسار شول، ناڅاپه ظاهر گام واخست او د سترگو په رپ کی د ثريا د حریف تاتاری مټ دده په توره غوڅ شو، په دوهمه شیبه کی د ثريا توره د هغه تر تهر بوته ختلی وه.

اوس د ظاهر مخی ته یوازی یو تاتاری ؤ او ثريا په پوره ډاډ د لویدلی دښمن په چپنه خپله توره پاکوله، تاتاری اوس د مرگ او ژوند نه بی پروا ؤ او د وحشی ځناور په څیر یی حملی کولی، ناڅاپه د ظاهر پر شونډو موسکا خوره شوه، د یوه مجاهد موسکا چی د دښمن په غوږونو کی د مرگ هیبتناکه کړسندۀ خدا شی او کړنگیږی، د هغه توره د تاتاری پر سر وځلیده او بیا یی ترسینی پوری ورسیده. د ثريا پر شونډو هم موسکا لویدله، هغه موسکا چی په لومړنیو پیړیو کی به د اسلام د لوڼو لخوا غازیانو ته تر ټولو لوی انعام ؤ.

ظاهر څو شیبی له خپل چاپیریال نه پردی شو د هغی زمانی په ښکلیو خیالونو کی ډوب شو چی یوی ساده عربی پیغلی به د اسلام د سربښندویانو ډله لیدله چی د دوی له کلی نه به تیریدله دوی به دا سندرۀ ویله  
د قوم غیرتی زامنو! ستاسو د اسونو د پښو گرد موږ ته له کهکشان نه گران دی.

ستاسو په گردونو کی پټ مخونه موږ ته له سپوږمی نه ښکلی ښکاری.  
د ظاهر لستونی چی ثريا په وینو سور ولید ویی ویل : ته تپی شوی یی راشه زه دی تپ وټرم.

: دا معمولی تپ دی، دایي ویل بیا یی لستونی پورته کړ او مټ یی ثريا ته وربښکاره کړ، ثريا په دسمال د هغه مټ وتاړه ویی ویل : ما شپږ اوه تنه اټکل کړی وو دغه اتم لکه چی په طبیله کی ؤ له شانه یی غوښتل پر تا حمله وکړی.  
زه ستا مننه کوم که ته نه وای نو ماته به یی گوزار له شانه خامخا خطرناک ؤ.

: د خدای (ج) په خاطر داسی مه وایه زه یوازی خپل وکالت کوم زه هلته نشوای تمیدلی نو چی د روازی ته راغلم ومی لیدل چی هغه غلی له شا روان دی او پر تا حمله کول غواړی، زماله خولی چیغه ووته زه ډیره پری پښیمانه یم.

: ثريا! تر هغو چي په اسلامي نړۍ كې ستا په څير نجونې زېږې، په نړۍ كې مسلمانان هيڅ قوت نشي لاندې كولي، څو شيبې دمخه زه ډير مايوس وم خو اوس مې زړه گواهي راکوي چي هغه قوم چي ستا غوندې نجونې زېږولي شي بايد په ژبه يې د مايوسي الفاظ نه وي هغوي كه د ځمكې تل ته هم ولاړ شي نو په ستورو كمندونه اچولي شي.

انقلاب هغوي لاندې كولي شي خو بنځولي يې نشي، د حوادثو توپان يې سره پاشلي او تيت پر ك كولي شي خو ورك كولي يې نشي، د مغلوتوپان ډير زور ور توپان دي امكان لري دا د اسلامي نړۍ وروستي كمر هم ورسره په مخه كړي، خو ته اوستا په غير نوري د قوم لوني په هره زمانه كې داسي معماران زېږولي شي چي شگي سره يوځاي كړي او مضبوط او نه ماتيدونكي كمرونه تري جوړولي شي.

د ثريا په سترگو كې د مننې اوښكي ځلېدې، هغې وويل : ما هم څو شيبې وړاندې گومان كاوه چي د قوم د ځلميانو ويني سپيني شويدې خو نه، كوم اولس چي تا غوندې سرتيري لري د هغوي بيرغ هيڅ ځواك نشي نسكورولي.  
: ته ژاړي؟

: ثريا په خندا شوه!

په اوښكو لنده موسكا، په شبنم د لمبيدلي گل موسكا چي د حوروي بي شميره كرسنده خنداگاني پكې غلي وي، هغې وويل : نه پوهيږم نن مې ولي غم هير دي، نهايي ددې لپاره چي نن مې د قوم د غليمانو نه يو تن وژلي دي.  
: نه ددې لپاره چي تا د خپل قوم د يوه سرتيري ژوند ژغورلي، خو اوس راځه اسماعيل به اندېښمن وي، اسونه به هم زموږ انتظار كوي.

ظاهر يو بل شوي لرگي ورسره واخست او د تل خونې په لوري له ثريا سره روان شو، كله چي هغه د سوري نه ډېره لري كړه لاندې د اسماعيل غږ اوچت شو:  
ودرېږه! څوك يې زما نڅېښه نه خطا كيږي!

ثريا وويل : اسماعيله موږ پوا!

هغه بيا له خوښۍ نه په ډكه لهجه وويل : اجازه ده راځي!

كله چي ظاهر او ثريا له بل شوي لرگي سره لاندې ورغلل اسماعيل يې وليد چي لينده او غشي يې په لاس كې ولاړ ؤ.  
ظاهر وويل : اسماعيله موږ بلخ ته روان يو



: څه وخت؟

: همدا اوس : ، ستا خو به ساره نه کيږي؟

: نه، خور جاني مي ويل چي ستا به ساره کيږي ځکه چي ته د تاوده وطن اوسيدونکي يي.

ثریا د کباب شوی غوښی یوه ډکه کڅوړه طاهر ته ورکړه او بیا یی په یوه گوټ کی لرگی لری کړل د څرمنې یو وړوکی بکس یی راواخست او ویی ویل : زه د قوم امانت تاته سپارم زما خدای بخښلي پلار چي خطر احساس کړ، د بیت المال زیاته برخه یی سمرقند ته واستوله، دغه پاتی دوه زره اشرفی یی د جگړی میدان ته له تلو مخکی ماته راکړی، له اشرفیو نه پرته په دی بکس کی څو غمی د ده خپل مال و، خو زه دا د قوم د شهیدانو د زامنو مال گنم.

پلار جان به می د خپلی تنخواه زیاته برخه زما نیکه ته ورکوله چي په سوداگری کی یی په کار واچوی هغه اوس په بلخ کی زموږ لپاره ډیره ځمکه او جایداد اخستی دی.

طاهر دواړه کڅوړی ورسره واخستلی، ثریا په بل شوی لرگی یوه شمه بله کړه، دری واړه بیرته د زینو په لاره پاسنی کوتی ته وختل، د کور له کوتونه ووتل او طبیلی ته ورغلل.

په طبیله کی د تاتاریانو اته اسونه ترلي وو، طاهر، ثریا او اسماعیل په دری اسونو سپاره شول، پاتی اسونه یی له کوره راوويستل او تیت پرک یی وشړل، دوی چي له کوتی نه وتل ثریا اس ودراره او ویی ویل : لږ ودریږه زه له دي ځایه د وتلو نه دمخه یوه دعا کوم، طاهر او اسماعیل ثریا ته وکتل او اسونه یی ودرول.

ثریا د آسمان ځلیدونکو ستوروته وکتل او په ډیره دردمنه لهجه یی دعا وکړه: ای د عالم پالونکیه! زه ستا د محبوب صلي الله عليه وسلم د امت د زرگونو بی کسه نجونو څخه یوه یم، ته د دوی ټولو د ساتنې په خاطر د قوم زامنو ته د خپلو پلرونو میرانه او همت ورکړی چي هغوی یو ځل بیا پردی محلونو د اسلام بیرغونه ورپوی، دغو چوپوکو څوته یو ځل بیا غازیان ورکړی، چي د اسونو د پښو ترپهار واورى، ددی ښار په ډورانو جوماتونو کی یو ځل بیا د الله اکبر ناري او ازانگی اوچتی کړی، پالونیکه! ته د خپل دین شان اوچت کړی آمین!

طاهر او اسماعیل هم آمین ورسره غبرگ کړل، او بیا دری واړو اسونه پریښودل چي مزل وکړی، لږ ځنډ وروسته دوی د ښار نه بهر د بلخ په لور په هسکو تیتو



لارو روان وو، اسمان شین و او یخنی له زغم نه وتلی وه، خو اسماعیل په وار وار دا ویل چی دیر بڼه موسم دی او زه په پوستین کی په تنگ شوی یم.

\*\*\*\*\*

(۳)

دریمه ورځ غرمه مهال طاهر د مسلمانانو د پهری یوه وړوکی دلگی ولیدله، کله چی ورورسیدل په پړاو کی د طاهر د پوښتنی په ځواب کی یوه سپاهی وویل د ختیځ سرحد له پریښودلونه وروسته اوس دلته څلور زره تنه پوځیان راټول شویدی او په یو دوو ورځو کی به دوی هم د سمرقند په لوری خوځیږی.

طاهر د پوځ له لوی افسر سره دلیدو هیله وکړه، خو سپاهی ورته وویل چی دلته د هرو پنځوس، شپیتو تنو پر سر یو تن مشر و خو پرون یو څوک راغی ټول اوس د هغه تر هیبت لاندی دی او د حکم منلو ته یی غاړه ایښی ده.

طاهر وپوښتل : هغه څوک دی؟

سپاهی ځواب ورکړ : تیمور ملک.

تیمور ملک! هغه چیرته دی؟

: ته هغه پیژنی؟

: تیمور ملک څوک نه پیژنی!

سپاهی د طاهر د اس جلب ونیو ویی ویل : راځی زه تاسو هغوی ته ورولم. ثریا او اسماعیل په هغوی پسی روان شول، طاهر د یوی خیمی مخی ته ودرید دری واړه له اسونو نه پلۍ شول، سپاهی خیمی ته ننوت او خبر یی ورکړ لږ ځنډ وروسته تیمور ملک بهر ته راووت چی طاهر یی ولید غیږ یی پرانسته او ور وړاندی شو او دواړه غیږ په غیږ شول.

تیمور ملک وویل : د خدای شکر دی چی روغ دی وینم، او بیا یی ثریا او اسماعیل ته پام شو، ثریا د نارینه و جامی اغوستی وی، او نیمایی مخ یی په پوستین کی پټ و.

تیمور ملک وپوښتل : دا څوک دی؟

طاهر وویل : دا زما ملگری دی، زه به د دوی کیسه درته واوروم خو موږ په لاره دیر لږ آرام کړی دی، دا د ښځو خیمی ته واستوه، تیمور ملک په حیرانی وپوستل : د ښځو خیمی ته؟

طاهر وموسکل ویی ویل : دا نجلی ده!

تیمور ملک وویل : ښاغلی تور سری! زه ستا په جامو تیر وټم، ته پریشانه نه شی کله چی د قوم د میړونو غیرت او میرانه ولاړ شی، د قوم لونی باید همدغسی جامی واغوندی.

ثریا سترگی ښکته کړی خواب یی ورکړ : زه د قوم د بچیانو له میرانی نه مایوسه نه یم.

: تا یوازی طاهر لیدلی دی خو په قوم کی د داسی نامردو کمی نشته چی د تاتاریانو د نامه په اوریدو یی لاس او پښی شل شی، اوس د دی خبرو وخت نه دی تاسو استراحت ته اړتیا لری او ستا له پاره د ښځو خیمه مناسبه نه ده، ته به هری یوې ته د تسلی په خاطر باید خپله ټوله کیسه له سره واوروی، ځکه خوزه خپله خیمه درته پرېږدم. زه او طاهر به په بله خیمه کی شپه تیره کړو، دایی وویل او بیا تیمور ملک یوه سپاهی ته مخ واراوه ورته ویی ویل : دا دننه بوزه او د خوراک څښاک بندوښت یی وکړه، ثریا او اسماعیل د تیمور ملک پراخی خیمی ته ننوتل، او تیمور ملک له طاهر سره د یوه افسر خیمی ته ولاړل.

\*\*\*\*\*

(۴)

سهار وختی ثریا د درانه خوب په حال کی د آذان زړه وړونکی تکبیرونه واوریدل، لږ ځنډ وروسته دی دغه آذان هم د شپي د ځینو ښو او ځینو همناکو خوبونو یوه برخه بلله، موذن چی آذان پای ته ورساوه دې سر راپورته کړ په تنه رڼا کی یی یوه اوبله خوا وکتل بیا یی په ویره غږونه وکړل اسماعيله، اسماعيله! اسماعیل د دی ترڅنگ ویده ؤ په اړخ واوښت ثریا وخوځاوه او راوینښ یی کړ، هغه راپورته شو سترگی یی ومښلی ویی ویل : زه تیار یم!

: چیرته د تلو لپاره تیار یی؟

: بلخ ته نور چیرته!

: بلخ ته ... اوف ماتوله شپه بیا ډیر عجیب او حیرانوونکی خوبونه لیدل. داسی گومان می کاوه چی تر اوسه په هماغه لاندی خونه کی یم، چی هغه چیرته دی؟

: څوک طاهر! هغه له خپل ملگری سره په بله خیمه کی دی، تا چی د ماسختن لمونځ وکړ ویده شوی، هغه راغلی ؤ له بهر نه یی پوښتنه وکړه چی څه شی ته خو به ضرورت نه وی ما خواب ورکړ چی نه، هغه ستا په باب پوښتنه وکړه ما ورته

وویل چی ویده ده او دی بیرته ستون شو.

: زما په باب یی څه ویل؟

: هغه ویل چی خور ته خو به دی څه تکلیف نه وی؟

: بیا بهی ځواب ورکړ؟

: ما ورته وویل چی هغه خو په درانه خوب پرته ده او خړپې!

: دیر نالایق یی! زه کله خړپېم، رېښتیا ووايه تا هغه ته همداسی وویل؟

: اسماعیل په خندا ځواب ورکړ: نه مایوازی دومره ورته وویل چی هغه ویده ده.

: نور هغه څه ویل؟

: هغه ویل ته هم ویده شه، سهار به د لمانځه نه وروسته موږ د بلخ په لور

روانېږو.

هو رېښتیا خوری! د هغه له تلو وروسته خیمې ته څو نجونی او ښځی راغلی او

چی ته یی ویده ولیدلی بیرته ولاړی.

: تا به زه راوېښه کړی وم.

: ما غوښتل، راوېښه دی کړم خو هغوی زه منع کړم، هغوی له مانه پوښتنه

کوله چی ایا رېښتیا ستا خور یو تاتاری وژلی دی؟

: ما ورته وویل هوکی، دا رېښتیا ده نو هغوی ټولی حیرانی شوی.

: هغوی ویلی چی سهار به ستا له خور سره گورو.

: ثریا وویل: ته ولاړ شه له نارینه و سره لمونځ وکړه.

: زه هم لمونځ ادا کوم.

: له ځنډ وروسته ثریا له لمانځه نه وروسته لاس اوچت کړل دعایی وکړه وروسته

یی چی شاته وکتل څو تنه ښځی یی تر شا ولاړی وی، ثریا راجگه شوه یوی نجلی

ورته وویل:

: موږ د شپې مهال راغلی وو، ته ویده وی وېښول مو دی مناسب ونه بلل، موږ

ستا کیسه اوریدلی ده او ټولی پر تا ویاړ کوو.

: ثریا ځواب ورکړ: ستاسو له ستاینې نه مننه، مگر دا خو کومه لویه کارنامه نه

ده.

: یوی ښځی وویل: دوی ټولی له تاتاریانو نه زیاتی ویرېږی ته له نصیحت ورته

وکړه.

: ثریا وویل: زه په نصیحت نه پوهېږم زه هم ستاسو په شان یوه ښځه یم، په هر

صورت زه ستاسو هيله نه ردوم راځي کښينی، نجونی کښیناستی یوی نجلی وویل : لږ ودرېږی، زه نوری ښځی هم را غواړم، دایی وویل او له خیمی نه ووتله لږ ځنډ وروسته پراخه خیمه د ښځو او نجونو نه ډکه شوه ثریا شرمیدله او په دوه زړه توب یی خپله وینا پیل کړه:

زما مصیبت ځپلو خوښدوا! په تیرو پېړیو کی د اسلام په لونو داسی سختی هیڅکله هم نه وی راغلی، په خوارزم کی زموږ د دېد بی بیرغ را نسکورېږی او د تاتاریانو د وحشت او تیری توند او زورور سیلاب پر خوارزم برسیره د اسلامی نړۍ هر هیواد ته گواښ پیدا کړی دی، په دی نازکه موقع کی تاسو ځکه مایوسی یاست چی د اسلام د زامنو هغه لومړنی میرانه او زړورتیا پاتی نه ده، په دوی کی د لومړنیو پېړیو د غازیانو په څیر د شهادت مینه نشته، خو زه پوښتنه کوم چی نن هغه ښځی چیرته دی چی خپل خاوند او یا ورور به یی د جگړی له ډگر نه په شا ولید نو د خیمی لرگی به یی ورپسی راواخست او ویل به یی چی که دی تیښته وکړه د سر خیر دی نشته!

زما خوښدوا! د رالویدونکی قوم وروستی تکیه د هغوی لوبی وی تاسو د قوم وروستی تکیه یاست، تر څو ستاسو سینی د ایمان په نور روښانه دی ستاسو زامن، ستاسو میړونه او ستاسی وروڼه د نړۍ هیڅ ځواک نشی ماتولی. ترڅو پوری د قوم د میندو سپیڅلی شیدی د قوم د لونو په رگونو کی د وینو په بڼه چلیږی د دوی په زړونو کی به د شهادت هيله ژوندی وی، او ترڅو چی د اسلام د زامنو په زړونو کی د شهادت هيله وی دوی به د هر لوی دښمن په وړاندی د مرگ پیغام ثابت شی.

که قوم مړ شوی وی نو ستاسو سره د هغه د بیرته راژوندی کولو د ژوند اوبه «آب حیات» شته، قوم که ویده دی تاسو یی وڅوځوی او راوېښ یی کړی، تاسو د میړونو د پښو زنځیر مه کیږی، خپلو میړونو ته وواپی چی د جگړی له ډگر نه سر لوری راستانه شی، موږ به د کور په څلورو دیوالونو کی ستاسو د عزت او آبرو ساتنه کوو، خپلو وروڼو ته وواپی چی میدان ته ووزی، د دښمن غشی دی په تتر وڅوری او تاسو به په هغوی فخر او ویاړ کوی، خپلو زامنو ته وواپی چی که تاسو بی زړه شوی او وینه مو د شاله خوا په تپ تویی شوه نو د قیامت په ورځ به موږ د حضرت رسول الله صلی الله علیه وسلم د رحمت لمن ونیسو او ورته وایو به چی یا رسول الله : زموږ د زامنو شفاعت مه کوه، هغوی زموږ د شیدو وقار نه



دی ساتلی.

د ثریا غږ له خیمې نه بهر تر لری لری اوریدل کیده پر طاهر او تیمور ملک سرپره نور سپاهیان او افسران یو د بل په اشاره د خیمې نه بهر راټول شوی وو ځینی هک پک ولاړ وو او ځینو د احساساتو له زوره ژړل.

ثریا چی چوپه شوه تیمور ملک له بهر نه په لوړ آواز وویل : درنی خوری! ستا ډیر وروڼه بهر ولاړ دی، په دوی کی ځینی داسی دی چی د تاتاریانو د نامه په اوریدو یی پښی په لږزه شی، ته دوی ته هم حوصله ورکړه. ثریا په ریږدیدلی غږ ځواب ورکړ:

څوک چی له تاتاریانو نه ویریږی زه هغه خپل وروریم نشم بللی، هغوی ته ووايه چی هیڅ یوه نجلی به چی د یوی مسلمانی مور پی یی رودلی وی دی ته تیاره نشی چی داسی بی همته ته ورور ووايي.

که دوی په خپله ذمه واری کی سستی وکړه نو موږ به خپل پیگیری ور واغونډو او د دوی زنگ وهلی توری به اوچتی کړو د تاتاریانو په مخکی به سینی سپر کړو.

زموږ مینه او اطاعت د میرنیو لپاره ده د بی همتو لپاره نه، که دوی زموږ د ابرو ساتنه نشی کولی نو د قیامت په ورځ دی د خدای (ج) د غیرتی بندگانو په کتار کی د دریدو تمه نه کوی، د اسلام لونی که نن چاته ورور وایی نو هغه به د محمد بن قاسم «رح» په څیر غازی وی، چی د قوم د یوی لوړ په فریاد یی په اولس کلنی یو هیواد فتحه کړ، په هغه ورځ به هره مسلمانه میرمن خپل بی همته میره هیر کړی د خپلی هغی خور په میره به فخر کوی چی چپنه یی د شهادت په وینو رنگ وی، په هغه ورځ به مسلمانی میندی وایی چی زموږ زامن هغه بی همته او بی زړه نه دی چی د غلیم د توری واری پر خپل تن وانه خست، زموږ زامن هغه غازیان دی چی میرانی یی مسلمانی بهځی د ټولی نړی په ښځو کی سر لوړی کړی. که دوی غواړی چی موږ یی په ویاړ خپل وروڼه وپولو نو دوی ته ښایی چی پر خپلو چپنو د شهادت د وینو خاپونه راوړی، موږ ته دی خپل بدنونه راوښی چی په تورو اونیزو تپی وی.

ثریا چی خبری پای ته ورسولی ښځی ورغلی او هره یوه بيله بيله ورتر غاړی وتله، له خیمې نه بهر تیمور ملک طاهر ته ویل: تر څو زموږ په اولس کی داسی لونی وی موږ به د اسلام له دښمنانو سره تر

پیریو پیریو جگری وروسته هم ماته ونه منو، طاهره! ته ډیر نیکمرغه یی، زه دعا کوم چی ستاسو د ژوند لاری بلخ ته په رسیدو بیلې نه شی. د خپلو اوچتو ارادو د بشپړیدو لپاره چی تاته د ژوند د کوم ملگری اړتیاوه درته پیدا شو، ته دا تل د گان ملگری کړه.

طاهر چوپ ولاړ ؤ، د هغه په غوږو کی لا د ثریا د غږ انگازی وی، دی په تصور کی له ثریا سره په یوه لوړ برج ناست ؤ او لاندی یی په لکونو تنو ته د جهاد درس ورکاوه، د خیال په یوه بل ټوپ دی د یوی غوندی لمنی ته رسیدلی ؤ، هلته چی طبیعی گلان غوړیدلی وو، خوږی وږمی چلیدی او د غرنیو خوږونو اوبو د نه ختمیدونکی خوږنی سندری ویلی، ثریا دلته هم ورسره وه، او هغه د خوږ په غاړه په گلبوتو کی دده وهلی وه او زړه وړونکی سندره یی اوریدله.

د سترگو په رپ کی بیا دی د جگری په میدان کی ؤ او ثریا یی پر زخمونو پتی ور ایښودلی. له ډیرو ورځو وروسته یی یوه بله نجلی په خیال کی وروگرځیده، هغه صفیه وه، ځکه چی د صفیی او ثریا یو څو ځانگری صفتونه سره شریک وو، او یا د دی لپاره چی له ثریا نه وړاندی دده په ذهن کی د صفیی تت غوندی تصویر ؤ، د صفیی په اړه ده له دی زیات څه تصور نه ؤ کړی چی د هغی له ده سره ډیره زیاته خواخوږی او همدردی ده، یوه داسی خواخوږی چی د څه بخښنی اړتیا نه لری، ده په زړه کی له څه ځانگری احساس پرته د صفیی په اړه سوچ کولای شوای، خو د ثریا په اړه د ده احساسات بلکل بدل وو، هغی د خپل بی پایه تسخیروونکی ځواک سره د ده پر زړه او دماغ غلبه کړی وه، خو بیا هم دی ډاډه ؤ چی په بلخ کی به یی لاری سره جلا شی او دده په زړه کی به یوازی ښکلی یادونه پاتی شی او دغه یادونه به یی هم ښایی تر ډیره پریشانه نه کړی.

تیمور ملک تر لږ ځنډه هغه ته په ځیر ځیر وکتل بالاخره یی وویل: ته ولی اندیښمن یی؟ که غواړی زه به دی په دی معامله کی ملگریا او لارښوونه وکړم. نه، نه! طاهر ټکان وخوړ ویی ویل: اوس نه تر اوسه زما د ژوند ددی خبرو مهال نه دی راغلی.

\*\*\*\*\*

(۵)

د سهار د لمانځه نه وروسته ثریا او اسماعیل د سفر تیاری ونيو، تیمور ملک دوی ته د ستومانه اسونو پرځای دری تازه نفسه اسونه ورکړل، طاهر د بیت المال

اشرفی تیمور ملک ته وسپارلی، تیمور د لاری پهره دارانو ته دا لیک ولیکه چی دوی ته په لاره کی چی څومره امکان لری دومره اسانتیا وېراهری کړی. پردی سربیره یی تر دوو پړاوونو مزله پوری د خطر احساس کاوه له دوی سره یی د سپرو ساتونکو یوه ډله واستوله.

د رخصتیدو په وخت کی طاهر ته تیمور ملک لاس ورکړ ویی ویل : زما دا لیک به نه یوازی تر بغداده ستا د رسیدو په لاره کی په کار درځی بلکی که د وضعی نه مجبور شی چی بیرته دلته راشی نو دا به دی د بیرته راستنیدو په وخت هم په درد وځوری، دا ښه درسره وساته، بیا یی ثریا ته مخ وړاوه ویی ویل : زما خوری! تاته به په لاره انشاءالله هیڅ تکلیف نه وی ستا د لاری ملگری یو داسی زلمی دی چی یو ځل یی زما ژوند ژغورلی دی.

: زه هغه پیژنم، ثریا دا وویل او طاهر ته یی وکتل بیا یی سترگی ښکته واچولی، د دی په څیره کی دهیڅا سرخی ویل : ته دی له مانه ښه نه پیژنی.

له ټولی ورځی مزله وروسته ماښام مهال دوی یوی چوکی ته ورسیدل، دوهمه ورځ یوه ښار ته ورسیدل طاهر ساتونکی سپاره بیرته رخصت کړل، د ښار حاکم چی د تیمور ملک لیک ولید د دوی یی ښه خدمت وکړ، سهار چی کله ثریا د ښار د حاکم له کوره راووتله نو د نارینه و پرځای یی د ښځی جامی اغوستی وی.

کله چی دوی پر اسونو سپاره شول او له ښار نه ووتل نو ثریا په شرمناکه لهجه وویل : ما جامی څکه بدلی کړی چی نور موږ ته خطر نشته، ما اوریدلی دی چی تاتاریانو په خپل ټول زور د بخارا او سمرقند په لور مخه کړی ده.

طاهر وویل : څکه خو زه غواړم چی زر تر زره بغداد ته ځان ورسوم.

ثریا وویل : ته زما په خاطر ځنډیږی خو ماته نور په لاره کی خطر نشته، که ته مناسبه بولی نو زه به د راتلونکی ښار له حاکم نه وغواړم چی ما بلخ ته واستوی، ته له هغه ځایه نیغ بغداد ته روان شه. خو اسماعیل زر وویل:

: نه، نه! زه تا له بلخ نه وړاندی نه پرېږدم چی ولاړ شی. دا اصلاً د ثریا د زړه

غږ و، طاهر وویل : ښه ورورکیه، زه تر غزنی پوری ستا سره تلو ته تیار یم.

اسماعیل وویل : خدای دی ما له بلخه وړاندی په تلو نه مجبوروی پر اس د زیات سپریدو په سبب می پښی شلی شوی دی مگر په بلخ کی به ته څو شپی زموږ میلمه وی.

طاهر ځواب ورکړ : داسی نشی کیدای د بلخ دروازی ته چی ورسیدو زموږ



لاری به سره بیلېږي.

اسماعيل وويل : ته زموږ سره د بابا تر كوره نه ځي ؟

: كاشكي له ما سره وخت واي.

: اسماعيل مايوسه شو وي ويل : ته بيا بيرته كله نه راځي ؟

: د اسماعيل په دې پوښتنه د ثريا زړه په درزا شو، طاهر له لږ دوه زړه توب

وروسته ځواب ورکړ : که زما په ژوند کې د فرصت څه شیبې راغلي نو انشاء الله خامخا به راشم.

نو بيا خو په بلخ کې زموږ کور خامخا ووينه او بيا ولاړ شه.

: ستا د بابا نوم څه دی ؟

: عبدالرحمن.

طاهر او اسماعيل تر ډيره خبرې سره کولې او ثريا په زړه کې په وار وار د

طاهر دا خبره تکراروله: که په ژوند کې كله ماته فرصت په لاس راغی نو انشاء

الله خامخا به راځم.

او د هغې زړه په وار وار دا پوښتل چې آيا دا خبره هغه يوازي د اسماعيل د

تسلي لپاره کوله او که نه ده ته معلومه ده چې له اسماعيل نه پرته بل څوک به

زيات له بغداد نه د راتلونکو قافلو په انتظار وي تر اوسه پوري د طاهر له خولې

داسې خبره دي نه وه اوريدلې چې دی ته دا ښکاره شوی وای چې د ژوند د لوړو

منزلونو په لور د گام اوچتولو سره به د طاهر په زړه کې د لاری د يوه وړك منزل د

ملگري ياد پاتې شي.

دی د طاهر په لوړو ارادو او هدفونو وياړ کاوه، دی په هر لحاظ طاهر د،

درناوي وړ باله، پردې خبره خوښه وه چې هغه د مېړانې جوهر او کمال لري، د هغه

په سترگو کې سپيڅلتيا، شرافت، او مېړانه ځليده، په ده کې ټول هغه څه موجود

وو چې د اولس ورته اړتيا ده، او له دی سره ده هر هغه څه هم درلودل چې ثريا يې

هيله کولای شوه.

\*\*\*\*\*

(۶)

څومره چې منزل ته نژدې کيدل هومره د دوی په زړونو کې انديښنه زياتيدله،

ښايي دواړو به دا شکايت درلود چې تر اوسه ولې يو د بل د زړه له کيفيت نه بې

خبره دي، دوی يو بل ليدل غوښتل، خو سترگو يې د پورته کتنو نه انکار کاوه، د



دوی ژبو څه ویل غوښتل خو ژبی یی گونگی وی.  
 بالاخره یوه ورځ دوی په هغه څلور لاری ودریدل چی د بلخ او بغداد لاری سره  
 پیلی شوی وی. د اسماعیل اس څو گامه وړاندی و هغه شاته راوکتل او ویی ویل:

تاسو ولی دریدلی یاست راځی که نه!

ظاهر وویل: ودریږه اسماعیله.

: زه نور پر اس نشم سپریدای دایی وویل او له اس نه پلی شو اس یی تر جلب  
 ونيو او په یوه تیږه کښیناست.

ثریا ظاهر ته وکتل او ویی ویل: د ده زړه داسی دی چی ته تر کوره راسره  
 ولاړ شی.

ظاهر وویل: ته زما له خوا دی وپوهوه زه به له دی ځایه تر ماښامه یو پړاو  
 منزل وکړم.

ثریا په غمجنه لهجه وویل: زه به یی وپوهوم.

: ښه نو د خدای پامان!

د ثریا شونډی ورپیدی، د خدای پامان ویلو هڅه یی وکړه خو ستونی یی بند  
 شو، ژبه یی ودریده او په سترگو کی یی اوښکی ډنډه شوی.

ظاهر د آس د جلب د گرځولو اراده وکړه خو په لاسو کی یی سیک نه و

: ولاړ شه! ثریا وویل: زه او بیا یی له سترگو اوښکی وڅغیدی.

ظاهر وویل: ثریا! هغی ونی ته وگوره د تولو ونو پانی رژیدلی دی خو هغه

شنه ولاړه ده.

ثریا مخ بل لوری ته واراوه، ظاهر وویل اوس ماته مخ راوگرځوه، زه له تا سره

څه خبری کول غواړم.

ثریا وویل: ووايه! که ته زما د اوښکو تر اغیزی لاندی راغلی وی نو باور

وکړه دا د مننی او تشکر اوښکی دی، زه خپل مرستندوی ته له اوښکو پرته څه

هدیه کولی شم!

ظاهر وویل: ثریا ته داسی فکر مه کوه چی زه ستا له احساس نه خبر نه یم او

دا گومان هم مه کوه چی زما په زړه کی ددی اوښکو هیڅ قیمت نشته، زما له

سپینو خبرونه غلط مطلب وانه خلی، زه دا ددی لپاره وایم چی په دی له فتنو نه

ډکی زمانی کی د ویلو او اوریدلو فرصت په وار وار نه برابرېږی. زه سبا ته د بیا

لیدو په تمه نن له تانه خدای پامانی اخلم، کیدای شی هغه سبا ډیر زر راشی او دا هم کیدای شی چی ددی سبا په انتظار خو کلونه تیر شی، او دا هم امکان لری چی دغه سبا بټکل رانشی په هر صورت که تقدیر د ژوند په کومه څلور لاری کی یو حل بیا سره یوځای کړو نو زه به د ژوند تر وروستی پړاوه ستا ملگرتیا د تقدیر یو ډیر ستر انعام گڼم. سمدستی زه تاته ددی ویلو ضرورت نه وینم چی زما مسئولیت ما بغداد ته ورپولی او له هغه وروسته به د تاتاریانو د مقابلی لپاره د خوارزم هر مورچل ته ځان رسول خپل فرض گڼم، ته د هغه وخت لپاره دعا کوه چی زه د فتحی خبر بلخ ته درته راوړم، چی زما چپنه په وینو رنګ وی او زما پر بدن د تپونو نخښی او داغونه وی.

ثریا مخ ور واپراوه طاهر ته یی وکتل او ویی ویل : زه به ستا انتظار کوم، کاشکی ما په هغو مورچلونو کی ستا ملگرتیا کولی شوای، ددی په سترگو کی د امید ډیوی بلی وی او طاهر احساسوله چی سپوږمی د ورېځو له پردونه ناڅاپه راووتله، له یوی شیبی چوپتیا وروسته ثریا بیا وویل : اوس زه له تانه یوه هیله کوم.

: ووايه!

: د بابا تر کوره خامخا راسره ولاړ شه، زه یو حل یوازی هغه دروازه تاته دربنیم چی ستا په انتظار به تل خلاصه وی، او چی ته کله بلخ ته بیرته راشی نو زموږ د کور هیڅوک هم دا ونه وایی چی ته کوم پردی او نا آشنا څوک یی. ته زموږ له بابا سره وگوره، هغه به خوښ شی، زه وعده درسره کوم چی که نن نه وی نو سبا سهار ته به دی خامخا، رخصتوو، زما باور دی چی ته زما لپاره د دوو ورځو مزل په یوه ورځ کی کولی شی.

طاهر وویل : درځی!

اسماعیل په وړو وړو شگو یوه ډبره نخښه کړی وه او پری ویشته یی طاهر او ثریا یی چی ولیدل ورنژدی شول جگ شو او پر اس سپور شو.

## سرتیری او سوداگر

شیخ عبدالرحمن یو چاغ او د ډیرو شتو خاوند سړی ؤ، د هغه ماڼی د بلخ د څو شاندارو ماڼیو نه یوه وه، دده د سوداګری کار او بار تر لری لری هیوادونو پوری غځیدلی ؤ، د سوداګری قافلی یی له بخارا او بغدا نه تر ډیلی پوری تللی راتلی، د ده د هستوګنې د کور تر څنګ په یوه لوی او پراخ بل کور کی د ده دفتر ؤ.

پر خوارزم د تاتاریانو د حملی نه وروسته هغه د کار او بار په راتلولو مجبور شوی ؤ د بخارا او سمرقند نه ده ته ډیر د اندیښنی وړ خبرونه راتلل، څو اونۍ وړاندی یی بلخ خوندي باله او خپل مال او شتمنی یی دلته راتول کړل، خو اوس یی خپل قیمتی مالونه غزنی ته استول.

طاهر یی چی په کومه کوټه کی ایسار کړی ؤ ټوله په قیمتی غالیو پوښل شوی وه او د اطلس او کمخواب پردی یی پر کرکیو راڅریدلی، هغه له اسماعیل سره په نژدی جومات کی د ماښام لمونځ ادا کړ او د ښار د گڼی گونی نه د ډک بازار له لیدو وروسته بیرته راستون شو.

هغه له اسماعیل سره خبری کولی چی کوټی ته یوه معمره ښځه «حنیفه» ورننوته، اسماعیل ژر جگ شو ویی ویل : انی راغله!

طاهر هم زر له خپل ځایه جگ شو او په ادب ودرید، د حنیفی له سترگونه د غم او خفګان چینۍ خوتیدۍ، چی راغله بیله څه مقدمی یی وویل : زه ستا مننه کوم، تا په موږ ډیر لوی احسان کړی دی خدای (ج) دی اجر درکړی.

طاهر ځواب ورکړ : زه ځان د مننی حقدار نه بولم، دا زما ذمه واری او مسئولیت ؤ، زه د اسماعیل په پلار ډیر خفه یم.

حنیفی سر پورته کړ ویی ویل : هغه مړ شوی نه دی شهید دی، له هغه نه زما همدا هیله وه، ماته ثریا وویل چی ته به سهار وختی بغداد ته روانیږی، زه تاله ضروری کارنه نه ایساروم. خو که دی بیا په دی لاره کله مخه شوه نو دغه کور خپل کور وبله، کله چی بغداد ته ورسپړی دا مه هیروه چی په بلخ کی یوی عربی



مور تاته زوی ویلی دی.

بیا یی اسماعیل ته وکتل ویی ویل : زویه ستا بابا احوال کړی و چی زه به له میلمه سره دودی خورم، خو ډیر زیات انتظار مه کوه، هغه ته زیات سوداگر راغلی دی امکان لری دلته راتگ یی هیر شوی وی، له کوتی نه د وتلو په وخت کی حنیفه بیا د کوتی په وره کی ودریده او طاهر ته یی وویل:

زویه! سهار له رخصتیدو نه دمخه زما دعاخامخا درسره واخله او بیا روان شه.

له ځنډ وروسته له بلی نژدی کوتی نه چا اسماعیل ته غږ وکړ او د طاهر په زړه کی درزا پیل شوه دا د ثریا غږ ؤ.

اسماعیل د دروازی نه پرده لری کړه کوتی ته ورننوت او له ځنډ وروسته بیرته راغی ویی ویل : د خورجانی گومان دی چی بابا جان ښایی ناوخته شی راځی تاسو دودی وخورئ.

طاهر وویل : آیا دا به غوره نه وی چی له نور انتظار وکړو؟ اسماعیل ځواب ورکړ : د بابا هیڅ درک نه لگی، انا وایی چی هغه کله کله تر نیمو شپو پوری په دفتر کی بوخت وی.

: ډیر ښه! طاهر دا وویل او جگ شو له اسماعیل سره بلی کوتی ته ننوت.

\*\*\*\*\*

(۲)

په دسترخوان رنگ رنگ خواړه کتار شوی وو، یو حبشی غلام لاس په نامه په یوه گوښه کی په ادب ولاړ ؤ، دغه دسترخوان د بغداد د کوم امیر له دسترخوان نه کم نه ؤ.

طاهر چی کښیناست له اسماعیل نه یی وپوښتل: نور میلمانه هم راځی؟ هغه ځواب ورکړ : نه د نورو میلمنو دودی یی بهرنی میلستون ته ور استولی ده، خور می ویل چی ته استراحت ته اړتیا لری، هغو خلکو به ټوله شپه له تانه پوښتنی کولی ځکه یی ستا لپاره دلته بندوست وکړ.

د دودی له خوړولو وروسته طاهر له اسماعیل سره جومات ته ولاړ او د ماسخنو لمونځ یی ادا کړ بیرته کوتی ته راستون شو اسماعیل ته یی وویل : اسماعیل! اوس به تا ته خوب درځی ولاړ شه ویده شه.

اسماعیل جگ شو د کوتی تر دروازی ولاړ خو بیا یی څه په زړه کی وگرځیدل



بیرته راوگرځید طاهر ورته وویل : ولی څه خبره ده؟

اسماعیل وویل : زه ویرېم چی ویده به می پرېدی او ولاړ به شی، طاهر هغه ته تسلی ورکړه ویی ویل : زه به له تا سره ونیم او بیا به روانېم، ورځه ولاړ شه. اسماعیل داده شو او بهر ته ووت.

خادم په نغری کی پر اور نور لرگی ور واچول او طاهر له کرسی نه جگ شو په بستره ځملاست، لایسی سترگو ته خوب نه ؤ ورغلی چی اسماعیل بیا راغی ورته ویی ویل : بابا می ستا د لیدو لپاره راځی:

طاهر جگ شو کښیناست، لږ ځنډ وروسته یو لنډی مړنډی سړی کوتی ته ورننو؟ طاهر زر جگ شو او لاس یی ورکړ!

شیخ عبدالرحمن دوه دری ځلې له سره تر پښو پر طاهر نظر وزغلاوه او بیا یی له څه مقدمې پرته وویل:

: ستا نوم طاهر دی؟

: هو صیب!

: عرب یی؟

: هوکی!

: د تاتاریانو د حملی پر وخت په قوقند کې وې؟

: هوکی!

: تا هلته څه کول؟

: زه د تیمور ملک یو سپاهی وم.

: عبدالرحمن په خواشینۍ سره وویل : هغه بدنصیبه هم یو سپاهی ؤ.

: څوک؟ طاهر وپوښتل.

: نصیر الدین، ددغو هلکانو پلار، ما خپلی میرمنی ته ډیر وویل چی زما لور

یوه سرتیری ته مه واده کوه، کله چی هغه غریبه مړه کیده دغه ښاغلی په مصر کی

د نصرانیانو پر خلاف په جگړه بوخت ؤ، بیا یی د خوارزم شاه د خدمت جذبې پر سر

کيوته، اوس د هغه د اولادونو انا ژاړی، د داسی زوم په اړه له دی پرته د بل خبر

راتلو تمه کیدای شی؟

سپاهی یا په جگړه کی مری او یا تپې کیږی اوس له ژړا څه گټه؟

طاهر ځواب ورکړ : ویښی د قوم د سربښندویو سپاهیانو په اړه زما نظر ستا

له نظر سره یو شان نه دی.

عبدالرحمن وویل : ته ېده مه گڼه مانه غوښتل په دی اړه بحث وکړم زه یوازی دومره پوهیږم چی عمر می ۶۰ کاله دی او تر اوسه می پر بدن یو وړوکی زخم هم نشته، زه یو ځل له یوه سرشوڅه اس نه لوبدلی یم، له هغه وروسته تر اوسه پوری پر اس له سپریدو وړاندی د اس حسب او نسب پوښتم، خو زه هغه ځوانانو ته حیران یم چی په وار وار له تپی کیدو وروسته بیا هم د تورو سره لوبیدل خوښوی. طاهر وویل : د قوم عزت او آزادی یوازی د همدغسی ځوانانو په برکت دوام کوی، که د اولس ټول خلک ستا غوندی پر بدن د «گریدو» نه ویرپی نو تاتاریان به په دی ځمکه موږ ته ساه اخستل گران کړی

: ته غلط پوه شوی، زه له عادی سر تیرونه نفرت نه لرم، زما یوازی له هغو خلکو نه گبله ده چی په کور کی آرام وی خو دوی د خپلو عزیزانو او دوستانو د ژړولو لپاره د جگړی دگر ته روانیږی، نصیر الدین له داسی کسانو څخه ؤ.

طاهر وویل : د قوم د عزت او آزادی لپاره جگړه د هر سړی ذمه واری ده، دلته د خاص او عام خبره نه ده، د خدای (ج) په وړاندی د امیر او غریب د وینو قیمت یو دی بلکی زه خو وایم چی که اولس آزاد وی نو امیران زیاته گټه تری اخلی، ځکه خو د قربانی په وخت دوی باید له قوم نه وروسته نه بلکی وړاندی وی.

عبدالرحمن په بحث کی بی ځوابه غوندی شو او د موضوع د بدلولو لپاره یی اسماعیل ته وویل : اسماعیله بچوا ته ځان سرتیری کوی او که سوداگرا

: زه به سرتیری وم خو سوداگر به هم وم.

عبدالرحمن پریشانه شو طاهر ته یی وکتل او ویی ویل : ماته معلومه شوه چی ته سبا ته روانیږی!

: هوکی! زه نن روانیدم، خو ستا د لیدو په شوق پاتی شوم

: ډیر ښه، زه به سهار خامخا درسره گورم دایی وویل او اسماعیل یی تر مټ ونيو او بهر ته ووت.

د بالاخانی پر زینو چی خوت بابا لمسی ته په لوړ غږ ویل : بی عقله ما خوارزمشاه ته دوه لکه دیناره وراستولی دی، په دی پیسو هغه زیات پوځیان ورللی شی، زما مقصد د سرتیرو توهین نه ؤ، زما مطلب دا ؤ چی سوداگر هم د خپل کار او بار په سمبالولو د هیواد او قوم ښه خدمت کولی شی، که ستا پلار د خوارزم شاه لپاره د وینو ورکولو پرځای زما سره د سوداگری په کار او بار کی لاس کړی وای نو زموږ کار او بار به په لکونو دیناره نور هم پرمختگ کړی ؤ او

خوارزم شاه ته به مو زیاته مرسته ورکړی وه.

اسماعیل ویل : پلار جان می د خوارزم شاه لپاره سر نه دی قربانی کړی، هغه زموږ د عزت او آزادی لپاره سر ورکړی دی، عبدالرحمن له غوسی نه په ډکه لهجه ویل : ځکه خو یی ته یوازی پرېښودی او ولاړ، د خدای (ج) شکر باسه چی دغه ځوان یی مرستی ته درولیږه، که نه نو معلومه نه ده چی پر تاسو به څه راتلل مگر تاته دا بحث چا درېښودلی راځه!

طاهر د دوهم ځل لپاره په زینه کی د هغوی د پښو غږ واورید او بیا موسکی شو او په بستره وغځید.

\*\*\*\*\*

(۳)

سهار چی طاهر له جومات نه بیرته راوگرځید اسماعیل په کوټه کی و ورته ویی ویل : په بله کوټه کی سبا ناری تیار دی!

طاهر چی له سبا ناری نه وزگار شو یو نوکر ورته ودرید ویی ویل : صاحب دی غواړی!

طاهر د اسماعیل په لارښوونه له کوټی نه راووت یوی پراخی برنډی ته ووت خو گامه لری په یوه زینه وخوت. او د دوهم پور یوی ښایسته کوټی ته ننوت.

عبدالرحمن یوی تکیی ته ډډه وهلی وه په مخ کی یی په یوه زرین پتنوس کی یوه کڅوړه وه، ورجگ شو طاهر ته یی لاس ورکړ او بیا یی له ځانه سره نژدی کښیناوه ویی ویل:

ستا آس چمتو دی، ثریا ویلی چی ستا یوه ورځ ضایع شوه، ځکه خوزه له خپلی طبیلی نه غوره اس درکوم، ما د ښار له والی سره هم لیدلی دی، هغه د لاری د پهره دارانو لپاره دا لیک راکړی دی وایی ځله.

طاهر د عبدالرحمن له لاسه د والی لیک واخست ویی ویل : ډیره مننه! خو زما سره د تیمور ملک لیک و.

ماته ثریا وویل : خو د تیمور ملک ستوری په دی ورځو کی سرگردان دی، زما سره ویره وه چي ښایی د بلخ د والی سپاهیان د هغه لیک ته څه اړښت ورنه کړی، د ثریا دا اندیښنه هم وه چی که تا د تیمور ملک ملگری وبولی نو د پهری پرسر سپاهیان به ډول ډول پوښتنی درنه وکړی او ستا ډیر وخت به ضایع کړی.

طاهر جگ شو ویی ویل : زه ستا ددی زحمت مننه کوم، نور ماته اجازه



راکړی!

: ودرېره! عبدالرحمن له زرین پتنوس نه کڅوړه راپورته کړه او د خپل دروند وجود توازن یې برابر کړ جگ شو ویی ویل: زه ستا د زحمتونو انعام نشم درکولی خو زما له خوا دغه سوغات ومنه.

د طاهر په ښکلی او پراخه تندۍ وړې وړې گونځې را پیدا شوې د عبدالرحمن له لاسه یې پتنوس واخست پر ځمکه یې کښیښود او کڅوړې ته یې اشاره وکړه ویی ویل:

په دی کی څه شی دی؟

: دوه زره اشرفۍ! که یې ته لږ بولی نو دوه چنده به یې کړم.

: زما په اړه ستا گومان غلط دی، ماته اجازه راکړه، دایې وویل او بیا یې د خدای پامانی لپاره عبدالرحمن ته لاس ور اوږد کړ، خو عبدالرحمن پریشانه شو په دواړو لاسو یې خپله چپنه موبښله.

: ته خفه شوی، څه ډول بد گومانی! زه ستا د هرې لویې هیلې پوره کولو ته تیار یم، زه به د ثریا او اسماعیل د وزن په اندازه غمی درکړم، د احسان او نیکی بدل نیکی ده، ته په پراخ زړه وغواړه زه به یې په پراخ زړه درکړم، پر خدای (ج) سوگند چی د ثریا او اسماعیل د ژوند ژغورونکی به زما له کوره خفه ولاړ نه شی، زه یو عرب یم.

طاهر وویل: ما ستا لپاره هیڅ نه دی کړی، که می څه کړی هغه زما مسئولیت و، که ته عرب یې زه هم یو عرب یم، خو تر عربی پخوا دواړه مسلمان یو، او مسلمان د چا اخلاص په پیسو نه تلی.

عبدالرحمن اوس خپله چپنه ډیره زیاته گروله، هغه څه ویل غوښتل خو د شا د کوتی پرده وخوځیدله، ثریا ناڅاپه راښکاره شوه او د عبدالرحمن لاس یې ونیو. بابا جان! ثریا په ویریدلی لهجه زیاته کړه: انا دی غواړی عبدالرحمن بيله دی چی څه ووايي د ثریا سره د شا دروازی په لوری ولاړ، ثریا تر دروازی ورسره وه بیا ودریده یوه شیبه یې چوپه خوله طاهر ته وکتل او چی د پردی تر شا یې د دروازی بندیدو غږ واورید نو په غمجنه او هیله منه لهجه یې طاهر ته وویل: زه له تانه بخښنه غواړم، ما ټولی خبری واوریدی هیله کوم چی زما بابا جان به یو ساده سوداگر وبولی او غلطی به یې ورمعاف کړی. هغه له سوداگری پرته نور په هیڅ نه پوهیږی، هغه ته ټوله نړۍ یوه منډه یې ښکاری، هغه چی د شپې پر آسمان



خلیدونکی ستوری وینی هم گومان کوی چی هغه به په خپلو کی څه معامله کوی. د خدای (ج) په خاطر ته له دی ځایه خفه مه ځه! دا زما غلطی وه، ماته نه وه معلومه که نه ما به پوه کړی وای، ووايه ته د هغه غلطی ورځېنې که نه... زما لپاره؟

طاهر وموسکل او ثریا احساس کړه چی د ذهن له آسمان نه یی د غم وریځی لری شوی. هغه ورته وویل: ثریا! ته ولی پریشانه کیږی؟ ستا لپاره په زهر و ککړ غشی هم په تتر خوړلو ته تیار یم، او ستا بابا چی خو ماته هیڅ هم نه دی ویلی. زما په زړه کی د هغه زیات عزت دی هغه په خپل نظر کومه بده خبره نه ده کړی. فرض کړه که له ما سره څه نه وای زما د اړتیا احساس د هغه ذمه واری نه وه؟ ثریا موسکی شوه، او د موسکا سره یی اوښکی په سترگو کی راغلی.

طاهر په یوه وخت کی ددی په سترگو کی اوښکو او په شونډو موسکا ته حیران شو، هغه د لمر لومړنیو وړانگو ته گلان لیدلی وو چی راپاڅیدله. هغه د گلاب پر پاڼو د پرخی غمی لیدلی وو، خو د ثریا سترگی په پرځه کی تر لمبیدلیو گلانو ډیری زړه وړونکی وی د هغی شونډی د لمر وړانگو ته تر غوړیدونکو غوټیو زیاتی په زړه پوری او ټنکلی وی.

یوه زړه وړه نجلی د مرگ په وړاندی خندلی شی، خو د ناڅاپی خوبنی پیغام چی واورى کله چی په موسکا شی نو سترگی یی بی اختیاره د اښکو خزانى شیندی.

ثریا وویل: ته له ځنډ دلته ودرېږه، باباجان به دی خدای پامانى ته راشی، اسماعيله پری یی نژدی چی ولاړ شی. ثریا له کوتی نه راووته او د هغه کوتی په دروازه کی ودریده چی بابا او انا یی سره گډېدل، ثریا ودریده د دوی خبرو ته یی غوړ ونیو او چی د هغوی خبری یی واوریدی په ځپلو بارځو گانو او غوړونو کی یی تودوخه احساس کړه.

شیخ عبدالرحمن ویل: ثریا هم دا غواړی؟

د ثریا انا ځواب ورکړ: که ثریا داسې نه غوښتلی نو ما به هغه احمقه بللی وای، ته پخپله فکر وکړه که ته د ثریا پر ځای وای، نو ستا په زړه کی به ددغه ځوان په اړه یوه نه لری کیدونکی هیله نه راپورته کیده؟

عبدالرحمن له لږ فکر وروسته وویل: په دې کې شک نشته چی هغه ډیر نیک خویه دی، په دې کی هم شک نشته چی شریف دی، د لوړ نسب ټنکاری، سترگی

بې مړې دې، خو که د ثريا پرځای زه وای نو دواډه لپاره به مې د داسې ځوان غوره کولو حماقت نه کاوه چې تل سر په تلی کې گرځي، په هر صورت اوس زما باور شو چې ته که نن نه وی نو سبا ته، که سبا نه وی نو بله ورځ به د ثريا په اړه پر ما خپله پریکړه مني ځکه خو زه وسله اېږدم، ته ډاډه اوسه، زه همدا اوس ورځم، خو هغه تللی نه وی.

عبدالرحمن په زوره غږ کړ: اسماعيله، اسماعيله!

د اسماعيل غږ راغی: څه وایي؟

: میلمه شته دې!

: هوکي!

: ورته ووايه له ودرېږه زه اوس درځم.

حنيفی وويل: مگر د خدای (ج) لپاره نوره سادګۍ وته کړي، هغه په غوسه شو ویی ويل: ته اوس هم ټينګار کوي چې د اشرفيو وړ وړاندې کول زما ناپوهی وه.

حنيفی ځواب ورکړ: ناپوهی نه وه نو څه وو؟

: په خدای (ج) سوګند چې له کړمې ورځې په مېنه بډه پوه شوی یم دا مې لومړی سړی ليدلی چې له دولت نه ګوډه لري.

: بڼه اوس د خدای لپاره ورځه خو سم پام کوه بيا غږېږه.

: نو ستا په ګومان زه هسې بې پامه لګيا یم! په خدای (ج) سوګند په وينا کې يوازی ته یی چې ما پر خپل عقل قايله نکړای شوی، په بلخ، سمرقند، او بخارا کې داسې شاعر نشته چې زما په ستاينه کې یی بوللی نه وی ویلی.

: که دی نن کومه غلطۍ ونه کړه نو د تل لپاره به زه هم ستا په هوښیاری عتراف وکړم.

: نو بيا دروازی ته نژدې کښينه او زما خبری واوره.

ثريا له خپلې هیلې زیات څه واوریدل د یوی سارایی هوسۍ په څیر له کوتې نه رتښتیده، او خپلې کوتې ته ولاړه، په لویه هنداره کې یې خپله څیره ولیدله، د هغې بارځوګان ټک سره اوښتی وو، زر یی قلم او کاغذ را واخیست پر قالينه کښیناسته او په لیک بوخته شوه، دا ددی لومړی لیک ؤ.

\*\*\*\*\*

(۴)

عبدالرحمن په بله کوټه کې له طاهر سره ولاړ ؤ، هغه اسماعیل ته وکتل، ویی ویل: زویه! ته د لږ ځنډ لپاره بهر ته ووزه، اسماعیل جگ شو په برنده کې ودرید عبدالرحمن طاهر ته وویل:

کښینه زویه! په تا ناوخته کیږی خو زه یوه ضروری خبره درسره کوم، زیات دی نه ایساروم.

دواړه یو بل ته مخامخ کښېناستل، عبدالرحمن وویل:

د داسې خبرو لپاره خلک لنډی او اوږدی مقدمې پډی خو ستا بیرته ده، او زه هم مصروف یم، په میلستون کې زیات سوداگران ناست دی، زما له هغوی سره ضروری خبرې دی ځکه خو زه دغه کیسه لنډوم، ماتاته دولت وړاندې کړ تا رد کړو؟ دی نه مانه، او که یی رښتیا راباندې وایی زه پرې خفه شوم.

طاهر موسکې شو ځواب یی ورکړ: که ته تر اوسه پردی تېنګار کوی نو زه عرض کوم چی ته ماته کوم دولت راکوی هغه د خوارزم شاه بیت المال ته واستوه، قوم ښایی دی ته تر بل هر وخت زیات ضرورت ولری.

زه ستا دا هیله نه ردوم، دغه پیسې به همالته واستوم خو زه درته د بل څه ویلو لپاره راغلی یم.

: ووايه!

: ستا په زړه کې تر اوسه داسې هیله شته چی ماته دی نه ده ویلی، د

عبدالرحمن میرمن د پردی تر شا ولاړه وه او شونډه یی چیچله.

طاهر وویل: ته ووايه هغه کومه هیله ده؟

: خبره دا ده چی تا د خپلو اخلاقو او شرافت په سبب ځان د یو لوی انعام

حقدار ثابت کړی دی.

طاهر وویل: که دغه انعام طلا او نقره نه وی نو زه به یی حاصلول خپله

نیکمرغی وبولم.

: ځوانه ولی صفا نه وایی چی ته له ثریا پرته له مانه بل څه نه غواړی؟

طاهر سترګې ښکته واچولی.

: ولی څه نه وایی؟

: شریف ځوان په داسې وخت کې څه نه وایی، حنیفی دا وویل او د پردی له

شانه کوتی ته ورننوته.

طاهر په ادب ودرید، عمر خوړلی ښځی د طاهر پر سر د مینې دواړه لاس



ونبول ویی ویل : ژوندی اوسی زویه! ثریا ستا ده، اوس ولاړ شه خو ژر د بیرته راتلو هڅه وکړه.

\*\*\*\*\*

(۵)

د شمال په څیر د گړندی اس هر گام هغه د هغی ځمکي نه لری کاوه چی د هری ذری په سینه کی یی د مینی ټکانونه احساسول، د شیخ عبدالرحمن له کور او د بلخ له بازارونو نه چی راووت داسی یی احساسوله چی په دی ښار کی دی میسپر نه ؤ، د یوه بلبل په څیر چی له یوه گل سره د آشنایی نه وروسته ټول ټول خپل گڼی طاهر ته هم د بلخ هر څه خپل ښکاریدل، لکه دی چی دلته ډیره موده اوسیدلی وی او په کلونو کلونو یی په دی فضا کی الوت کړی وی...

ثریا یی چی لومړی ځل په څیر وکتله داسی یی احساس کړه چی له پخوا یی تصویر په زړه کی ؤ، او د هغی غږ یی له کلونو کلونو راسی په غوږونو کی کړنگیده، او خدای (ج) خبر دوی له کومه وخته سره بلد وو.

طاهر ته ناڅاپه څه په ذهن کی وروگرځیدل او په یوه لاس یی هغه کڅوړه ولټوله چی له شانه یی پر زین تړلی وه، ښکلی کڅوړه ده پر آس د پښی اړولو پروخت لیدلی وه او اسماعیل ورته ویلی وو چی خورجانی می دلته د خوراک شیان درته ایښی دی، له ښارنه د راوتلو پر وخت دی په خپلو خیالونو کی ډوب شو او ترڅو میله مزله پورې یی کڅوړه ور په زړه نه شوه.

دی چی ډاډه شو چی کڅوړه پر زین کلکه تړلی ده بیرته د خیالونو په نړی ورننوت د یوه خوږ غاړی ته چی ورسید له آس نه پلي شو په یوه ډبره کیناست.

د اوبو له څښلو وروسته اس د خوږ پرغاړه پرشنو وښو کی بوخت شو، طاهر هم د لوږی احساس وکړ، ورجگ شو کڅوړه یی زر خلاصه کړه او بیرته په ډبره کښیناست، د کڅوړی له خلاصولو سره یی په یوه ورښمین دسمال سترگی ولگیدی، دسمال یی راواخست د دسمال خوږ بوی او پکی د نغبتی کاغذ احساس د طاهر زړه په درزا کړ، هغه په دسمال کی نغبتی کاغذ پرانیست، توری او کرښې ورته گلان شول او تر سترگو لاندی یی نڅیدل، فضا ټوله سندرزه شوه، داسی سندرزه چی ټالونه یی ډیر اوچت وو، ورو ورو دغه نغمه کراره شوه او غځیدونکی گلان بیرته تور توری او جملي شول، ده د ثریا لیک لوستل پیل کړل، لومړی ځل یی شونډی نه خوځیدلی، دوهم ځل یی شونډی وخوځیدلی او دریم ځل



بی په لوړ غږ لیک ولوست: «زما مرستندویه! تا ویل چی په دی له فتنو ډکه زمانه کی په وار وار د ویلو او اوریدلو فرصت نه راځی زه دغه کرښی د همدی احساس له مخی لیکم، انا او بابا جان زما د دایمی ساتنی لپاره ته غوره کړی بی، زه ویریوم چی د خپلی ناکراری په ښودلو به ځان د یوه مجاهد د خدمتگاری کیدو جوگه ثابت نه کړای شم.

کله چی تا بلخ ته نژدی له ما سره خدای پامانی کوله نو زما په سترگو کی اوښکی راغلی وی هغه مهال ماته دا احساس له زغم نه وتلی و چی دواړه به یو له بله بیلپور او د خپل خپل ژوندانه د کتاب نوی پانی به اړوو. زما دا باور نه و چی تقدیر به مو بیا په یوه لاره سره روان کړی.

اوس زه په زړه کی دا تسلی احساسوم او تاته باور درکوم چی په راتلونکی کی به ته زما په سترگو کی اوښکی ونه وینی.

زه خامخا دا وایم چی د بغداد غوندی لوی او له گڼی گونی ډک ښار ته چی ورسپړی دغه وړوکی ښار هیر نه کړی. خو له دی سره دا دعا هم کوم چی زما خیال ستا د لوړو ارادو په مخ کی خنډ نه شی، زما یادونه ستا د پښو زنځیر نه شی، خامخا به انا او بابا تاته بلخ ته د ژر بیرته راستنیدو ټینگار کوی خو زه دا هیله کوم چی ترڅو دی په بغداد کی مقصد نه دی ترسره شوی ته د بیرته راتلو اراده مه کوه.

زما فکر مه کوه، زه تل ستا یم، تر څو لمر نړی ته د سهار پیغام راوړی، او د شپې مهال پر اسمان ستوری ځلپړی زه به ستا انتظار کوم، ته چی هر چیرته وی زما لپاره همدا ډاډ بس دی چی ته زما بی.

«ثریا»

طاهر لیک په جیب کی واچاوه، د هغه لوږه لری شوی وه، په نه زړه یې څو غمړی وخورې او کڅوره یی بیرته پر زین وتړله او پر اس سپور شو.  
اس له هوا سره خبری کولی او د طاهر په غوږونو کی د ثریا د الفاظ د نغمی په څیر کړنگیدل، «ته چی هر چیرته وی زما لپاره همدومره کافی ده چی زما بی».

## عملي اقدام ته بلنه

زید د پخوا په څیر د ماسختن لمانځه نه وروسته په طبیله راوگرځید، نوکران یې ورتل او د کوریو کوتی ته راغی کهنیناست، له ځنډ وروسته د دیوی چوپړلو لپاره راپاڅید خو بیا یې څه چورت وواهه د کټ نه لاندی یې لاس یو وړ او د اوسپنی مزبوت صندوق یې وکوت په زوره زوره یې کولپ کش کړ او بیا ډاډه شو دیوه یې مړه کړه.

په دغه صندوق کی چی د طاهر شتمنی او د صلاح الدین ایوبی «رح» توره وه زید ته تر ځان گران ؤ، د طاهر له تلونه وروسته هغه له کوره بهر ته نه ووت، او لوڅه توره به یې په بستره کی ورسره ایښودله او ویده کیده.

د شپې به یې چی وړوکی غږ واورید پری راوینښ به شو او توری ته به یې لاس کړو د بغداد د هغو بی شمیرو غلو او لوقارانو مقابلی ته به چمتو شو چی د ده په گومان د طاهر له تلو وروسته ددی صندوق په لټه کی وو.

لومړی څو اونۍ خوبه یې توره په لاس ټوله شپه په ناستی په پهره تیره کړه، له هغه وروسته یې د چپرکت پر ځای پر صندوق بستره وغورځوله خو د صندوق سور او اوږده لږ وو ډیر ځله به چی په اړخ واوښت لاندی به ولویده، ورو ورو یې اندېښنه کمه شوه او بیا یې صندوق تر چپرکت لاندی کیښود، اوس د کور نوکرانو ویل چی د شپې مهال یې په خوب کی خریدل لږ شویدی.

زید اوس هم نه ؤ ویده شوی چی د دروازی تېک تېک یې واورید، او ورپسی سمدستی غږ اوچت شو، د دروازی د خلاصیدو ږغ یې هم واورید توره یې ورسره واخستله او په لوړ غږ یې چیغی کړی: څوک دی؟

چی ځواب یې وا نه ورید په تیاره کی د دروازی په لوری ور نژدی شو او په لڅک کی یې غوږ ونیو، یو اس له دروازی نه دننه راتلو او نوکرانو یو بل وېښول. چا پوښتنه وکړه: زید چیرته دی؟

د زید له خوښی نه زړه په توپونو شو، دا د طاهر غږ و کله چی پهره دار ورته وویل چی هغه ویده دی نو ده د خادر اغوستل هم ضروری ونه بلل زر یی دروازه خلاصه کړه او په منډه ورغی طاهر ته ور تر غاړی ووت.

: ستا په لاس کی دا توره د څه لپاره؟

: اوه ! زما له یاده ووت، ما گومان کاوه چی کوم ډاکو راغی دا می راواخستله.

طاهر په خندا شو او زید احساس کړه چی ناڅاپه دده نه د گیلی هغه په زرگونو جملی هیری شوی چی د انتظار په ناپایه شیبو کی به یی په یوازیتوب کی له محانه سره تکرارولی، یوازی دومره یی وویلای شوای: ته خو روغ یی؟ تهپی خو به نه یی؟ زه ډیر درته اندیښمن وم.

طاهر ځواب ورکړ: زه بلکل روغ یم.

: ما پرون له یوه نجومی نه ستا په اړه پوښتنه وکړه.

: هغه څه درته وویل؟

: اوس که هغه ماته په مخه راغی نو کتابونه به یی سیند ته ورغورځوم. دروغجن، دوکه باز، مکار!

: بیا هم هغه تاته څه وویل؟

: خدای (ج) یی دی خوار کړی، هغه ویل چی ستا ستوری سرگردان دی، او ته د تاتاریانو په زندان کی یی، او ترڅو چی د ستوری دغه سرگردانی پناهی ته ونه رسیږی را به نه شی. خو دغه سرگردانی به د یوه کال دننه ختمه شی، ما هغه بی ایمانه ته خوشی پنځه دیناره ورکړل.

هغه ستا په اړه نوری هم خوشی تشی خبری راته کولی.

طاهر وخنډل پوښتنه یی وکړه: څه خبری؟

زید چی نوکران بوخت ولیدل ورو یی په راز دارانه لهجه وویل: راځه دننه!

طاهر دودی پخوونکی ته وویل چی دودی تیاره کړی او له زید سره دننه ولاړ، زید دیوه بله کړه، په رڼا کی د هغه سترگو د طاهر بلا اخسته، طاهر وویل ښه هغه خوشی خبری څه وی؟

: هغه ویل چی پر.تا به یوه تاتاری شهزادگی مینه شی، او د هغی سبب به د مغلو له زندان نه خوشی شی، که سبا ته په مخه راغی نو داسی درس به ورکړم چی ټول عمر ورته یاد وی.



طاهر وويل : له مدينې نه كوم ليك راغلی؟

: احمد بن حسن پخپله راغلی ؤ، دوی هفتی یی تیری کړی بیرته ولاړ، هغه ویل چی ته بغداد ته راشی خپل احوال په ليك کی ورته ولیکه.

طاهر د خپلو دوستانو په اړه وپوښتل زید ځواب ورکړ: مبارك هره ورځ راځی ستا پوښتنه کوی، عزیز او عبدالمالك دوهمه، دریمه ورځ احوال اخلی، نور کله کله راځی، هو یوه بودی څو ځله دلته راغلی او هغه هم ستا په اړه پوښتنه کوی.  
: هغه څوک کیدای شی؟

: ماته نه ده معلومه، یوه ورځ له شا پسی ورغلم، هغه د سیند پر سر پله تیره شوه او بیا د صدر اعظم کور ته ننوته.

طاهر وويل : زه اوس یو مهم کار تاته سپارم ته همدا اوس عبدالعزيز ته ورشه ورته ووايه چی عبدالمالك او نور اعتمادی ملگری درسره راوله او دلته راشی، که هغوی ویده وی هم ورته ووايه چی ضروری کار دی باید راشی زما ليك درسره یوسه.

\*\*\*\*\*

(۲)

طاهر چی د دودۍ له خوړلو نه فارغ شو زید، عبدالعزيز، عبدالمالك او مبارك درسره راوستل، زید بلی کوتی ته ولاړ او ویده شو، طاهر له خپلو دوستانو سره تر ډیره وخته خبری کولی.

د عبدالعزيز په نظر خلیفه، صدر اعظم او وحید الدین دری واړه په دی دسیسه کی شریک ووه مبارك په دی اړه څه رایه نه درلوده، هغه یوازی د عبدالعزيز خبری ورسره تائیدولی.

عبدالمالك د څه ویلو پرځای په چورتونو کی ډوب وو، کله چی طاهر تری رایه وغوښتله نو هغه له لې سوچ وروسته وويل:

ستا ملگری چی ددی دسیسی ثبوتونه یی وړاندی کولی شوای وژل شویدی وحید الدین تر اوسه پوری ورك دی، د هغه پرځای د هغه مرستیال مهلب بن داؤد کار کوی، تر څو موږ د وحید الدین احوال معلوم نه کړو پر چا څه جرم نه شو ثابتولی، که هغه وژل شوی او یا په کومه نا معلومه بندی خانه کی بندی پروت وی نو زه د هغه په اړه دا ویلی شم چی په دی دسیسه کی د هغه هیڅ رول نشته.  
عبدالعزیز پوښتنه وکړه: ولی؟



عبدالملك ځواب ورکړ: په پرده کې د هغه د وژلو او یا بندۍ کولو علاقه له هغه چا سره ممکنه ده چې د هغه د راڅرګندیدو نه ویرېږي چې راز به یې افشا کړي، مثلاً خلیفه، یا صدر اعظم او یا کوم بل څوک چې دده په نامه یې دسیسه جوړه کړې ده، ددی پر خلاف که دی په خپله خوښه چیرته غلی شوی وي نو بیا دا خبره ثابته ده چې دی یوازې ددی خبرو ډمه وار او مسئول دی، ځکه خو تر څو موږ د وحید الدین د ورکیدو راز معلوم نه کړو ددی پېښو یادونه چاته باید ونه کړو.

ظاهر وویل: دغه راز له دری تنو څخه څرګندیدای شي خلیفه، صدر اعظم او مهلب بن داود، زه مهلب ځکه پکې راڅرګوم چې د وحید الدین د ورکیدو نه وروسته په عامو حالاتو کې خلیفه باید د هغه پر مرستیال اعتماد ونه کړي، پردی سریره سمدستی د هغه په وزیر کیدو هم شکونه را پیدا کیږي.

اوس پوښتنه دا ده چې له دی دری تنو نه لومړی له کوم یوه سره وگورم؟ عبدالملك وویل: تر ټولو دمخه له صدر اعظم سره وگوره، د خلیفه په محل کې په داسې رازونو پوهیدونکي د تل لپاره په ځمکه کې ښخیدای شي خو د صدر اعظم په کور کې لږ تر لږه یو داسې څوک شته چې ته یې د ځان بللی شي.

ظاهر وپوښتل: هغه څوک دی؟

عبدالملك په موسکا ځواب ورکړ: هیر دی شو؟ ما خو ستا لپاره هره دوهمه او دریمه ورځ خپله میرمن د صفیې د تسلی لپاره استوله.

ظاهر وویل: له ما سره ستا همدردی خو به د اخلاقي حدودو نه بهر نه وي؟

: نه ما یوازې د یوه دوست ډمه واری ترسره کړی.

هغه ستا په اړه واقعاً ډیره پرېشانه وه.

ظاهر وویل: زما پردی څه اعتراض نشته چې مشر ورور می یې، خو ډاډه

اوسه زما له دی نجلۍ سره هیڅ نشته.

: په هر حال د هغې له تا سره مینه ده، ډیره توده مینه او محبت.

زه پردی خوښ یم چې هغه ددی وږ ده، زما میرمن هم د هغې ډیره ستاینه

کوي.

څلور واړه ملګري بیا اصلی خبرو ته راوګرځیدل او تر ډیر بحث وروسته دا

پریکړه وشوه چې ظاهر دی تر ټولو دمخه له صدر اعظم سره وگوري، عبدالعزیز

همالته ویده شو، عبدالملك او مبارك خپلو کورونو ته ستانه شول.

\*\*\*\*\*

(۳)

سهار وختی له لمانځه وروسته طاهر د صدر اعظم کور ته ورغی، د کور د مخی په باغ کی یی دواړو خواو ته د گلونو پتی لیدل، ناڅاپه یی د گلونو په منع کی یوه بنکلی لږجلی ولیده هغی ورو ورو قدم واهه، په لاس کی یی څو گلان وو، هغه د یوه بوتی ترڅنگ ودریده، ور تپته شوه د یوه گل د راشکولو لپاره یی لاس ور اوږد کړ، خو چی د طاهر د پښو غږ یی واورید مخ یی ور واړاوه، طاهر په یوه نظر هغه وپیژندله، هماغه غتی غتی شرابی سترگی چی د دجلی د سیند په څنډه یی لیدلی وی، او هماغه بنکلی مخ چی د سپوږمۍ په رڼا کی یی د همدې بڼ په یوه څنډه کی لیدلی ؤ، هغه صفیه وه، هماغه صفیه!

د طاهر په لیدو د هغی څیره له خوبسۍ وغوړیده، د یوې شیبې لپاره طاهر دوه زری شو ودرید، خو بیا یی اوږده اوږده گامونه واخستل او وړاندی ولاړ.

صدر اعظم چی خبر شو دی یی دننه وروغوښت، بڼه تود روغې یی ورسره وکړ او ویی ویل: ډیر ځنډ دی وکړ، زه درنه مایوس شوی وم، څه وخت راوړسیدلی؟ طاهر لږ په تفصیل ددی پوښتنو ځواب ورکول غوښتل خو ډیر زر یی احساس کړه چی د صدر اعظم پام په بل لوری دی، تر مایوسی زیات هغه پرېشانه شو، د هغه گومان ؤ چی صدر اعظم به د ابواسحق، کمال او جمیل پوښتنه تری کوی خو هغوی دده په یاد هم نه وو.

طاهر لا تر قراقرم پوری د رسیدو د حال تفصیل نه ؤ بیان کړی چی صدر اعظم یی خبره ورغوځه کړه ویی ویل: د خلیفه لیک یی چی ولوست چنگیز خان څه وویل؟

: هغه وویل چی موږ پر خوارزم د یرغل اراده پرېښوده.

: دروغجن، دوکه باز هغه شونډی وچپچلی.

طاهر لږ فکر وکړ بیا یی وویل: مگر د چنگیز خان له خبرونه داسی ښکاریده چی د خلیفه د بی طرفی نه ډاډمن شوی وی، ښایی په قراقرم کی داسی خلک وی چی چنگیز خان ته دا تسلی ورکوی چی د خوارزم شاه په اړه د خلیفه ظاهر او باطن یو شان نه دی.

: دا خو هر احمق ته معلومه ده او زه چنگیز خان احمق نه گنم، په هر صورت زه په دی خفه یم چی ته مو هلته واستولی، اوس نړیوالو ته ددی ویلو موقع په لاس ورغله چی موږ پت چنگیز خان ته ډاډ ورکړ او د هغه حوصله مو مضبوطه

کړه، د لښکرو مشر له استعفی سره دغسی شکونه نور هم زور اخلي.  
: د پوځ مشر استعفی ورکړه؟

صدر اعظم پردی پوښتنه تکان وخوړ ویی ویل : چاته تر اوسه په دی اړه څه مه وایه، زه هڅه کوم چی هغه خپله استعفی بیرته واخلي، اوس زموږ هغه ته اړتیا ده.

طاهر وپوښتل : د وحید الدین څه درک معلوم شو؟

: نه؛ او زما له دی خبرو سره اوس هیڅ دلچسپی نشته.

: زه له خلیفه سره لیدل غواړم، ته زما سره په دی اړه څه مرسته کولی شی؟

صدر اعظم په بی پروایی ځواب ورکړ : خلیفه د ځوانانو د احساساتو هیڅ پروا نه لری، ته به هغه ته وایی چی سمدستی د خوارزم شاه د ملاتړ اعلان وکړی، او ته به هماغه ځواب واورى چی د لښکر مشر یی مایوسه او استعفی ته مجبور کړ، او هغه ځواب دا دی چی ته موږ له کومه وخته راهیسی مشاور ټاکلی یی؟

: امکان لری زه د خلیفه په وړاندی د راتلونکو خطرونو سهی نقشه وکارم او...  
وزیر اعظم د هغه خبره ورغوڅه کړه : بچیه! په بغداد کی د پوهوونکو کمی نشته، ته ولاړ شه په مناسب وخت کی به دی راوغواړم ستا لپاره په یو مناسب منصب فکر کوم، تر څو ورځو پوری به خبر درکړم.

طاهر وویل : زه دی نتیجی ته رسیدلی یم چی په اوسنیو حالاتو کی د خلافت په دربار کی د کوم منصب په اخستلو څوک د قوم او اولس سهی خدمت نشی کولی، بیا هم زه تاته وعده درکوم چی د وخت په راتلو به زه ځان د اولس یو سرهندوی سپاهی ثابت کړم.

\*\*\*\*\*

(۴)

صفیی په لاس کی د گلو گیلې نیولی وه او په بڼ کی د تیری شوی ویالی په غاړه ولاړه وه، یو گل به یی په رڼو بهیدونکو اوبو کی وغورځاوه او چی هغه به لږ لری ولاړ بیا به یی بل وروغورځاوه او ننداره به یی کوله، کله به یی چی گیلې خلاصه شوه د لنډو پتیو نه به یی نور گلان راوشکول او بله گیلې به یی جوړه کړه او بیا په همدی لوبه له سره راگرته شوه.

د صفیی به دریمه گیلې نژدی خلاصه شوی وه طاهر یی ولید چی له درشل نه راووت، د دروازی په زینو کی لاندی راکوژیده، دا زر زر د مرمر وډبرونه جوړ

شوی پله پرمسر له ویالی تیره شوه او د گلانو له بوتونه یی گلان شکول او ورو ورو  
طاهر ته ور نژدی کیدله.

صفیی پوی او بلی خواته وکتل هیڅوک یی هم شاوخوا ونه لیدل، بیا یی هم  
زړه درزیده، ورو ورو د گلو له بوتونه را ووتله او سرک ته د وروتلو لپاره یی د  
مرمر ډبرې په پله پښه کیښوده، خو په سترگو یی د حیا پردی راغلی دوه زړی  
شوه پښی یی ورپوږیدلی او بیا وپنویښه نژدی وه چی په ویاله کی ورپریوزی،  
طاهر ور وړاندی شو او زر یی لاس ورته ونيو، صفیی په خجالت د هغه لاس ونيو  
د هغی پر څیره د حیا سرو او سپینو څپو نڅا کوله.

له شرم او حیانه وارخطا شوی صفیی په ورو وویل : شکریه!

طاهر وویل : افسوس دی ته خو به خوږ شوی نه یی؟

: نه!

طاهر دوه زړی شو او یو گام یی واخست، صفیی زر ورته وویل، ما دا گلان  
شکول واخله! بیا یی گلان طاهر ته ونيول، طاهر هم په وارخطایی گلان واخستل.  
هغی وویل : په بغداد کی ستا د راتلو ډیر انتظار کیده ته ډیر ناوخته شوی!  
: هوکی حالات داسی شول چی وځنډیدم.

طاهر له کومی بلی خبری پرته خپله لاره ونيوه او ولاړ، صفیه لږ ځنډ نوره هم  
هلمته ولاړه وه، په بوتیو کی گلانو خنډل او د ویالی رڼو اوږو په کرس کرس  
خندا کوله، هغی بیا څو نور گلان و شکول او د مرمر ډبرو په تختو ودریده هغه یی  
یو یو ویالی ته وغورځول.

سکینه پر درشل رابڼکاره شوه د مرمر په زینو ودریده او ناری یی کړی :  
صفیی! صفیی ته نن کورته نه راځی؟

صفیی زر ځواب ورکړ : درغلم!

د محل نه له راوتلو وروسته د سیند د پله پر سر طاهر د لږ ځنډ لپاره ودرید،  
هغه گلانو ته په څیر څیر وکتل او بیا د سیند د اوږو د بهیر په سیل ورتهیت شو،  
د یوه ژور خیال سره یی پر گلانو لاسونه سست شول، گلان سیند ته ولویدل او په  
څپو کی تری ورك شول.

طاهر وویل : ثریا! ثریا! زه ستایم، یوازی ستا!

او بیا له هغه ځایه روان شو، د هر گام په اخستلو سره گرندی کیده، په کور  
کی عبدالعزیز، عبدالملك، مبارک او افضل دده انتظار کاوه، هغوی چی دی ولید



پوښتنی یی تری پیل کړی، طاهر په ډاډ پر کرسی کښیناست ویی ویل : زه حیران یم چی دا خبره تر اوسه زما ذهن ته ولی رانغله چی که موږ د هغه دسیسې اصلی مجرم ونیو هم د خوارزم مصیبت نشی رفع کیدای، امکان لری صدر اعظم ددی کار ذمه وار وی، دا هم کیدای شی چی د خلیفه پکی لاس وی، او دا هم امکان لری چی هغوی دواړه ذمه وار نه وی، خو دا وخت داسی نه دی چی باید ضایع کړای شی، د تاتاریانو سیلاب ډیر گړندی پرمخ را روان دی، اوس تر هر څه لوی ضرورت دا دی چی د بغداد اهل د راتلونکو خطرونو نه خبر کړای شی، هغوی د غفلت له خوږه را بیدار کړای شی په بغداد کی یوی ډلی د بلی او یوی فرقی د بلی پر خلاف مورچل جوړ کړی دوی ته ددی ویلو اړتیا ده چی داسی یو محاذ هم شته چی د کفر ټول طاقتونه راتول شوی او مسلمانانو ته د ټولو قوتونو د یو کولو بلنه ورکوی.

زما باور دی چی یو شریک خطر موږ ټولنیز جهاد او هڅو ته اړ کولی شی، په داسی حال کی به هغه خلك چی غلی غلی د تاتاریانو ملاتړ کوی، برالا زموږ مخی ته راووزی.

زه غواړم چی اوس د بغداد د هر جومات نه یوازی یوه ناره اوچته شی او هغه دا چی د تاتاریانو د مقابلی لپاره موږ سره یو یو، تر ټولو دمخه زه د بغداد په لوی جومات کی دا ناره اوچتوم.

افضل وویل : خدای (ج) د وکړی چی بریالی شی، خو له تیرو دوو دری پېړیو راهیسې د بغداد مسلمانانو یوازی پخپلو کی د یو بل سر ماتول زده کړی دی، سنی د شیعه دښمن دی او شیعه د سنی د وینو تېری، حنفی، شافعی، او مالکی یو له بل سره لاس او گریوان دی، او خنبلې ټول خواته ډنگوی!

تاسو کوم جومات ته ولاړ شی کومی ټولنی ته د خبرو له پاره پاڅیږی له تاسو نه به لومړی پوښتنه همدا وی چی جنابه ته له کومی مذهبی فرقی سره یی؟ طاهر ځواب ورکړ : زما سره ددی ستونزو احساس دی، خو زه ددی منلو ته تیار نه یم چی دغه حالات به نور هم دوام وکړی د شریک خطر احساس دغه اختلافات لری کولی شی.

افضل وویل : ددی ذمه واری زموږ د هغو ټنبلو او لټو علماؤ ده چی هیڅ هدف نه لری خو نن هغوی ته دا ویل کیدای شی چی د تاسو مقابله له داسی چا سره ده چی د هر کلمه ویونکی دښمن دی، ستاسو د خپلواکی دیوه مړه کیدونکی ده، موږ

دی علماؤ ته ویلی شو چی تاسو مسلمانان یو له بل سره وجنگول، اوس کفار په میدان کی درته د مقابلی چیغی وهی، زما باور دی چی خلك به هغوی میدان ته په زور راکش کړی.

عبدالعزیز او عبدالملك هم په دی بحث کی برخه واخستله، بالاخره دا پریکړه وشوه چی طاهر به د جمعی په ورځ د بغداد خلك د خوارزم د خلکو له حالت نه خبروی. او له دی نه وړاندی به دا خبره مشهوروی چی یو سړی د بغداد د اولس په نامه د خوارزم د مظلومو مسلمانانو پیغام راوړی دی.

له جگیدو نه وړاندی عبدالعزیز وویل : زما باور دی چی حکومت به موږ ته ډیر د داسی چارو اجازه رانه کړی، او په راتلونکو څو اونیو کی به زموږ منزل د خوارزم د جگړی ډگر وی، خو زموږ لپاره غوره دا ده چی حکومت زموږ له چارو څخه ناخبره وی، د طاهر د وینا نه وروسته به هغه کسان چی موږ یی په تاتاریانو پلورلی یو چوپ نه کښینی. له هغه وروسته موږ باید طاهر تر هغه وخته پوری پټ وساتو ترڅو د اولس احساسات د نه فتحه کیدونکی کلا په څیزنه دی راولاړ شوی، که د صدر اعظم یا خلیفه نیت خراب وی نو سمدستی به د طاهر د نیولو هڅه وکړی، په دی ورځو کی له بده شامته په موږ کی د غدارانو کمی نشته، ځکه خو زه ستاسو په مخکی له ټولو وړاندی له طاهر سره د وفاداری سوگند کوم، او له تاسو نه هم غواړم چی دغسی سوگند وکړی.

ټولو ملگرو قسمونه وکړل، بیا عبدالعزیز وویل: اوس که په موږ کی کوم یوه خیانت وکړ د نورو ملگرو به دا ذمه واری وی چی خټ یی ور پری کړی. ټولو دوستانو ددی وړاندیز تائید وکړ او مجلس ړنگ شو.

\*\*\*\*\*

(۵)

د جمعی نه وړاندی په ښار کی د هر جومات او مدرسی په وره دا اعلان ځمیدلی ؤ چی د جمعی له لمانځه وروسته به یو سړی د ترکستان د مسلمانانو پرسر د تاتاریانو د ظلمونو په اړه د خپلو سترگو لیدلی کیسی اوروی.

قاضی فخر الدین د ښار څو با عمله علماؤ او د مختلفو مدرسو طالبانو د بغداد په کوڅو او واټونو کی دا شعارونه ورکول چی د بغداد د مسلمانانو په نامه د ترکستان مسلمانانو یو پیغام را استولی او ددی پیغام راوړونکی هغه ځوان دی چی پلار یی په بیت المقدس کی د هلال او صلیب په جگړه کی د مسلمانانو د



فتحی بیرغ رېولی ؤ او صلاح الدین ایوبی «رح» په انعام کی خپله توره ورېځېښلی وه.

د پنجشنبی په ماښام صدر اعظم طاهر کورته وروباله او تری ویی پوښتل چی ته د بغداد خلکو ته څه پیغام اورول غواړی؟

د صدر اعظم په باب د طاهر شکونه بیا تازه شول خو هغه د تدبیر نه کار اخستل مناسب وبلل ځواب یی ورکړ:

ته پوهیږی چی د خوارزم هیواد د تاتاریانو وروستی هدف نه دی، که هغوی هلته بریالی شول نو دوهم هدف به یی عراق وی، کیدای شی د عباسی دولت سره د جنگیز خان اړیکی دوام وکړی خو کمزور ته د زورور په دوستی باور حماقت دی، ځکه خو زه غواړم چی د هر ډول بدو حالاتو لپاره چمتو اوسو، زه غواړم د بغداد ویده خلک راوینس کړم که دښمن یرغل راوړی دوی خو لږ تر لږه د خپل کور ساتنه او دفاع وکړی.

: تا ماته هغه ورځ ولی ونه ویل چی په جامع جومات کی خبری کول غواړم.  
: هغه ورځ دا زما په ذهن کی نه ؤ، که ته زما پر ځای وای په داسی چارو کی به دی له چانه مشوره اخستل لازم نه وو بللی.

: زه ویرېږم چی ته د خلیفه په باب څه گستاخی ونه کړی؟  
: مگر ددی پر خلاف زه فکر کوم چی په دی وینا زه خلیفه او تاسو ته لوی خدمت ترسره کوم.

طاهر د صدر اعظم پر ټینگار همالته ډوډی ته پاتی شو، پر دسترخوان قاسم هم ؤ، هغه په بی پروایی د خوارزم په اړه څو پوښتنی وکړی او چی کله طاهر له صدر اعظم نه رخصت واخست قاسم تر برنډی پوری ورسره راووت، طاهر ته یی لاس ورکړ او په طنز یی تری وپوښتل: آیا تر اوسه دی په کومه لویه غونډه کی وینا کړی؟

طاهر په موسکا ځواب ورکړ:

زه یوازی یو سپاهی یم.

له محل نه بهر عبدالملك او عبدالعزيز په ډیره ناکراری د طاهر انتظار کاوه، عبدالعزيز چی ولید ویی ویل: تا ډیره اشتباه وکړه موږ وویږیدو چی صدر اعظم به تا خطرناک وگنی او بندی به دی کړی.

طاهر وویل:

زه هم ویریدم خو په دی کی مصلحت ؤ چی زه دوی تر سبا پوری د ځان په باب بدگومانه پری نږدم، ځکه چی بیا به دوی د جومات په دروازو پهری درولی وی.

\*\*\*\*\*

(۶)

د جمعی د لمانځه نه وروسته یو ځوان د منبر سرته پورته شو او خلکو ته پی طاهر ور وپیژاند، طاهر د خبرو لپاره پاڅید، د دومره لوی غونډې په مخکې هغه د لومړی ځل لپاره دریدلی و.

د قرآن کریم څو آیتونه پی تلاوت کړل، بیا یی په وارخطایی خبری پیل کړی، د بغداد خلکو هره ورځ په مناظرو کی د لویو لویو اورژبو وینا کوونکو خبری اوریدلی وی، تر لږ ځنډه دوی په بی پروایی ناست وو او پخپلو کی یی پسپسکی کولی، په دی غونډه کی داسی خلک هم ناست وو چی د بغداد په یو جومات کی یی پر منبر په خپل مخکی د کوم پردی خبری د ځان توهین باله.

داسی خلک هم وو چی دا یی احساسوله چی کاشکی نن هم کومه مناظره وای. یو مشهور عالم په ډیر ساده انداز اوچت شو ویی ویل: مهربانی وکړه ته کښینه هغه سړی ته د خبرو نوبت ورکړه چی له ترکستان نه راغلی دی. پردی خبره ځینو خلکو وخنډل، خو پر طاهر دی توکي بل وړ اغیزه وکړه، هغه له یوی شیبی چوپتیا وروسته بیا خبرو ته دوام ورکړ:

زما دوستانو! دا ځای د توكو لپاره نه دی، بیا هم زه ستاسو ژوندی روحی ستایم، کاشکی تاسو د جگړی پر ډگر هم دغسی ژوندی روحیه ولری، زه دلته ددی لپاره نه یم راغلی چی په وینا څوک راته شاباش ووايي، زه نه وینا کوونکی یم او نه داستان وبونکی.

زه یوازی یو استازی یم، د ترکستان د اسلام د هغو بچیانو چی له کوپړیو نه یی تاتاریان د فتحی په ویاړ ځلی جوړوی، زه د اسلام د هغو لونو استازی یم چی د عصمت ساتونکی یی په خاورو او وینو کی شتیرپی او اوس یی وروستی امید تاسو یاست.

زما سره کړسندې خداگانۍ نشته، اوبښکې دی.

ای په خپله جادویی وینا فخر کوونکو! اولس ته د الاهو ویلو او ویده کولو وخت تیر شوی دی، زه تاسو د مرگ له خوږه رابیدارول غواړم، زما خبری په خلاصو غوږونو واورى!



د طاهر غږ ورو ورو اوچتیده، بنده ژبه یی اوس د غرنی خوږ د اوبو په څیر روانه شوه، او بیا ورو ورو خلکو په دغه غرنی خوږ کی د سیند څپې احساس کړی، د هغه سیند چی بندونه یو پر بل پسې نږوی، خلک هم په همدی څپو کی ورسره بهیدل.

طاهر د ماضی له مخ نه پرده پورته کړه هغه هیر منزل ته یی اشاره کوله چی سارایی عرب د نږی د نیولو په اراده تری راوتلی وو.

هغه د تاریخ پانی چپه اړولې د هغو غازیانو داستانونه یی اورول چی په ختیځ او لویدیځ کی یی د اسلام نوم لوړ کړی ؤ، هغه د راتلونکی په پردو کی غلی توپان ته اشاره کوله او خلکو په چوپه، چوپتیا کی غوږ نیولی ؤ، د ځینو سترگی لمدی وی، یوه زلمی ډیر په زحمت خپلی اوبنکی را ایسارولی طاهر ویل: د اولس پر لمن د بدبختی داغ په اوبنکو نه په وینو مینځل کیږی. په یاد ولری!

څه وړ ژوند چی تاسو کوی، دا له فطرت سره ملنډې دي، او فطرت له ځان سره ملنډی وهونکی هیڅکله نه بخښی، د مسلمانانو نښته دا ده چی دوی به د کفارو په وړاندی د اوسپنیز دیوال په څیر دریدل، مگر اوس چی کفار خپل ټول ځواکونه ستاسو پر خلاف سره یو کوی، ستاسو علما تاسو په څلور لارو کی راغونډوی او د یو بل د سر ماتولو مشوره درکوی.

پردی یو سری چی د بغداد د مناظرو یو نوماند ویناوال ؤ جگ شو او چیغی یی کړی:

زه په ډیر ادب او درناوی پوښتنه کوم چی ته په کومه فرقه پوری اړه لری.

طاهر هغه ته د کښیناستلو اشاره وکړه ویی ویل:

زه یو مسلمان یم.

: څه ډول مسلمان؟

: طاهر په غوسه ځواب ورکړ:

: تاسو له دری سوه کالو راسی د مسلمانانو ډولونه شماری خو تر اوسه یمو د

اصلی او بدل رېښتینی او دروغجن مسلمان پریکړه ونشوه، ددی سبب دا دی چی

تاسو نور د اسلام په تله نه تلی، بلکی هر یوه مو ځانگړی او بیله تله پیدا کړی

ده چی پر هغوی ستاسو له خپل ذات پرته نور هیڅوک پوره نه څیژی.

زما دوسته! کیدای شی چی زه د یوه کم علمه سری په بڼه ستا په څیر فکرونه

کړای شم، د خیالونو په وزرونو به ستا سره لوړ الوت ونشم کړای. او د نورو د ایمان تللو لپاره چی تا کوم محک جوړ کړی دی زه ټیټی په هغه پوره ونه څیژم خو که ته د خوارزم په کوم میدان کی زما سره په څنگ کی پراس سپور وای او بیا دی له مانه پوښتنه کړی وای چی ته څه وړ مسلمان یی نو ما به ځواب درکړی و چی څو گامه وړاندی د مؤمن د ایمان معلومولو محک دی، که زه د کفارو د غشپو په باران کی موسکی شم، که د دوی د تورو په سیوری کی کلمه وویلی شم که د مرگ لاس خپلی مری ته نژدی ووینم مگر پښی می ونه لړزیږی، نو وپوهیږه چی مسلمان یم، که می بدن د کفارو د اسونو تر پښو لاندی غوږل شی او د ځنکدن په وخت می هم له شونډو دغه دعا اوریدی شی چی یا الله! د خپل محبوب د دین جندی اوچته وساته نو وپوهیږه چی زه مسلمان یم.

زما وروره! بده یی مه مننه، د مؤمن د ایمان د پیژندلو تله هغه نه ده چی ته یی هره ورځ د بغداد په څلور لارو کی بیانوی. نه! د مؤمن د ایمان معلومولو مقام د جهاد ډگر دی چی هلته د هر مسلمان د وینو رنګ سور وی که سنی وی او که شیعہ، که حنفی وی، که مالکی، که ستا په څیر روښانفکر عالم وی او که زما په څیر کم علمه.

د امن په ځای کی که تر زر کلونو پوری هم مناظره او بحث سره وکړی دا به معلومه نکړای شی چی کوم یو دروغجن یاست او کوم یو ریښتین! خو ما په قوقند کی پخپلو سترگو ولیدل چی د یوی ډلی مسلمانان د بللی ډلی لپاره سپر وو، د حملی په وخت کی د هغوی ناره یوه وه، د شهادت په مهال یی کلمه یوه وه هغوی ټول یو رنګ مسلمانان وو.

هو د جګړی له ډگر نه بهر می څو رنګه مسلمانان لیدلی دی، په موږ کی داسی څوک هم شته چی وایی له زورور دښمن سره جهاد روا نه دی، په موږ کی داسی څوک هم شته چی د دښمن د نامه په اوریدو تمبټی، داسی څوک هم شته چی د چنګیز خان د رحم جلبولو لپاره اسلامی نړۍ پر تاتاریانو خرڅوی، او دا ستاسو په ښار کی هم چی هر عالم د بل د ایمان معلومولو په خیال کی دی په دنگو محلونو کی اوسیدونکیو داسی ډله هم شته چی پر ترکستان د تاتاریانو د حملی ملاتړ کوی.

زما دوستانو او مشرانو!

ټیټی ماته بیا په دومره لویه غونډه کی د خبرو فرصت په لاس رانه شی، زما

خبری په خلاصو غوږو واورې او زما پیغام هر هغه چا ته ورسوي چې د قوم د راتلونکي اندېښنه ورسره ده.

د تاتاريانو سیلاب معمولی سیلاب نه دي، اوس ددغه سیلاب مخی ته د خوارزم هیواد د وروستی مورچل او کمر په څیر پروت دی، که دغه کمر له منځه ولاړ داسې مه گڼي چې دغه سیلاب به نور تم شي، د هغه یباغي څپې به یوه ورځ د بغداد د دنگو مانیو تاداوونه هم ورچوي. که موږ غفلت وکړو د دنیا له مخی نه به مخه شو، زه داسې نه وایم چې اسلام به ورک شي، اسلام ورکیدونکی شي نه دی، دا د خدای «ج» دین دی، که یی تاسو ساتنه ونه کړای شوی نو خدای «ج» به کوم بل قوم د ده د ساتنی لپاره غوره کړي، دا داسې بیړۍ ده چې هیڅ توپان یی نشي اړولی، تل تر تله به لامبو وهي، که تاسو د خدای «ج» دغه کهنټی پرېښوده او په نورو کی سپاره شوی نو پخپله به ډوب شي او نور اولسونه به پکې سپاره شي.

ستاسو بری په ټولنیزو هڅو او جهاد کی دی او ټولنیز جهاد او هڅو ته تر بل هر وخت زیات اوس ضرورت دی چې د کفر ټول ځواکونه ستاسی د ورکولو لپاره چمتو شوی دی.

ما درته وویل چې د بغداد په دنگو محلونو کی اوسیدونکو ځینو خلکو د خوارزم په خلاف له تاتاريانو سره ګډه دسیسه جوړه کړې او تن جگ شو ویی ویل:

موږ غواړو د هغوی نومونه واورو!

ظاهر ځواب ورکړ:

زه یوازی د دسیسې او خیانت په اړه معلومات لرم، تر اوسه کوم ځانگړی چاته اشاره نشم کولی، اوس پر موږ داسې مهال راتلونکي دی چې غلی منافقین په زغرده زموږ مخې ته راووزي.

د خلافت هغه امیران چې دلته حاضر دي، زه له هغوی نه غواړم چې خلیفه له اصلی حالت نه خبر کړي.

که د تاتاريانو «مغلو» په مقابل کی د خوارزم ملاتړ ونه کړو نو دا به زموږ د ځان وژنی په معنی وی.

د حالاتو غوښتنه دا ده چې د مسلمانانو خلیفه سمدستی د مغلو پر خلاف د جهاد اعلان وکړي، له هغه وروسته به د منافقانو د پلټلو اړتیا نه وي، هغوی به

پخپله رامیدان ته شی، هغوی به هڅه وکړی چی زموږ مری خپه کړی او غږ مو چوپ کړی. دوی به د تاتاریانو په ملاتړ د خوارزم د مسلمانانو پر خلاف فتوی ورکړی.

زما مسئولیت دا ؤ چی تاسو ته لاره دروښیم، نور پری تلل او یا کرار کښیناستل ستاسو خپل کار دی، که تاسو منظم شی نو زما باور دی چی د مسلمانانو خلیفه د راتلونکو خطرونو څخه ناخبره نه دی د جهاد اعلان به کوی. سمدستی زه دانه شم ویلی چی د بغداد په اوسیدونکو کی څوک دی چی له مغلو سره یی سازش کړی دی، له دی نه مخکی زه د خلیفه او صدر اعظم لخوا د یوه اعلان کولو په انتظار یم، که نه نو په باور سره ویلی شم چی په بغداد کی د اسلامی نړۍ ترټولو لوی دښمن څوک دی.

سمدستی په تاسو کی چی څوک د مغلو پر خلاف د خوارزم د مسلمانانو ملاتړ کوی، هغوی دی ما د ځان ملگری وبولی، که هغوی دا لیدل غواړی چی د اسلام په محک د دوی د څیری رنګ څه ډول راوړی نو د خوارزم میدان زموږ نه ډیر لری نه دی.



## د سیسې

خو ورځی وروسته د صدر اعظم د محل په یوه پراخه کوټه کې د هیواد پر حالاتو د امیرانو یو مجلس جوړ شو، د طاهر بن یوسف وینا د دوی د بحث موضوع وه.

یوه منصبدار وویل: هغه یو لیونی دی او له دی پرته بله چاره نه لری چی باید ونیول شی او چی خلیفه هم همدغسی امر کړی دی نو باید هیڅ سستی پکی ونه شی.

یوه بل وویل:

هغه نیغ پر چا تورونه نه دی لگولی، خو د بغداد د خلکو په نظر موږ ټول مجرمان یو، ددی باید سمدستی چاره وشي، زموږ لپاره د تعجب خبره دا ده چی د بغداد د هری فرقی خلك پری راټولیرې، په تیرو څلویښتو کلونو کی ما شیعه او سنی په یوه لاره روان نه وو لیدلی خو اوس می اوریدلی دی چی د هغه د کور په یوه دروازه سنی پهردار ولاړ دی او پر بله شیعه، تیره شپه په مامونیه څلور لاری کی مناظره کیدونکی وه، زه هم هلته ورغلی وم، دی له ټاکلی وخت نه مخکی راغی او خبری یی پیل کړی او دا په تیرو دوو پیړیو کی لومړی ځل ؤ چی یو چا د ټولو فرقو خلکو ته توندی خبری کولی خو اوریدونکی چوپ وو، او کله چی هغه دا پوښتنه وکړه چی تاسو اوس هم یو د بل دښمنان کیدل غواړی نو زیاترو یی په نه ځواب ورکړ او دده له وینا وروسته تر ټولو عجیبه خبره دا وه چی سنی او شیعه یو له بل سره تر غاړی وتل.

ځکه خو موږ که هغه ته لیونی ووايو ځان ته به دوکه ورکړو، که موږ هغه اوس بندی کړ، نو د بغداد خلك به بیا دا حق لری چی وایی چی موږ رښتیا هم د کومی دسیسې د رسوا کیدونه په ویره کی یو، زه ویرېم چی هغه به په آرامی زندان ته تگ هم غوره ونه گنی موږ باید د بیرې پرځای د تدبیر نه کار واخلو.

د بهرنیو چارو نوی وزیر مهلب بن داود چی پخوا د وحید الدین مرستیال ؤ یو

زلی ژه خلکو د هغه پر علمیت اعتراف کاوه، د هغه په اړه دا هم مشهوره وه چی  
 دیر لری پام کوی صدر اعظم چی د هغه نه رایه وغوښتله هغه وویل:  
 زما په گومان باید موږ دی د لومړی وینا نه وروسته نیولی وای، اوس پی زموږ  
 له غفلت نه گټه اوچته کړه د ساده گانو یوه لویه ډله پی ورسره ملگری کړی ده،  
 اوس د هغه نیول خطرناک خامخا دی خو له خطر نه د بغداد د ساتنی په خاطر دا  
 خطر باید قبول کړو.

د بهار ناظم جگ شو ویی ویل:

که د بهرنیو چارو وزیر وایی چی دا غفلت له مانه شوی دی نو زه دا ویل  
 ضروری بولم چی ما په هماغه شپه د ده په کور چاپه ووهله، خو هلته د ده له  
 نوکرانو پرته نور څوک نه وو، راتلونکی شپه جاسوسانو خبر راکړ چی هغه د بهار  
 په یوه جومات کی دی، ما دوه سوه تنه سپاهیان ور واستول خو هلته د ده د  
 ساتنی لپاره درې زره تنه ځوانان تیار ولاړ وو.

د بهرنیو چارو وزیر وویل:

مگر زموږ سره خو د سپاهیانو کمی نه ؤ

صدر اعظم ځواب ورکړ:

زموږ د افسرانو او سپاهیانو زیات شمیر د ده پلویان شوی دی، زما په کور کی  
 چی په دی څو تیرو شپو ورځو کی څومره غونډی شوی ددی ټولونه هغه خبر شوی  
 دی.

یو ماښام موږ ته خبر راغی چی طاهر د ماسختن له لمانځه نه وروسته په جومات  
 کی وینا کوی، ما پنځه سوه تنه سپاهیان په عامه جامه کی هلته ور واستول،  
 هدایت می ورکړ چی له وینا وروسته پی را ایسار کړی او چی کله له جومات نه  
 راوړزی ویی ونیسي خو هغه ته بیا احوال رسیدلی ؤ او جومات ته راته غی.

اوس د خلیفه امر داسی دی چی هغه باید په هر صورت ونیول شی، موږ ته  
 ددی امر له منلو پرته بله لاره نشته، پنځوسو مفتیانو نن فتوی ورکړی ده چی هغه  
 باغی دی، سبا ته به دغه فتوی مشهوره کړای شی، بیا به د خلکو عکس العمل  
 وگورو او مناسب اقدام به وکړو.

نور امیران ولاړل خو مهلب بن داود لږ ځنډ له صدر اعظم سره خبری کولی،  
 مهلب وپوښتل:

تاته معلومه ده چی په بغداد کی د ده پخوانی دوستان څوک دی؟

صدر اعظم خواب ورکړ:

قاسم ته ټول معلوم دی.

د مهلب په غوښتنه صدر اعظم یو خدمتگار ته وویل چې قاسم راوړی، د قاسم په راتلو صدر اعظم جگ شو او بلې کوتې ته ولاړ قاسم او مهلب تر ډیره پورې خبرې سره کولې.

قاسم ویل:

زما په گومان د ده په دوستانو کې یوازی افضل داسی دی چې موږ کار تری اخستی شو، د هغه له طاهر سره علاقه شته خو د عبدالملك، عبدالعزيز او مبارك په څیر یې دنده نه ده پرېښی.

مهلب وپوښتل: که هغه سبا شپې ته دلته میلنه کړی نو رابه شی؟

: هغه څو شپې وړاندې له ما سره ولیدل، او زه ویلای شم چې زموږ اړیکې ډیرې بدې نه دي، یوه وړج هغه د خپلو تیرو گستاخیو بڅښنه هم وغوښته او ترڅو چې هغه د حکومت مامور وی موږ ډیر شنه باغونه وربښودلای شو.

که یې ته مناسب ټولې نو دلته به یې د راوستلو ذمه واری د لښکر نوی مشر ته وسپارو.

مهلب جگ شو قاسم ته یې لاس ورکړ ویی ویل:

ډیره ښه ده! سبا ته ستا کره زه، د لښکر مشر او افضل میلانه یو.

صفیه نن هم د پخوا په شان د برنډې په بام ولاړه وه او د کوتې د کړکۍ سره یې غوږ نیولی ؤ ډیر څه یې اوریدلې وه، کله چې قاسم او مهلب بهر ووتل نو دا راکوزه شوه خپلې کوتې ته ولاړه، ترڅنگ بلې کوتې ته یې وروکتل سکینه ویده وه، صفیه به د ویده کیدونه دمخه د ورځې د پېښو په اړه یو لنډ یادښت ولیکه سهار به یې د دروازی پهره دار ته وسپاره، دی د پخوا په څیر کاغذ او قلم راواخست کښیناسته خو د څو کرښو له لیکلو وروسته یې په زړه کې یو نوی خیال راوگرځید. او دغه خیال ددی د زړه په چوپو تارونو د مضراب کار وکړ، بیا ورو څو خوږې نغمې پورته شوی او دی داسی احساس کړه چې دغه نغمې یوه زړه وړونکې ترانه شوه چې ټول کاینات یې را لاندې او په غیږ کې ونیول، دا یو توپان ؤ چې دایې ورسره په هوا کړی وه، یو سیلاب و چې دایې ورسره په څپو کې په اوږو کړی وه، د ورېځو شنهار او د توند شمال کرږې وپروونکې وی، خو له دی توپان سره په الوتلو دا نه ویریدله، د سیلاب څپې غوصله ماتوونکې وی، خو دی

ورسره بهیدل غوښتل، د ویری زنجیرونه مات شول، د زندان دروازی وشړېدلې، د بغداد د ننگی مانی ددی له نظره پناه کیدلې، دا د طاهر سره د عربو د دښمنۍ د خرما و په یوه بڼه کی وه، د احساساتو له زوره ددی له ریږدیدونکو لاسو قلم پریوت، او داسی یی احساس کړه چی د ژوندانه د سندری تار ناڅاپه وشلیده، پراخه کوټه د کپس په څیر ورته تنگه شوه، لویدلی قلم یی بیا راواخست د لیکلو پرځای یی پر کاغذ کپۍ وږۍ کرښی کش کړی، او بیا یی څه په خیال کی وروگرځیدل او په تشو ځایونو کی یی طاهر بن یوسف ولیکل، بیا یی کاغذ وشلاوه او ویی وغورځاوه. جگه شوه بستری ته ولاړه پری وغځیده هغی په وار وار ځان ته تسلی ورکوله:

زه به له هغه سره وگورم، وبه یی پوهوم چی نور دی په بغداد کی اوسیدل خطرناک دی، د هغه لمن به ونیسم ورته وبه وایم چی له دی کپس نه می خلاصه کړه، زما دلته هیڅوک نشته، هغه بنایي دا خوښه نه کړی خو زه به یی د بغداد پر پریښودو او خپل کورته په ستنیدو راضی کړم بیا به کاکا ته ووايم... نه نه د سکینې په خوله به ورته ووايم او هغه به یی ومنی که یی ونه منی نو زه یی بیا هیڅ پروا نه لرم، د بغداد کومه قافله به می هلته ور ورسوی، خو په دی حالت کی خویه هغه مارتی نه؟

نه، نه، هغه داسی نه دی، هغه زما دی، هغه زمادی طاهر سارایی، زما سارایی:

هغه ویده شوه خو په خوب کی یی هم پر شونډو یوه موسکا نڅیدله.

\*\*\*\*\*

(۲)

راتلونکی شپه د قاسم پر دسترخوان نوی د پوځ سالار، مهلب او افضل راغونډوو، د ډوډی له خوړلو وروسته د سیند په غاړه د قاسم کوتی ته ولاړل. د ډوډی خوړلو په کوټه کی صفیی له کرکی نه د طاهر په باره کی څه وانه وریدل، کله چی هغوی بلی کوتې ته د تلو لپاره پاڅیدل نو دی له هغوی نه دمخه د تنگو زینو له لاری هماغی دریځي ته ځان ورساوه، هلته کښیناسته تر لږ ځنډه له یوی او بلی خوا سره گریدل، بالاخره مهلب د پوځ سالار ته وویل:

د صدر اعظم نظر داسی دی چی افضل ته په پوځ کی یو لوی منصب وروسپارل شی، پروږن قاسم زما د وړاندی د هغه صفت وکړ، په پوځ کی د لایقو او وفادارو



خوانانو اړتیا ده، د صدر اعظم له عبدالملك او عبدالعزيز نه ډیره تمه وه خو ما اوریدلی چی هغوی استعفا کړی او د طاهر بن یوسف ملاتړ کوی.

د پوځ سالار وویل:

که صدر اعظم غواړی زه د هغه خدمت ته چمتو یم.

مهلب وویل:

له دی نه علاوه په مصر کی موږ ته د نوی سفیر ضرورت دی، که د عبدالملك وفاداری شکمنه نه وای نو زما په نظر ددی منصب لپاره هغه ډیر مناسب ؤ خو افسوس چی طاهر بن یوسف ډیر بڼه او ساده خوانان بی لاری کړل، که څنگه قاسم ته څه وایی که زه خلیفه ته سپارښتنه وکړم افضل ذمه واری قبولولو ته تیار دی؟

قاسم ځواب ورکړ:

زه د ده په استعدادونو اعتراف کوم خو ویرېوم چی د عبدالملك او عبدالعزيز سره د دوستی په سبب به د بغداد پرېښودلو ته تیار نه شی.

د افضل حالت هغه ماشوم ته ورته ؤ چی څوک یی په مخکی ډیر د لوبو سامان اټبار کړی ، هغه د صدر اعظم په مانه کی د پوځ د سالار او د بهرنیو چارو له وزیر سره یوځای دودۍ خوړلی وه، په بغدادکی ده ته د لښکر د سالار د بنی لاس منصب او په مصر کی د سفیر کیدو دروازی په مخکی خلاصی شوی وی، هغه ته په ژوند کی د لومړی ځل لپاره د خپل ځان اهمیت معلوم شو، په شرمیدلی لهجه یی وویل:

که زه د بغداد لپاره کوم خدمت ترسره کولی شم د چا دوستی می په مخکی خنډ کیدای نه شی.

مهلب سمدستی ځواب ورکړ: ته د بغداد لپاره ډیر څه کولی شی د خپلو دوستانو لپاره هم ډیر څه کولی شی، که ته عبدالملك او عبدالعزيز له دردناکی تباهی نه ژغورل غواړی نو یوازی یوه لاره لری.

: کومه لاره؟

: هغوی وپوهوه!

: افضل ځواب ورکړ؟

زما ژبه د طاهر جادو نشی ماتولی!

د طاهر په باب اوس موږ ته څرگنده شوه چی هغه د خوارزم په اشاره دلته په

بغداد کی بغاوت جوړول غواړي، په کومه ورځ چې د ده مقصد پوره شي په هغه ورځ به خوارزم ته ځي، خو د ده د کړو وړو سزا به د ده ملګري وګالي.

افضل پوهیده چې دا د ظاهر پر خلاف یو دروغ تور دی، خو چې کله د انسان په زړه کې بدې هیلې راپورته شي نو د خپل ضمیر د تسلی لپاره په دروغو خبرو هم باور کوي، ده وویل:

که دا خبره وی نو تاسو څه فکر کړی دی؟

مهلېب وویل :

موږ د هغه نیول ضروري بولو، خو موږ نه غواړو چې له پوځ سره هغه خلک ټکر شي چې په دروغو خبرو هغه پر خپل ځان راټول کړي دي.

موږ دا هم نه غواړو چې د یوه مجرم د نیولو پر سر د څو بې گناه خلکو وینې تویي شي، موږ له ظاهر سره هم سختی کول نه غواړو، غواړو چې هغه پوه کړو او له دې محایه یی وباسو، د ده په تلو به دغه فتنه پخپله غلې شي.

د افضل زړه گواهی ورکوله چې دا دروغ دی، دغه خلک د هغه د وینو تپي دي، خو د ده د ضمیر لپاره دا یوه بله تسلی وه، هغه وویل:

که تاسو ماته ډاډ راکړی چې سختی به نه پری کړی نو زه ستاسو سره مرستی ته چمتو یم.

مهلېب وویل :

پر هغه د تکلیف راوستو سوال نه پیدا کیږي، زما خو پر دې هم باور دی چې د هغه نیت سهی دی، د خلیفه او یا کوم بل مسئول سړي په اړه له ده سره د بدګوماني د راپیدا کیدو په سبب که څه خلکو د پارولو پرځای نیغ موږ ته راغلي وای موږ به یی بدګوماني لری کړی وای، خو اوس چې هغه ترڅو نیول شوی نه وی موږ خبره نه شو ورسره کولی، دا زما لپاره ډیره د خفګان وړ خبره ده چې داسی یو هوښیار او زړور ځوان د اولس د خدمت پرځای په اولس کی گډوډی راولی هغه هم د یوی بدګوماني په سبب.

ما له هغه سره دلیدو او د خبرو اترو هڅه وکړه، خو د هغه پټو مجلسونو ته ونه رسیدای شوم، که ته زموږ مرسته وکړی دا به ډیر لوی کار وی.

د لینکر سالار وویل : که افضل په دې هکله څه کولی شي نو خامخا به درسره مرسته وکړی.

قاسم وویل : کوم سړی چې د مسلمانانو ژوند د سمون په خاطر له خپل سره د

تیریدو همت لری هغه به د چا د دوستی پروا ونه کړی.  
د افضل پر ضمیر اوس د ملامتی بار سپک شوی ؤ، هغه وویل:  
خبره دا ده چی څرنگه چی ما تر اوسه له پوځه استعفی نه ده کړی هغوی پر ما  
زیات اعتماد نه کوی، د ظاهر څو مرکزونه ماته معلوم دی، خو دا ماته معلوم نه  
ده چی نن به هغه چیرته وی؟

هغه یوازی د شپې د خوب په وخت کی نیول کیدای شی، د ورځی لخوا د هغه  
په شاوخوا کی ډیر خلک وی، زه به تر یو دوو شپو پوری د هغه د ځای درک درکړم  
چی په دی ورځو کی چیرته شپه تیروی.

مهلب وویل: که ته په دی ماموریت کی بریالی شوی باوری یم چی خلیفه او  
صدر اعظم به پخپله مننه درنه وکړی، او امکان لری چی تا د ډیر مهم منصب  
لپاره مناسب وبولی.

افضل وویل:

مگر تاسو به دا وعده په یاد لری چی له ظاهر سره به بد سلوک نه کیږی.  
مهلب ځواب ورکړ: زه په دی وعدی ولاړ یم.  
بیا هغه پاڅید. قاسم ته یی وویل: اوس صدر اعظم ته ددی خبرو په باب څه مه  
وايه.

قاسم ځواب ورکړ: نه! زه پخپله غواړم چی ترڅو موږ په خپل هدف کی بریالی  
شوی نه یو د منډو رامنډو په باب مو باید څوک خبر نه شی.

\*\*\*\*\*

(۳)

قاسم د خپلو میلمنو د رخصتولو لپاره تر بهر دروازی پوری ورسره راووت،  
دروازی ته چی راورسیدل مهلب وویل: پرون صدر اعظم وویل چی ستاسو محل  
هم د هغه له جاسوسانو نه پټ نه دی، که نن هم چا زموږ خبری اوریدلی وی نو...!  
قاسم په خندا ځواب ورکړ:

د هغی کوټی په چت کی یوازی د کوټرو یوه جوړه ځاله لری چی غوږونه لری  
خو ژبه نه.

خو چی بیرته راوگرځید قاسم په دی خبره لږ اندیښمن شو فکر یی وکړ چی که  
ظاهر د دوی له دی مجلس نه خبر شی نو راتلونکی وینا به یی زیاته تونده وی.  
په لاره کی یی د گلانو له پټیو نه څو گلان راوشکول او چی د خپلی کوټی وره



ته ورسید لر ودرید او په چرتونو کی شو او بیا یی وموسکل د صفیی د کوتی په  
لور ورغی په زړه کی یی په وار وار ویل:

خدای پوهیپی چی هغه له مانه ولی داسی ترهیدلی ده؟

که هغه ویده وای نو ظاهر به خپ خپ ورغلی وای او په بستره به یی گلان ورته  
ایښودل، بیرته به تری تللی ؤ خو د هغه د کوتی له نیم کښ وره نه رڼا راوتله دی  
چی ورنژدی شو ودرید په څه فکرونو کی دوب شو او بیا بیرته راوگرځید خو دوه  
دری گامه چی ولاړ له کوتی نه یی ... د چا د ورو ورو غږیدو غږ واوړید، سکینی او  
صفیی به د ویده کیدو په وخت کی یو بل ته کیسی اورولی، خو دغه غږ لر دروند  
ؤ، بیا هغه د صفیی غږ واوړیده چی ورو ورو غږیده دی بیرته زر راوگرځید او  
دوره ترشا ودرید، دننه نه یی واوړیدل:

گوره دا د خبرو وخت نه دی، ته په بیر، ولاړه شه، بیا به تاته په وار وار زحمت  
نه ورکوم، واخله دا زما گوته، تاته به نور هم ډیر څه درکړم.

قاسم زر شاته شو او د یوی ستنی ترشا ودرید، ور خلاص شو او یوه نوکره  
گړندی راووتله د قاسم سره نژدی تیره شوه.

قاسم په چوپو گامونو له هغه ځایه په شا ولاړ او د یوی بلې لارې نه د مانې د  
دروازی زینو ته ورسید، نوکری چی هغه ولید هکه پکه ودریده.

قاسم تری وپوښتل: ته په دی ناوخته چیرته ځی؟

نوکره ووبریده په ویره یی وویل: صیب ... زه!

قاسم ډاډ ورکړ ویی ویل: زه خو دیو نه یم ته ولی ویرېزی؟

بیا یی ورته وویل: دلته راشه!

قاسم هغه تر مټ ونيوله او خپلی کوتی ته یی بوتله.

: ووايه چيرته روانه وي؟

نوکری څه کړی وږی پلمی جوړی کړی خو قاسم یو ځلیدونکی خنجر راویوست  
او ور ویی ښود هغی چیغی کړی:

ټول درته وایم، ماته صفیی لیک راکړی دی.

: چيرته د چا لپاره؟

: د دروازی یوه پهره دار ته!

: څه ملندی وهی قاسم بیا د خنجر څوکه د هغی پر تټر ورکښېښود.

: نه، نه زه رښتیا وایم، ماته معلومه نه ده چی پهره دار هغه لیک چیرته وږی.



: لیک کوم دی؟

نوکرې له خپل لستونې نه یو ورېښمین دسمال راویوست په هغې کې یې نغښتی کاغذ راویوست د قاسم په لاس کې یې ورکړ قاسم پانه ولوسته لنډ شاته لیک داسې و:

ستا په اړه یوه خطرناکه پریکړه شویده، افضل ستا د نیولو وعده کړې ده، ډېرې خبرې داسې دی چې زه یې په خپله درته ویل ضروري بولم، قاصد به هغه ځای دروښی چې هلته ته د څه خطر سره له مخامخ کیدو پرته له ما سره لیدلې شي، د خدای «ج» لپاره خامخا راشه!

د غوسې نه د قاسم شونډې رپیدې، نوکرې د هغه د بې رحمۍ کتو تاب رانه وړای شو او په ژړا شوه.

قاسم وغوړید ویی ویل: چوپه!

: زه بې گناه یم پر ما رحم وکړه، زه یوه نوکره یم، ما د صفیې د امر له منلو نه انکار کله کولی شوای ما وبخښه!

: ستا د خلاصون همدا یوه لاره شته چې له ماته خبره مه پتوه.

: زه هر څه ویلو ته تیاره یم.

: صفیې د ملاقات لپاره کوم ځای ښودلې دی او هغه پهره دار کوم دی چې ته لیک وروړی؟

: هغه سعید دی او ماته صفیې وویل چې سعید دې هغه جنوبي دروازی ته راولی.

: له دی نه وړاندې یې کله سره لیدلې دی؟

: نه!

: پیغام یې ورته رسولی؟

: هوکی!

: ته خبره یې چې دا پیغام چاته ور وړی؟

: نه، پردې یوازی سعید او د جنوبي دروازی پهره دار خبر دی، صفیې ماته.

یوازی دومره ویلی چې زه یوازی د یوه بې گناه د ژوند ژغورل غواړم.

: ډیر ښه ته ولاړه شه دا لیک سعید ته وروړه، خو که دی دا ورته وویل چې ما

لیدلې دی نو لاس او پښې به دی وترم او د دجلې سیند ته به دې وغورځوم، چې بیرته راغلی صفیې ته به هم دا خبره نه کوی، خو که هغې وویل چې تا ځنډ ولی

وکر څه ځواب به ورکوی؟

نوکرۍ له لږ فکر وروسته وویل: ما تر اوسه لمونځ نه دی کړی زه به ورته ووايم چي د لمانځه لپاره وځنډيدم.

: ته ډيره هوبڼياره يی، واخله، تاته به نور هم ډير څه درکړم، او بيا قاسم څو طلايی سکی هم د هغی په لاس کی ورکښېښودی.

\*\*\*\*\*

(۴)

سعید د بغداد د یوی گڼ میشته گوښی په یوه تنگه کوڅه کی تیریده بیا یی د یوه زاړه کور دروازه وشرنگوله، یو سړی راووت سعید یی وپېژاند هغه یی یوی بلی تنگی کوڅی ته بوتلو، هغه په لاره کی تری وپوښتل: کوم ضروری پیغام دی راوړی؟

: ډیر ضروری!

لږ ځنډ وروسته دواړه د یوه دری پوړه کور په دروازه کی ودریدل، د سعید ملگری پنځه ځلی له لږ ځنډ وروسته دروازه وتکوله، چا د دروازی په منځ کی له یوی وړوکی کړکی نه راوکتل، او د سعید ملگری یی وپېژاند دروازه یی خلاصه کړه.

د سعید ملگری وویل: دی دننه بوزه؟

سعید چي دننه ولاړ پهره دار دروازه بیرته بنده کړه، لږ ځنډ وروسته چي طاهر، عبدالملك او عبدالعزيز د صفی لیك ولوست له سعید نه یی ډول ډول پوښتنی کولی، سعید دا خبره تائید کړه چي افضل دننه مانی ته تللی ؤ، هغه دا هم وویل چي مهلب او د پوځ سالار یی هم دی مانی ته په تلو راتلو کی لیدلی دی، خو پر دی نه پوهیده چي صفی طاهر د څه لپاره وربللی دی.

دري وارو دوستانو لږ ساعت پردی بحث وکړ، د عبدالعزيز رایه دا وه چي د پوځ سالار، د بهرنیو چارو وزیر او صدر اعظم له افضل نه زموږ د اوسیدو لځایونه معلوم کړی دی او دوی به خامخا کومه خطرناکه پریکړه کړی وی، او صفیه د یوی ښځی په څیر ستا تر هدف ستا د سر خیر غواړی او ورته قیمتی ښکاری، هغه به په غالب گومان درته وایی چي ته له څلورو خواوو تر خطر لاندی یی ټککه خو د خپل ځان د ژغورنی په فکر کی شه.

عبدالملك وویل:

زما د معلوماتو له مخی زه پر دی احتجاج کوم چی تاسو صفیه یوه عادی  
نجلیه گنې، که د هغی خپل بنځینه احساسات څرگندول هدف وای په دی لیک کی  
پی په څو کرښو کی کولی شوای.

عبدالعزيز وویل : مگر ددی د لیک له لاندون نه داسی ښکاری چی دی د لیک  
لیکلو فرصت نه دی موندلی.

عبدالملك وویل : یعنی څه مجبوری به پی په مخ کی وی؟ ددغی مجبوری په  
سبب پی طاهر ورغوښتی، اوس که طاهر ورنه شی نو هغه به څه گومان کوی؟  
طاهر اوچت شو توره پی سنبال کړه ویی ویل : هغی ماته د خدای «ج» نوم  
شفیع کړی دی. زه به خامخا ورځم، هغی یو ځل زما ژوند ژغورلی، که زما پر سر  
د هغی دا احسان نه وای هم ما به د قوم د یوی لور غږ ته لیک وایه.  
عبدالعزيز وویل : نو زه درسره ولاړشم.

طاهر قاطع وویل : نه! موږ باید پر هغی اعتماد وکړو، که څه خطر وای هغی  
به زه یوازی نه ورغوښتم.

\*\*\*\*\*

(۵)

د صدر اعظم د محل د جنوبی دروازی نه چی طاهر ورننوت د سپوږمۍ په رڼا  
کی پی صفیه ولیده، هغه د یوی گنې ونی لاندی ودریده، طاهر هغی ته ورنژدی  
شو ویی ویل:  
: ووايه!

: زه افسوس کوم چی یو ملگری دی غدار شو.

طاهر وویل : دا خبر، دی په لیک کی کړی، زه هغه ضروری خبره پوښتم چی  
تایی په لیک کی یادونه کړی.

صفیی چی د الفاظو کومې ذخیرې جوړی کړی وی د وچو پانو د هغه انبار په  
خیر چی بهر وکی پی تیت پرک کړی داسی تری تیت او وړک شول، دی پخپله په  
زړه کی پوښتل چی : ما دی د څه لپاره راوغوښت؟

هغی بیا پر خپلو حواسو د راقابو کیدو هڅه وکړه ویی ویل : زما یوه غوښتنه

ده.

: ماته ستا هره غوښتنه د امر په معنی ده.

: حکومت ستا د نیولو په تکل دی، که پی په څو ورځو کی په آرامه ونه

نیولی نو گومان کوم چی د زور له کارولو څخه به دریغ ونه کړی.

طاهر په داد وویل : ماته معلومه ده.

: نو د خدای «ج» په خاطر له دی ځایه ولاړ شه، تاته هر وخت خطر دی.

: زه له خطرونه نه ویرېم، خو ستا له مشورې نه د مخه ما له دی ځایه د تلو اراده کړې وه.

: کله به ځی؟

: ډیر زرا

: نو ما هم درسره بوزه!

طاهر ټکان وخور یو گام شاته شو، خو صفیه ور وړاندې شوه تر لمن یی ونیو ویی ویل:

دا مانۍ ماته یو زندان دی، په دنیا کی زما هیڅوک نشته، زه له دی ژونده په تنگ شوی یم، زه په مدینه کی په کومه څپره کی ژوند غوره گڼم، زما له بغداده کرکه ده، زما له دی محلونو نه کرکه ده چی د انسان په جامه کی ماران پکی اوسیږی.

: تاته ښایی دا معلومه نه وی چی زما هدف مدینه نه خوارزم دی.

: زه هلته هم تلو ته تیاره یم.

: مگر د هغه ځای حالات تاته معلوم نه دی، هلته له پخوانه په زرگونو د قوم داسی لونی شته چی ساتونکی نه لری.

زه پر هغوی یوه بله نه ور زیاتوم.

نو زه به ستا تر بیرته راتلو پوری انتظار وکړم، ته وعده وکړه چی ما به نه هیروی.

د طاهر ثریا ور په یاد شوه په غمجنه لهجه یی وویل:

زما نه اشتباه وشوه، زما گومان ؤ چی ته زما له ارمانونو سره خواخوږی لری.

صفیه یو گام شاته شوه ودریده، بیایی په درناکه لهجه وویل : ورځه! ما داسی گڼله چی ستا په زړه کی له انسانیت سره همدردی ده، خو ته پر ځان مین یی، ستا یوازی له خپل ذات سره محبت دی.

طاهر وویل : کاشکی تاته معلومه وای چی زه په ازغیو کی د مزله لپاره پیدا شوی یم، زه تا له ځانه سره نه شم کشولی، تا چی له ماسره کوم احسان کړی ښایی زه یی بدل درونه گرځولی شم، زما ورمیر: به تل پری تیت وی، زه ځان



غوښتونکي نه يم خو د يوه سپاهي په ژوند کې داسې پړاوونه راځي چې هغه د ژوند ډيرې غوره هيلې قربانوي، هغه د چا د خولو په بدل کې د وينو توښدلو ته چمتو کېږي خو د هغه ذمه واري هغه پردې مجبوروي چې د چا د اوښکو پروا هم ونه کړي او د جگړې ډگر ته روانېږي، ته په يوه شانداره مانۍ کې اوسې هم نفس دې تنگېږي. خو په ترکستان کې ستا په زرگونو داسې خوندي دي چې تر دې پراخ اسمان لاندې د سر پټولو ځای نشي موندلی، اوس زما د زياتي پاملرنې حقداري هغوی دي.

د اسلام بدنصیبه لونی د عراق، مصر او عربو د نورو آرامو ښارونو اوسېدونکو خونديو ته فريادونه کوي چې که ستاسو ميړونه، وروڼه او دوستان زموږ مرستی ته را رسيدای شې نو د خدای «ج» لپاره يې لاره مه تړي!

صفیې خپلې اوښکې پاکې کړې وې ويل : ما وبخښه، ورځه خدای «ج» دي مرستندوی شه، ما پر تا غلط گومان وکړ، زه يوه ښځه يم... ولاړ شه...!

دا تر دروازي ورسره ملگري وه، د سعید په اشاره پهره دار دروازه خلاصه کړه، طاهر يو ځل مخ وړ واپاره شاته يې ور وکتل، د هغې غيږه تازه او پر شونډو يې موسکا وه، په اوښکو لمبيدلی، ښايسته او سپيڅلی موسکا چې په يوه وخت اروا پاله هم وه او حوصله ماتوونکې هم.

: ته خو به له مانه خفه شوی نه وي؟ طاهر زړه نا زړه وپوښتل:

: هغې په خواږه آواز وويل : نه! ته خو به ما هيروي نه!

طاهر ځواب ورکړ : هيڅکله نه!

طاهر گړندی له دروازي ووت او صفیه په دروازه کې ودریده، هغه يې څاره، هغه له زینو څخه ښکته کیده چې ناڅاپه له ښي او کيڼي لوري دوی ډلې سپاهيان رابښکاره شول، طاهر پخوا له دې چې توره وباسي د پنځلس شل تنو په منع کې ايسار شوی ؤ.

صفیې په زوره وويل : سعیده وتښته.

سعید او دوه تنه پهره داران د مانۍ د يوه کونج په لوري په منډه ولاړل صفیه له دروازي راووتله خو قاسم په زینو کې ور وخوت او د هغې مټ يې ونيو وې ويل : صفیې! تا نن ډير لوی کار وکړ، ورځه اوس آرام وکړه، او هغه د ده په اوسپنيزو مټو کې بې وسه وه ورسره روانه شوه، څو گامه چې ولاړ ودرید سپاهيانو ته يې وويل : سعید لکه چې وتښتید هغه هم راوښی.

د کور دننه قاسم صفيه خپلې کزتي ته ور تپله کړه او له بهر نه يې دروازه پسې زنگير کړه.

چې بيرته راغی قاسم د مهلب په ډير ټينگار طاهر هغه ته وسپاره پهره دارانو د محل ټول ځايونه ولټول خو سعيد او دوه تنه پهره داران يې ونه موندل. بالاخره يوه سپاهی خبر ورکړ چې د ماني يوه کهنه ورکه ده. تر اوسه به دوی هلې غاړې ته رسيدلي وي.

د نيمې شپې نه وروسته چې کله مهلب طاهر د زندان ساتونکي ته سپاره سچيد او د هغه ملگرو عبدالملك او عبدالعزيز ته خپله كيسه اوروله.

\*\*\*\*\*

(۶)

طاهر بن يوسف د دجلې د سيند په غاړه د لوی زندان په يوه تل خونه «زير زميني» کې قلف و، سهار شوی و خو په زندان کې لا تياره وه، دوه تنه پهره دار راغلل چې دی يې ویده وليده دودې يې ورته کښيښوده او تری ولاړل، يو دوه ځله يې سترگی وغړيدلی خو چې تياره به وه بيرته به په لټ واوښت او ویده به شو. بالاخره يې داسې احساس کړه چې څوک يې خوځوی او له خوبه يې پاڅوی.

هغه په اړخ واو، ت ویی ویل : څوک یی؟

: کرار غږېده!

: طاهر ووبریده سترگی یې وغږولی او په تیاره کې یې په ځیر له کتلو وروسته یو بل څوک ولیدل چې نژدې ورته ولاړ و جگ شو او کښيناست.

نا آشنا سړی ورته وویل : له کومې ورځې چې دا زندان جوړ شوی دی ښايي دومره د اوږده خوب خاوند نه وی ورته راغلی، اوس خو ماسپښين کيدونکی دی.

طاهر وویل : زه له ډيرو شپو راسي ډاډمن نه يم ویده شوی.

: نو ډاډه اوسه نور عمر به دلته په مزو ویده یی.

: ته څوک یی؟

: زه یو وخت یو څوک وم، اوس یو بندی يم.

: د شپې یې چې زه دلته راوستم زما په گومان دلته څوک نه وو ښايي ته یی

همدا اوس دلته راوستلی یی؟

: نه زه له څو میاشتو را په ديخوا شاهي میلمه يم، زما او ستاد کوتی په منځ

کې د یوه دیوال پرده ده، داسې ښکاري چې دغه د ځمکې د تل کوتی لومړی

ډیری پراخی وی خو وروسته چی د بندیانو شمیر زیات شو دیوالونه یی پکی پورته کړل او په دوو برخو یی وویشلی.

: نو ته په کومه لاره دلته راغلی؟

نا آشنا ځواب ورکړ: راشه زه یی دروښیم. په پیل کی دلته لیدل گران وی، ته زما مې ونیسه، ویرېږی مه، څو شپې وروسته به زما په څیر ته هم په تیارو کی په لیدو بلد شی، طاهر له نا آشنا سره له یوه تنگ محراب نه د تیریدو په وخت وویل: دا خو ډیره پراخه لاره ده.

هغه ځواب ورکړ: نه تر اوسه تا د خپلی خونی اندازه نه ده اټکل کړی.

دا دروازه هغه په دوو برخو ویشی، زما کوټه هم دغسی ده، څو گامه چی نور ولاړل نا آشنا سړی تپت شو ځمکی لوری ته یی اشاره وکړه ویی ویل: وگوره! دا سوری زما کوتی ته ورغلی دی، له دی لاری تیریدل بلدیډل غواړی، ته ښایی تیر نه شی لږ چاغ هم یی خود یر زر به ما غونډی ډنگر شی، زه چی لومړی دلته راغلم ډیر چاغ وم، تر یوی میاشتی پوری دلته د لنډه بل له امله په سړی تبه راځی او اشتها سوځی.

: دا لاره تا څنگه ومونده؟

: کله یی چی زه دلته راوړم یو سړی په دی کوټه کی ؤ چی سر به یی له دیوال سره جنگاوه، تر دوو دری ورځو پوری می څه پروا ونه کړه خو بیا می یوه ورځ د ده په ځواب کی دیوال ور وډباوه، چی بیا لږ ځنډ وروسته زما په کوټه کی دیوال ته نږدی چا له ځمکی سر راویوست او ویی ویل:

السلام علیکم!

زه دومره وویریدم چی که د تیښتی لاره وای نو تښتیدلی به وم، هغه راته وویل: مه ویرېږه زه ستا گاونډی یم، له لږ څیر وروسته می وپیژاند، هغه قاضی ابو داود ؤ چی په یوه دوسیه کی یی د پخوانی صدر اعظم د خوبتی سره سم له پریکړی کولو نه انکار کړی ؤ، دا لاره هغه زما د راتگ نه ډیر پخوا جوړه کړی وه، هغه ماته وویل چی د بی کاری نه په تنگ شوم بیا می د غولی دوی تختی لری کړی نمجنه ځمکه می د یوه مات لوبنی په کودی وکیندله، هغه ویل چی په څو ورځو کی می دغه سوری جوړ کړ خو چی په دی کوټه کی می څوک ونه موندل ډیر خفه شوم، په همغه لومړی ملاقات هغه زه پر ځان مین کړم خو دوه نیمی میاشتی پس هغه وفات شو.



پهړه دار دلته سهار او ماښام دوه ځله راځي، له هغه وروسته به ټوله ورځ او ټوله شپه دواړه سره ليدای شو. يوازي د جمعې په ورځ هغوی د جاروکولو لپاره راځي. په هغه ورځ به دغه تختی پردی سوری ور ايږدي او غوره دا ده چې خپله جامه هم دلته وغوروي. ته به هم خامخا زما په څير په اوږده بند محکوم وي. ماته معلومه ده چې د جيل دی کوټو ته هغه څوک رالېږي چې بې گناه دی، خو ته زلمی یی زه حيران یم چې حکومت ولی دومره مهم بللی یی؟ ما بنيایي چيرته ليدلی یی! راځه هغه بل لوری ته ولاړ شو هلته تياره لږه کمه ده.

طاهر له نا آشنا سره بيا کښيناست، هغه ورته وويل: دودی وخوره. طاهر ځواب ورکړ: زما اشتها نشته.

هغه وويل: دا رښتيا ده چې دلته هر بندی لومړی ورځ دودی نه خوری، ما هم دری ورځی ونه خوره خو بيا ورو ورو سړی عادت کیږي. ښه ته اوس دا ووايه چې ته تردی ځايه څه وړ راوړسيدلی، زه ستا نور څه درد نشم دوا کولی خو يو بل ته به خپل خپل داستان واوروو او خپل غمونه به سره سپک کړو.

زما گومان دی چې ته خامخا ما چيرته ليدلی یی، دلته چې سړی راشی حافظه یی ډيره خرابیږي.

: زما نوم طاهر بن يوسف دی.

: طاهر بن يوسف! ما دا نوم هم اوریدلی دی، ته په پوځ کی وی؟

: نه!

: نو په کومه اداره کی وی؟

: په يوه کی هم نه، زه بغداد ته د يوه لوی ارمان لپاره راغلی وم.

: نو بيا سهی ده دغه زندان د هماغو خلکو نصیب دی چې بغداد ته د لویو ارمانونو لپاره راځي، د خليفه او نورو اميرانو د غضب وړ هماغه څوک وی چې خدای «ج» تری خوښ وی، ښه ده اوس ماته خپله کیسه واوروه! طاهر بغداد ته د راتلو او له قاسم سره د توری وهلو له مسابقي نه خپله کیسه پيل کړه.

نا آشنا یی خبره ورغوځه کړه ویی ويل: رایاد شول ته همغه ځوان یی، ما هغه ورځ هم دعا کوله چې خدای «ج» دی له بد نظره ساته، ښه وړاندی څه وشول؟ طاهر د خوارزم له سفیر سره د خپل ملاقات یادونه وکړه چې هغه تکان وخور



وښی ویل : ماته وگوره، زه وحید الدین یم.

: ته اظاهر ناڅاپه وپوښتل!

: هوا هغه بدنصیبه زه یم، زما له دی ځایه د خلاصیدو امید نشته، او زه که ځان درته بهی گناه ثابت کړم کومه گټه نشم کولی، خو اوس دواړه ملگری یو ځکه زه ستا د تسلی او ډاډ لپاره خدای پاک حاضر گڼم او سوگند کوم چی ما چنگیز خان ته څوک نه دی لیږلی.

ظاهر وویل : زما پر تا باور دی، که هغوی پر تا څه جرم ثابتولی شوی نو په برالا محکمه کی به یی محاکمه کړی وای، زه یوازی دا پوښتنه کوم چی ته یی څه وخت او څه ډول دی بندیځانی ته راواستولی؟

لومړی دی ته خپله کیسه تمامه کړه، وروسته به زه ستا د ټولو پوښتنو ځواب درکړم، ظاهر تر پایه خپله کیسه وکړه. وحید الدین تر لږ ځنډه په ژورو فکرونو کی ډوب هغه ته کتل، بالاخره یی وویل:

اوس زه ستا پوښتنو ته ځواب درکوم، ستا د کیسی له اوریدو وروسته زما دا شک په یقین بدل شو چی زه د مهلب بن داود په دسیسی کی راښکیل شوی یم. دغه سړی په بغداد کی د چنگیز د سفیر ملازم ؤ، د شهزاده مستنصر په سفارش ما په خپل دفتر کی راسره ونیو د ده د علم په اړه باید ووايم چی زه یی اوس هم ستایم، د خپل عمر په تناسب هغه ډیر هوښیار دی، د شهزاده مستنصر په واسطه یی تر خلیفه پوری اړیکی ورسیدی، او ما داسی احساسوله چی زه هسی تش په نامه د بهرنیو چارو وزیر یم، د سپینو او تورو ټول اختیار له هغه سره ؤ، که زما ورځ نه وای گرځیدلی نو مخکی می باید استعفی کړی وای، خو زما په برخه دغه ذلت ؤ، ما یو دوه ځله هغه ته د استعفی خبره وکړه. خو خلیفه ته یی شکایت وکړ، خلیفه پر ما پټکی وکړی، له هغه وروسته ما له هغه نه سترگی پټی کړی د چنگیز خان د عروج داستانونه چی مشهور شول نو هغه ماته مشوره راکړه چی له چنگیز خان سره د دوستی تړون لاسلیک کړو او د خوارزم پر خلاف یو محاذ جوړ کړو. ما ددغه خبری مخالفت وکړ اول هغه هم چوپ شو. ما صدر اعظم ته څو ځلی شکایت وکړ چی دغه سړی خطرناک دی خو هغه ددی خبری پروا ونه کړه، یوه ورځ زه خلیفه وروغوښتم امر یی راته وکړ چی د چنگیز خان په نامه د دوستی یو پیغام واستوم، خو ما دا عذر وړاندی کړ چی په اوسنی حالت کی زموږ استازی ته له خوارزم نه تیریدل او قراقرم ته رسیدل نا ممکن دی.

# دریم فصل

که هغه په لاره کې ونیول شي نو د خلافت د دربار بدننامی به وی، خلیفه چی زما دلیل واورید هیڅ یی زور ورنه کړ، خو څو ورځی وروسته مهلب راته وویل چی نن صدر اعظم خلیفه ته یو لیک وړاندی کړ چی د خوارزم حکومت د بغداد ډیو استازی د تلاشی نه وروسته له هغه نه ایستلی دی او په بغداد کی یی خپل لیکونه ته را استولی دی، هغه دا هم راته وویل چی په هغه لیک ستا لاسلیک دی ځکه خوښه دا ده چی ته چیرته غلی شه خو ما د هغه مشوره ونه منله ورته ومی ویل : څرنگه چی ما داسی لیک نه دی لیکلی نو زما له پوښتنی او پلټنی څه ویره نشته، زه همدا اوس د خوارزم د سفیر، صدر اعظم او خلیفه په وړاندی خپله صفایی وړاندی کوم، خو چی کله زه له دروازی راووتم بهر نهه، لس تنه سپاهیان او کوتوال ولاړ وو. د مهلب په اشاره یی زه ونیولم اوس راته معلومه شوه چی مهلب زما په جعلی لاسلیک پیغام استولی او له ما وروسته چی خلیفه هغه سمدستی زما پرځای وتاکه دا معنی لری چی دا هر څه د خلیفه په اشاره شوی دی. هغه د بدننامی له ویری زما د محاکمی کولو څخه ویریده او د خوارزم د سفیر د تسلی لپاره به یی زما له بندی کولو وروسته هغه ته ویلی وی چی مجرم چیرته تبتیدلی دی.

ستا په گومان صدر اعظم په دی دسیسه کی شریک نه دی؟  
نه! که هغه شریک وای نو زما سره به مهلب هم دلته یوځای ؤ، زما په گومان خو هغه زما له بندی کیدو څخه هم نا خبره دی، که نه نو هغه به برالا په محکمه کی زما په باب عرض کړی ؤ، زه دا منم چی هغه تر وروستی حده چاپلوسی خوښوونکی دی. خو له مغلو نه یی کرکه ده، او هغه د خوارزم سره د ښواریکو پلوی ؤ.

د هغه تر ټولو ستره کمزوری له خپل نالایق زوی قاسم سره مینه ده.  
طاهر وویل : مگر خلیفه چنگیز خان ته په پیغام استولو کی ستا نوم ولی استعمال کړ؟ هغه په آسانی ستا پر ځای مهلب او یا بل څوک ټاکلی او د خپل لاس آله گرځولی شوی.

: دا ددی لپاره چی د استازی د نیول کیدو په صورت کی په داسی ځا تور ولگیري چی خدمتونو ته یی نور خلیفه ضرورت ونه لری، زما په اړه د خلیفه یقین راغلی ؤ چی زه به په دی مسأله کی راز ونه ساتلای شم.



## اور او وینی

علاو الدین محمد خوارزم شاه د لومړی ماتی نه وروسته شمال لویدیز ته مخه کړه او د سیحون «آمو» په غاړه یی وارول، د جنوب له ښارونو نه د نورو پوځونو د ور رسیدلو په انتظار شوه د قوقند له فتحی وروسته چنگیز خان د آمو سیند په بهیر کی د شمال لویدیز پرځای د لویدیز لوری ته مخه کړه او خپل زیات پوځ یی جنوبي لوری ته واستاوه.

هغه له دی محاذه د خوارزم شاه د پام اړولو لپاره خپل دوه زامن په شمال کی «اترار» لوری ته واستول، خوارزم شاه په خپل گومان د چنگیز خان زامنو ته د سیحون، پر غاړه د یوی سختی ماتی ورکولو لپاره بی دریغه پوځی تیاری نیولی ؤ، خو ناڅاپه یی خبر واورید چی د چنگیز خان پوځ د جنوب ختیځ څخه د آمو سیند په بهیر د سمرقند او بخارا په لوری را روان دی، محمد شاه ته سمدستی دوی اندیښنی پیدا شوی لومړی د خپلی حکمرانی دوی مضبوطی کلاوی د ده له لاسه د وتلو اندیښنه له بله پلوه که دغه دوه مضبوطی کلاوی د ده له لاسه ووزی نو د آمو سیند څخه د ارال تر جهیل پوری به ټوله پراخه سیمه په ډیره آسانی د دوی له لاسه ووزی او په جنوب کی به د مرستی او اذوقی لاره پری بنده شی.

محمد شاه په دی وخت کی هم د خپلو تجربه کارو جنرالانو مشوره ونه منله او په یوه محاذ پر خپل ټول ځواک د مغلو د مقابلی پر ځای ئی د لښکر زیاته برخه د مختلفو ښارونو د دفاع لپاره واستوله، خلویښت زړه تنه پوځ یی د آمو د سیند پر غاړه آبادو ښارونو د ساتنی لپاره پریښودل او هغه بخارا ته مخه وکړه، دیرش زره تنه یی هلته پریښودل او له پاتی لښکر سره سمرقند ته ورسید.

په دی موده کی د چنگیز خان یو زوی تر آمو پوری ووت او په اترار یی یرغل کړی ؤ، د ښار والی تر وروستی سلگی وچنگید او چی مغلو برجونه او دروازی ور ونړولی او د ده پاتی پوځونه یی هم تر تیغ تیر کړل هغه په یوه برج وخت او یوازی یی پر مغلو د غشو باران جوړ کړ، چنی غشی یی خلاص شول بیا یی پر



څښتو ویشتل.

بالاخره هغه ژوندگانيول شو او د چنگيز خان دربار ته يې بوتلو، چنگيز خان يې په غوږونو او سترگو کې ويلي شوي سرب وروڅڅول او ويني واژه.

د چنگيز دوهم زوی تاشقند ونيو، بيا د مغلو لښکر په څو برخو وویشل شو او د آمو «سيحون» د سيند په غاړه يې څو وړوکی ښارونه لاندې کړل.

چنگيز خان له خپل يوه زوی «تولای» سره د بخارا په لور وړاندې ولاړ او په لاره کې پراته کلي يې په وینو او اورونو کې راوښتول، خوارزم شاه په سمرقند کې د هغه د پرمختګ خبر واورید، د پوځ د سردارانو اوس هم دا نظر ؤ چې د چنگيز خان سره بايد يو پریکنده جنگ وشي، خو خوارزم شاه بيا هم د بخارا برجونه او مورچل مضبوط وبلل د دوی رایه يې رد کړه او د ښار د ساتنې لپاره يې نور پوځ هم ور واستاوه، پردی سربیره يې د جنوب له ښارونو نه سمرقند ته د لښکر استولو امر وکړ، خوارزم شاه دا هیله درلوده چې مغل به د بخارا په نیولو څو میاشتي تیروی او په دی موده کې به دی د خپل سلطنت شریذلی نظم او اداره بیرته راسمبال کړي.

چنگيز خان د ښار له کلابندی نه څو ورځې وروسته دا احساس کړه چې د ښار فتحه کول دومره اسانه نه دی، په تیرو فتحو کې هغه د وسلو جوړولو ډیر مسلکي ماهرین نیولی وو، چې په هغوی کې ځینو د دوی خدمتګاری قبوله کړې وه، د یوه سړي په مشوره چنگيز خان پر ښار اور لرونکي غشي ور وویشتل، د اورنیو غشو له امله د ښار په یوه گوټ کې اور بل شو، چې په ټول ښار کې له دی پیښې نه گډوډي او وارخطايي ګډه شوه.

ترکی پوځونو له مجبوري نه له ښار نه بهر مقابله او جګړه پیل کړه، خو ماته یې وخوړه، مغلو هغوی له څلورو خواو را ایسار کړل او ټول یې تر تیغ تیر کړل. د ښار مخور چې له پوځ نه محروم شول چنگيز خان ته یې د یوه هیأت استولو پریکړه وکړه، د ښار یو منلی سپین روبي امام زاده رکن الدین له دی پریکړې سره مخالف ؤ، هغه د ښار د سپین روبي په مخکې احساساتي خبرې وکړې وې ویل : موږ لږ تر لږه تر شپږو میاشتو پوري د ښار نه دفاع کولی شو، زما باور دی چې د سمرقند پوځونه به په دی حالاتو کې دلته را رسیږي، اوس به چنگيز خان د ښار د دروازو د خلاصولو په خاطر زموږ هر شرط ومنی، خو د مغلو په باب دا گټل چې دوی به د کومې ژمنې پابند پاتې شي د ځان تیر ایستل دی. کله چې د مغلو

پوځونه ښار ته ننوزی نو هماغسی سلوک به درسره کوی چی د اترار او تاشقند له اوسیدونکو سره یی کړی.

خو د امام زاده غوږ د صحرا فریاد ته ورته شو چی هیچا وانه ورید د ښار د مشرانو استازو چی له چنگیز خان سره ولیدل پر ښاریانو یی دا زیری وکړ چی ستاسو سرونه، عزت او مال خوندي دی، د ښار نوی حاکم به هم مسلمان وی او د ښار دروازی بیرته شوی.

\*\*\*\*\*

(۲)

رکن الدین سهی ویلی وو، د بخارا خلکو وحشت او ستم پر خپلو سترگو لیده، هغه مدرسی چی د قرآن زده کړه به پکی کیدله د مغلو پوځیانو اسونه پکی وتړل او طبیلی یی تری جوړی کړی، چنگیز خان د بخارا د لوی جومات په مخکی له اس نه پلی شو، له یوه سړی نه یی وپوښتل:

دا ستا سو د پاچا کور دی؟

: نه دا د خدای «ج» کور دی.

چنگیز خان جومات ته ننوت حاضر و خلکو ته یی په خطاب کی وویل: زما پوځونه ستومانه شویدی هغوی خوب او خوراک ته اړتیا لری، هغوی ته د خپلو کورونو دروازی خلاصی کړی، او زموږ د اسونو لپاره دغسی پراخ مخایونه خالی کړی او وابنه هم ورته تیار کړی، په یاد ولری چی تاسو د خدای «ج» له قهر نه ویرېږی او زه دریاندی د خدای قهر را نازل شوی یم.

چنگیز خان خپل یوه ترجمان ته وویل چی دغه خبری دوی ته ووايه او بیا له جومات نه ووت، دا یی پیل و وروسته بیا چی د بخارا اوسیدونکو څه ولیدل د دوی له اټکل او تصور څخه ډیر زیات وو، د شپې مهال نارینه و ته خپلو کورونو ته د ننوتلو اجازه نه وه، دوی به بهر د کورونو په مخ کی ولاړ وو او د کورونو دننه یی د مغلی سرتیرو وحشیانه خنداگانی او د خپلو تورسریو زړه رپړدونکی کرېږی اوریدی، که به د چا غیرت په جوش راغی او خپل کور ته به یی د ننوتلو هڅه وکړه د پهره دارانو د توری په گوزار به پر خاورو او وینو کی راپریوت.

د امیرانو پر مانیو د مغلو پهری له دی نه هم سختی وی، هغوی ته به یی ډول ډول شکنجی ورکولی او د پټو خزانو پوښتنی به یی تری کولی، چی کله به دوی کومه خزانه ور وښودله نو ورته ویه یی ویل چی تا نور هم ډیر څه غلی کړی دی.

هغوی به چی څه درلودل تول به یی ورکړل خو تاتاریانو به تر مرگه نه پرېښودل. د بخارا د اوسیدونکو په لاس به یی بیلونه ورکړل او د امیرانو د ماڼیو تاداونه به یی پری کیندل. او کله چی دوی پوه شول چی په بخارا کی څه د کار شی پاتی نه دی نو د ښار اوسیدونکی یی یوه پراخ میدان ته راوستل، نور له چا سره شک نه و چی له دوی سره به څه کوی.

هر لوری ته د ماشومانو او ښځو زړه بوږنوونکی کرېږی اوچتی وی، د نارینه و په سترگو کی اوښکی وی، ښځی په کرېږو چیغو او ژړا له نارینه و نه جلا کړای شوی د بی کسانو سترگی اسمان ته اوچتی وی، له هغوی نه آزادی اخستل شوی وه او په ښار کی د دوی له کورونو نه اورونه او لمبی جگی شوی وی، اوس د دوی ښځی هم تری اخستل شوی وی، هغه پرده داری ښځی چی تر اوسه یی مخ لمر نه و لیدلی، تاتاریانو د دوی د زامنو او میړنو د وړاندی د دوی پر عصمت تیری کاوه، د نارینه و مخی ته د مغلو د سپرو د نیزو دیوال ولاړ و او له هغوی نه وسلی تولی شوی وی.

امام زاده رکن الدین چیغی کړی : بی غیرتو! څه ته گوری! له څلورو لوریو د تکبیر چیغی اوچتی شوی او د بخارا اوسیدونکی د مغلو پر لښکر ور پریوتل، د تشو لاسو او دتورو مقابله پیل شوه، خو په څو شیبو کی زیاتو خلکو په تش لاس له مغلو نه نیزی، توری او خنجرونه اخستی وو، هغو سرتیرو چی د تورسریو بی عزتی یی کوله زیاترو د توری سنبالولو او پر اس سپریدو فرصت ونه موند، خو د مغلو زیات لښکر پر اسونو سپاره او هر ډول مقابلی ته چمتو وو هغوی په څو حملو کی د مړیو انبارونه جوړ کړل، بیا هم دوه زره تنه مغلی عسکر وژل شوی وو، هغوی په غوسه شول او په څو ساعتونو کی یی ټول ووژل او ډگر یی صاف کړ، یوازی څو تنه تور سړی پاتی شوی د هغوی لاسونه یی په رسیو وتړل او بیا یی د اسونو پر زینونو باندی وتړلی او د سمرقند په لوری یی کوچ وکړ، پر اسونو تړلی ښځی تر ډیره له اسونو سره سمی نه شوا خفستلای، هغوی به وغورځیدی او چی ساه به یی ورکړه مغلی سپاره به په خنجر له زین نه پری پری کړ. چنگیز خان د بخارا په فتحه دومره خوښ نه شو لکه چی د خپلو دوه زره جنگیالیو په مرگ چی خفه و.

\*\*\*\*\*

(۳)



سمرقند په دفاعی لحاظ د خوارزم شاه تر ټولو مضبوط ښار ؤ، د ښار د ساتنې لپاره یو لك اولس زره تنه پوځ تیار ؤ، خو د مغلو په لاس د بخارا د فتحې د خبر له اوریدو سره د سلطان اعتماد ولړزیده، د ښار قوماندې یې څو سردارانو ته وسپارله او پخپله د بلخ په لورې ولاړ، پوځ چې له دوو لویو شخصیتونو څخه د سهې لارښوونې هیله درلوده هغوی په سمرقند کې نه وو، د پاچا زلمی زوی چې د خوارزم زمري یې ورته ویل، د هیواد په شمال لویديځو برخو کې پوځ راتولواوه، هغه خپل سرتېبه پلار ته استازی واستاوه او سمرقند ته یې د راتلو اجازه ترې وغوښتله خو د سلطان له طرفه دا ځواب ورغی چې: ته زما څخه زیات د تجربې خاوند نه یی. چې کله درته ضرورت شو راوبه دی غواړم.

دوهم تیمور ملك ؤ چې د قوقند په جگړو کې یې ټول تركستان پر مېړانه او توره اعتراف وكړ، د هغه په باب د سمرقند د زارې او واړه دا رایه وه چې په یو لك اولس زره پوځ مغلو ته په هر میدان ماته وركولی شی. خو چې سلطان سمرقند ته راغی هغه یې د بلخ شاوخوا جنگیالیو قبیلو د منظم كولو لپاره ولیږه.

كله چې خوارزم شاه هم له سمرقند نه ووت نو په ټول لښكر كې مایوسی خپره شوه، سرداران او امیران له پخوانه د رقابتونو په سبب په مختلفو ډلو او ټولگيو ویشل شوي وو، چې دیوه با نفوذه سړي له سر مشري نه محرومیت د دوی ترمنځ اختلافونه نور هم زیات كړل.

د کلابندی په دوران کې د چنگیز خان یو زوی چې د سیحون «آمو» د سیند په شاوخوا کې یې ډیر ښارونه او ښارگوټي ونيول له زیات شمیر بندیانو سره له خپل پلار سره یوځای شو، د سمرقند برجونه او دیوالونه ډیر مضبوط وو، د وولس او سپینزی دروازی چې په برجونو کې یې ساتونکي ناست ؤ نه فتحه کیدونکي وې. چنگیز خان د دیوالونو او برجونو په شاوخوا بندیان د مورچلو پر جوړولو وگومارل او د اوږدې کلابندی تیاری یې پیل کړ، د ښار ساتونکي پوځ دا احساس کړه چې تر دوو میاشتو پورې به تاتاریان په شاوخوا سیمه کې دومره پښې ښځې کړې چې بیا که له بهر نه له موږ سره مرسته کیږي هم نو ښار ته به یې را رسیدل امکان نه لري، د مورچلونو د جوړولو لپاره له شاوخوا کلیونه د بندیانو نوري ډلي راوستل شوي.

ددغو حالاتو سره د مقابلي په خاطر د پوځ سردارانو پریکړه وکړه چې بهر وروزي او مقابله وکړي، ترکان ډیر په مېړانه جنگیدل او په هماغه شېبو کې چې



د مغلو د لښکر پښې په لږزیدو شوی خو تنه پوځی سرداران چی پخوا یی له چنگیز خان سره معامله کړی وه له دیرش زره پوځ سره له هغوی سره یوځای شول. د فتحی نه وروسته چنگیز خان په لومړی ورځ د دوی خاطر وساته، دوی ته یی د اغوستو لپاره د مغلی پوځیانو جامی ورکړی، خو کله چی په ښار کی له عامی وژنی نه بیغمه شول هغه دیرش زره غداران یی له سردارانو سره یوځای په خوب ویده په مرگ وسپارل. چنگیز خان د دښمن له غدارانو نه د کار اخستو قایل و خو د هغوی په ژوندی پریښودو نه و.

د سمرقند له فتحی نه وروسته چنگیز خان خپل ډیر غوره سپاره په خوارزم شاه پسی ور واستول. چنگیز خان گومان کاوه چی که خوارزم شاه فرصت وموند نو په څو ورځو کی به نور لښکر تیار کړی. ځکه خو هغه تعقیب کوونکو پوځیانو ته حکم وکړ چی په هره بیه د خوارزم شاه درک ولگوي او چی په کوم ښار کی دی هغه کلابند کړی، له نورو ښارونو نه لاره کپړه کړی او په خپل حال یی پرېږدی. خوارزم شاه ته هم معلومه شوه چی چنگیز خان د نورو ښارونو له نیولو وړاندی دده د نیولو لپاره هڅی کوی. هغه له مختلفو ښارونو څخه تیر شو او نیشاپور ته ورسید، تاتاریانو د لاری ښارونه پریښودل او همالته وپرسی ورسیدل، خوارزم شاه همدان ته مخه کړه خو مغل د سیوری په څیر وپرسی وو، په یوه ځای کی یی را لاندی کړ او د خوارزم شاه نه پرته یی د هغه نور زیاتره ملگری تر تیغ تیر کړل خوارزم شاه پخپله په غشو زخمی وټټید، اوس په دی دنیا ده ته تر ټولو ستره مسأله د ځان ژغورل وو، د هغه خپل ملگری تری په تنگ شوی وو، او چی له څلورو خواو نه مایوس شو د خزر بحیری په غاړه یی واړول، د ټولو قبیلو سردارانو ته یی ځلک واستول خو هیڅوک یی مرستی ته ورو نه رسیدل.

\*\*\*\*\*

(۴)

خوارزم شاه نور په دنیا کی په هیچا اعتماد نشو کولای، د مغلو په څیر یی هر وخت له خپلو ملگرو نه هم د ځان ویره احساسوله، ده به د ځان لپاره څو څیمی درولی، خو له یو دوو غلامانو نه پرته به هیچا ته دا معلومه نه وه چی نن شپه به هغه په کومه څیمه کی ویده وی. یوه شپه دی له خپلی پراخی څیمی څخه راووت او په یوه وړوکی څیمه کی ویده شو سهار لومړی څیمه په غشیو سوری سوری وه. یو ماښام د سمندر په غاړه ولاړ و، چی له لیری یی گردونه ولیدل چی پورته

شول، شك ورته پیدا شو چی مغلیان راغلل، خو یو سپاهی راغی خبر یی ورکړ  
چی دا د مسلمانانو لښکر دی، لښکر چی را نژدی شو ودریدل هغوی یوازی پنځه  
زره تنه وو، خوارزم شاه مایوس شو یو سپور وړاندی راغی او خوارزم شاه یی له  
لیری وپیژاند اس یی ور وزغلاوه نژدی ورغی  
دا جلال الدین و.

یوه شیبه پلار او زوی یو بل ته کتل، خوارزم شاه وویل:  
جلاله! له اس نه نه پلي کیږی!

: نه زه باید ډیر لری ولاړ شم، زه یوازی ددی پوښتنی لپاره راغلی یم چی زه  
دی د څه لپاره رابللی وم؟  
: نو ته زما مرستی ته نه یی راغلی؟

: په دی ویرانه کی تا ته د څه شی خطر دی؟ زه د مرگ په لټه پسې ځم، له  
مرگه د تنهیدونکو به څه مرسته وکړای شم؟

خوارزم شاه ور وړاندی شو د جلال الدین د اس جلب یی ونیو ویی ویل: نه نه  
زه تانه پرېږدم چی ولاړ شی، ځمکه پر ما تنگه شوی ده، ته زما وروستی تکیه  
یی، راځه زه خپله خیمه دربنیم چی په غشو سوری سوری ده، نن ټوله دنیا زما  
دښمنه ده، ایا زما زوی هم زما مرسته نه کوی؟

جلال الدین ځواب ورکړ: کاشکی تا له دنیا سره څه ښیگنه کړی وای. ستا په  
سبب هیواد ته د یوه وحشی غلامی ور په برخه شوه، تا یوازی د ځان د ژغورلو په  
خاطر ټول هیواد لیوانو ته وسپاره، اولس ستا د اشتباهاتو سزا گالی، مسلمانان  
ستا په خاطر د مغلو له لاسه د خپلو خویندو او نوروانو بی پتی گوری، نن ته دا  
پیغاه ور استوی چی راشی زما پر خیمه پهره وکړی خو په کومه خوله؟  
جلاله! جلاله زه ستا پلار یم.

: کاشکی زه ستا د کور پرځای د یوه غریب خو غیرتی په کور کی زیږیدلی  
وای.

جلاله! زما زړه مه خپه کوه!

: کاشکی ستا په سینه کی زړه وای. خو تقدیر هلته د غوښو یوه بی حسه ټوټه  
ایښی.

: آخر له دی خبرونه ستا مطلب څه دی؟

: هیڅ نه، دا زما له تا سره وروستی ملاقات دی. او زه تاته له دی غوښتنی



سره راغلی یم چی خزانه ماته وسپاره، زه غواړم چی د بخارا او سمرقند د خزانو په څیر دا هم د دښمن په لاس کی ونه لویږی. زه د نویو پوځونو راتلولو لپاره یوی یوی تنگی ته اړتیا لرم.

: نو ستا گومان دی چی له مغلو سره جنگیدلی شی؟

: زما له پیله دا گومان ؤ خو تا می لاره بنده کړی وه.

: جلاله ! له تاتاریانو سره جگړه لیونتوب دی، او زه به دی مصیبت کی له پاتی شتمنی ځان خلاصول نه غواړم. د خدای «ج» لپاره زما ملگری شه، پر ما تر ځانه ستا ژوند ډیر گران دی، ددی آسمان لاندی داسی ځایونه شته چی موږ پاتی ژوند په آرامه پکی تیر کړای شو. موږ به مصر ته ولاړ شو، اندلس ته به ولاړ شو.

: زه له بی غیزتو سره د ژوند تیروولو پرځای له میړنیو سره مرگ غوره گڼم، هغه اولس چی ستا د تخت لپاره خپلی وینی بهولی، نن هغه زما وینو او خولو ته ضرورت لری، زه هغوی ته شا نه شم کولی!

: مگر په دی پنځه زره کسانو به ته څه وکړای شی، مغل د شگو له ذرونه هم ډیر دی.

: په داسی وختونو کی یو سر تیری له بری او ماتی نه بی پروا ډگر ته په ور ننوتلو مجبورېږی، زه به خپله ذمه واری پوره کړم. بری او ماته د خدای (ج) په لاس کی دی، خو په ژوند پر ما ته اعتراف د یوه مسلمان له شان سره نه ښایی. زما پردی هم باور دی چی که زه دغه پنځه زره تنه پوځ ته د میړنیو مرگ ور زده کړم نو ټول قوم به ژوندی او راپاڅی، ته مصر ته ولاړ شه زما دا خزانی په کار نه دی، زه به په نس ډبري وټرم او بدن به په ټپروکو پټ کړم ویه جنگیږم، او زما باور دی چی اولس به راسره ملگری شی.

جلاله الدین اس راوگرځاوه او پونده یی کړ،

: جلاله ودریږه! ما دلته مه پرېږده! دلته زما هیڅوک نشته ماله ځانه سره بوزه.

جلال الدین اس ودراره ویی ویل : راځه!

: چیرته ؟

: د آزادی په لټه پسې په مرگ پسې!

: نه نه! زویه زما خبره واوره موږ له مغلو سره نه شو جنگیدای.

: ستا حکم ماته د خدای «ج» او رسول «ص» له حکم نه معتبر نه دی.

زموږ لاری او هدفونه سره بیل دی خدای پامان!  
څو ورځی وروسته خوارزم شاه ته چا خبر راوړ چی تاتاریان راغلل او هغه د خزر  
بحیری یوی جزیری ته پناه یو وړه، او بیا همالته په نومورکی مړ شو.

\*\*\*\*\*

(۵)

د مغلو سیلاب د ترکستان، خراسان او ایران پراخه میدانونو ته مخه کړه، د اور  
او وینو ددغه توپان په مخکی غرونه، سیندونه، او کلاگانی هیڅ هم نه وی، په  
شمال او لویديځ کی د مغلو د سیلاب څپي د خوارزم له هیواده تیری شوی او د  
دنیپر د سیند څنډ وته ورسیدی. د چنگیز خان یو زوی په روس کی د مسکو  
دروازی ورتکولی، بل زوی یی په ختیځه اروپا کی وړوکی وړوکی پادشاهی تر  
ناتار لاندی راوستی وی خو د خوارزم په پراخ هیواد کی تر اوسه یوه نه  
ماتیدونکی مورچه پاتی وه، د سیلابونو توندی او گړندی څپلی څو ځلی پری وړ  
واوښتی خو هغه یی ونه لهرزولی شوه، د خوارزم په ایرو کی لا تر اوسه یوی  
سپرغی لمبی وهلی، او چنگیز خان دا خطر احساساوه چی که یی دغه سکروته مړه  
نه کړه نو د ایرو دغه انبار به یو وخت یو اور غورځوونکی غرشی، دغه اوسپنیز  
کمر او دغه بله سپرغی جلال الدین و، د یوه بی زړه پلار میړنی زوی. هغه له هغو  
کسانو څخه ؤ چی په ژوند یی ماته منل نه پیژندل او چی د ماتی او بری څخه یی  
پروا جگړه کوی، او چی د سمندر د ژور توب پروانه کوی او پکی وړ بنکته کیږی.  
جلال الدین د سرتیرو د گوتو په شمیر یوی دلی سره څو ځلی له مغلو سره  
مقابله وکړه، هغه به چی په یوه ځای ماته وخوړه وده ووت او دویمه ورځ به اوریدل  
کیدل چی دیرش څلوېښت میله لری یی د خپل هیواد کوم له لاسه تللی ښار بیرته  
نیولی دی، کله به له هغه سره پنځه زره تنه سپاهیان وو کله پنځه سوه او کله بیا  
له پنځو سوو نه هم لږ، خو هغه به جنگیده، د وپی زمري په څیر به یی له شا  
یرغل راوړ، د شاهین په څیر به یی د مخی پر لښکر حمله وکړه او تاتاریانو به  
ورته کتل دوی به د سترگو په رپ کی په کوم غره او یا ځنگل کی الونیه شول.  
د شپي مهال به د هغه سپرو د مغلو په چوڼۍ حمله وکړه، او د سترگو په رپ  
کی به د بلو مشالونو په واسطه سلگونو ځیمو اور واخست، هغه د تاتاریانو د بی  
شمیره لښکر نه ونه ویریده، پر فتحه شویو ښارونو او کلیو د مغلو د تیریو او  
ظلمونو داستانونو او نکلونو دده حوصله ماته نه کړه.



د جنوب د ښارونو اوسیدونکو چې د بخارا، سمرقند او نورو ښارونو پر خلکو د مغلو د ظلم داستانونه واوریدل زیاتره اوسیدونکی یی گاونډیو هیوادونو ته په هجرت اړ شول. د عراق، شام «سوری» افغانستان او مصر په لوري تللیو لارو پر سر په لکونو کډوال له لوږی مړه کیدل، شتمن خلک د محمد شاه د لومړی ماتی د خبر له اوریدو سره گاونډیو هیوادونو ته مهاجر شوی وو. خو د څو نورو ښارونو له فتحی وروسته چې کله د ټولو پردی باور شو چې مغل کوم داسی نارینه سړی ژوندی نه پرېږدی چې توره اوچتولی شی نو غریبو او بی وسه خلکو هم خپل کلی او ښارونه پرېښودل دغو قافلو او لارښوونکو ته یی ډیر لږ وخته دا معلومه وه چې د دوی هدف کوم ځای دی، خو دوی بیا هم روان وو، له شمال ختیځ نه د مغلو یرغلونو دوی د جنوب لویدیځ په لور خوځولی وو.

کومی قافلی به چې له مغلو سره مخ شوی په هغوی کی به له څو ښځو پرته ټول وژل کیدل.

د ازل له ورځی تر ننه د ورځی لمر او د شپې ستوریو د خدای «ج» په ځمکه پر خپلو سترگو داسی ظلمونه نه وو لیدلی.

د کډوالو زیاتره ډلی د مروی په لوري تللی، او دا هغه ښار ؤ چې شپږ پېړۍ پخوا د ترکستان لوی فاتح قتیبه «رح» بن مسلم باهلی پکی اوسیده، هلته د سلطان سنجر سلجوقی قبر هم ؤ.

د جلال الدین د عملیاتو له امله زیاتره کډوال د مغلو له یرغل نه خوندي مروی ته ورسیدله. په څو میاشتو کی هلته څو لکه تنه کډوال راټول شول.

## مهمی پریکړی

د طاهر په بندیخانه کی لس میاشتی تیری شوی وی، په لومړنیو څو هفتو کی خلک ډیر احساساتی او پاریدلی وو، خو ورو ورو یی جوش او جذبه غلی شوه او مظاهری بندی شوی، حکومت چی د اولس نه ډاډه شو د حکومت پر خلاف د بغاوت په تور یی د عبدالعزیز، عبدالملك او د دوی د نورو ملگرو د نیولو فرمان صادر کړ، خو د هوښیارو او د نفوذ خاوندانو یوه ډله بیا هم د دوی ملاتړی وه او حکومت ته په آرامه د دوی د نیولو فرصت برابر نه شو.

چی د بخارا، ترمز، سمرقند، طوس او ری په باب د بغداد خلکو دردوونکی خبرونه واوریدل بیا پر بل اړخ واوښتل او د طاهر پلویان زیات شول.

د کډوالو یو کاروان بغداد ته ورسید، د هغوی نه چی د مغلو د اروا خوونکو ظلمونو کیسی خلکو واوریدی د بغداد په هر مجلس کی د خلیفه او نورو امیرانو پر بی حسی مجلسونه تاوده شول، چی ایران ته یی د تاتاریانو د لښکرو ننوتلو خبر واورید اندیښنه او وارخطایی یی په ویره بدله شوه، او خلکو په وازکومی د خلیفه، صدر اعظم او نورو امیرانو پر خلاف خپله غوسه څرگندوله.

یوه شپه د ښار د هر جومات په دروازه دا اعلان لگیدلی ؤ چی:

«د غفلت پر خوب ویدو! وینئ شی چی د مرگ اویریادی توپان د بغداد دروازی ټکوی، کوم خلک چی تاسو خپل ساتونکی گڼئ هغوی له مغلو سره ستاسو د عزت او ازادی معامله کړی ده، ایا تر اوسه د حکومت بی طرفی ددی ثبوت نه دی چی طاهر بن یوسف چی د خلیفه او چنگیز خان په منځ کی د پتی معاهدی خبره رسوا کړه هغه ریښتیا شوی ده. که د طاهر تور غلط ؤ نو حکومت په محکمه کی ولی د دعوی جرئت نه کوی؟

که خلیفه له علاوالدین محمد خوارزم شاه سره دښمنی درلوده هغه خو مړ شو، اوس په ترکستان، ایران او خراسان کی د مغلو د بی دریغه ظلمونو د خبرونو له اوریدو سره ولی هغه د جهاد اعلان نه کوی؟

د بغداد خلکو ستاسو غدار تاسو پر هغه د بنمن پلوری چی رحم هیڅ نه پیژنی،  
اوس ددی مهال را رسیدلې دی چی تاسو یوه پریکړه وکړی د بغداد په لوی جامع  
جومات کې به د جمعی د لمانځه نه وروسته یو پیغام واورول شی! »  
د جمعی په ورځ په جامع جومات کې د پښی ایښودلو ځای نه ؤ، پیغام  
اوروونکی عبدالملک ؤ، اوریدونکو دا احساسوله چی د طاهر بن یوسف روح د  
بندیځانی نه راوتلی او د ده په وجود کې دی، د هغه د وینا تر ټولو رومبی اغیزه  
دا وه چی کومو قاضیانو چی د طاهر بن یوسف پر خلاف د بغاوت فتوی ورکړی  
وه، د هغوی کورونه یی وسوځول، مابنم مهال پاریدونکو خلکو د صدر اعظم د  
کور په مخکې شعارونه ورکول.

\*\*\*\*\*

(۲)

د پاچهی مشران په یوه پراخه کوټه کې د خلیفه د تخت مخی ته پرکړسیو  
ناست وو، جاروهونکی د خلیفه د راتگ اعلان وکړ او امیران ټول ودریدل، یوه  
سپاهی د تخت تر شاه پرده پورته کړه، او خلیفه د څلورو توره ایستلو حبشی  
غلامانو د تورو په سیوری کې رابښکاره شو پر تخت کښیناست، د جاروهونکی په  
بل اعلان امیران ټول پر خپلو کړسیو کښیناستل.

د خلیفه په امر د ښار ناظم جگ شو د ښار د تازه حالاتو په اړه یی خپل راپور  
وراندی کړ، زیاترو امیرانو په نوبت د هغه په اړه خپل خپل نظر واوراوه دوی ټول  
پر دی ټکی متفق وو چی د طاهر بن یوسف په زندانی کیدو خلک زیات پاریدلی  
دی، د ښار د لوی قاضی کور یوازی په دی سبب سوځول شوی دی چی ولی یی د  
هغه پر خلاف د بغاوت فتوی ورکړی وه، او کومو علماؤ چی د هغه د بی دینه  
کیدو اعلان کړی ؤ احساساتی خلک یی پر کورونو هره ورځ کانی اورو. د ښار  
پر جوماتونو بی لاری ځوانانو قبضه کړی ده او د پاچهی هر امیر او منصبدار ته د  
منبر پر سر کنځلی کوی.

د ښار کوتوال وویل چی د عبدالعزیز او عبدالملک د هڅو په نتیجه کې د پوځ  
یو شمیر افسران پټ د همدغو باغیانو ملاتړ کوی، خلیفه ددی ټولو خبرو له  
اوریدو وروسته په ناكراری پر بل اړخ واوښت او ویی ویل :

د باغیانو د مصروفیتونو په اړه مو ډیر څه اوریدلی دی، زه دا پوښتنه کوم چی  
تاسو تر اوسه پوری څه کړی دی څومره کسان نیول شویدی؟



کوټوال او د بنار ناظم پردی پوښتنه صدر اعظم ته وکتل، صدر اعظم جگ شو ویی ویل:

د امیر المؤمنین په اجازه دی پوښتنی ته زه ځواب وایم، خلیفه په اثبات سر وخوځاوه او صدر اعظم وویل:

خلك زیات پر دی پاریدلی دی چی موږ طاهر د محکمی د پریکړی نه پرته بندی کړی دی، هغوی په خپلو ویناگانو کی پر حکومت سخت توروڼه لگولی دی. که هغه محکمی ته راوستل شی نو زما باور دی چی د کوم تور ثبوت به رانه وړای شی او د اولس ذهنیت چی نن زموږ پر خلاف دی سبا ته به تر دی ډیر زیات د هغه پر خلاف وی، موږ که نن بی دریغه نیول پیل کړو، نو د بغداد زندانو نه به ډک شی خو د باغیانو شمیر به لږ نه شی.

پردی سربیره د ترکستان په فتحه شویو سیمو کی د مغلو ظلمونه له چانه پټ نه دی، کله چی د اسلامی هیوادونو اوسیدونکو ته معلومه شی چی د بغداد خلك حکومت له مغلو سره په سازش تورن کړی دی، او حکومت د برالا محاکمی پرځای پر خلکو فشار راوړی او غږی خپ کول غواړی نو هغوی به پر دی حق په جانب وی چی دا سوچ وکړی چی زموږ حکومت ریښتیا هم مجرم دی.

طاهر په منبر دریدلی ؤ او دا اعلان یی کړی ؤ چی له ده سره کوم نوکران له دی ځایه تللی وو د هغوی پر خریلو سرونو د پخوانی بهرنیو چارو وزیر او د حضرت امیر المؤمنین په لاسلیکونو داسی لیک و چی مغلو ته پر خوارزم باندی د یرغل هڅو نه شوی وه، خو موږ په آسانه دا ثابتولی شو چی دا هسی یوه افسانه ده، وحید الدین د خپلی لومړنی دسیسی له رسوا کیدو سره غلی شوی ؤ او تر اوسه پوری یی درک نشته. او طاهر د وحید الدین د غلی کیدو او ورکیدو نه یوه یوه نیمه میاشت وروسته قراقرم ته تللی. ځکه هغه دا نشی ثابتولی چی د ده ملگریو د وحید الدین څخه څه لیکنه او یا هدایت وړی دی.

له دی پرته هغه دری کسان وژل شویدی او سرونه یی خوارزم شاه ته وړاندی شویدی ځکه خو دی هغه لیک هم نشی وړاندی کولی، زما باور دی چی که هغه د قاضي مخی ته راوستل شی نو د بغداد تر ټولو ناپوهه سړی به یی هم دروغجن وبولی، ددی پر خلاف که بی له محاکمی هغه بندی وساتل شی او یا کومه بله سزا ورکړای شی د بغداد د خلکو ناکراری به ورسره زیاته شی.

د سلطنت زیاترو امیرانو د صدر اعظم له وړاندیز سره اتفاق او ملاتړ وښود،



خلیفه مهلب بن داود ته وکتل او هغه جگ شو په فصیحه ژبه یی وینا پیل کړه: موږ د طاهر په باب دا اشتباه کوو چی هغه د عادی عقل خاوند دی. زما په گومان هغه د بغداد فضا د تیاره کولو لپاره د خوارزم د حکومت په لارښوونو عمل کوی، د هغه د دولت او شتمنی کیسی پخوا هم مشهوری وی، اوس به یی ددی پروگرام له پاره نور هم ډیر څه راوړی وی، هغه نوکران چی له ده سره تللی وو ډیر معمولی خلک وو، امکان لری چی د دولت په تمه د هغه د لاس آله کیدو ته چمتو شوی وی، او دا هم امکان لری چی هغوی ژوندی وی. او طاهر دوی د بغداد په کوم گوټ کی غلی کړی وی، او د دوی د مرگ خبر یی د دی لپاره خپور کړی وی چی موږ یی لټونه ونه کړو، تاسو یوازی پر دی اعتبار هغه محکمی ته راوستل غواړی چی د ده په ملاتړ د شاهدی ورکولو څوک نشته، خو که ناڅاپه هغه دری کسان له کوم گوټ نه را ووزی او عدالت ته راشی نو خلکو ته تاسو بیا دا نشی ویلی چی هغوی دروغجن دی.

پر دی علاوه دا هم امکان لری چی وحید الدین یوازی د دی سازش د پټولو لپاره غلی شوی وی، همغه د هغو دریو کسانو پر سرونو څه لیکلی او همغه د خلیفه جعلی لاسلیک کړی وی، چاته به د پخوانی د بهرنیو چارو وزیر د لاس لیکلو پیژندل گرانه نه وی، طاهر په یوه وینا کی ویلی وو چی په قراقرم کی یی د هغو نوکرانو سرونه خریبلی وو او لیکونه یی لوستی وو، ځکه خو داسی ښکاری چی هغوی یی له طاهر سره له بغداد نه د لیږلونه څه موده دمخه چمتو کړی وی. وحید الدین یو عام سړی نه ؤ، هغه د حکومت یو مهم غړی ؤ، که په محکمه کی د هغه گناه ثابته شی نو اولس به موږ ټول ذمه وار وگڼی، ځکه خو محکمی ته د هغه راوستل له خطر څخه خالی نه گڼم، که موږ له عقل نه کار واخلو دا ټولی ستونزی حل کیدای شی، حضرت امیر المؤمنین او د درناوی وړ صدر اعظم دی ماته اجازه راکړی زه دوی ته یوازی یو ځانگړی وړاندیز لرم. خلیفه مازدیگر مهال صدر اعظم او مهلب ته د حاضریدو وویل او نور یی مجلس ړنگ کړ.

مازدیگر مهال چی کله صدر اعظم د خلیفه د مانۍ دروازی ته ور ورسید نو د ښار ناظم او مهلب تری راوتل، د صدر اعظم د پوښتنی په ځواب کی مهلب وویل چی زه خلیفه له وخته وړاندی ور وبللم او ما خپل وړاندیز هغه ته وکړ، خلیفه زما سره پری متفق دی او اوس زه ستا حضور ته در روان وم، ما خلیفه ته دا مشوره

ورکړی چی ظاهر ته له بنده د تېنډو موقع ورکړی، د مغلو لښکر پر مروی حمله کړی ده، هغه او د هغه سرېښدوی ملگری به ټول د جگړی میدان ته وروتنېتی، چی وروسته به بیا خلک په خپله آرام شی، د ده له نیولو نه وروسته حکومتی جاسوسانو وویل چی که دې یو دوی ورځی نور نه وای نیول شوی نو بغداد به یی پرېښی وای، اوس موږ هغه ته د خوشی کیدو موقع ورکوو. په ښار کی به دا اعلان وکړو چی هغه څوک چی نوموړی بیرته ونیسی ډیر لوی انعام به ورکړل شی. او د هغه له تلو نه دوی ورځی وروسته به موږ دا مشهوره کړو چی ظاهر د خوارزم شاه په اشاره په بغداد کی د لویې فتنی پیدا کولو لپاره راغلی ؤ.

صدر اعظم وویل : تا چی موږ ته دا لاره راوښودله د هیواد لوی خدمت دی وکړ، زه همدا اوس د جیل ساتونکی ته امر کوم چی د هغه د تېنډو بندوبست وکړی.

مهلېب وویل : دا کار ماته وسپاره، زه سبا ته پخپله د ښار له ناظم سره د زندان مسئول ته ورځم او پر دی به یی پوه کړم چی څه وکړی.

صدر اعظم وویل : تا زه د یوه لوی ذهنی کشمکش نه خلاص کړم زه ستا مننه کوم.

مهلېب ځواب ورکړ : دا زما فرض وو.

: خلک ډیر احساساتی شویدی زما په گومان باید هغه زر له جيله راووزی.

: ته ډاډه اوسه هغه به تر ښا پوری آزاد شی.

\*\*\*\*\*

(۳)

صفیه د سیند په غاړه د دوهم پوړ پرچت ولاړه وه، ماښام شوی ؤ، په لویدیځ افق کی چی ورځو لمر په خپله غیږه کی نیولی ؤ تکی سری ځلیدی، مارغانو چی د آسمان مشال پتیدونکی لیده خپلو خپلو ځالو ته یی پناه وړله، د فضا د تیاره کیدو سره د سپوږمۍ ژیره څیره روښانه کیدله، ستورو د آسمان له پیڅکو راکتل او غمجنو کائناتو موسکل، فضا ورو ورو سرېده، ټوله ورځ سرگردانه او ستومانه کب نیوونکیو په بله څنډه خپلی کښتی درولی، د اوبو پر مخ به کله کله کوم ناکراره کب توپ وواهه او بیرته به په اوبو کی ډوب شو.

صفیی د کوزیدو اراده کوله چی د چا د پښو غوږی واورید دی مخ ور واړاوه ویی لید او بیرته یی په بی پروایی مخ واړاوه، هغه قاسم ؤ.

هغه وویل : صفی یخني ده څه دلاندي!

صفی هېڅ ځواب ورنکړ، او وړاندي شوه د سیند په ننداره شوه.

: صفی د خدای «ج» لپاره، چی څومره دی زړه غواړی ما ورته، خو ستا دا چوپتیا راته له زغم نه اوچته ده، که ماته معلومه شی چی د دی سمندر د لوری په بدلولو ستا موسکا راگرځولی شم نو په خدای «ج» سوگند چی ورته چمتو یم. هغی چیغی کړی : ته دروغجن یی، مکاری یی، د خدای «ج» لپاره وړک شه ما مه پریشانه کوه.

: بس زه د همدی اوریدلو لپاره راغلی وم، هغه د خپل خجالت د پتولو لپاره د موسکا هڅه وکړه.

د صفی لهجه نوره هم ترخه شوه ویی ویل : ته ظالم یی، کینه کښ یی، د اولس غدار یی، ورځه که نه نو له دی بامه به ځان وغورځوم.

قاسم ور وړاندي شو د هغی مټ یی ونیو ویی ویل :

صفی رېښتیا ستا له مانه دومره کرکه ده؟

: زه تا د کرکې وړ هم نه بولم، او بیا یی د خپل مټ د خلاصولو هڅه وکړه.

قاسم په غوصه خپل غاښ چیچل ویی ویل : دا هر څه د هغه سارایی طاهر له لاسه دی.

: ماته تل د کرکې وړ بللی.

: ته دروغ وایی، تا چی نن پلار جان، مور او سکیننی ته وویل ټول می واوریدل. زمانه دی د کرکی سبب دا دی چی ته له هغه جاهل سره مینه لری، خو ته به دی خپله پرېکړه بدلوی، ته به پردی مجبورې چی زما په پښو کی سر کېږدی.

صفی قاسم ته په سپک نظر وکتل ویی ویل : زه به مرگ غوره وبولم، او زه پر دی ویلو نه شرمیږم چی زه له هغه سره مینه لرم، ما چی کاکا، کاکا ناوی او سکیننی ته څه ویلی دی ټولی دنیا ته یی ویلی شم، ته هغه ته تر ټولو درنه د مرگ سزا ورکولی شی، خو ماته به د دی مانه نه د هغه د قبر خاوره گرانه وی. ته له مانه هر څه اخستی شی خو د هغه مینه نشی رانه اخستی!

: تاته به د هغه د قبر خاوره گرانه وی خو زه په باور درته وایم چی د هغه به قبر هم نصیب کی نه وی.

: زه د دی پروا نه لرم، زه به هغه هر ځای ولیدای شم، د سیند په هغو څپو

کۍ، د سپوږمۍ په رڼا کۍ، د ستوريو په خلکا کۍ، هغه به هر وخت له ماسره وۍ. زه به په گلانو کۍ د هغه موسکا وينم، د شمال په غږ کۍ به يې غږ اورم، ته هغه له مانه اخستی شی خو بيلولی يې نشۍ.

: نو د دې مطلب دا دی چې ستا د مينۍ په اړه ددې پروا نه شته چې هغه ژوندی وي که مړ، ستا د هغه د ژوند له لوړو ارمانونو سره هيڅ نشته؟

: ته د هغو اوچتو ارمانونو نه څه خبر يې، په يوه خبر نه وياله کۍ رالوی شوی چينجی د آسمان له لوړو سره د خبرې کوونکي عقاب په خيالونو کله پوهيدای شۍ.

: نو ته دا خوبنوی چې ستا د شاهين وزرونه يوازی ستا په خاطر غوڅ کړای شۍ؟ که ته دا غواړی چې هغه د خپل لوړ ارمان لپاره ژوندی پاتی شی نو ته هغه د مرگ له خولې ژغورلی شۍ، خو ته به يوه وړوکی قربانی ورکوی.

: زه د دې لپاره ډيری لوی قربانی ورکولو ته چمتو يم.

: خو ښه فکر وکړه ستا د ده له ذات سره مينه ده، د هغه د ارمان لپاره به تاته قربانی آسانه وي، ته به د خپلې مينې قربانی ورکوی، ووايه د دې لپاره تياره يې؟

وايه! ولی چوپه يې...! زه نن ستا د ازموښت لپاره راغلی يم، غوږونه دی ښه خلاص کړه، واوره! د هغه د وژلو پریکړه شويده، خو ستا يوه وعده د هغه ژوند ژغورلی شۍ، زه هغه ته له زندان نه د تېښتيدو موقع برابرولای شم، دی ترکستان او يا بل هيواد ته تلاشی او د خپلو لوړو ارمانونو لپاره ژوندی پاتی کيدای شۍ. صفيه لږ نرمه شوه ویې پوښتل:

ددې په بدل کۍ له مانه څه وعده غواړی؟

: ته به له ما سره د واده وعده کوی.

دواړو لږ ځنډ يو بل ته وکتل، د صفیې په غوږونو کۍ د طاهر دا خبرې کړنگيدلې: ته په يوه شانداره مانۍ کۍ اوسې هم خپله ساه بنده گنۍ، خو په ترکستان کۍ ستا په زرگونو داسې خوښی دی چې تر دې آسمان لاندی د سرپټولو ځای نه لری اوس تر تا زیاتې هغوی زما د پاملرنې حقداری دی، د مسلمانانو هغه بد نصیبه لورانی په عراق، مصر او د عربو نورو په امن ښارونو کۍ اوسیدونکو خوښدو ته په چیغو چیغو وایې چې که ستاسو وروڼه، میړونه او دوستان زموږ مرستی ته را رسیدای شی نو د خدای «ج» لپاره یې لاره مه



بندوی.

د هغه سیند وړی په څیر چی د څنډی څو بوتی یی لاس ته ورغلی وی صفیی یوه ژوره ساه واخسته او ویی ویل : زه ... زه وعده کوم، خو زما ستا پر خبرو باور نشته، له زندان نه را خلاصول ستا د وس خبره نه ده.

قاسم امیدوار شو ویی ویل : ته ډاډه اوسه هغه به ډیر زر خلاص شی. صفیه سر تر پایه عذر او هیله شوه ویی ویل : قاسمه زما سره چل مه کوه، اسلامي نړی هغه ته اړتیا لری، که ته مانشی بخښلی نو په خپلو لاسو می زندی کړه، په دنیا کی زما وجود اونه وجود برابر دی، خو د هغه مرگ ښایی د سلگونو انسانانو مرگ وی.

قاسم ځواب ورکړ : ته به ډیر زر واورى چی هغه خوارزم ته ورسید، راځه چی ښکته شو.

صفیه له هغه سره روانه شوه.

دا چی کوتی ته ورننوته سکینی ورته وویل : چیرته ورکه وی ډوډی سره شوه. دا د ځواب ورکولو نه پرته پر بستره وغځیده او په بالښت یی مخ پټ کړ په سلگیو شوه.

سکینی راجگه کړه او ورته ویی ویل : صفیی، صفیی؟ په تا څه وشول، ووايه، د خدای «ج» لپاره ووايه؟ خو صفیی د هغی لاس وځانده ویی ویل : سکینی ولاړه شه، ما یوازی پرېږده.

\*\*\*\*\*

(۴)

ماښام مهال د بندی خانی په انگر کی دننه د بندیخانی د ساتونکی د کور په یوه کوټه کی مهلب، د ښار ناظم او د زندان مسئول ناست وو، د ښار ناظم له مهلب نه وپوښتل :

که نن هم هغه ډوډی ونه خوری نو؟

: نو سبا ته به یی خامخا وخوری.

د زندان مسئول وویل : زما په نظر خو وحید الدین هم لږ خطرناک دی، زه ویریږم چی کله هغه زموږ پر ورمیږنو توره ثابت نه شی، ځکه خو زه غواړم چی هغه هم د زندان له ژونده خلاص کړای شی. مهلب وویل : د هغه په باب به وروسته گورو.

يو سپاهی دننه ور ننوت او مهلب ته یی وویل چی قاسم له تا سره لیدل غواړی.

مهلب حیران شو ویی ویل : قاسم! رایې وله.

قاسم چی راغی په شا کی لهجه یی وویل چی له ځنډه یی لتوی، مهلب تری وپوښتل: تاته چا وویل چی زه دلته راغلی یم؟

: ماته ستا له کوره معلومه شوه چی د ناظم سره راغلی یی، د ناظم له کوره د دی ځای درک را معلوم شو، زه یوازی له تا سره دوی خبری لرم.

مهلب ناظم او د زندان مسئول ته اشاره وکړه، هغوی دواړه جگ شول او بلی کوتی ته ولاړل، قاسم په یوه کرسی کښیناست مهلب تری وپوښتل : ته اندیښمن معلومیږی ووايه خیریت خو به وی؟

: زه له تانه یوه پوښتنه کوم.

: وپوښته.

: د پلار جان له خولی راته معلومه شوه چی ته طاهر ته د تښتیدو موقع ورکوی؟

: دا سهی ده خو ته دا خبره چاته مه کوه.

: زه د یوه دوست په حیث پوښتم چی آیا ته ریښتیا داسی کوی؟

: دا بلکل سهی ده، خو که ستا دا خبره خوښه نه وی نو پریکړه بدلیدای شی.

قاسم ځواب ورکړ: نه، نه بلکی زه غواړم چی دا پریکړه بدله نه کړای شی.

مهلب وموسکل ویی ویل: ولی ته په خپل ضمیر څه بار احساسوی؟

قاسم وخنډل ویی ویل: زما سره د بوج احساسولو ضمیر نشته.

: زه د داسی ضمیر له ستاینی نشم تیریدای، خو ماته ووايه چی ته داسی خطرناک سړی ولی آزادول غواړی؟ که هغه خلاص شی هم زما او ستا دښمن به وی.

: نو ددی مطلب دا دی چی ته هغه...؟

: ته ویریږه مه، که ستا دا خوښه وی چی هغه دی ژوندی وتښتی نو زه د خپلی

خوښی پر خلاف هغه ته د تښتی موقع برابروم.

قاسم وویل: زه تاته یو بل زحمت درکوم.

: که زه د خپل دوست لپاره څه وکولی شم نو پری آرام به شم.

: زما کومه خبره له تانه پته نه ده، ته پوهیږی چی زما له صفی سره واده

کیدونکی دی، طاهر موږ د هغی په مخکي ونیو، د هغی له طاهر سره یوازی پر دی مینه وه چی هغه د اسلام یو لوی خدمتگار دی، اوس هغه پر ما بدگومانه ده، که ته زما مرسته وکړی نو دی ته دا باور ورکولی شو چی د طاهر په خلاصیدو کی زما ډیر لاس و، او تا زما د دوستی په سبب خلیفه ته دا وړاندیز کړی و، ښایی د هغی زما پر خبره باور راشی.

مهلېب وویل : همدومره خبره! ما دا گنله چی ته به ماته د یوه لوی کار کولو ووايي، سبا سهار به دا زما لومړنی کار وی خو دا به غوره وی چی له دی سره د مخامخ خبرو پرځای زه له تاسره داسی ځای خبری وکړم چی دا یی واوریدای شی. قاسم ځواب ورکړ : ددی بندویست به وکړای شی.

هغی ته یوازی دا باید معلومه شی چی زه له تا سره خبری کوم، دا به یی خامخا د اوریدو لپاره راشی.

مهلېب وخنډل ویی ویل : په راتلونکی سیاسی ژوند کی به تاته داسی هوښیاره میرمن ډیره ښه مرستندویه وی، زه ستا پر سر د پوځ د سر مشر پټکی وینم. : مننه، او ستا په اړه زما زړه شاهدی وایی چی زما د پلار نه وروسته به د عظمی صدارت منصب ستا په لاس کی وی.

: خو زما ستا په اړه اندیښنه ده چی په یوه مهال به د دواړو منصبونو چلولو هڅه وکړی!

: او د تا په باب زما اندیښنه ده چی د خلیفه نه به د تاج د اخستلو له هڅو هم دریغ ونه کړی.

مهلېب وخنډل او بیا یی جدی وویل : خو ته پوهیږی چی زه خلیفه ته وفادار یم! قاسم جگ شو ویی ویل :

ما توکی کولی، ښه ده زه نو ولاړم، تاسو سهار ته د راتلو وعده په یاد لری. : زه به خامخا درشم.

## د تقدیر لاس

طاهر د ماښام له لمانځه وروسته لاس پورته کړل او دعایی کوله چی پهره دار راغی د دودی لوبښی یی کیښود او بیرته ولاړ، له تیرو دوو ورځو را په دیخوا د هغه صحت ښه نه و، ځکه خو یی د دعانه وروسته هم دودی ته پام ونه کړ، لږ ځنډ په کوټه کی له قدم وهلو وروسته یی دیوال ته تکیه وکړه او کښیناست، بیا یی څه فکر وکړ جگ شو او د کوټې بلې خواته یې پر وحید الدین ورغې کړ:

نن ته نه راځی؟

هغه ځواب ورکړ: اوس درځم.

طاهر لږ ځنډ د هغه په انتظار قدم وواهه، بیا د ماسخوتن په لمانځه ودرید، وحید الدین چی د ده کوټې ته ورغی پوښتنه یی وکړه:

اوس څنگه یی؟

د طاهر ځواب یی چی وانه ورید ورنژدی شو او ویی ویل:

ته لمونځ ادا کوی!

هغه لږ ځنډ ورسره ناست و بیا یی ناڅاپه وویل:

ستا په کوټه کی د پنیر بوی دی.

طاهر د سنتو د ادا کولو نه وروسته هغه ته وکتل، وحید الدین بیا په زوره پزه کش کړه ویی ویل: زه حیران یم چی نن د پنیر بوی راباندی لگیږی.

طاهر ځواب ورکړ: زما د بویولو حس نن کار نه کوی، د دروازی سره زما خوراک دی که پنیر پکی وی خوړلی یی شی.

وحید الدین بیا په زوره زوره د پزی کښولو سره وویل:

غوښه هم شته، زه چی له کومی ورځی راهیسی دلته راغلی یم ظالمانو یوازی په دواړو اخترونو کی غوښه رالیږلی وه، د پنیر خومی تر اوسه کله تصور هم نه دی کړی، زما پر خبره باور وکړه په پهره دارانو کی خامخا ستا کوم خواخوږی شته، زه د غوښی او پنیر هیله نه لرم خو په داسی وختونو کی دوستان یادول ضروری دی.



اوف ته لا لمونځ کوی!

طاهر سلام وگرځاوه : او ویی ویل : ته هغه خواړه ولی نه را اخلی! که پنیر پکی وی ټول یی ستا، که غوښه وی نیمایی یی ته وڅوره او که سره ډوډی وی نو ټوله به ته خوری.

: په خدای «ج» سوگند ماته می د بویولو حس دوکه نه راکوی، دایی وویل او لوبنی یی راواخست او طاهر ته نژدی کښیناست:

خدای «ج» دی ستا خواخوږی ته خیر ورکړی، غوښه هم شته او پنیر هم، او ډوډی هم غوره ده.

طاهر وویل : زما انتظار مه کوه، زه چی لمونځ بشپړ کړم بیا به درشریک شم.

: سهی ده په ډاډه زړه دی لمونځ کوه، ډوډی زمونږ له ضرورت نه زیاته ده. زه یی له پنیر نه پیلوم خو ستا برخه به پرېږدم، هغه نمبرې ژووله او له ځان سره یی ویل:

دا به د کوم سخی سړی کار وی، په خدای «ج» سوگند که زه له بنده خلاص شوم او صدر اعظم شم د بغداد ټول سخیان به د بندیځانی ساتونکی کړم، او دا امر به ورته کوم چی بی گناه بندیانو ته دوه وخته غوښی او پنیر ورکوی. نه، بلکه شیدی، شات او میوه هم، زه به د سرکاری باغونو ټولی میوی د بندیانو لپاره وقف کړم.

طاهر لمونځ پای ته ورساوه او د دعا لپاره یی لاس اوچت کړل چی د وحید الدین د زامو غږ ډیر پری بد ولگید ناڅاپه دا غږ بیا چوپ شو او څو شیبی وروسته هغه په زحمت وویل : طاهره! ډوډی ته لاس ورنه وړی زهر پکی دی، زهر!

طاهر وارخطا شو ورته ویی کتل، هغه پر ځمکه ولویده او په ترپکو یی پیل وکړ ویی ویل : دوسته خدای «ج» پامان! وحید الدین احساس کړه چی څوک یی په مضبوطو لاسونو مری ورڅپه کوی.

څو ځلی له اړخ په اړخ اوښتو وروسته هغه لاسونه پر غولی تکیه کړل او سر یی اوچت کړ او بیا یی په زوره په ځمکه وواډه، طاهر د هغه متی ونیوی او سر یی په خپله غیږه کی ونیو، ناڅاپه یی د وجود ټول رگونه ساړه شول او هغه د څو سلگیو نه وروسته ساه ورکړه.

طاهر هغه سړی ته ورته ؤ چی ناڅاپه د فلج حمله پری وشي، هغه په خپل ژوند

کی دومره نه ژ ویریدلی، خو شیبی یی د وحید الدین سر په غیږ کی ژ او بی حرکت ناست ؤ، ورو ورو یی د زړه ټکانونه بیرته پرځای شول.

له ویری دریدلی سترگی یی وخوځیدی یوه او بله خوا یی وکتل په لاسو کی یی حرکت پیدا شو وحید الدین یی وخوځاوه او غږ یی پری کاوه، بیا یی په زړه کی وویل :

ته مړ شوی یی، دا دودی ستا لپاره راغلی وه او اوس؟  
یو خیال یی د برېښنا په څیر په ذهن کی ور وگرځید او له دی سره یی ساه گړندی شوه، زړه یی په درزا شو، په غوږونو کی یی کړنگه‌هار شو.

لاس او پښی یی ورپسی مړه شول، له دروازی نه بهر یی په زینو کی د خلکو د پښو غږ واورید او د سترگو په رپ کی د ده ټول حواس بیرته را پرځای شول.

د وحید الدین مړی یی په اوږه کړله همغه سوری نه یی ور ننه وېست او د پاسه یی تختی پری کښېښودې، د پښو غږونه نور هم رانژدی شول، هغه زر د خوراک د لوبڼو ترڅنگ پرمخی پریوت، خلک د دروازی سره ودریدل او لږ ځنډ یی خبری سره کولی: بیا چا په زوره دروازه وټکوله او بیا په کولپ کی کلی وخرخیده او د دروازی د زنځیر د خلاصیدو غږ اوچت شو، د دروازی د خلاصیدو او د غږ له اوریدو سره طاهر سترگی پټی کړی او ساه یی ونیوه.

مهلېب، د زندان څارونکی او د ښار ناظم د پنځو تنو سپاهیانو سره دننه ورغلل د یوه سپاهی په لاس کی مشال ؤ.

د طاهر پر بدن د یوی لغتی له گوزار نه وروسته مهلب وویل : ودی لیدل! تا ویل چی لږ نور انتظار هم وکړی، د دی زهرو یو څاڅکی د یوه پیل د وژلو لپاره بس دی، لږ مشال راتپت کړه، زه وگورم چی ده څه شی خوړلی دی. سپاهی مشال تپت کړ او مهلب وویل : وگوری! ما درته ویل چی دغه وحشی به لومړی پنیر خوړی، له نیمایی نه زیات یی خوړلی دی، داسی معلومیږی چی له ژوولو پرته یی تیر کړی دی، د دی یوه نمری هم بس وه دا نور پنیر درسره واخله سبا ته به د وحید الدین میلمستیا وی، راځی چی زما دلته نفس ایساریږی. نور کار سنبالول د سپاهیانو کار دی، گوری له مړی سره ډبرې خامخا وتړی خو دومره درنې نه وی چی ځای پر ځای ډوب شی، او سبا ته یی کب نیوونکی راوباسی، داسې ډبرې ورسره وتړی چی مړی یوازی د اوبو پر سر معلوم نه شی خو اوبه یی ورسره یوسی. د زندان مسوول وویل : ته غم مه کوه، دوی د دی په څیر په لسگونو مړی



خوندي كړی دی دا زما خاص كسان دی.

مهلې څو د سرو زرو سكي را وايستلي پر سپاهيانو يې وويشلي او ويې ويل :  
دا ستاسو بخشش دی.

مهلې، د بهار ناظم او د زندان څارونكي ولاړل، سپاهيانو طاهر راکش کړ بهر  
ته يې راويوست او پر اوږه يې واړاوه روان شول، د سيند غاړې ته چي ورسيدل دی  
يې کښتي ته ور وغورځاوه، د طاهر ملا کلکه ولگيده خوله خولي يې غږ ونه  
خوت. دري تنه سپاهيان بيرته روان شول، او دوو تنو يې کښتي اوږو ته ورتيل  
وهله او پکي سپاره شول.

يو سپاهي وويل : ته د ده پر ملا ډېره وټړه زه به پارو وهم.

دوهم يې ځواب ورکړ : ته ټول بد کارونه پر ما کوي.

: اوس له ده سره نور څه بد کيدای شي، ښه ته دا کار وکړه سبا ته به يې زه  
وکړم.

سبا ته به هم موږ دوه دوه اشرفي اخلو، خدای (ج) د وکړي چي د بهرنيو چارو  
وزير پر څو نورو کسانو هم خپل زهر وازمويي خو آشنا په دی کار چي وزير د  
بهار ناظم او د زندان څارونكي څومره شي ترلاسه کوي د هغو زړمه برخه هم موږ  
ته نه راکوي.

پر کښتي ټول ضروري شيان موجود وو، يوه سپاهي د طاهر تر ملا رسي راتاو  
کړه او يوه ډېره يې پري وټړله، يوه گرداب ته چي ورسيدل دواړو طاهر له لاسو او  
پښو ونيو او ورو يې په اوږو کي وروغوځاوه طاهر تر لږ ځنډه ساه نيولي وه او د  
اوږو څپو ورسره يووړ بالاخره يې د اوږو سرته د راپورته کيدو هڅه وکړه، ډېره يې  
پر ملا پخوا هم مقبوضه تړلې وه چي د لمديدو سره درسي غوتي نوري هم کلکي  
شوي، بيا هم هغه احساس کړه چي دی د ډېري وزن ورسره اخستي او لامبو وهلي  
شي ترڅو کښتي ښه لري نه وه تللي تر هغو يې يوازي د ساه ايستلو لپاره سر له  
اوږو راوايست. هغه څو ځلي د ملا د بار نه د ځان خلاصولو هڅه وکړه خو د بري  
پرځای يې څو غوتي وخورې، له جامو سره يوځای په اوږو کي لامبو ورته گرانه وه  
او دا يې احساس کړه چي له دی سره تر ځنډې په لامبو ځان رسول آسانه نه دی، د  
ده مخه د سيند بله غاړه وه خو د اوږو د توندی له امله به چي يو گز ځنډي ته  
نژدې کيده نو څو گزه به ښکته اوږو ورسره يووړ، ساه يې سوځيده، او غږ يې  
ورو ورو شلیدل، خو د تقدير پر مرسته د ده نه لږزیدونکي باور د ده حوصلو

ماتولو ته نه پریښوده.

\*\*\*\*\*

(۲)

د شپې مهال له ویده کیدونه دمخه سکینه لږ ځنډ له صفی سره کښیناسته له یوې او بلې خوا یې خبرې کولې، صفی به په بې پروایي کله کله ځواب ورکړ او بیا به چوپه شوه.

صفی سکینه ته وویل: ولاړه شه او بیا پر بستره وغځیده. سکینه جگه شوه او ورو ورو بلې کوتی ته روانه شوه، پر ده یې جگه کړه او بیا یې څه فکر وکړ او صفی ته یې راوکتل ویی ویل:

صفی! زه غواړم څه شی دروښیم.

: څه شی؟

: اوس یې راوړم.

سکینه له خپلې کوتی نه د نقرې یو وړوکی ډبلې راوړ او چوکی یې راکش کړه د صفی د بستري ترڅنگ کښیناسته.

سکینه په معصومیت وویل: په دی کی څه شی دی؟

: ماته څه معلوم دی!

: ته خو یې یو ځل وگوره! سکینه ډبلې خلاص کړ او صفی ته یې ور وړاندې کړ.

صفی په بې پروایي سر راپورته کړ یو نظر یې پری واچاوه او بیرته یې سر پر بالښت کښیښود.

سکینه له ډبلې نه ځلیدونکی امیل راویوست هغی ته یې وروښود او ویی ویل:

واخله! دا می نن درته راغوښتی دی، غوښتل می د واده په ورځ یې په تحفه کی درکرم خو زه تر هغی انتظار نه شم کولی، ته یې له ځانه سره وساته، زرگر ویل چی تر دی لوی غمی په ټول بغداد کی نشته، ما له هغه نه د یوه غمی گوته هم غوښتی ده هغه ویل چی په بغداد کی به داسی غمی له چا سره نه وی واخله صفی دا امیل راته واغونده او ویی گوره!

صفی بی حسه او چوپه خوله امیل ته کتل سکینه هغه تر مټ ونيوله او راپورته یې کړه او د هغی د تینگار سره سره یې امیل په غاړه کی ور واچاوه.

صفی د امیل د لری کولو هڅه کوله، او سکینه هغه منعه کوله.



په دی کشمکش کی پرهار د دواړو لاسونه کلک شول،  
 سکینی ویل : د خدای «ج» لپاره دا امیل مه لری کوه دا بد شگون دی.  
 : نه زما ستا له امیل او ستا له غمیو نه کرکه ده، زما له دی مانی نه کرکه  
 ده، زما له خپل ژوند نه کرکه ده، سکینی، سکینی! ما مه خورو!  
 په دی جنجال کی امیل وشلیده، غمی څه پر بستره او څه پر غولی تیت شول،  
 د سکینی په سترگو کې اوښکې ډنډ شوې ویی ویل :  
 ته ډیره ظالمه یی!

صفیه لږ نرمه شوه ویی ویل : سکینی ما وبخښه، زه به سهار دغه غمی پخپله  
 وپیم او په غاړه کې به یی واچوم، خو یوازی ستا لپاره د بل چا لپاره نه.  
 مگر تا له قاسم سره د واده وعده نه ده کړې؟ تا د ډوډۍ خوړلو په وخت کی  
 مورجانی ته خپله رضا څرگنده نه کړه؟ زه پوهیږم ته یوازی ما ژړوی.  
 : سکینی زما مطلب دا ؤ چی که ژوندی پاتی شوم له قاسم سره به واده کوم.  
 : لیونی، خلك په مرگ کله واده کوی.

: خو سکینی که دواده نه وړاندې زه مړه شوم نو؟  
 : جوته خبری مه کوه ته به تر اتیا کلنی ژوندی وی.  
 سکینی غمی راټول کړل په ډبلی کی یی واچول ویی ویل : زه به یی سهار  
 پخپله وپیم او بیا به یی ستا په غاړه کی واچوم، د قاسم، پلار او مورجانی په  
 مخکی نه بلکی د ټولو سهیلیو په مخکی!

سکینه خپلی کوتی ته ولاړه او ویده شوه، صفیه تر څه ځنډه پرته وه چت ته یی  
 کتل، بیا یی کتاب راواخست او د لوستلو هڅه یی وکړه خو د څو پاڼو له اړولو  
 وروسته یی کتاب بیرته کیښود، شمع یی مړه کړه او د ویده کیدو هڅه یی وکړه،  
 خو خوب ورنه غی، څو ځلی په یوه او بل لټ له اوښتو وروسته جگه شوه او په  
 کوټه کی یی قدم واهه په قدم وهلو کې بیا پر کرسی کیناسته او بیا یی دروازه  
 خلاصه کړه او ورو ورو بهر ته ولاړه، د برنډو نه تیره شوه او د مانی بلې ځنډې د  
 سیند غاړی ته ورسیده، په لاره یی پام شو چی پښی لوڅی ده خو بیا یی پروا ونه  
 کړه.

لږ ځنډ د کونج د کوتی په مخه کی په جگه چوتره ودریده او د سپوږمۍ په رڼا  
 کی یی د سیند ننداره وکړه، بیا یی ورو ورو پر زینو پښی کیښودی لاندی ښکته  
 شوه او په وروستی پایه چی د اوبو له مخ نه یو بالښت لوړه وه کښیناسته.

قاسم نن دا زیری پری کړی ؤ چی طاهر به نن شپه خلاص شی. او سبا به د خلاصیدو سره له بغدا نه ووزی، هغه چی غومره د ده په خلاصیدو خوښه وه، همدومره پر دی خبره خفه وه چی نور ژوند به ټول دې ته بغداد یو ویده ښار ښکاری، د دی د ژوند موسکا گانی به د تل لپاره تری واخستل شی کاشکی هغه له خلاصیدو وروسته همدلته اوسیدلای شوای کاشکی... دا له هغه سره تلای شوای، خو گامه وړاندی یوه کب ټوپ وواهه او بیرته په اوبو کی ورک شو. صفی په زړه کی وویل : زما او د دی ماهی هیڅ توپیر نشته، هغه آسمان یو سمندر گنی او په یوه ټوپ ځان ور رسول غواړی، خپل وړوکی وړوکی پرونه چی گوری دا پی په خیال کی ور تیریږی چی ښایی زه الوتلی هم شم، خو دی د اوبو له مخی نه لږ جگ سم لیدای هم نشی.

هغه ته دا معلومه نه ده چی د ده پرونه یوازی د لامبو لپاره دی د الوتلو لپاره نه دی، دی په اوبو کی غوټه وهلی شی او تر لاندی خټو پوری تلای شی، خو په شنه آسمان کی الوتلی نشی.

صفی دا مانه ستا لپاره یو زندان دی، تا ددی په دریدلیو او پوښو اوبو باندی د لامبو په وخت کی په آسمان کی یو آزاد مرغی په الوتلو ولید، تاله اوبو نه ټوپ واهه او د هغه ملگری دی زړه غوښته خو د الوتلو لپاره دی وزرونه نه وو، ستا ملگری له آسمان سره راز او نیاز کوونکی شاهینان نه بلکی، په دی بدبویه اوبو کی پالل شوی کیشپان دی، تا په دی ډنډ کی د پیدا کیدو سره سره ښایی له هغه شاهین سره ملگری کړی وای، خو ښکاریانو هغه راوښو او په کپس کی پی بندی کړ، او یو کشپ راغی تاته پی وویل چی که ته په دی بدبویه ډنډ کی له ماسره اوسیږی نو دغه شاهین به له کپس نه خوشی کړم، تا د شاهین د خلاصولو لپاره دا وعده وکړه، تا ډیر ښه وکړل، خو ایا ته به په دی خټو کی له دی کرکجن کشپ سره ژوند وکړای شی؟ تا یوازی مرگ له دی کشمکش نه ژغورلی شی، ځان وژنه، نه نه، دا ډیره پی غیرتی ده، دا د خدای «ج» له رحمت نه انکار دی، دا د انسانیت سپکاوی دی، د هغی په سترگو کی اوبښکی ډنډ شوی اسمان ته پی وکحل او لاس پی پورته کړل ویی ویل :

زما پالونکیه ! همت راکړه، ماته صبر راکړه، یوه پی وسه ښځه چی په دنیا پی هیڅوک هم نشته نن ستا د رحمت تکیه غواړی.

\*\*\*\*\*

(۳).

دی د جگیدو اراده وکړه چی په اوبو کی یی حان ته نژدی څه شور واورید،  
 تکان یی وخور یوی او بلی خواته یی وکتل، زینو ته څوگامه نژدی چا په اوبو کی  
 ورو ورو لاس او پښی وهل له ویری یی زړه په درزا شو، څو زینی پورته وختله او  
 ودریده، یو سری یی ولید چی په اوبو کی یی غوټې خوړلې او هغه د راوتلو هڅه  
 کوله صفیی احساس کړه چی د هغه ځواک ختم شویدی څو گزه لاندی وروستی  
 پایی ته ورسید هغه دواړه متی وغځولی او سر یی پر پایه کیښود خو د هغه نور  
 بدن په اوبو کی ؤ، یو ځل صفیی د تېښتی خیال وکړ خو بیا یی خواخوږی پر  
 ویری غلبه وکړه په ویره ویره لاندی ورغله په ویریدلی غږ یی پوښتنه وکړه : ته  
 څوک یی؟

هغه هیڅ ونه خوځید، ساه یی تونده چلیده، صفیی نور جرئت وکړ ور وړاندی  
 شوه او له هغه نه دوی پایی پاس ودریده او ویی ویل : زه له تا پوښتم څوک یی او  
 اوس دلته د څه لپاره راغلی یی؟

هغه د یوی شیبی لپاره سر راپورته کړ یو ځل یی صفیی ته وکتل او بیرته یی  
 سر ښکته واچاوه.

د یوی شیبی لپاره صفیه ځای پر ځای هکه پکه ودریده په خپ غږ یی وویل :  
 طاهر... طاهره !! ته ...! په دی حالت!!

هغه بیا سر راپورته کړ ویی ویل : څوک یی صفیه...!؟ صفیه ور وړاندی شوه  
 هغه یی تر متو ونيو او پورته یی کش کړ، طاهر پر زینو ورپورته شو او بیا  
 پریوت، صفیی چی د هغه پر ملا تړلی ډبره ولیده ویی ویل : ظالمه، دوکه بازه،  
 مکاره!

: څوک ؟ زه ؟ طاهر له سر راپورته کړ ویی ویل.

: نه نه، زه د قاسم په باب وایم، هغه له بنده ستا د ژغورنی وعده کړی وه.

طاهر جگ شو سر یی په خپلو لاسونو کلک ونيو ویی ویل : دا ستا مانه ده؟

: هوکی!

زه ډیر لری راغلی یم دی ډیری زه بلی دنیا ته ورتهیل وهلم، زما نه غلطی  
 وشوه باید له هغو دوو کسانو سره می په کښتی کی حساب خلاص کړی وای.

صفیی وویل : دلته خطر دی راځه له ماسره!

طاهر زنگیدلی له صفیی سره روان شو، دواړه د جټلی نه څو گامه لری د یوی



گنې ونې لاندې ودرېدل.

صفيې پوښتنه وکړه : ته خو به تېې نه يې؟

: نه خو له ستوماني نه يې سيکه يم. ما له زندان سره نژدې له هغې ډېرې سره  
لامبو پيل کړه، تا دلته څه کول؟

هيڅ نه، راوړه زه دا ډېره خلاصه کړم، له ژونديو خلکو سره ډېرې تړل او سيند  
ته يې غورځول له قاسم پرته څوک کولی شي؟

: ما قاسم نه دی ليدلی او په سيند کې د غورځوونکو دا گومان ؤ چې زه مړ  
يم.

: هغه څه وړ؟

: زه اوس درته وایم خو يوازی دومره راته ووايه چې د دی نوی زندان نه د وتلو  
لاره شته؟

: هلته وگوره کښتۍ ولاری دی. ته کښتۍ چلولی شي که نه، که نه وی نو زه د  
مانيو نوکر درسره استولی شم.

: نه زه کښتۍ چلولی شم، هغه ورځ خو به زما په څير ستا هغه نوکر نيول شوی  
نه وی.

: نه هغه ما وتښتاوه، ستا د نورو دوستانو نه هم څوک ونه نيول شول، زما  
ویره وه چې ته به پر ما بدگومانه شوی وی، قاسم ستا د ځورولو لپاره ماته هغه  
خبرې کولې، اصلاً خبره داسې وه چې قاسم هغه ليک له خدمتگاري نه اخستی او  
لوستی ؤ.

طاهر وويل : ستا د ځان سپينولو ضرورت نشته، زه قاسم ډير ښه پيژنم، او  
ستا د ډاډ لپاره وایم چې زه تا د بغداد د تولو ښځو نه زياته د درناوی او عزت  
وړ گنم.

ته زموږ له دی ملاقات نه چاته څه مه وايه، دښمن له نن نه وروسته داسې  
گنلې چې زه مړ شوی يم.

امکان لری چې زه بيا بغداد ته راشم، ماته په بندۍ خانه کې هغوی زهر راکړل  
او زما د وژلو هڅه يې وکړه، خو زما پر ځای هغه ډوډی بل چا خوړه، هغه زما د  
کوټې ترڅنگ په بله کوټه کې بندۍ ؤ، موږ د يوه تنگ سوري له لاری يو د بل  
کوټې ته تلای شوو، د شپې مهال هغه زما کوټې ته راغی، زما ډوډی ايښې وه  
هغې په زهر وکړه پښير خوړ او مړ شو، ما هغه همغه سوري ته ور تپيل واده او



دپاسه می پری تختی کیښودى، بیا می ځان مړ وغورځاوه هغوى زه مړ ویلم او په سیند کی یی وغورځولم، ماته د زهرو راکولو په فریب کی د ښار ناظم، د زندان څارونکی او مهلب بن داود شریک وو، د قاسم په باب زه خبر نه یم.

: داسی ناولی دسیسه د قاسم نه پرته امکان نه لری، له ماښام نه لږ وروسته هغه راته وویل چی مهلب او د ښار ناظم له ده سره ستا د خوشی کیدو وعده کړی ده، هغه ښایی تر اوسه بیرته نه وی راغلی.

ظاهر وویل : زه په دی دسیسه کی د قاسم شریکیدل له اټکل نه لری نه بولم، اوس ستا په ذمه یو کار دی هغه دا چی ته له دی کیسو نه خپل کاکا خبر کړه.  
: ستا مطلب دا دی چی زه هغه ته ستا په باب هم ووايم؟

: نه زما په اړه څه مه ورته وایه، هغه ته دومره ووايه چی د مهلب د زهرو په اثر پخوانی د بهرنیو چارو وزیر وحید الدین وژل شویدى او هغه چیرته غلی شوی نه ؤ پخپله مهلب بن داود بندی کړی ؤ.

چنگیز خان ته پیغام مهلب استولی ؤ، او د همدی خیانت د رسوا کیدو له ویری یی دوه بى گناه نور ووژل، د دی ثبوت دا دی چی د وحید الدین مړی په هغه سوری کی پروت دی خپل کاکا مجبور کړه چی سهار پخپله زندان ته ورشی او هغه کوتی وگوری، که نه نو سبا شپى ته به هغه هم زما په څیر په سیند کی وغورځوی. ستا کاکا به ستا پر دی خبرو له باور نه د مخه دا پوښتنه درنه کوی چی ته د دی پیښو نه څه وږ خبره شوی؟

ته د هغه په ځواب کی ویلی شی یوه سپاهی دغه پیښی زما یو دوست ته ویلی او هغه ستا نوکر سعید نیمه شپه تاته را استولی ؤ، زما باور دی چی هغه به بیا د دی پیښو د پلټنی پرځای نیغه د زندان لاره ونیسی.

صفیی وویل : زه به د دی بندوبست وکړم، زه به سهار وختی پر اس سپره شم او میدان ته به ووزم له هغه ځایه به زر بیرته راستنه شم او کاکا ته به دا ټول حال ووايم چی ماته همدا اوس یوه ناپیژندوی دا حال ووايه او له ما نه یی وغوښتل چی زه زر تر زره تا خبر کړم.

: له دی وروسته زما باور دی چی د خلیفه د ملاتړ سره سره به مهلب ته په بغداد کی اوسیدل ناممکن شی، ته دی کاکا ته مشوره ورکړه چی د ښار ناظم او د زندان څارونکی ته اخطار ورکړی هغوى به سمدستی د اصلی مجرم پریښودلو مجبور شی، خو له هر څه وړاندی دی د وحید الدین مړی خامخا راوباسی، زه اوس

ځم، ښايي سبا شپي ته ترکستان ته روان شم، تا د هغو ځايونو په باب څه خبر اوریدلی دی؟

: هو ډیر بد خبرونه، مغلو د بخارا او سمرقند نه پرته د شمال ډیر نور ښارونه نیولی دی، اوس یی پوځونه د جنوب او ختیځ په لوري پرمختګ کوي.

: د بلخ په اړه دی څه اوریدلی؟

: پر بلخ حمله کیدونکي ده.

: ډیر ښه زه ځم.

: صفی د هغی لاره ونيوه ویی ویل : ما یو ځل رد کړی غوښتنه بیا تکرارول، نه غوښتل خو د ژوندی انسان لاس د امید له لمنی نه نه جدا کیږی، زه دلته پاتی کیدل نه غواړم، ما له دی محایه درسره بوزه، که می له ځانه سره نه بیا یی مدینی ته می درسره بوزه، هلته به ستا انتظار کوم.

: نه نه، دا خبره مه راپلټه!

: مګر ولی؟ ته ما دومره د کرکی وړ ولی بولی؟

: زه تا د کرکی وړ نه گنم خو ویریوم چی په خپل نظر کی ځان د کرکی وړ نه کړم.

صفی څه ویل غوښتل خو دوه پېره داران په خبرو کې له برنډې راووتل او په چوتره ودریدل.

یوه یی ویل : قاسم د شپي په کښتی کې بلې غاړې ته تللی تر اوسه بیرته نه دی راستون شوی.

دوهم وویل : وروره د واده تیاری نیسی د کوم زرګر دوکان ته به تللی وی.

: د چا واده؟

د قاسم!

: له چا سره؟

: پر دی خو زموږ د طبیلی پاکوونکی هم پوهیږی، له صفی سره!

: دروغ! پر صفیه خو د دی کور شاپرک «خفاشان» هم خبر دی چی د هغی د زیږیدو له ورځی له قاسم نه کرکه کیږی.

: راجه شرط تړوا.

: تا مخکی هم له ماسره څو شرطونه بایللی دی، لومړی د تیر شرط څلور دیناره راکړه، بیا نوی شرط تړو.

: هغه به سهار درکړم، خو مزه به هغه وخت وی چې ته له ماسره په شل دیناره شرط وتړی.

: بس سهی ده!

: مگر داسی نه، راځه د صادق په مخکی دواړه سوگند کوو.

: راځه!

سپاهیان ولاړل او ظاهر ورو وویل : ایا دا ریښتیا ده؟

: هوکی! قاسم د دی شرط په بدل کی ستا د خوشی کولو ذمه واری اخستی وه چې زه ورسره د واده وعده وکړم او ما ستا لپاره دا وعده وکړه. اوس د دی راز له افشا کیدو نه وروسته د دی وعدی پر پابندی مجبوره نه یم، خو پر دی سربیره که ته زما په سبب ځان ته په خپل نظر کم راځی نو ماته امر وکړه، په دی دنیا کی د ذلت هیڅ داسی کنده نه شته چې زه ستا په امر په پتېو سترگو ځان ورو نه غورځولی شم، په دی مانی کی د اوسیدو لپاره زما په مخکی دوی لاری دی، له قاسم سره واده او بل په دی سیند کی ډوبیدل، که زما دا قربانی د اسلامی نړۍ بی کسه خویندو ته څه گټه رسولی شي نو زه ورته تیاره یم، خو خدای «ج» زما گواه دی زه یوازی تا غواړم او تر څو چې ژوندی یم ستا سره به می مینه وی، که دا گناه وی نو زه گنهگاره یم، که د دی گناه سزا مرگ وی نو د خدای «ج» په خاطر پخپلو لاسو می مری خپه کړه، ما له دی ډیرې سره وتړه او سیند ته می وغورځوه، زه تا د ځان قاضی کوم، ستا نه د ځان په هکله فتوی غواړم، که ما په دی ختېو او چتلی کی د پالل شویو چینجیو پرځای د خپلی د مینې لپاره د یو انسان موندلو گناه کړی وی نو ووايه زما سزا څه ده؟

تا ویل چې د ترکستان میدان ډیر خطرناک دی، خو کاشکی دا درته معلومه وای. چې کومه ښځه چې له چا سره یی زړه غواړی د غشو په باران کی هم ورسره خوښه وی، خو له هغه پرته به د سرو زرو محل هم ورته زندان ښکاری.

هغی ژړل، ظاهر دا احساس کړه چې د نړۍ د تسخیر ټول عناصر د دی نجلۍ په بدن کی راغونډ شویدي، هغه د لومړی ځل لپاره دی ښکلی مخ ته وکتل چې په زرگونو ډیوی پکی بلی وی، ظاهر ځان راتینګ نکړای شو:

صفیی! صفیی! کاشکی ما ته مخکی معلومه وای، مجرمه ته نه زه یم. قراقرم ته له تلو نه مخکی ماته معلومه نه وه چې ته ما دومره د پاملرنی حقدار گنی، خو په دی سفر کی... ظاهر دومره ویل او چوپ شو.

صفیی لکه چی په ژورو اوبو کی ساه اخسته چی کله یی د طاهر له خولی خپل نوم واورید د امید خوشی کړی لمن یی بیرته راو نیوله: ووايه په دی سفر کی څه وشول، ووايه؟

: ما له یوی نجلۍ سره د واده وعده کړی ده.

د طاهر دا گومان و چی د دی خبری په اوریدو به هغه ده ته یو ځل په حقارت وگوری او په منډه به ولاړه شی، خو هغه ځای پر ځای ولاړه وه، د کرکی او نفرت پر ځای یی پر شونډو زړه وړونکی موسکا وه، د ترخې خبرې پر ځای یی په نرمه او خوږه لهجه وویل: نو تا له مانه کرکه نه کوله؟

: زه څه وړ له تا کرکه کولی شم؟

: هغه ښکلی ده؟

: هوکی!

: خامخا به تر ما ډیره زیاته ښایسته وی؟

: نه ماته معلومه نه ده.

که تا له هغی سره د واده وعده نه وای کړی هم زما زاری به دی نه وی منلی او له ځانه سره به د زما له بیولو نه انکار کاوه؟

: هوکی! په اوسنیو حالاتو کی به خپلو ذمه واریو زه انکار ته مجبورولم، زه په ډگر ستا د ساتنی پر ځای د دی ښار او هیواد پر بریدونو پهره آسانه بولم.

: د هغی نوم څه دی؟

: ثریا.

: چیرته ده؟

: په بلخ کی.

: که هغی ته څرگنده شی چی د دی په څیر په بغداد کی هم داسی یو څوک شته

چی له تا سره مینه لری نو ایا دا به یی د ځان پر حق تیری وپولی؟

: نه هغه له حسد نه ډیره اوچته ده.

: یوه ښځه د بلی مجبوری ښی پیژنی، ته ورسره واده وکړه، زه به په دی تمه

ژوندی وم چی یوه ورځ به له دی نه د مینی سوال وکړم او تاته به ځان ورسوم، موږ

به دواړه د ځان لپاره ستالمن پراخه ووینو، زه به د دی په نوکری کی هم خوښه یم.

ما یوازی دا معلومول چی ته خو به له مانه کرکه نه کوی، دا زما لپاره ډیر ستر

انعام دی، یوه لویه تکیه ده، پر دی لویه تیږه چی ودریږم زه له ټولی نړی سره



مقابله کولی شم، زه به اوس کاکا، کاکاناوی او قاسم ته حوَاب ورکولی شم زما له هېچا نه ویره نشته.

طاهر وویل: صفیې زه وعده کوم چی له ترکستان نه وزگار شم دلته به راجم، تر هغه وخته بنیایي ستا د کاکا نظر هم زما په اړه اوښتی وی او زه به د یوه لوی انعام لپاره خپله لمن وغوروم، زه ډاډ درکوم چی زما د مینې پر اسمان به تل دوه ستوری ځلېږي او زما په نظر کی به ستا او ثریا درجه یو شان وی.

: زه به ستا د لمنی گرد واوسم او له تا سره به واوسم، په بلخ کی اوسیدونکی زما خور ته زما سلام وایه او هغی ته زما یوه نښه ور وړه.

صفیې له گوټی نه یوه گوټه راوویسته د طاهر په لاس کی یی ور کیښوده ویی ویل: زه به ستا سو دواړو انتظار کوم، که تاسو ځنډ وکړ نو بنیایي تقدیر ما درولی، په نړۍ کی هېڅ داسی خلیج نشته چی د مینې په کښتۍ کې دې څوک نړی پوری نشی وتلای.

په اوبو کی دوی د کښتۍ د پارو گانو غږ واورید دواړو سیند ته وکتل صفیې وویل: لکه چی قاسم راغی؟

دواړه دونی ډډه ته ودریدل، کښتۍ رځنډې ته ورسیده قاسم او دوه تنه نور تری کوز شول او مانی ته دننه ولاړل.

صفیې وویل: هغه بنیایي ماته ستا د خلاصیدو خبر راوړی وی، اوس ورځه زه به تر هغی دلته ولاړه یم چی تر څو دا کښتۍ ښکاری، خو لږ ودریږه پهره دار راغی.

پهره داران راغلل او تر لږ ځنډه یی په چوتره خبری کولی او بیرته ولاړل، دوی د خبرو موضوع تر اوسه پوری د قاسم اوصفیې د واده په اړه وه.

: آخر په قاسم کی څه کمزوری ده چی صفیه له هغه سره واده نه کوی؟ هغه ږوند دی، کونډ دی، گو ډ دی او یا ستا په څیر بی عقل دی؟

: بس هر څه چی دی زما باور دی چی صفیه له هغه سره واده نشی کولی، د پاچاهی کوم ولی عهد او شهزاده د هغی سره جوړېږی.

صفیې وویل: اوس ولاړ شه!

طاهر تیت شو د یوی وړوکی کښتۍ پری یی پرانست او پکی کیناست پاروگان یی ونیول او ویی ویل: صفیې خدای پامان! صفیې کښتۍ اوبو ته ورتهیل وهله ویی ویل: خدای پامان!

تر هغو چی کښتی یی له نظره پناه کیدله دی له ځانه سره ویل خدای دی مل  
شه، خدای دی مل شه!

\*\*\*\*\*

(۴)

سهار وختی صدر اعظم د صفیې د ټولو خبرو له اوریدو وروسته وویل : که دا  
خبره رښتیا شوه نو د یوې خبرې ډاډ درکوم او هغه دا چی زما د وریری واده زما د  
ناوړه زوی سره نشی کیدای، زه پوهیدم چی طاهر یو مخلص ځوان دی، زه د ده د  
نیولو مخالف وم، ځکه می ده او د ده ملگرو ته د تیښتی موقع ورکول غوښتل،  
ماته د ده ملگرو چی پیغام راکړ دا یی بل د اخلاص ثبوت دی که نه نو د وحید  
الدین نه وروسته بنایي په بی خبری کی زما وار وای هغه بد معاش نن ماته وویل  
چی د خلیفه په امر زه نن طاهر ته د تیښتی موقع برابروم اوس ورځم!

صفیه خپلې کوتې ته ولاړه هلته قاسم له سکینې سره خبری کولی، هغه چی  
صفیه ولیده ویی ویل : صفیې ما یو لوی خبر راوړی دی، مهلب همدا اوس ماته  
خبر راکړ چی طاهر له بندیځانی نه تښتیدلی دی، ما له هغه نه ټول تفصیل نه دی  
پوښتیدلی، ما تا ته خبر راوړ او دلته راغلم زه اوس هغه ته ورځم هغه د سیند سره  
په برنډه کی ناست دی چی بیرته راستون شوم ټول احوال به درته ووايم.

سکینې وویل : له شاهي زندان نه د طاهر د تښتیدو داستان به ډیر په زړه  
پوری وی، راځه صفیې موږ به د کوتې د پردی ترشا کښینو او وابه یی ورو، څنگه  
قاسمه! موږ ته اجازه ده چی ستاسو خبری واورو؟

: مگر په دی شرط چی تاسو څه واورې چاته به نه وایی، خبره داسې ده چی د  
هغه د تښتیدو په پېښه کی زما د څو ملگرو لاس دی.

: واه واه موږ څه ساده گانی یو!

قاسم له کوتې نه ووت.

سکینې صفیې ته وویل : راځه صفیې! زما د هغه د تیښتې د کیسې له اوریدو  
سره مینه ده.

صفیې چی په څه پوهیدل غوښتل پری پوهیدلی وه، خو بیا یی څه چرت وواه  
او له سکینې سره ټلو ته تیاره شوه، د سیند پر غاړه کوتی ته ورسیدی د دروازی  
د پردی ترشا ودریدی مهلب ویل:

اوس زه ویرېم چی که هغه چاته څه وویل زموږ خیر نشته.

قاسم وویل : نه، هغه ستا په څیر نیکی کوونکی ته دوکه نشی ورکولی.  
 مهلب وویل : د هغه نیکی کوونکی خوته یی، ما دا ټول ستا لپاره وکړل، او  
 ما هغه ته وویل هم چی تاته مو د قاسم په سپارښتنه د تیښتی موقع درکړه.  
 : مگر هغه څه ډول وتښتید؟

: ایا هغه پنځه سوه دیناره چی تا ماته راکړی وو د بندیځانی د پنځو تنو پهره  
 دارانو لپاره بس نه وو؟  
 قاسم وویل : تا هغه چیرته ورساوه؟

مهلب ځواب ورکړ : د بندیځانی نه بهر مو پریښود هغه به خامخا خپلو  
 دوستانو ته ورغلی وی، زما امید دی چی زر تر زره به له بغداده ووزی، هغه له  
 ماسره وعده کړی چی له یو دوو تنو ملگرو پرته به له چا سره نه گوری او د شپي  
 به له بغداده ووزی.

نو د ذی مطلب دا دی چی موږ به نور د هغه په اړه څه نه اوروا  
 : زه افسوس کوم چی د حکومت ځینی امیران پری بدگومانه وو که نه هغه یو د  
 کار زلی دی په هر صورت هغه ستا په باب له بد نظر سره نه دی تللی.  
 د صفیی د زغم او صبر دیوالونه ونړیدل، پر مخ یی پرده راوغوړوله او د  
 دروازی پرده یی پورته کړه برنډی ته ورغله ویی ویل : تاسو دواړه څوک غواړی  
 تیر باسی، دا خبره اوس په نیمایی ښار کی مشهوره شوی ده چی کب نیوونکو له  
 نیمي شپي نه وروسته له سیند نه یو مړی را ایستلی دی او هغه د طاهر مړی دی.  
 د قاسم او مهلب رنگونه تک سپین وتښتیدل، او په ردو ردو سترگو یی صفیی  
 ته کتل. صفیی وویل : او کاکا جان د شپي په وروستی برخه کی پخپله د پلتنی  
 لپاره زندان ته ورغلی هلته یو بل مړی هم ؤ چی په خوله کی یی په زهرو ککړ پښیر  
 ؤ، هغه د پخوانی وزیر خارجه وحید الدین مړی ؤ.

او پر دی پوهیږی چی کاکا ته د زندان څارونکی څه ویلی دی؟ د شپي د بغداد  
 د یوه لوی غدار په حکم دوو تنو ته زهر ورکړل شول، یو هغه ؤ چی اوس تاسو د  
 هغه په اړه خبری کولی چی مړی یی اوس هم د بغداد په کوم څلور لاری کی د بدل  
 فریادونه کوی، دوهم هغه چی د بندی توب نه یی یوازی ستا دوست او د هغه له  
 څو تنو ملگرو پرته نور څوک خبر نه وو.

مهلب پاڅیدلو او ودرید، صفیی چیغی کړی:  
 ځمکه به تا غوندی بد چاری انسان ته ځای ورنکړی، په ښار کی ستا لټون

روان دی.

د دی مانی پر هری دروازی پهره داران دریدلی دی، د بغدا د هر بهی ستا د  
بوتیو شکولوته تیار دی.

قاسم صفیه تر مټ ونيوله او تکان یی ورکړ ویی ویل : صفیی ! دا ته څه وایی  
په هوش کی خبری کوه.

: ما پرېږده! زما له تانه کرکه ده، ته بی غیرته او مکار یی.

قاسم په مخ پرڅپر ووهله او په کشولو یی دننه بوتله، هغی چیغی کړی: بی  
غیرته سړی د سنجوله وهلو پرته نور څه کولی شی؟

سکینه ور وړاندی شوه ویی ویل : صفیی پر تا څه وشول؟ قاسمه پرېږده نن یی  
دماغ سم نه دی.

صفیه سره اوسپینه شوه ویی ویل : آخر د ده خور وختی!

ته هم مایوه څپر ووهه!

سکینی وویل : صفیی د خدای «ج» لپاره لږ چوپه شه.

هغه عزتمن سړی به څه فکر کوی!

صفیی وویل : غل، ډاکو، قاتل! د خدای «ج» لپاره سپاهیان راوغواړی. کاکا

جان په هغه پسی گرځی، چی ونه تښتی!

قاسم هغه له کوتی نه وایستله او په کشولو یی د مانی بل کونج ته بوتله.

صفیی چی خواجه سرا، نوکران او مینځی ولیدل چوپه شوه، او بیا یی په نرمی  
رویل :

ما پرېږده خپلی کوتی ته ځم، ما تاته د خپلو دروغو سزا درکوله خو د کاکا تر

راتگه دی ملگری ایساره کړه.

قاسم د اندیښنی او پریشانی په حالت کی د بخښنی او عذر مناسب الفاظ او

تکی لټول او د برندی په لور ور روان ؤ خو هلته مهلب نه ؤ، یوه کښتی د سیند د

بلی غاړې په لوری گړندی روانه وه او هغه پکی سپور ؤ.

ماسپښین مهال په ښار کی دا اعلان کیده چی هر چا د مهلب ځای معلوم کړ

پنځه زره اشرفی به انعام ورکړل شی، مازدیگر چی قاسم له خپل پلار سره له اوږده

مجلس وروسته راووت نو څیره یی تروشه او خوږینه وه، اوسکینی صفیی ته ویل

: تا واوریدل پلار جان قاسم ته وویل چی تر څو زه د بغداد صدر اعظم یم ته باید

دلته ونه اوسی هغه سبا ته مصر ته روانیږی، پلار جان د مصر پاچا ته لیکلی دی



چی هغه ته په پوځ کی کوم معمولی منصب ورکړی، خو چی کله یی غوسه سره  
شوه راوړه یی غواری.

سبا ته په بنار کی دا خبره مشهوره وه چی د شپي مهال زر تنه سپاره د مغلو  
پر خلاف په جگره کی د خوارزم شاه د ملاتړ لپاره له بغداده ولاړل.

## د خوارزم زمري

جلال الدين د افغانستان له شمالي سرحد نه د مروی والی ته پیغام واستاوه چی  
لږ تر لږه څلور اونی له مروی نه دفاع وکړی، په دی موده کی به دی له بلخ، هرات  
او نورو ښارونو څخه نوی پوځ راټول کړی او مرستی ته به یی ور ورسیدی.

د مروی روزل شوی منظم پوځ لږ وږ خو د پناه اخستونکو په لکونو توری  
موجودی وی، هغوی ټولو تصمیم نیولی و چی دلته به د بخارا، سمرقند او نورو  
ښارونو اشتباهات نه تکراروی، ښځو د غشیو ویشتلو تمرین کاوه، هلکانو د  
کورونو پر بامونو ډبرې غونډولې، تر دی چی د مروی هر کور یو مورچل و او د  
اولس دا باور و چی نه یوازی دا چی له ښار څخه به ساتنه کوی بلکی له مغلو نه  
به د تیرو ټولو ظلمونو بدل هم اخلی.

په جوماتونو کی د هر لمانځه نه وروسته خلکو ویناوې اوریدلې، او د مروی د  
ساتنی لپاره یی د وینو د وروستی څاڅکی ټویولو پریکړی کولی.

یو سهار چی د ښار موذن خلك د لمانځه لپاره رابلل د مغلو بی شمیره لښکر د  
ښار د برجونو مخی ته راڅرگند شو، د سترگو په رپ کی غشی ویشتونکی د ښار  
د دیوالونو تر شا اوږه په اوږه ودریدل او هلته د پښی ایښودلو ځای نه موندل کیده  
د مغلو د لښکر قومانده د چنگیز خان د کشر زوی تولای په غاړه وه، چنگیز خان  
ته تولای په زړورتیا او تر زړورتیا هم په چل او دوکه زیات گران و، د مروی د  
دیوالونو تر شا د خلکو بی دریغه راټولیدل د ده د پریشانی او اندیښنی لپاره بس  
وو.

تولای زړه نا زړه ولاړ و د ښار څو تنه غدارانو چی د دوی د راتلو د خبر له  
اوریدو سره ورسره یوځای شوی وو دا خبر ورکړ چی د دیوالونو تر شا په مورچلو  
کی تر نارینه و ښځی زیاتی دیه تولای چی دا واوریدل د یوی توپانی حملی امر  
یی وکړ خو د ښار د دیوالونو له شانه د غشو او ډبرو باران د مغلو غاښونه

وېرېښول، د دیوال په بیخ کی په زرگونو تنه تاتاریان انبار شول، تولای چی دا حالت ولید پوځ ته یی د شاته کیدو حکم ورکړ او د ښار نه په یوه واټن کی یی واپړول، تر پنځو ورځو پوری تولای ته د ښار د نیولو هیڅ تدبیر اغیزمن نه شو، د زور له استعمال نه چی مایوس شو له معمول سره سم یی د چالاکی او فریب څخه کار واخست، او د ښار یو غدار یی والی ته ورواستاوه له هغه سره یی دلیدو هیله وکړه، او په پیغام کی یی دا هم ورته وویل چی موږ د والی نه د ځینو وعدو له اخستلو نه وروسته بیرته ستنپوه خو باتدبیره خلك تولای ته د والی له ورتگ سره مخالف وو، خو والی هغوی وپوهول چی زه د هغه د مکر او فریب تر دام لاندی نه راځم، دوی به چی ډیر څه وکړی نو ما به ووژنی، خو زما په نه راتگ به هغه خلك هم ډاډه شي چی له مغلو سره د مقابلی پرځای د سولی هیله من دی، زه به دا هڅه وکړم چی تر څو د جلال الدین پوځ راځی له مغلو سره به د سولی خبرو اترو ته دوام ورکړو.

تولای د والی ډیر تود هرکلی وکړ او هغه یی له ځان سره کښیناوه ویی ویل :  
زما په زړه کی د میرنیو لپاره عزت دی، سهار چی خبری اتری پیل شوی نو تولای وویل:

موږ یوازی دا وعده غواړو چی ستاسو پوځ به په موږ پسې له شا څخه نه راځی، موږ بیرته شاتگ ته چمتو یو پردی سریره دی وعدی ته هم چمتو یو چی که له جلال الدین سره زموږ اړیکې هر ډول وی موږ به پر «مرو» بیا یرغل نه کوو. د دی په بدل کی تاسو ته یو معمولی تاوان ادا کول په کار دی، والی په هره بیه د مهلت ترلاسه کول غوښتل هغه لږ سوچ وکړ او بیا یی وویل:

زموږ خزانه که څه هم تشه ده، بیا به هم د ښار له خلکو نه تاسو ته پوره مبلغ راټول کړم او دریه یی کړم.

: ستا دا پریکړه به د ښار ټولو خلکو ته د منلو وړ وی؟

: زه د ښار والی یم.

: دا سهی ده مگر ته تاوان یوازی پر خپله ذمه ولی اخلی ایا دا به غوره نه وی چی ته د ښار مخور او مشران دلته راوغواړی، که د هغوی په موجودیت کی تړون وشي د هغوی اعتراض به بیا نه وی، تاسو د هغوی په نامه یو مکتوب واستوی.

زما په گومان به موږ ډیر زر یوی پریکړی ته ورسیمو.

والی د ښار د لسو تنو سپین روږو په نامه لیک ولیکه او ویی لیږه، د والی د

ليک په لوستلو هغوی د ډيرو خلکو د مشورې پر خلاف هلته ورغلل، تولای له هغوی سره هم په ورین تندي وکتل خو د تاوان د پیسو په اړه یی وویل چی موږ د ښار له اوسیدونکو سره د مشورې پرته کومه پریکړه نه شو کولی.

تولای وویل : ماته معلومه ده چی د ښار خزانه تشه ده، ماته ستاسو مجبوري معلومه ده، تاسو ولاړ شی سبا ته به بیا سره گورو، غوره دا ده چی تاسو سبا ته د ښار د هری ډلی یو استازی درسره راوولی.

تاتاریانو والی او د هغه ملگری په درناوی د ښار تر دیوالونو پوری ورسول، د شپې مهال په ښار کی پردی خبره جشن جوړ و چی سبا ته به سوله وشي او مغل به ولاړ شی. خو هغو پناه اخستونکو چی د مغلو له ټولو چلونو او مکرونو نه خبر وو د ښار خلکو ته د هوښیاری تلقین کاوه، د ښار د مشرانو سره هم د مغلو په اړه څه غلط فهمی نه وه، خو والی پردی تینگار کاوه چی موږ باید د سولی خبری اتری جاری وساتو او څه مهلت ترلاسه کړو سبا ته نژدی څلوښت کسان تولای ته ورغلل.

ماسپښین مهال له هر یوه مشر نه په زور اوجیر د ښار د نورو مشرانو په نامه لیکونه واخستل شول چی غدارانو هغوی ته ورسول او مازدیگر مهال او یا تنه نور مشران هم د تولای قرارگاه ته ورورسیدل.

ماښام مهال مغلو له والی، د لښکرو مشر او د هغوی دری تنه نورو ملگرو پرته ټول ووژل، د شپې یو سل اولس تنه تاتاریانو د والی د وژل شویو ملگرو جامی واغوستی او والی او ملگرو ته یی خنجرونه وروښودل او په مخکی یی د ښار په لور روان کړل، وړاندی وړاندی څو تنه د ښار غداران هم وو چی له والی سره یی په عربی او فارسی ژبه په زوره زوره خبری کولی، د دروازی مخی ته چی ورسیدل هغوی په برجونو کی ناستو پهره دارانو ته د سولی مبارکی ورکړه او د دروازی خلاصولو امر یی ورته وکړ، د دروازی یوه پهره دار له کړکی نه سر راویوست او چی دوی یی ولیدل نو دروازه یی خلاصه کړه، دننه زیات خلک راټول وو، د دروازی د خلاصیدو سره یو سړی بهر ووت او پوښتنه یی وکړه : تاسو ډیر ناوخته شوی، څه خبر مو راړوی والی څه شو؟ او بیا ور وړاندی شو په تیاره کی یی سترگی خلاصی کړی او د دوی د لیدو هڅه یی کوله تکرار یی کړه : تاسو څوک یاست، والی چیرته دی؟

د غدارانو نه یوه شاته اشاره وکړه ویی ویل : هغوی را روان دی، په دی کی



پنځه شپې تنه نور هم بهر ته راووتل:

والی منده واخستله او وړاندې ولاړ او چیغی یی کړی: دروازی وتړی مغل راغلل! زرکوی!

یو تاتاری هغه په توره وواځه او پر ځمکه یی وغورځاوه، درې څلور نور غږونه هم اوچت شول: دروازی بندی کړی تاتاریان حمله کوی! خو هغوی هم نورو کسانو ووژل، د یوی شیبی لپاره پهره داران حیران ودریدل، او کله چی د دوی دروازی ته پام شو د مسلمانانو په جامه کی مغل دروازی ته ورنژدی شوی ووه پهره دارانو داسی گومان کاوه چی مغل له شانه پر دوی غشی اوروی دروازه یی ورته خلاصه کړه او دننه یی ننوتلو ته پرېښودل، چی کله یی د مشالونو په رڼا کی نا آشنا څیری ولیدلی چیغی یی کړی خو د سترگو په رپ کی تاتاریانو پنځوس شپېته تنه ووژل، څو تنه مغلان چی دننه په ننوتلو بریالی نه شول د ډبرو او غشو په باران کی بهر ووژل شول، خو نورو یی د هره شیبه زیاتیدونکو پهره دارانو سره مقابله پیل کړه، ناڅاپه بهر د زیاتو اسونو د پښو ترپهار واوړیدل شو، پهره دارانو دننه ورننوتلی مغلی سرتیری ټول ووژل خو څو یی دروازه تړله د سترگو په رپ کی د سپرو یوه ډله تر دروازی ورننوتل.

لې ځنډ وروسته د ښار اوسیدونکو په بازارونو کی د ډبرو او غشو د باران سره د دښمن یوه ډله سپاره لیدل چی گزمی یی کولی.

تر نیمی شپې پوری په ښار کی غوغا گډه وه، د شپې تر دریمی برخې پوری مغلو د ښار په څو نورو دروازو هم قبضه وکړه، او ډبرو کورونو ته یی اور واچاوه، تر سهاره دغه اور ډیری پراخی ساحی ته خپور شوی ؤ، هغه خلک چی له اوره د ژغورنې په خاطر بهر ته راوتل د مغلو د تورو سره مخ شول تر پنځو ورځو پوری په ښار کی قیامت جوړ ؤ.

شپږمه ورځ تاتاریانو د مروی په دروازه کی د خپلی فتحی یادگارونه «د کوپړیو څلی» جوړول، دغه څلی تر نورو پخوا نیو ټولو دنگ وو، خو د مغلو د مړیو له شمیرلو نه وروسته تولای وویل: موږ په کومه لویه جگړه کی هم دومره تاوان نه ؤ گاللی، او بیا یی د دی تاوان او زیان جبران داسی وکړ چی په «مرو» کی یی یو لوی اورتون تیار کړ بیا به یی دوه دوه تنه بندیان په پړیو کلک تړلی راوستل او پر اوچت تخت به یی یو د بل په مخ کی د هغوی لاسونه او پښی په نوبت تری غوڅ کړل، بندیانو به تر پکی وهلی او ساه به یی ورکړه او مغلو به له

خوښيو نه چيغی وھلی، اتڼ به یی کاوه، او اورته به یی هغوی وروغورخول.  
 د کوپړیو د شمیر د زیاتولو لپاره به یی حامله ښځی راوستلی، او گیده به یی  
 په برچه خیری کړه، یوه حامله ښځه په لوړ تخت وروغورخیده او بچی یی وزیږاوه،  
 تولای وویل : وگوری د دښمن ښځی زموږ پرخلاف نوی پوځ تیاروی!  
 یو تاتاری ور وړاندی شو او غوښتل یی ماشوم تر پښو لاندی غوږل کړی خو د  
 مور مینه د مرگ په مخکی هم صبر نه شوه ښځی زوی راواخست او په سینه  
 پوری یی کلک کړ، مغلو مور او زوی دواړه اورته وروغورخول، هغی تر وروستی  
 سلگی د لمبو په منځ کی د زوی د ژغورلو هڅه کوله خو دواړه پکی سکاره شول.  
 یو دوولس، دیارلس کلن هلک تر سترگو لاندی د خپلی خور بی عزتی ونه  
 زغملای شوه پر دوو مغلی افسرانو یی حمله وکړه او یو یی تری وواژه، وژل شوی د  
 تولای د کابو سړی ؤ، کشری هلک یی د تولای په مخکی حاضر کړ، د چنگیز خان  
 په څیر تولای هم د دښمن د کمزوریو او پښو صفتونو د پیژندلو عادت درلود، هغه  
 هلک ور وغوښت او تری ویی وپوښتل : ته پوهیږی چی د یوه تاتاری منصبدار د  
 وژلو سزا څه ده؟

هلک ځواب ورکړ : زه پوهیږم ستاسو په محکمه کی گناهکار او بی گناه دواړه  
 تر یوه میچن لاندی دل کیږی.

: که موږ تا له ځانه سره بوزو چی لوی شی سپاهی کیدو ته چمتو یی؟

: ته ذلیل یی زه پردی ځای مرگ قبلوم.

: مرگ یو دردناک شی دی.

: مگر مظلوم ته نه ظالم ته!

تولای خان وویل : دی زما په مخکی غرغره کړی، ته پوهیږی چی غرغره  
 څومره دردناکه وی؟

زړور هلک ځواب ورکړ : ته ما غرغره کولی شی زما اولس نشی غرغره کولی،  
 ستاسو نیزی به ماتی شی، ستاسو توری به پځی شی، متی به مو شلی شی، خو  
 زما د اولس په رگونو کی به د شهادت وینه چلیږی.

د تولای په اشاره یی هلک ته ډیری بدی شکنجی ورکړی او حلال یی کړ، په دی  
 ماښام تولای خپلو څو مشاورینو ته ویل : موږ له یوه خطرناک دښمن سره لاس او  
 گریوان یو، د کوم اولس میندی چی ددغی هلک په څیر زامن زیږولی شی هغوی تر  
 ډیره د چا غلام نشی پاتی کیدای.

زه داسی هلکان تر جلال الدین له خطرناک نه بولم، د مروی د هر کور تلاشی پیل شوه، د کورونو د ځمکې د تل له خونو نه غلی شوی خلک راوايستل شول او ټول ووژل شول، تولای ته د ښار غبارانو د شتمنو خلکو لست ورکړ، هغوی چی له ژوند نه نا امیده شول خپلې ټولې پټې خزانی یې تاتاریانو ته وروښودلې، خو د هغوی تسلی به ونه شوه او د زیاتو مالونو د راپیدا کولو په هڅو کی یې هغوی ته ډول ډول شکنجې او عذابونه ورکړل او بیا یې ووژل، بیا یې د هغوی کورونه له بیخه ونړول او ویی لتول.

جوماتونو، مدرسو او کتابتونونو ته یې اور واچاوه یوازی څلور سوه تنه هغه خلک مغلو له ځانه سره ژوندی بوتلل چی په معمارۍ او وسله جوړولو کی یې کمال درلود، د کوچ نه له دمخه چا تولای ته وویل چی په ښار کی په ځینو ځایونو کی تر اوسه هم په پټو خونو کی ښځې او نارینه غلی دی، تولای دوه زره تنه پوځ په مرو کی پرېښود او امر یې وکړ چی ښار ښه وپلټی، د هغو سپاهیانو افسرانو ته یې وویل: ما لوی خان ته پیغام استولی چی له دی څو کسانو پرته چی ماته د کار خلک ښکاری او ژوندی می راوستلی نور په مرو کی د دښمن یو تن هم ژوندی نه دی تېښتیدلی، زه نه غواړم چی زما خبری دروغ شی، ځکه خو تر څو ستاسو ښه تسلی نه وی شوی لتون ته دوام ورکړی.

دغو سپاهیانو د یوه جومات موذن له کوم ځایه را پیدا کړ او ویی نیو، هغه ته یې عذابونه ورکړل او په دی یې مجبور کړ چی په جومات کی آذان وکړی. د آذان په اوریدو جومات ته نژدې په یوه پټه خونه کی غلیو شویو خلکو گومان وکړ چی مغلی پوځونه تللی دی راووتل او مغلو ټول ووژل.

په دی ډول هغه په هره محله کی آذان کاوه او بهر ته راوتلی خلک به ټول تر تیغ تیر شول، تر دی چی نور په ښار کی د شهیدلیو او خوسا شویو مړیو له لاسه داسی یدبویی خپره شوه چی تاتاریان پردی ډاډه شول چی اوس دلته د چا د ژوندی پاتی کیدو امکان نشته او تری ولاړل.

\*\*\*\*\*

(۲)

له بغداد نه چی طاهر او د هغه ملگری وټهتیدل مروی ته یې مخه کړه، په لاره کی د ایران د ښارونو اوسیدونکو چی له یوی مودی پر خپلو ماتو اعتراف کړی ؤ د دوی د اروا پالو ویناو نه بی اغیزی پاتی نه شول، په هر نوی پړاو د رضاکارو



غازيانو يوه ډله ورسره يوځای کيدله، تر دې چې د دوی شمير درې زرو تنو ته ورسيد، له مروی نه سل ميله لرې طاهر د دې ښار د تباهی خبر واوريد او د جلال الدين په اړه يې د معلوماتو ترلاسه کولو نه وروسته د جنوب ختيځ لاره ونيوه.

يو ماسپښين د رضا کارانو دغه پوځ د ختيځ په توندو غرنیو لارو تيريد د مخی ډلگي مشر عبدالعزيز ؤ، د هغه د لارښوونې لپاره يو ايراني زلمی گومارل شوی ؤ، له يوه تنگ پیچومی نه چې تير شول ايراني ځوان په لاس د دريدو اشاره وکړه او بيا يې لاندی تنگی ته اشاره وکړه.

عبدالعزیز چې لاندی وکتل چیغه یی وکړه : بیدار اوسی! افسرانو د سترگو په رپ کی دغه پیغام تر وروستی سپاهی پوری ورساوه، طاهر او عبدالعزيز د لښکر له زړه نه راووتل او د پیچومی پر سر ودریدل لاندی یی تنگی درې ته وکتل، په یوه نژدی یو میل سووروره او درې میل اوږده دره کی سخته جگړه روانه وه، یوه ترکی په څیر څیر د هغوی له لیدو وروسته وویل :

مغلو مسلمانان له څلورو خواو را ایسار کړی دی، د شاله غونډیو نه د مغلو نور پوځونو هم درې ته وربښکته کیږی، د مسلمانانو شمیر تر پنځو شپږو زرو زیات نه دی، خودمغلو تر دوی درې چنده زیات دی، د شاله غونډیو نه نور هم ورکوزیږی، زما په گومان دا د مغلو د لوی پوځ دمخې ډلگی ده، او د دغه لږ پوځ دومره په میرانه جنگیدونکی له جلال الدين پرته بل څوک نه دی!

طاهر وویل : د مغلو د کلابندی کړی پر دوی راتنگیږی که تر لږ څنډه نور پوځ ور ورسپړی بیا به یی ژوندی پاتی کیدل نا ممکن شی.

ترکی وویل : جلال الدين ته کومه خبره له امکان نه وتلی نه ده، خو دا ځل ډیر بد راگیر شویږی.

د طاهر ملگری د ده په هدایت په وړوکو وړوکو ډلو وویشل شول او د مختلفو لارو نه لاندی درې ته وربښکته شول، د درې په مخه کی د یوی وړوکی غونډی تر شا راټول شول، په میدان کی ځینو مغلی سر تیرو دوی ولیدل هم، خو له لرې یی داسی گومان وکړ چې دا د دوی د مرستندویو توپانی ډلگیو څخه دی.

په همغه مهال چی مغلو ډیره تونده حمله کړی وه د دوی یو سالار نویو ټولگیو ته د لارښوونې په خاطر له میدان نه راووت او اس یی د هماغه غونډی په لوری وزغلاوه، خو چی کله نژدی ورغی د خپل غږ په ځواب کی یی الله اکبر ناری واوریدلی، له دې سره سم یی پر سینه یو غشی ښخ شو، راغلی پوځ په دوو برخو



وریشل شو او د غونډی له دواړو خواوو نه پر دړه وربنکته شو، مغل تر څو پوهیدل د دری زړه تنو سپرو نیزی یی تېرونو ته رسیدلی وی، د هغوی پښی یو ځل بیا وښویدی او بیا راتینگی نه شوی، تردی دمخه جلال الدین پخپل لاس څلویښت تنه د مرگ په خوب ویده کړی وو، د هغه متی شلی شوی وی، کله یی چی پر خپل بری باور شو له میدان نه ووت له اس نه پلي شو په یوه وړوکی کمره وځوت او د ډبري سیوري ته کښیناست، ساه یی لنډه لنډه کیده خول یی له سره راکوز کړ او یو طرف ته یی ترڅنگ کیښود. د مخ خولی یی پاکی کړی لینده یی راواخسته او بیا یی پر مغلو د غشو باران پیل کړ، هغه حیران ؤ چی دا نوری مرستندوی یی څوک دی!

مغلو لس زړه مړی په میدان پرېښودل او وتښتیدل، سرتیری د شهیدانو په ښخولو او د تپیانو په پتی تړلو مشغول شول، طاهر له اس نه پلي شو، خول یی له سره لری کړ او له یوه ترکی نه یی وپوښتل : سلطان چیرته دی؟

د ده په ځواب کی یو سپور له اس نه راکوز شو او ورترغاری ووت: طاهره ! آخر راغلی، زه حیران وم چی نن خدای «ج» زموږ لپاره مرستندوی له کوم لوری را واستول. زما له تانه همدغه تمه وه.

: تیمور ملک ! طاهر د خول د چاکونو نه د هغه سترگو ته کتل او ویی ویل. هغه خول له سره لری کړ او یوه سرتیری ته یی ورکړ ویی ویل : هوکی زه یم. د تیمور ملک د نامه په اوریدو د طاهر ملگری پری ورتهول شول، طاهر عبدالعزیز، عبدالملک، مبارک او د خپل پوځ نور افسران معرفی کړل.

تیمور ملک له هغوی سره تاوده سترې مشی وکړل ویی ویل : زه ستا ملگرو ته ښه راغلاست وایم.

عبدالعزیز پوښتنه وکړه : پاچا چیرته دی؟

تیمور ملک خپلو ملگرو ته مخ واړاوه او پوښتنه یی تکرار کړه: پاچا چیرته دی؟

هغوی په حیرانی له یو بل نه پوښتل : پاچا چیرته دی؟

یوه افسر د هغه کمره په لوری اشاره وکړه ویی ویل: هغه پاس پر کمره د یوی ډبري سیوري ته ناست دی.

: راځی زه مو ورولم.

د طاهر څو ملگری او د سلطان د پوځ څو تنه افسران پر کمره وځتل. پاچا په

یوه ډېره سر لگولی ؤ او په درانه خوب ویده ؤ.  
 تیمور ملك هغه تر مټ ونيو او غوښتل یی راوېښ یی کړی خو طاهر په بېره ور  
 وړاندی شو د هغه لاس یی ونيو:  
 نه! د داسی سپاهی خوب ډیر گران وی. خدای خبر دی چی نه خو ورځو وروسته  
 ویده شوی دی.  
 تیمور ملك وویل: د تولای خان لښکر له دی ځایه یوازی څلور پړاوه لری دی  
 موږ باید زر تر زره وخوځیږو.  
 تیمور ملك بیا د هغه مټ ونيو ورو ورو یی وخوځاوه او ویی ویل:  
 اعلیحضرتہ! جگ شه!  
 جلال الدین سترگی وغړولی، او کښیناست او ویی ویل: تیموره! ته خو می  
 کله لږ خوب ته پرېږده.  
 اعلیحضرتہ! د تولای خان لښکر له موږ نه ډیر لری نه دی،  
 ستا په گومان زما دی خبری ته پام نه ؤ، ماته له څو ورځو وروسته یو مهال د  
 خوب فرصت په لاس راغی هغه هم تا رانه واخست.  
 ماته اوبه راکړی!  
 یوه افسر خپل پټک ور وړاندی کړ، جلال الدین د څو غوږپه اوبو له غښتلو  
 وروسته ودرید، طاهر او د هغه ملگرو تر اوسه د ده نه زیات د رعب او دېدې  
 خاوند سړی نه ؤ لیدلی، هغه ریښتیا هم یو کمر غوندی و.  
 پوښتنه یی وکړه: دا پوځ له کوم لوری راغلی؟  
 تیمور ملك ځواب ورکړ: له بغداده.  
 له بغداده! نو خدای «ج» زما دعا واوریده.  
 اوس موږ د نړۍ د هر ځواک مقابله کولی شو، که د بغداد خلک راوېښ شوی  
 وی نو زما باور دی چی د ټولی اسلامی نړۍ خلک به راپورته شی، او موږ به د  
 دنیا تر وروستۍ څنډې د دې وحشی کام مقابله وکولی شو.  
 سلطان اسمان ته کتل او په سترگو کی یی د شکرانی اوښکی وی.  
 ددی پوځ مشر څوک دی!  
 تیمور ملك طاهر ته اشاره وکړه ویی ویل: دی دی نوم یی طاهر بن یوسف  
 دی، دا همغه څوک دی چی د قوقند نه د تیښتی په وخت کی یی زما ژوند  
 وژغوره، ما تا ته ویلی وو چی په بغداد کی یو ځوان زموږ لپاره ډیر کار کوی، دا

همغه خوان دی!

جلال الدین طاهر ته ډیر تاوده لاس ورکړل او ویی ویل : د عقابانو په نړۍ کې آرامی خالی نه وی، زما سره چی اوسیدوی نو په داسی ډبرو به په خوب عادت کېږی، زه په دی کمره کیناستم او ستاسو د جگړی کمالونه می لیدل، ستاسو د ځینو سرتیرو د روزلو اړتیا ده، څو تنه هسی د بی محایه احساساتو په وجه وروزل شول، له یوه زلمی نه زه ډیر اغیزمن شوم هغه بلکه د یوه عرب په څیر جنگیده، د هغه اس نیم تور او نیمایی سپین ؤ، په مخکینی پښه یی د غشی لگیدو په وجه لږلږنگو بښیده هم زه هغه ته شاباشی ورکوم.

تیمور ملک وویل : هغه همدی دی مایی اس لیدلی دی.

جلال الدین وویل : زه تاته مبارکی درکوم. او له خپلو دریو غوره اسونو څخه یو نن تاته درکوم.

تیمور ملک وویل : طاهره! ته څومره نیکمرغه یی، سلطان صلاح الدین ایوبی «رح» ستا پلار ته خپله توره ورکړی وه او د خوارزم لوی مجاهد تاته خپل اس درکړ.

جلال الدین وویل : د سلطان صلاح الدین ایوبی «رح» توره!

: هوکی! د ده پلار ته ایوبی د زړورتیا په انعام کی خپله توره ورکړی وه، څنگه طاهره! هغه دی درسره راوړی که دی دا ځل هم په بغداد کی پریښی ده؟ : هغه توره اوس له ما سره ده او ما د لومړی ځل لپاره نن وچلوله.

جلال الدین وویل : زه یی لیدای شم؟

طاهر توره وکښله او وروړاندی یی کړه، سلطان یی پر موتی د صلاح الدین نوم ولید توره یی ښکل کړه ویی ویل:

نیکمرغه دی هغه زوی چی پلار یی دومره لوی انعام حاصل کړی دی، کاشکی زما پلار هم د خوارزم د پاچا پرځای د هغه ستر مجاهد د پوځ یو سپاهی وای او ما هم ستا په څیر فخر ورباندی کولی شوی.

طاهر وویل : که یی تاسو ومنی زه دا سوغات تاسو ته وړاندی کوم.

: مننه! زه یی حقدار نه یم او نن ته ما ولیدی چی د حق په ادا کولو یی ډیر ښه پوهیږی.

پاچا دا وویل او توره یی بیرته طاهر ته ورکړه.

\*\*\*\*\*

(۳)

چی پوځ د کوچ لپاره تیار شو سلطان وویل : طاهره ته به بغداد ته زموږ لارېتونه وکړی؟

: طاهر په حیرانی وپوښتل : بغداد ته ؟

: هوکی بغداد ته ! د خلیفه په چلن کی د دغه بدلون نه وروسته اوس زما ذمه واری ده چی پخپله یی په خدمت کی حاضر شم او د هغه بدگومانی لری کړم. زما امید دی چی موږ هلته څو ورځی پاتی شو د مصر، شام او عربی هیوادونو په مرسته به یو لوی پوځ تیار شی زما باور دی چی ستاسو له را استولو نه وروسته به هغه د تاتاریانو پر خلاف د جهاد اعلان کړی وی.

طاهر په غمجنه لهجه ځواب ورکړ : تا غلط گومان وکړ، له بغداده زما سره راغلی پوځیان حکومت باغیان بللی دی، زه پخپله له زندان نه راتښتیدلی یم، له بغداده یوازی زر تنه له ما سره ملگری شوی دی، دا نور رضا کاران په لاره کی له موږ سره ملگری شوی دی.

د سلطان پر شونډو غمجنه موسکا راغله ویی ویل : نو د دی مطلب دا دی چی زما دعا تر اوسه پوری نه ده قبوله شوی خو زه مایوس نه یم، ستا سو راتگ د دی خبری ثبوت دی چی بهر مسلمانان زموږ له مصیبتونو نه نا خبره نه دی، هغه مهال به راشی چی د دی ستری فتنی په مقابل کی به ټوله اسلامی نړی راپاڅی او زه به تر همغه وخته خپلی ذمه واری ترسره کوم.

تر څو چی کیدای شی زه به د اسلامی نړی د ساتنی ذمه واری پر اوږه اخلیم، تر څو د مغلو اسونه زما پر مری تیر نه شی زه به په هر گام مقابله ورسره کوم، زه به نړی ته دا ثابته کړم چی کوم اولس پخپله د ورکیدو پرېکړه ونه کړی د دنیا هیڅ ځواک یی نشی ورکولای، زه به د اسلامی هیوادونو د هر واکمن دروازه وروټکوم، زه به د اسلامی نړی په لری پرتو هیوادونو کی ویده کیدونکی سپاهیان راپاڅوم او زما باور دی چی زما غږ به د بیابان کریغه نه وی، تیموره!

لښکر ته د روانیدو حکم وکړه زموږ منزل افغانستان دی.

طاهر د تیمور له خولی د هرات او بلخ د عبرتناکی تباهی داستان اوریدلی ؤ، تیمور ملک د هغه د اندیښنی د سبب پوښتلونه وروسته دا تسلی هم ورکړه چی د بهار ډیر اوسیدونکی له حملی نه دمخه وتلی وو.

په پوځ کی د بلخ څو تنه وو، د طاهر د پوښتنی په ځواب کی هغوی ټولو وویل



چی شیخ عبدالرحمن له خپلی شتمنی او مال سره پر بلخ له یرغل نه څو اونی دمخه په کومه خوا ولاړ.

بیا هم په هر پړاو ظاهر تیمور ملک ته ویل چې زه باید بلخ ته ولاړ شم، تیمور ملک هر ځل دا ځواب ورکاوه چې هلته به له سوځیدلیو کورونو او خوسا شویو مړیو پرته هیڅ هم ونه ویني، د ښار له زغم نه وتلی بدبویي به تاله دوه میلی نه بیرته راستون کړی.

چی جلال الدین ته د ظاهر د اندیښنې معلومات وشو نو هغه د بلخ ټول سرتیري راوغوښتل او د بلخ په باب یې تری پوښتنه وکړه، په دوی کی ناڅاپي یو سړی داسی پیدا شو چی ورور یی له شیخ عبدالرحمن سره مزدور ؤ، هغه وویل چی شیخ عبدالرحمن له جگړی نه څلور هفتی دمخه له خپلی ټولی کورنۍ سره ووت او ورور می راته وویل چی سمدستی د هغه مخه غزنی ته وه، ښایی له هغه وروسته بیا بل لوری ته مخه وکړی.

سلطان ظاهر ته تسلی ورکړه ویی ویل : د تقدیر لاری ناڅاپه یو له بل سره تړل کیږی، موږ د مروی په لوری روان وو خو اوس ښایی ستا لپاره غزنی ته ولاړ شو. په لاره کی ځای ځای د سلطان په لټه پسې وتلی د تاتاریانو وړوکی گروپونه په مخه ورتلل خو سلطان به هغوی تر تیغ تیر کړل او غزنی ته ورسیدل. په غزنی کی امین الملك له پنځوس زره عسکرو سره د ده هرکلی وکړ، په څو ورځو کی شمس الدین اغراق هم له څلوېښت زره تنو سره ورسره یوځای شو چی بیا د افغانستان له هر گوټ نه د ملکانو او سردارانو خپله خپله ډله غزنی ته ور ورسیدله.

\*\*\*\*\*

(۴)

غزنی ته چی ورسیدل ظاهر ته معلومه شوه چی شیخ عبدالرحمن له دوو هفتو تم کیدو وروسته هندوستان ته مخه کړی ده، دایی هم واوریدل چی شیخ په اوسنیو حالاتو کی یوازی مدینه خوندی بلله او دایی ویلی وو چی ډیر ژر به خپله کورنی مدینی ته واستوی.

ظاهر ته همدومره ډاډ بس ؤ چی هغوی له خطر نه ډیر لری دی، اوس د هغه ټول پام جگړی ته واوښت، د غزنی په جومات کی له څو ځله ویناؤ سره ده د خلکو احساسات راپارول او یوه نوی ساه یی پکی پوه کړه، د افغانستان علماؤ پخوا د

جهد فتوی ورکړی وه، اوس یی د طاهر په غوښتنه دلری لری سیمو دوره وکړه او خلك یی د جهد لپاره راټولول په یوه جمعه له طاهر نه وروسته عبدالملك هم خبری وکړی، د هغه خبری چی خومره لنډی وی هومره اغیزمنی وی، سبا ته سلطان د غزنی د جیدو علماؤ دوی دلی جوړی کړی او طاهر او عبدالملك یی ورسره واستول چی په شاو خوا سیمو کی د جهد تبلیغ وکړی.

غیرتی افغانانو د جهد بلنبی ته لږ لږ وایه او ډله ډله د سلطان په پوځ کی شاملیدل، په دی دوره کی طاهر له عبدالملك نه زیات بریالی ؤ، د دی سبب یو د ده ښه وینا وه، بل دا چی له هغه سره د یوه داسی غازی توره وه چی د میرانې کیسې یې د خلکو په زړه کی وی، افغانان د اسلامی نړۍ هر باتور سپاهی خپل دوست او عزیز گنی.

سلطان جلال الدین د خپل ځواک د شمیر له معلومولو وروسته چنگیز خان ته چی په هغو ورځو کی په تالقانو کی ؤ د څو تاتاری بندیانو په لاس دا پیغام واستاوه:

تا د بی خبری په حالت کی پر موږ یرغل راوړ، تا تر زور زیات په مکر او فریب زموږ ښارونه ونیول، ستا سپاهیان له یوی مودی راهیسی زما په لټه کی سرگردانه دی، زه اوس په افغانستان کی یم او تاته د مقابلی چلنج درکوم او ډاډ درکوم چی دا ځل به ستاسو تورو ته د بی کسه تور سړیو د ورمیړونو پرځای توری وی، که همت لری نو د مقابلی لپاره راځه!

چنگیز خان د «شیگی توتو» په مشری یو لوی پوځ د جلال الدین د مقابلی لپاره واستاوه، سلطان له غزنی نه څو میله وړاندی د هغوی مقابله وکړه، تر دری ورځو پوری سخته جگړه روانه وه، ترکان او افغانان یو تر بل پر میرانه او زړوتیا کی مخکی کیدل، په څلورمه ورځ د تاتاریانو پښی ولړزیدی، سلطان تر څو میله دوی تعقیب کړل او بیا یی را ايسار کړل او داسی یوه تنگی ته یی برابر کړل چی سلطان هلته خپل غوره غشی ویشتونکی کښینولی وو.

«شیگی توتو» له ډیر لږ پوځ سره په تیښته بریالی شو خو سلطان یی تعقیب جاری وساته او د کابل تر سیند پوری یی وزغلول، شیگی توتو په سیند کی ځان وغورځاوه او ځان یی وژغوره او چی د غشو په باران کی یی بلی څنډی ته ځان ورساوه نو یوازی اته کسه پاتی وو.

په افغانستان کی د جلال الدین د پری خبر د بریښنا په څیر خپور شو. چنگیز-

خان له دی خبر سره سم دا هم واوریدل چی د هندوکش له غرونو نه د مرغاب تر غاړو پوری ټول قبایل راپورته شوی دی او په لارو کی یی د مغلو ټول پهره داران وژلی دی.

چنگیز خان د لومړی ځل لپاره په یوه محاذ د خپل ټول ځواک راتلولو ضرورت احساس کړ.

د بڼی تیاری نه وروسته یی د بلخ او هرات ترمنځ د پراخی سیمی د بریادولو نه وروسته د مرغاب د سیند پر غاړه واړول، او د فرغانی نه تر آذربایجان پوری د تیت پرک پوځ د راغونډیدو انتظار یی وکړ، خو دا لومړی ځل و چی چنگیز خان پر خپل بری باوری نه و او دا اندیښنه ورسره وه چی که ماته وځوری نو د ټولو فتحه شویو سیمو خلک چی تر اوسه پوری د مغلو د ظلمونو له ویری غلی دی ښایی د دوی پر خلاف راپورته شی او جلال الدین به یی د ځمکی تر وروستی گوټ پوری وزغلو.

\*\*\*\*\*

(۵)

لکه چی تقدیر د جلال الدین د عزم او ارادی یو بل ازموښت هم اخست، د راتلونکی پر افق د رڼا د لیدو نه وروسته یی یو ځل بیا تیاری ولیدی، یوی غمونکی پیښی د خوارزم شاندار بری په ماته بدل کړ، د «شیگی توتو» له ماتی وروسته چی کوم مال د غنیمت په توگه د سلطان لاس ته ورغی په هغو کی یو ښکلی اس هم و، ددی اس پر سر د امین الدین الملك او سیف الدین اغراق ترمنځ خبره سره واوښته، د سیف الدین له خولی کومه ترخه خبره ووتله او امین الدین په غوسه شو هغه یی په څپر وواهه، د سیف الدین ورور سمدستی توره وکښله او پر امین الملك یی حمله وکړه، خو د امین د پوځ یوه تن له شانه په توره سرتري قلم کړ.

د پوځ د دوو میرنیو سردارانو ترمنځ جگړه حتمی شوه، د سیف الدین اغراق ځلویښت زړه او د امین الدین پنځوس زره تنه پوځ یو د بل په مخکی صفونه وټرل.

سلطان په خپله خیمه کی دا خبر واورید په منډه ورغی او د دوی ترمنځ شو او د دواړو د پوهولو هڅه یی وکړه، د افغانستان عالمان او ملککان هم د دغو دوو پوځونو ترمنځ شول او کتار ودریدل، د سلطان په امر امین الدین ملک د بختیښی

غوښتلو ته چمتو شو خو سيف الدين ته د خپل ورور وژل كيدل هسي عادي خبره نه وه، د هغه لومړني او وروستي غوښتنه دا وه چي امين الدين دي ده ته وسپارل شي.

سلطان پر دوو كي حيران ؤ له يوي خوا پوهيده چي كه په امين الدين ملك زور راوړي د هغه پنځوس زره پوځ به يي ملگري پرېږدي او تري ولاړ به شي، بل لوري ته د سيف الدين د خفه كيدو په صورت كي د هغه د څلوېښت زره تركانو د بدورگي كيدو او تلو خطر ؤ.

د سولي تولي هڅي ناكامي شوي، د سيف الدين پردي د سلطان پر نيت شك ؤ چي امين الدين لور ورکړي وه، په دي نازك مهال نه د علماو زاريو څه ځاي ونيو او نه د طاهر او عبدالملك ويناگانو څه اغيزه وکړه.

سيف الدين په صفا الفاظو وويل چي موږ د مغلو د مقابلي لپاره د سلطان مرستي ته راغلي يو د سلطان د خسر له لاسه خپلي بي عزتي ته تيار نه يو. محكه خو هغه د شپي له خپلو څلوېښت زرو تنو سره كرمان ته كوچ وکړ او په دي توگه د سلطان يو مضبوط مټ مات شو.

چنگيز خان چي د جلال الدين په لسبرك كي د درز لويديو نه خبر شو د باد او باران په څير د غزني په لور راواوت سلطان له غزني نه څو پړاوه مخي ته ور ووت او د چنگيز خان د لاري په هره غونډي، گرنگ دره او د هر خوږ او ويالي په پله يي پهرې ودرولي.

له چنگيز خان سره يو بي ساري ځواك ؤ، هغه د لاري په هرو ستونزو پري موند، د مقاومت هر كمري راغورځاوه او گام په گام يي د خپلو پوځونو مري پريښودل او پرمخ روان ؤ.

د جلال الدين چريكي ډلگي به ناڅاپه له يوي غونډي راپنكاره شوي او د هغه د پوځ په يوه برخه به يي حمله وكړه غشي او ډبري به يي پري واوړول او بيرته به ورك شول.

جلال الدين په كوم يوه ډگر د پريكنده جگړي پريکړه ونه كړه، د چنگيز خان د منظمو پوځونو د ده د معمولي پوځ سره هيڅ مناسبت نه درلود، د څلوېښت زره تركي پوځ پر تلو يي د پوځ مورال نور هم راپريوت، يوازي د پنځلس، شل زره تنو په اړه د ده باور ؤ چي له ده سره تر وروستي سلگي جگړي ته تيار او د ماتي او بري نه بي پروا دي، د نور پوځ په باب د ده دا گومان ؤ چي په يو ځل ماته به بيا



تر شا راونه گوری او په خپله مخه به غی.

ده د پوځ زیاته برخه امین الملك او تیمور ملک ته وسپارله او پخپله د خپلو سربهندویانو د توپانی دلگيو سره پرمخ ولاړ او د چنگیز خان د پوځ د مخی پر دلگيو یی حمله وکړه هغوی ته یی ماته ورکړه او پنځه زره تنه یی تر تیغ تیر کړل.

کله چی چنگیز خان د مخی دلگيو د سردارانو په ملامتولو او رتلو بوخت و خبر ورغی چی د جلال الدین توپانی دلگيو د غرونو تر شا یوه اوږده لاره ووهله او د لښکر په وروستیو دلگيو یی حمله کړی ده او د اکمالاتو زیات سامان یی نیولی دی.

له وروکی دلگيو سره د جلال الدین دغو بریالیتوبونو یو ځل بیا د ده په پوځ کی نوی روح پوه کړه، خو چی کله جلال الدین د مغلو د ځواک سهی اندازه ولگوله پریکړه یی وکړه چی د سند تر دریا به باید په شا ولاړ شی، او په دی موده کی به له یوی خوا هغه ته د زیاتی تیاری زمینه برابره شی او له بله پلوه به له شانه د چریکی گروپونو حملی او د مغلو پوځ ته زیات تاوان [مغوی دی ته اړ باسی چی د غرونو په دی نه ختمیدونکی لری کی د نور وړاندی تلو پرځای بیرته شاته ستون شی او په نتیجه کی به د چنگیز خان د پوځ برخلیک د شیکي توتو په څیر شی.

خو د گوپی د بیابان تجربه کار لیوه په دی خطرونو پوهیده هغه ته معلومه وه چی د خوارزم زمري دی خپل خطرناک ښکار ځای ته ورپولي، خو هغه د وړاندی تلو پر ځای شاته تلل ډیر خطرناک گڼل او گام پر گام یی د سختو تاوانونو پروا ونه کړه او پرمختگ یی گړندی کړ.

جلال الدین امین الدین ملک او تیمور ملک ته امر وکړ چی سمدستی خپل ځای پرېږدی او پوځ ختیځ لوری ته بوزی او پخپله یی له اتو زرو سربهندویانو سره د مغلو د لښکر درفتار کرارولو فکر کاوه.

یو سهار چی کله تاتاریان راختونکی لمر ته په سجده پراته وو جلال الدین د یوه غره له شانه راښکاره شو او د دوی د لښکر پر کینه خواپی حمله وکړه، او تر څو نور پوځ د کین لوری د یرغل د ځواب لپاره هلته ورسیدل جلال الدین دری زره تنه مغل له تیغه تیر کړی وو او په غرونو کی چنگیز خان په جلال الدین پسې د پوځونو استولو پر ځای د حملی ډلی ته د تیمور ملک او امین الملك په مشری شاته تلونکی پوځ د تعقیب او څارنی حکم وکړ او د نور پوځ رفتار یی هم چټک کړ،

جلال الدين ته يوه بله موقع هم په لاس ورغله او هغه ماسپښين مهال رانښکاره شو د اکمالاتو په کاروان يې برید وکړ د شاتني برخي پوځونه ودریدل او د حملې پرځای يې دفاعي جگړې ته دوام ورکړ او خپل مزله ته يې دوام ورکړ.

جلال الدين د اکمالاتو د کاروان کچري تیت پرک کړی او تر لری لری ځایونو يې مغل وزغلول غشي يې پری واورول بالاخره د شپي په دريمه برخه کې هغه پوځ ته دریدو امر وکړ او يوه افسر ته يې وويل:

خدای «ج» دی خير کوی، ماته داسی ښکاری چی امين الملك کوم حماقت کړی دی.

هغه چی د تاتاريانو د حملې گروپونه لیدلی دی زما د امر پرخلاف يې جگړه ورسره پیل کړی، که داسی نه وی نو له شانه د حملې سره سره د مغلو دنده دریدو سبب څه دی؟

ترکی افسر ځواب ورکړ: امين الملك دومره ناپوه نه دی او که وی هم تیمور ملک غوندي تجربه کار او جهان دیده سپاهی ورسره دی.

سلطان وويل: مغلو ته یو کچر مال تر سلو سپاهیانو زیات اړخیت لری خو نن هغوی ترشا هم ونه کتل، له دی نه دوی خبری په ډاگه کیږی، یا امين الملك جگړه ورسره پیل کړی او یا هغه د دوی تر کلابندی لاندی راغلی دی. موږ یی باید سمدستی مرستی ته ور ورسېږو.

\*\*\*\*\*

(۶)

د جلال الدين انديښنی سهی ثابتی شوی، د جنگيز خان د حملې گروپونو له شل ميله مزله وروسته امين الملك را لاندی کړ امين الملك گومان وکړ چی د دوی شمیر لږ دی او له شانه به د جلال الدين دیر غلونو په سبب د جنگيز خان نور لښکر دیر کرار پر مخ را روان وی. هغه خپل پوځ ته د دریدو امر وکړ او د حملې تصميم يې ونيو خو تیمور ملک د دی ارادی مخالفت وکړ او هغه يې وپوهاوه چی د حمله کورنکی ډلی د دومره گړندی لېږلونه د جنگيز خان هدف له دی پرته بل څه نه شی کيدای چی له موږ سره جنگ پیل کړی او د پاتی پوځونو تر راتگه مو مشغول وساتی، غوره دا ده چی زه د دوی د مخی نیولو لپاره له دوه زره تنو سره پاتی شم او ته شاتگ ته دوام ورکړی.

خو امين الملك دا مشوره ونه منله شاته ور وگرځید او په تاتاريانو يې حمله

وکره، مغل د له ټینگار نه وروسته په شا وتښتیدل، امین الملك لښکر ته دوهم ځلی د روانیدو امر وکړ تیمور ملک ته یی وویل : ودی لیدل! زما باور و چی دا د چنگیز خان د لښکر د حملی گروپونه نه دی بلکی له کوم بل لوری دی خواته راپسیدلی وو، که د چنگیز لښکر هر څومره گړندی راشی هم نو له موږ نه به لس میله لری وی.

تیمور ملک ځواب ورکړ : کیدای شی ستا گومان سهی وی خو موږ باید بیرته وکړو.

امین الملك لښکر ته د کوچ امر وکړ خو ناڅاپه یی د دری زرو تنو په شاوخوا کې تاتاری لښکر ولید چی له یوی غونډی نه رابښکته کیدل، دا ځل تیمور ملک ډیر په کلکه د هغه د ایسارولو هڅه وکړه، خو څومره چی د تیمور ملک شکونه زیات شوی وو هومره د امین الملك یقین چی دغه لږ پوځ له کوم بل لوری نه راغلی دی او د چنگیز خان د منظم پوځ برخه نه ده چی د ده په گومان تراوسه په میلونو له دی ځایه لری و، امین الملك د تیمور ملک د اندیښنی پرواونه کړه او پر تاتاریانو یی یرغل وکړ او په څو شیبو کی یی هغوی تر پښو لاندی کړل، خو د هغوی شمیر د کمیدو پرځای ډیریده، له غرونو نه د هغوی نوری ډلی یو پر بلی پسې دری ته راکوزی شوی. له یوه څانگه جگړی وروسته امین الملك ولیدل چی د دښمن په لیکو کی لس دوولس زره تنه پوځیان راټول شویدی، هغه په اندیښنه له تیمور ملک نه وپوستل: اوس موږ باید څه وکړو؟

تیمور ملک په غوسه خپله شونډه وژووله ویی ویل : موږ اوس څه کولی شو؟ د چنگیز خان د پوځ د مخکینی ډلی ټول لښکر د دری په شاوخوا کی راټول شویدی، د شاوخوا غرونو او غونډیو نه د دوی د شړلو نه پرته موږ نور پرمخ نشو تلای. کاشکی تا زما مشوره منلی وای، مگر اوس پر اشتباهاتو د خفگان وخت نه دی د جبرانولو وخت دی.

: نو ته مو لارښوونه کوه ما یو سپاهی وپوله.

تیمور ملک امین الملك ته ډیرش زره تنه پوځیان ورکړل او ورته ویی ویل چی د شاوخوا غرونو او غونډیو سرونه ونیسی پخپله یی د پاتی لښکر سره دری ته دور کوز شوی لښکر سره مقابلې پیل کړه، مازدیگر ته نژدی شاوخوا غرونه او غونډی د مغلو د لښکر نه تشیدلی خو په دی مهال د چنگیز خان منظم پوځ ور ورسید، امین الملك له خپل ډیرش زره لښکر سره له غونډیو نه رابښکته شو او په یوه ځایه

دره کی یی د چنگیز خان د لښکر په ښی اړخ حمله وکړه، د هغه دغه حمله د ډیر له هیلې نه زیاته د خپلې غلطۍ د جبران لپاره وه.

په بله دره کی چی تیمور ملک چنگیز خان له خپل پوځ «مقدمه الجیش» سره ورورسید، تیمور ملک په میرانه مقابله کوله خو په دی ځنډ کی د چنگیز خان د کین اړخ لښکری هم درې ته ورننوتلی، تیمور ملک د ماښام له تیارونه د گټې پورته کولو په تمه جگړه کوله.

په بله دره کی د امین الملك پښی ښویدلی وی خو د جلال الدین د ناڅاپي ور رسیدو سره پاتی پوځیانو د تېښتی اراده پرېښوده، او په سرښندویانه حملو یی لاس پوری کړ، جلال الدین په څو حملو کی میدان صفا کړ امین الملك ته ور نژدی شو تری ویی پوښتل: ماته ستا د حماقت سزا راکول کیږی که تقدیر زما د بدمرغیو د زیاتولو لپاره د تیمور ملک غوندی تجربه کار زمري په دماغ کی هم د جنون اغیزی پیدا کړی؟

امین الملك په پښیمانی سر ښکته واچاوه ځواب یی ورکړ: دا زما غلطی ده تیمور ملک زه ایسا کړم، ما د هغه خبره ونه منله، زما باور و چی مغل به ډیر لری وی.

: خدای «ج» دی هر انسان ستا غوندی ساده لگوستی نه وژغوری. اوس زه یو کار در سپارم ته زر تر زره غزنی ته روان شه، او زما د ښځی او ماشومانو سره کوم خوندي ځای ته ولاړ شه، د ښار خلکو ته هم دا مشوره ورکړه چی د هندوستان د سرحد په لوری ځانونه وباسی.

جلال الدین په دی دره کی پاتی پوځ منظم کړ او د څو غونډیو نه له تیریدو وروسته یی له تیمور ملک سره پر جگړه مشغول پوځ حمله وکړه، د تیمور ملک پر شاوخوا راتول پوځیان یی کلک وځپل او له هغه سره یوځای شو.

کله چی د ماښام په تیاری کی د دوست او دښمن پیژندل گران شول جلال الدین په یوه لوری زور وره حمله وکړه او له اته زره تنه پوځیانو سره له دری نه ووت، خو د چنگیز خان په امر د هغه پوځونه پسې ورغلل، د شپې د ده ډیر پوځیان د زخمی اسونو په وجه تری پاتی شول او ډیر یی په یوه او بله سرگردانه ووتل، ځینو له ډیری مایوسی نه د هغه ملگری پرېښوده، تر سهاره له ده سره یوازی شپږ زره تنه پاتی وو.

د ظاهر له ملگرو نه هم زیات شمیر شهیدان شوی وو، عبدالعزیز او موسی خو ده پخپله ولیدل چی په میدان کی ولویدل، تر څو ورځو پوری مغل د سیوری په څیر په جلال الدین پسې وو تر دی چی دی په جگړه جگړه کی د سند دریاب څنډې ته ورسید.



## پردی وطن

یوه ورځ جلال الدین له لږ شمیر پوځ سره په یوه داسی کمره دریدلی ؤ چی له دری لوریو نه د مغلو تر کلابندی لاندی ؤ او څلورم لوری ته نژدی لس گزه لاندی د سند دریاب غرمبیده او څپاند ؤ.

چنگیز خان امر کړی ؤ چی جلال الدین په هر صورت ژوندی ونیسی د کمره په شاوخوا د جلال الدین سره بندونکی یاران د مقابلی لپاره ولاړ وو، د مغلو کلابندی ورو ورو کلکیده، د هغوی له پوځ نه یو سپور چی له څیری او جامو څخه مسلمان عالم ښکاریدو له سپین بیرغ سره راووت او وړاندی راغی چی کمره ته نژدی شو. په لږ غږ یی وویل : لوی سلطانه! که تاسو وسلی وغورځولی نو لوی خان ستاسو د ژوند د بختیښی وعده کوی.

سلطان ځواب ورکړ : که دی په لاس کی سپین بیرغ نه وای نو د دی خبری ځواب به می په غشی درکړی ؤ، ورشه دی ډاکو ته ووايه چی زه ذلت له ژوند نه د عزت مرگ غوره گڼم.

ظاهر د چنگیز خان استازی په یوه نظر وپیژاند هغه مهلب بن داؤد ؤ. چنگیز خان څو ډلگیو ته امر وکړ، د جلال الدین د سپاهیانو د غشو او دېرو په باران کی د کمره نه لاندی د مغلو لاشونه انبار شول. چنگیز خان چی دا ولیدل نور پوځیان یی ورواستول، د جلال الدین سرتیری هم یو یو وژل کیده او ورو ورو په شا تلل تر دی چی د کمره وروستی څنډی ته ورسیدل. سلطان تیمور ملک ته وویل : تیموره! تقدیر موږ په اور او اوبو کی د یوه په غوره کولو مجبور کړی یو. ستا رایه څه ده؟

تیمور ملک ځواب ورکړ : زما باور دی چی د اوبو څپي به د اور د لمبو په څیر ظالمی نه وی.

: ډیر ښه زه درته لارښوونه کوم ته سپاهیانو ته د تیاري امر وکړه، سلطان درنه

زغره وايستله او ویی غورخوله اس یی مخکی کړ یو محل یی ویروونکو څپو ته وکتل او بیا یی اس ته پونده ورکړه تیمور ملک له څو تنو پرته نورو ته په دریاب کی د ورکوزیدو امر وکړ او کله چی د ده وار راغی نو سترگی یی پر طاهر ولگیدی هغه څوگامه لری سر د اس پرورمیی ور ایښی ؤ، په زغره کی یی څو غشی نښتی وو او د هغه وفادار نوکر زید په نیزه له دوو تاتاریانو سره مقابله کوله.

تیمور ملک اس ور وړاندی کړ او د مغلو نه یی د یوه سر والوزاوه بل یی زید راغورخولی ؤ، په دی کی څو تنه نور هم ورورسیدل تیمور ملک طاهر راکش کړ په خپل اس یی ورسره سپور کړ زید او نورو پوځیانو ته یی امر وکړ چی په اوبو کی آسونه ور وغورځوی، پخپله یی هم اس پر دریاب ور پونده کړ، عبدالملک د سیند په غاړه مذبذب ولاړ ؤ، خو چی طاهر یی د تیمور سره ولید هغه هم په اوبو کی ځان وروغوځاوه چنگیز خان د جلال الدین د ژوندی نیولو په تمه خپلو لږو سپاهیانو ته پر کمره دورختلو امر کړی ؤ، کله چی تاتاری سربازان د کمره پر سر ودریدل او د سیند په لور یی اشاری کولی او چیغی یی وهلی نو دی په منډه ورغی په کمره وخوت.

د جلال الدین زیات ملگری د تاتاریانو د غشو او د سیند د څپو خوراک شول، خو جلال الدین د غشو له دم نه لری شوی ؤ، هغه بلی غاړی ته ورسید په یوه لوړه تپله ور وخوت او ډاډه کښیناست.

چنگیز خان خپلو زامنو او سردارانو ته په خطاب کی وویل:

هغه پلار ډیر بختور دی چی جلال الدین غوندی زوی لری، او مبارکی دی هغه میندی چی داسی زامنو ته شیدی ورکوی.

د چنگیز خان ځینو سرتیرو غوښتل د جلال الدین د تعقیب لپاره په دریاب کی ځانونه وروغوځوی خو ده ورته وویل:

دا دریاب د ترکستان د وړوکو وړوکو سیندونو نه ډیر توپیر لری او د دښمن کڅوړی له غشو نه تشی نه دی.

تیمور ملک طاهر د دریاب په څنډه ځملاوه زغره یی تری وايستله په زخمونو یی پتی وروترلی او ویی ویل: طاهره اوس څنگه یی؟ هغه جگ شو کښیناست ویی ویل: زه بلکه روغ یم له سهاره می اوبه نه وی څښلی د تندی او لوړی په وجه بی سیکه وم، په سیند کی می یخی او خوړی اوبه ښی ډیری وڅښلی.

د اوه سوه تنو سپاهیانو په شاوخوا کی کسان له سیند نه پوری وتل او له جلال الدین سره یوځای شول، سلطان په شاوخوا کلیو قبضه وکړه خوراکی مواد او څو اسونه یی پیدا کړل او د «نمک غر» په شاوخوا کی یی په یوه وړوکی سیمه تسلط ټینګ کړ، په څو ورځو کی د ده د پوځ تیت او پرک نور سرتیری هم ورسره یوځای شول.

چنگیز خان څو میله ښکته ولاړ او څو کښتۍ یی وموندی، له یوه تجربه کار جنرال سره یی د پوځ غوره سپاره له سیند نه پوری غاړی ته واستوله جلال الدین د مایوسی په حالت کی د ډیلی په لور مخه کړه، تاتاریانو د هند په زغم نه وتلی گرمۍ کی هغوی تر ډیره تعقیب نه کړای شول په ملتان، لاهور او شاه پور سیمو کی له لومړیو وروسته بیرته راستانه شول.

په راستنیدو کی چنگیز خان د پیښور له ریجاړولو وروسته بیرته د سمرقند په لور مخه کړه، د تباہ شوی افغانستان له سیمو نه چی بیرته تلل د دوی له لومړی تاراک نه پاتی ټول انسانان یی ووژل او زیاتې ښځی یی ورسره بوتلی.

د سند له دریابه د خزر تر بحیرې پوری پر ټوله اسلامی نړۍ د تاتاریانو واکمنی شوه، د افغانستان نه د کسات اخستلو نه وروسته چنگیز خان ډاډه شو چی نور په اسلامی نړۍ کی د سر راپورته کولو څوک نشته، یوازی جلا الدین یو داسی غلیم ؤ چی ده له ټولې نړۍ نه خطرناک گانه خو هغه ته نه هیواد ورپاته شوی ؤ او نه پوځ، د اسلامی نړۍ د دفاع وروستی برج رالویدلی ؤ، پیښور ته نژدی د هغه میرمن او اولادونه هم چی امین الملك ورسره وو ووژل شول، د تکشی کورنی هغه وروستی د سترگو تور چی د پاچاهی حدود یی څوکاله وړاندی د البرز له غرونو نه د سند تر غاړو پوری رسیدل د یوه بی کوره مسافر او یوه نابلل شوی میلمه په څیر د ډیلی د واکمن سلطان شمس الدین التمش په هیواد کی پناه غوښته خو د هرکلی امید یی نه ؤ.

جلال الدین د ډیلی نه څو پړاوه لری واړول او د یوه تجربه کار مشاور عین الملك او طاهر بن یوسف په لارښونه یی سلطان التمش ته یو هیأت واستاوه.

\*\*\*\*\*

(۲)

عین الملك او د هغه ملگری یی په شاهي میلمستون کی ځای پر ځای کړل، سلطان التمش له دری ځلی ملاقاتونو وروسته دوی ته په څو ورځو کی د ځواب

ورکولو وعده ورکړه.

له خپلو ټولو پوځي افسرانو او مشاورينو سره له مشورې وروسته يوه ورځ هغه ظاهر بن يوسف ته د ځانگړي ملاقات بلنه ورکړه او له اوږده ملاقات وروسته يې وويل : موږ د جلال الدين له مرستې نه انکار نه شو کولی خو زموږ مجبوریتونه له تاسو نه پټ نه دي. موږ ته د چنگيز خان پيغام را رسيدلی دی، هغه ليکلی چې که تاسو سلطان جلال الدين ته پناه ورکړه او يا مو له هغه سره د مغلو پر خلاف څه تړون وکړ نو موږ به پر هندوستان يرغل وکړو، موږ د داسې گواښونو پروا نه لرو. خو بيا هم سلطان جلال الدين بايد دا خبره درک کړي چې په دې هيواد کې د مسلمانانو شمير په اوږو کې د مالگي هومره دی، که مغل دلته راشي نو نور قومونه بنيایي له موږ سره د ملاتړ پرځای له هغه سره يوځای شي، موږ ته څو هندي راجه گانو دا وعده راکړې ده چې د مغلو د يرغل په صورت کې به د کور د دفاع په وخت هغوی زموږ ملاتړ وکړي، خو که چنگيز خان هغوی ته دا پيغام واستوی چې د هغه مقصد يوازی د جلال الدين نيول دی نو دوی به خامخا له موږ نه دا غوښتنه کوي چې موږ بايد دې ميله ته په پناه ورکولوسره د هندوستان د تباهي سبب نه شو.

که زموږ سره زيات پوځونه وای نو موږ به له نيمايي لښکر سره د جلال الدين تر بيرغ لاندې له هندوستان نه بهر د تاتاريانو مقابله کوله. او نيمايي نور لښکر به مو د هندوستان د دفاع لپاره پريښود، خو اوس معامله سرچپه ده، څو ورځې وړاندې د تاتاريانو څو ډلگي تر لاهور او ملتان پورې راغلي له لومړي او بريادي وروسته بيرته ستنې شوي، موږ د هغوی د پرمختگ د مخنيوي پرځای په دې ويره کې وو چې زموږ نامسلمان رعيت باغي او ورسره يوځای نه شي، عين الملك موږ ته پيغور راکوي چې له مغلو نه ويريږو، موږ د هغه ځواب د نورو په وړاندې نشو ورکولی خو تاته وايو چې زموږ د ويرې سبب دا نه دی چې بې زړه يو سبب يې دا دی چې پر خپل رعيت داده نه يو.

ظاهر وپوښتل : نو زه سلطان جلال الدين ته دا ځواب ور وړم چې دوی په هندوستان کې ستا پاتې کيدل نه غواړي؟

: نه! تاسو زموږ په باب غلط فکر وکړ، که زموږ لخوا د سلطان جلال الدين د ليک کوم ځواب وي نو يوازی دا دی چې موږ د خپل دغه مصيبت خپلې ورور لپاره د وينو د وروستۍ څاخکي تر تړولو پورې چمتو يو، خو په دې وخت کې له



ده سره د مرستی همدا يوه لاره ده چی موږ د دی پاچاهی نه لاس پر سر شو او خپل پوځ سلطان ته وسپارو، له تاتاریانو سره د هندوستان پرځای په یوه بل داسی هیواد کی پریکنده جگړه وکړو چی اولس یی زموږ ملگری وی، اوله شانه به زموږ اندیښنه نه وی چی څوک به مو په خنجر ووهی، په داسی صورت کی که د جگړی نتیجه زموږ په گټه وه نو هندوستان به بیرته هم ترلاسه کړای شو او که موږ ماته وخوړه نو د نورو هیوادونو په څیر به هندوستان هم وبایلو.

طاهر وویل : موږ د هندوستان په ساره او اوږدو کی ستاسو د پوځی ځواک اندازه لگولی وه، د سلطان جگړه د ځان لپاره نه ده د ټولی اسلامی نړی لپاره ده. هغه به هیڅکله هم دا خوښ نه کړی چی دغه هیواد چی د لکونو ایرانی، ترکستانی او افغانی کډوالو د پناه ځای دی د مسلمانانو له لاسه ووزی.

د سند دریاب پرغاره له مغلو سره د ده جگړه د دی لپاره وه چی تاتاریان د هند په دروازه کی ایسار کړی. په خراسان او ایران کی د هغه جگړی د مصر، شام او عراق د دفاع لپاره وی، زموږ هدف یو دی او هغه د لاسه وتلیو اسلامی هیوادونو بیرته نیول او د پاتی هیوادونو د مغلو له قبضی نه ژغورل دی.

د دی هدف د ترلاسه کولو لاره هم یوه ده، او هغه دا چی موږ د جمنا د سیند له څنډو نه تر جبل الطارق پوری په یوه کتار کی ودریږو، زموږ هر هیواد په دی ټولنیزو هڅو کی خپله ونډه واخلي، د سلطان جلال الدین دا نظر ؤ چی هغه به هندوستان د خپلو فعالیتونو مرکز کړی او یو محل بیا به ټولو اسلامی هیوادونو ته د شریک اقدام بلنه ورکوی، که اسلامی نړی د ده بلنی ته لږ لږه موډه کی به دلته زیات پوځ راتول شی.

سلطان التمش وویل : موږ دلته هر سپاهی ته په راتلو هرکلی وایو، خو ایا دا به غوره نه وی چی سلطان پخپله دلته د تم کیدو پرځای په ټولی اسلامی نړی راوگرځی، او چی د هغه بلنی ته څوک لږ لږه وایی، د هغوی د راتولیدو ځای هندوستان وی.

څومره سپاهیان چی هغه راتول کړی او دلته یی راواستوی موږ به د هغو ټولو د اړتیاو پوره کولو ذمه واری اخلو، د دی غوره اغیزه به دا وی چی هند به د تاتاریانو له پامه وتلی وی، او موږ به د تیاری فرصت ترلاسه کړو.

د دی پر خلاف که سلطان پخپله په هند کی پاتی شی نو تاتاریان به هره شیبه له دی ځایه خبر اخلی، زموږ له خوا به د خطر احساس کوی او پر هندوستان به هم

یرغل وکړی. تاسو زما پر ټولو خبرو په سره سینه چورت ووهی، او سلطان هم وپوهوی، که بیا هم پر دی ټولو خبرو برسیره، سلطان دلته د اوسیدو پریکړه وکړی نو زه ډاډ درکوم چی زما د محل یوه برخه به د ده لپاره تشه وی، که هغه دلته د یوه میلمه په حیث اوسیدل نه خوښوی نو موږ اجازه ورکړو چی ددی هیواد د هغو برخو نه چی تر اوسه زموږ په ولکه کی نه دی هره برخه یی چی زړه غواړی فتحه کړی، موږ به یی په پټه ملاتړ هم کوو، او د مغلو د لری ساتلو په خاطر به داسی وایو چی سلطان زموږ له خوښی پرته زموږ هیواد ته راننوتلی دی.

طاهر وویل : زه نن سلطان ته ورځم او تر څو ورځو پوری به یی ځواب درته راوړم.

شمس الدین التمش وویل : غوره به دا وی چی ته دا ټولی خبری په لیک کی سلطان ته ولیکه او له خپلو ملگرو نه کوم یو ور واستوه عین الملك سر له اوسه زموږ له امیرانو سره سازشونه پیل کړی دی، ته سلطان ته دا هم ولیکه چی د عین الملك موجودیت به دلته د دواړو په زیان تمام شی، غوره دا ده چی هغه ور وغواړی او پرځای یی تیمور ملک راواستوی.

هغه نیک نیتی هم دی او په معامله هم پوهیږی، زما باور دی چی ډیر زر به کومی پریکړی ته ورسېږو. سلطان ته چی ته د خپلو ملگرو له ډلی نه هر څوک استوی هغه ته به د اسونو بندویست موږ وکړو او هغه به تر دری ورځو پوری د سلطان له ځواب سره بیرته راستون شی.

له دی ملاقات نه وروسته د طاهر په زړه کی چی د سلطان التمش په اړه څومره بدگومانی وی هغه ټولی لری شوی، هغه چی میلستون ته بیرته راغی ټولی خبری یی عین الملك ته وکړی او سلطان جلال الدین ته د لیک لیکلو لپاره کیناست.

\*\*\*\*\*

(۳)

سبا ته طاهر د ښار په یوه جومات کی د سهار لمونځ ادا کړ او بهر ته راووت چی په زینو کی چا له شانه د هغه لمن ونیوله.

طاهر شاته وکتل، پوښتنه یی وکړه : څوک یی؟

یو کم عمره هلك په موسکا په مخکی ورته ودرید او ویی ویل : مانه پیژنی؟

: اسماعیل ته! طاهر ورته ویت شو په غیبه کی یی ونیو او د احساساتو په تړپان

کی یی پوښتنی ورته کتار کړی:

ته دلته څه وخت راغلی، بابا دی چیرته دی؟ انا دی څنگه ده او ثریا خور دی چیری ده؟

: راځه هغوی ټول په کور کی دی.

: چیرته؟

: په همدی ښار کی ډیر نژدی.

د طاهر زړه په درزا شو ویی ویل: زما دلته یوه هفته کیږی کاشکی راته معلومه وای چی تاسو دلته یاست، زه چی بلخ ته نژدی شوم، راته معلومه شوه چی تاسو غزنی ته تللی یی.

اسماعیل وویل: پرون شپه ماته په همدی جومات کی ولیدلی خو زه ډیر لری وم ښه می ونه پیژندی او چی درپسی شوم ته د خلکو په گڼه گونه کی راووتلی، ما چی خور ته وویل هغی راته وویل چی سر له نن سهاره پر جومات پهره وکړم. راځه! طاهر له اسماعیل سره روان شو، د مینې د منزل په لور یی کله پل گړندی او کله کرار پورته کیده.

هغه له اسماعیل سره یوه ښکلی محل ته ننوت.

ثریا د کور په انگر کی د ام د ونو لاندی ولاړه وه طاهر چی هغه ولیدله ودرید بیا زړه نا زړه وړاندی ورغی او څو گامه لری ودرید، د دواړو سترگی له یوی شیبی سرگردانی وروسته یو پر بل میخ شوی، دواړه چوپ وو او د الفاظو ضرورت هم نه و، د دواړو زړونه او ذهن سترگو ته راغلی وو، دواړو یو د بل د څیری رنگونه لیدل چی بدلیل، تر یوی شیبی پوری یی له ځانونو پرته پر نهری د نور چا د موجودیت احساس نه کاوه، د دوی د زړونو له درزا پرته د گایناتو د ژوند ټولې هنگامې ویدې شوې وې.

اسماعیل وویل: خوری ودی نه پیژاند، دا طاهر ورور دی!

ثریا وموسکل او له یوی شیبی وروسته ور وړاندی شو اسماعیل یی په غیږ کی ونیو ویی ویل: زما په گومان تا هغه نه دی پیژندلی دا به بل څوک وی. اسماعیل اندیښمن شو طاهر ته یی وکتل او ویی ویل: په خدای (ج) سوگند دا هماغه دی!

ثریا وخنډل او طاهر ته یی وکتل په سترگو کی یی د خوښی او ښکی راتم کړی او د کور په لور یی منډه واخیسته، چی د برنلې زینو ته ورسیده نو نوره هم گړندی شوه هغه بیا د یوی دروازی تر شا ودریده ویی ویل: انا! هغه راغی! بهر

اسماعيل حيران حيران طاهر ته كتل.

: ته لږ ډنگر شوی یی نور په څیره کی بلکه هماغه یی، عجیبه دا ده چی خور جانی می ونه پیژندی، ته راځه دننه راسره ولاړ شه انا به دی خامخا وپیژنی اسماعیل دا وویل او بیا یی طاهر تر لاس ونيو کور ته یی کش کړ.

طاهر په خندا وویل : که هغی هم ونه پیژندلم نو بیا؟

اسماعيل یو ځل بیا په څیر غیر ده ته وکتل ویی ویل : زه رینتیا وایم ستا په څیره کی هیڅ بدلون نه دی راغلی، په تندي دی یوه د تپ نخښه ده، خو پر دی څه فرق نه دی راغلی انا به دی خامخا وپیژنی.

په دی ځنډ کی شیخ عبدالرحمن بهر ته راووت، څو تنه نوکران هم ورسره وو او هغه په لوړ آواز ویل : تاسو ډیر ناپوه یی میلمه بهر ولاړ دی او ماته خبر هم نه راکوی. او هغه اسماعیل ناپوه ته وگوره معلومه نه ده چی له کوم وخته هلته ولاړ دی.

طاهر ور وړاندی شو عبدالرحمن ته یی لاس ورکړ شیخ داسی سیلیده لکه یو میل منډه یی چی وهلی وی.

هغه وویل : راځه دننه دلته بهر ولی ولاړ یی؟

اسماعيل وویل : بابا جانۀ تا وپیژاند چی دا څوک دی؟

: چوپ شه ساده!

شیخ طاهر تر مټ ونيو او د کور په لور روان شول، د برنډې په مخ کی د مرمر ډبرو په زینه کی د هغه پښه وښویده خو طاهر زر راونيو، اسماعیل په خندا ولاړ د یوی ستنی تر شا پټ شو.

شیخ چی ځان را تینگ کړ ویی ویل : دا د مرمروزینی ډیری خطرناکی دی، دا څلورم ځل دی چی زه پکی ښویېم. اسماعیل چیرته ولاړ، هغه ناپوه به خامخا چیرته غلی شوی وی او راپوری خاندی به، ای صابره! شوکته! نن معماران راوغواری ورته وواپی چی همدا نن دغه مرمر لری کړی نوری زیږی ډیری دی ولگوی، خو ودریږی! نن نه بیا به بله ورځ گورو!

\*\*\*\*\*

(۴)

شیخ، طاهر په یوه ښکلی کوټه کی کښیناوه او ویی ویل : زه ستا په باب مایوسه شوی وم. زه ډیری پوښتنی درنه کوم، هوا لومړی دا ووايه چی ته ډیلی ته



خه وړ راغلی؟ وعده دی کړې وه چی زر بلخ ته راستون شی بیا دومره ولی وځنډیدی؟

طاهر د دی پوښتنو په ځواب کی خپله ټوله کیسه لنډه لنډه واوروله، شیخ وویل : اوس خو به بیرته د تیښتی اراده نه لری؟

زه د جلال الدین ملگرتیا نشم پرېښودلای، که هغه له دی ځایه وڅوځیږی نو زه به هم ورسره ملگری کیږم.

خو اوس لږ تر لږه تر یوې هفتی پوری زه همدلته یم.  
: ما په نژدی وخت کی د ډیلی د پرېښودو اراده کړې وه.  
: چیرته به ځی؟

: مدینې، بغداد او یا دمشق ته، ثریا ټینگار کوی چی مدینې ته ولاړ شو خو ماتر اوسه پرېکړه نه ده کړې ستا په گومان کوم ښار ډیر خوندي دی؟  
: مدینه په هر دلیل ښه ده.

: ستا کور هم هلته دی که نه؟

: هوکی! مدینې ته ډیر نژدی، که ته زموږ په کور کی اوسیدل ومنی نو زه د خپل نوکر استولو ته درسره تیار یم.

: شکریه! خو دوه کاله پخوا ما په مدینه کی یو کور او یو ښ پیرلی دی، دوه تنه نوکران می بغداد او دمشق ته هم استولی دی هغوی به هم هلته کورونه راته اخستی وی، اوس د یوې خبرې پرېکړه پاتی ده. هغه دا چی ته دی خپله میرمن له ځانه سره بیایی که یی سمدستی له موږ سره استوی.

طاهر په اندیښنه وویل : زما میرمن!

: هوکی ستا میرمن! زما مطلب دا دی چی له واده وروسته!

شیخ خپله خبره پوره نکړای شوه د شاته کوتی دروازه خلاصه شوه او د شیخ بودی میرمن دننه ورغله، طاهر جگ شو سلام یی وکړ، هغی په مینه او شفقت ورته وویل : کښینه بچی!

شیخ وویل : هو ما ویل چی!

حنیفی په غوسه ورته وکتل او ویی ویل : ښایی تا دا ویل چی نور باید بیله ځنډه د طاهر او ثریا واده وشي.

: نه! ما دا ویل چی دی غواړی ثریا له موږ سره واوسی که یی له ځان سره بیایی؟

: نو دا هم څه د پوښتنې خبره ده، تر څو دی له جگړې نه بیغمه شوی نه وی  
 ثریا به له موږ پرته چیرته اوسیدای شي؟  
 : زه همدغه وایم. زما مطلب دا و چې د واده نه وروسته یی که د ثریا له مخانه  
 سره بیولو اراده وی چې زه یی پری بدله کړم.  
 : مگر تا خو تر دی وخته دا پریکړه نه ده کړې چې واده باید څه وخت وی؟  
 : ما پریکړه کړې ده.

حنیفه پریشانې شوه ویی ویل : څه وخت؟  
 : د شپې چې کله اسماعیل وویل چې هغه په جومات کی طاهر لیدلی دی، ما  
 په خپل زړه کی دا پریکړه کړې وه بلکې قسم می خوړلی چې که دی پیدا کړم نو  
 ژر تر ژره به یی واده کوم، اوس که د ده څه اعتراض نه وی نو نن به قاضی  
 راوغواړم.  
 طاهر له حیانه سترګې ښکته واچولی ځواب یی ورکړ: زما به په دی څه  
 اعتراض وی.

حنیفی وویل : خو په تیاری او په میلستیا لږ تر لږه دوی ورځی لګیږی.  
 شیخ وویل : دوی ورځی؟ ته له همغی ورځی په تیاری بوخته یی په کومه ورځ  
 چې طاهر له بلخه روان شو، د میلستیا لپاره ته راته ووايه د ماښام نه دمخه به  
 ټول ښار دلته درته راوړم.

: مگر لږ تر لږه دوی ورځی دمخه باید خلک خبر شي، د ښار د امیرانو ډیری  
 نجونی د ثریا ملګری «سهیلیانی» شوی دی.

هغوی هم لږ تر لږه یوه ورځ باید وړاندی راوغوښتل شي.  
 شیخ له یوه اوږده بحث وروسته ماته ومنله ویی ویل : ډیر ښه سبا نه بله ورځ  
 سهی ده، بله ورځ سهار به نکاح تړل کیږی.

\*\*\*\*\*

(۵)

د دودی د خوراک نه وروسته شیخ ټینگار کاوه چې طاهر ورکړه پاتی شي خو  
 هغه وویل : اوس ماته اجازه راکړه، په شاهي میلستون کی به زما ملګری زما په  
 انتظار وی. ماښام به بیا راشم.  
 د شیخ له اجازی وروسته طاهر چې له کوتی راووت په برنډه کی اسماعیل ورته  
 په انتظار کی و هغه وویل : ته ځی!

که لږ نور دی ځنډه کړی وای زه به هم درسره تللی وای، استاذ راته ویلی چی د سبق له ویلو نه وړاندی به رخصت نه درکوم.

شیخ چی د اسماعیل غږ واورید بهر ته راووت او ویی ویل : ورځه بهیډه! خپل سبق دی ووايه دی ماښام بیرته راځی.

اسماعیل وویل : دی ښایی په لاره بلد نه وی.

شیخ وویل : ودی لیدل، دی هر څوک تر ځان کم عقله گڼی.

طاهر په موسکا وویل : اسماعیل! ته ولاړ شه سبق دی ووايه، زه چی ماښام راغلم بیا به دواړه چکر ته ولاړ شو.

اسماعیل په نه زړه خپلی کوتی ته ولاړ، او طاهر له کوره راووت او لاندی باغ ته ووت، پر اسمان وریځی را خپری شوی. په لاره کی یوی خواته د ام ونی ولاړی وی او په دی گڼو ونو کی دننه په یوه وړوکی حوض کی فواره وه، د بتو یوی جوړی په اوبو کی لامبو وهله او ثریا د مرمر په ډبرو ناسته وه.

طاهر چی د هغی له څنگه تیریده ودرید، او هغی چی دی ولید جگه شوه.

: ته ځی! ثریا په شرمناکه لهجه وپوښتل، هغی اوس طاهر ته د تیغ کتلو پرځای سترگی ښکته اچولی وی، طاهر خپله لاره پرېښوده دی ته نژدی ورغی ویی ویل:

زه په شاهي میلمستون کی خپلو ملگرو ته ورځم. ترماښام پوری به بیرته راشم.

: اسماعیل درسره واستوم!

: نه هغه سبق وایی، ماتاته یوه ضروری خبره کوله.

: ووايه!

: خبره داسی ده چی ... طاهر په فکرونو کی ډوب شو

: ثریا تکان وخوړ هغه ته یی وکتل او ویی ویل :

ووايه ولی چوپ شوی؟

: زه پر دی فکر کوم چی دغه خبره څه ډول پیل کړم؟

ایا دا غوره نه ده چی ته نن ماښام یا سبا سهار څه وخت راکړی، دی خبری ته د فرصت او یوازی توب ضرورت دی.

: که خبره دومره مهمه وی نو بیا خو یی زه همدا اوس اوریدو ته تیاره یم، تر ماښامه ښایی زما څو سهیلیانی راشی او بیا به ماته د یوازی کیدو فرصت نه



وی.

: لومړی ماته دا وعده راکړه چې ته به له خفه کیدو نه دمخه په سره سینه زما پر خبرو غور کوی.

: که څه داسی خبره وی، چې په هغی ته له مانه د خفه کیدو اندیښنه احساسوی نو بیله څه تذبذب راته ووايه زه وعده کوم چې خفه به نشم.

ظاهر وویل: خبره دا ده چې له بلخ نه بغداد ته تر رسیدو وروسته ځینی داسی پیښی رامنځ ته شوی چې له تا سره واده نه دمخه پری خبری خپل اخلاقی فرض بولم.

ثريا حیرانه شوه ظاهر ته یی وکتل او ویی ویل:  
ووايه له بلخه چې بغداد ته ولاړی څه درپېښ شول؟  
: ماته معلومه وه چی...!

: ته مه ویرېږه، زه وپوهیدم، زه ستا له خوښی پرته تا په تیرو پریکړو پابندی ته نه مجبوروم.

: وگوره ته سر له اوسه بدگومانه شوی، ما یوازی د دی لپاره تاته څه ویل غوښتل چې سبا ته بیا دا شکایت ونه کړی چې په بی خبری کی دی پر غلطه پریکړه مجبوره کړم.

ثريا وویل: په نړی کی یوازی ته یی چې زه تری هیڅ شکایت نه لرم، خو ستا له دی حالت نه زه ناکراره ضرور یم.

زما له دی سره هیڅ کار نشته چې بغدا ته ورسیدی له څه وړ پیښو سره مخ شوی، زما دا تسلی ده چې له هر څه سره مخ شوی یی ښه شوی، که ته ماته دا هم ووايي چې زه هلته له بل چا سره په واده مجبور شوم نو خدای (ج) گواه دی چې زه به له تانه څه گيله ونه کړم، زه یوازی دومره پوهیږم چې ته به زما وی.

که هغه داسی څوک وی چې ستا په مینه کی د بل چا وړ شریکیدل یی خوښ نه وی نو زه تا په واده نه مجبوروم، که ته د دی لپاره په خبرو کی دوه زړی یی لگزه چې په خپله مینه کی د بل چا را شریکیدل خوښ نه کړم نو بیا خو پردی خبره افسوس کوم، ځکه چې دا به په ما ستا بدگومانی وی.

: مگر تا ولی دا فکر وکړ چې ما واده کړی دی؟

: د تاسو پرځای چې ثريا تا واوریدل له خوښی یی څیره وغورځیده ویی ویل: نو له دی پرته تا بل څه ویل؟



: ښه فرض کړه چې ما همداسې ویل غوښتل نو؟

: نو څه؟

: نو تا به څه ځواب راکاوه؟

: ما به له ځوابه وړاندې څو پوښتنې درڅخه کولی؟

: څه ډول پوښتنې؟

: ما پوښتل چې هغه څوک ده، څه وړ ده؟ له تا سره یې کله ولیدل، څه ډول یې درسره ولیدل، هغې څه ورته وویل، تا څه ځواب ورکړ، تا چې زما یادونه وکړه نو هغې څه وویل هغه زړه سواندې ده که جگړه ماره او ثریا وخنډل.

: ثریا واوره! طاهر جدی شو هغه چوپه د حوض په غاړه کیناسته په غاښونو کې یې گوتې وهلی په سترگو کې یې یوه شوخه موسکا وه.

طاهر له هغه سره د صفیې د لومړنۍ پاملرنې نه نیولې تر وروستی لیدو کتو پورې ټولې پیښې ورته بیان کړې، په پای کې د ثریا په سترگو کې اوبښکې ډنډ شوې وې ویل: راوره هغه گوته چیرته ده؟

طاهر له جیبه گوته راوويستله ثریا ته یې په لاس کې ورکړه، ثریا له خپلې گوتې گوته را وایستله او د صفیې یې په گوته کړه وې ویل:

ما ویخښه، ته می پریشانه کړې، واخله دا زما گوته له ځان سره وساته او کله چې له هغې سره گورې نو زما له خوا یې ورکړه، زما له طرفه دا هم ورته ووايه چې زه به د هغې د نوکړې په حیث ژوند هم د ځان ویاړ وبولم.

\*\*\*\*\*

(۶)

د طاهر د واده نه وروسته سبا ته تیمور ملک ډیلی ته ور ورسید خلکو د هغه د سربښندنې داستانونه اوریدلې وو، او چې کله د ښار دروازی ته ورغی نو د ښار د امیرانو نه پرته ډیر خلک د ده هر کلي ته دریدلې وو، کله چې هغه د شاهي میلستون په لوري روان شو د خلکو یوه لویه ډله د هغه تر شا روانه و.

طاهر له سلطان التمش سره د خپلو تیرو لیدو کتو بشپړه کیسه ورته وکړه او وې ویل: زه افسوس کوم چې ته یوه ورځ وروسته راوړسیدی، که نه نو دواډه په میلستیا کې به شریک شوی وای.

: د چا دواډه په میلستیا کې؟

: زما، زما واده وشو.

: چیرته، څه وړ واده وشو؟

: پرون، ستا به په یاد وی چی د بلخ په لاره می د سره ملاقات وشو، یوه نجلی زما سره ملگری وه، او تا چی د هغی خبری واوریدلی ماته دی یو نصیحت وکړ ما ستا په نصیحت عمل وکړ.

: نو هغه له بلخه دلته را رسیدلی؟ ته ډیر نیکمرغه یی.

: زما گومان ؤ چی له تا سره به عبدالملك هم راشی او دواړه به زما په واده کی گډون وکړی.

: عبدالملك بغداد ته روان شوی دی.

: څه وخت؟

: ستا د ليك له رارسیدو وروسته سلطان شوری راوغوښتله او زموږ د ټولو پریکړه دا شوه چی ټولو اسلامی هیوادونو ته استازی واستوو او ټول د تاتاریانو «مغلو» پر خلاف یوه واحد سنگر ته راوبولو، د سلطان رایه دا وه چی بغداد ته تا واستوی خو ما دا رایه ورکړه چی ده ته په دیلی کی هم اړتیا ده.

ظاهر وویل: خو زما په څیر د عبدالملك په باب هم د خلیفه نظر ښه نه دی، زه وریږم چی هغه هلته بندی نه کړی.

تیمور ملك ځواب ورکړ: نه هغه د سلطان د استازی په حیث هلته تللی دی. خلیفه به دومره رذالت نه کوی، سلطان جلال الدین نورو اسلامی هیوادونو ته هم استازی واستول.

یو افسر دننه ورغی خبری ورکړ: سلطان تاسو د ملاقات لپاره وربللی یاست.

تیمور ملك جگ شو ویی ویل: انشا الله چی زه بیرته راغلم تا ته به دواډه په خاطر یو سوغات درکړم.

ماسپښین تیمور ملك د سلطان له لیدو وروسته بیرته راستون شو نو ظاهر یی خپلی کوتی ته ور وغوښت او ویی ویل: ما تاته د یوه سوغات درکولو وعده کړی وه زه خپله وعده ترسره کوم، هغه سوغات دا دی چی ته به تر بل امر پوری په دیلی کی وی، او تر څو سلطان جلال الدین په هندوستان کی وی تاته به دوهم امر نه کیږی، زه سبا ته روانیږم، ته به په دیلی کی د سلطان د سفیر په حیث اوسیږی.

ددی ویره ده چی ځینی ترکی سرداران به سلطان التمش زموږ د پاچا پر خلاف

راوپاروی، خو تا چی په څو ملاقاتونو کی پر سلطان څومره اغیزه کړی ده د هغی په پام کی نیولو سره زما باور دی چی ستا په موجودیت کی به څوک د هغه اراده وانه رډلای شی، ته خپل کار ته دوام ورکړه او د مغلو پر خلاف د پاچا، امیرانو او اولس د یوه واحد سنگر ته تیارولو لپاره خپلی هڅی کوه، سلطان التمش پری خوښ شو چی دایې واوریدل چی ته به د ده په دربار کئی د سلطان جلال الدین سفیر یی هغه ستا د خلوص او نیک نیتی نه ډیر اغیزمن دی.

ماښام مهال شیخ عبدالرحمن د تیمور ملک په ویاړ دښار عزتمن رامیلمانه کړل، د دودی له خورلو وروسته تیمور ملک وویل : طاهره! ما ستا د میرمنی لپاره هم یوه ډالی راوړی.

حاضرینو په پوره پاملرنه تیمور ملک ته کتل، تیمور ملک له خپلی غاړی نه حمایل راویوست طاهر ته یی ور وړاندی کړ ویی ویل : زه ستا میرمنی ته تر دی غوره ډالی نشم وړاندی کولی، دا قرآن کریم زما د پلار په گوتو لیکل شوی دی. په دیلی کی د څو نورو ورځو تیروولو نه وروسته طاهر ته د سلطان التمش د اندیښنو سببونه معلوم شول، التمش د دیلی تخت د خپل بادار قطب الدین ایبک د مرگ نه وروسته د هغه له ناپوه زوی نه په زور ونیوه ترکی سرداران په خاص ډول ایبک پردی خوښ نه وو، هر یوه داسی گنله چی د دیلی پر تخت تر التمش د دوی زیات حق دی، سرکش امیران د التمش پولادی پنجو ایل کړی وو، خو د شمال لویدیځ له لوری هغه ته له مغلو نه خطر ؤ او په جنوب کی راجپوت تنظیم کیدل، په داسی حالاتو کی د التمش دا اندیښنه بی حایه نه وه چی که د تاتاریانو او یا راجپوتانو سره د جگړی وخت راشی نو د ده د پوځ ځینی ترکی سرداران چی تر اوسه ډاډه نه دی بنایی له غلیم سره یوځای شی.

کله چی عین الملک دیلی ته ورسید او د سلطان له باغی سردارانو سره یی جوړ جاری پیل کړل، نو سلطان یو نوی خطر احساس کړ، تیمور ملک له سلطان سره تر لیدو وروسته له عین الملک سره سخت چلند وکړ، له رخصتی نه وړاندی هغه د څو وتلیو سردارانو سره ولیدل، هغوی یی د راتلونکی خطر نه وویرول او دوی ته یی د اتحاد او یووالی لارښوونه وکړه.

د تیمور ملک له تلو وروسته طاهر د امیرانو د یو والی او متحد کولو هڅو ته دوام ورکړ، په څو ورځو کی د سلطان د مخالفو امیرانو له ډلی نه څو تنو چی د طاهر ویناوی واوریدی دا لوړه یی وکړه چی د خطری په مهال به د سلطان سره بی

وفایی نه کوی، له هغه وروسته طاهر اولس ته پام واراوه، د ډیلی په جوماتونو کی د هغه د څو ویناگانو نه وروسته څو امیرانو هم دا احساس کړه چی که موږ ځانگړی او یوازی پاتی شوو نو د اولس ذهنیت به یی پر خلاف شی او سلطان به یی په آسانی وځپي، ځکه خو هغوی هم له سلطان سره د وفاداری اعلان ته مجبور شول، د طاهر د دی بریالیتوبونو یو ستر سبب د ثریا هڅی وی، له طاهر سره دواډه نه دمخه د ډیلی د امیرانو میړمنو او لویو هغه یوازی د یوه شتمن سوداگر ټنکلی لور بلله خو د دی په واده کی د پاچا او ملکي گډون دا د ټولو لویو کورنیو د پام وړ وگرځوله، اوس دوی ته د ثریا د ژوند ډیر نور روښانه اړخونه معلوم شول، ددی په باب به په هر مجلس کی خبری کیدلی او چی چیرته به څلور ټنځی راتولی شوی د دی په باب به یی څه ویل.

یوی به ویل : ما اوریدلی دی چی ددی بابا یوازی یو ساده سوداگر دی چی د روپیو گټل یی زده دی.

بل یی به ویل : مگر د هغه انا ډیره هوښیاره ده، د ډیرو امیرانو ټنځی آن د صدر اعظم ټنځه یی مشره مور بولی، څوک چی د هغی په خبرو تر تاثیر لاندی رانشی هغه ته گران بیه سوغاتونه ورکوی او تابع کوی یی.

ما اوریدلی دی چی ملکي ته هم هغی یو هار ورکړی دی ځکه خو ملکي هم د ثریا په واده کی د زیوراتو یوه ډکه صندوقچه هغی ته ورکړه.

: ما اوریدلی دی چی د ثریا پلار د کوم ټنار حاکم ؤ، چی له مغلو سره په جگړه کی شهید شو.

: هغه ډیره نیکمرغه ده له بابا سره یی ډیره زیاته شتمنی او دولت دی.

پلار یی یو زړور او سرښندوی سرتیری ؤ، او ځاوند یی د سلطان جلال الدین سفیر او زموږ د پاچا ډیر نژدی دوست دی. وایی چی له څیری نه بلکل پرېښته ښکاری او په غوږ کی یی جادو دی.

د ډیلی د بانفوذه امیرانو په سره یو کولو کی چی ثریا د طاهر سره مرسته وکړه او کوم بریالیتوبونه یی وگټل د هغی په سبب هغه د طاهر د میړمنی او د شیخ عبدالرحمن د لمسی پرځای د قوم د یوی درنی لور په حیث وپیژندل شوه.

هغی یوه ورځ د ټنار د عزتمندو کورونیو ټنځو ته میلمستیا وکړه هغوی ته یی د مغلو د ظلمونو له بیانولو وروسته وویل چی خپل میړونه او وروڼه د غفلت له خوږه راپاڅوی که نه نو د وحشت او بربریت دغه توپان د گاونډیو هیوادونو د تباہ کولو



نه وروسته اوس د هندوستان دروازی تهکوی، د ټولنیز خطر د دفاع لپاره ټولنیز جهاد ته اړتیا ده.

ثریا هغوی پوهولی چی که د قوم لونی خپله ذمه واری وپیژنی نو په نارینه و کی یو هم د خیانت او غداری جرئت نشی کولی.

بنځی خپل میړونه، خویندی خپل وروڼه او میندی خپل زامن د اولس په ملاتړ مجبورولی شی، یوازی د نارینه و اتحاد او یو والی کولی شی د اولس د لوڼو او میندو ساتنه تضمین کړی.

ثریا د هندوستان پر حالت د تبصری په ترڅ کی دوی ته وویل که د پاچا او امیرانو اختلافونه لری نه شول، نو د مغلو په اشاره به د دی هیواد په لکونو نا مسلمان خلك زموږ پر خلاف راپورته شی.

د ثریا خبری دومره اغیزمنی وی چی ټولو بنځو د خپلو خپلو نارینه و د پوهولو ژمنی وکړی، دا پیل ډیر امید وړکونکی و، له دی وروسته د هری محلی بنځو ثریا ته د تبلیغ بلنه ورکوله، نژدی هر مابنام به په کوم کور کی د بنځو غونډه وه او ثریا به هغوی ته وینا کوله.

شیخ عبدالرحمن د طاهر په موجودیت کی د دیلی پرېښودلو اراده وځنډوله. سلطان جلال الدین خوارزم شاه د سند په ساگر سیمه کی واپول او د بهرنیو پیغامونو د ځواب په انتظار شو.

طاهر او ثریا په څو اونیو کی د دیلی په مسلمانانو کی نوي ساه پوه کړه، له هغه وروسته دوی د سلطان التمش په غوښتنه نورو ښارونو ته مخه کړه، په هر ښار کی د دوی ډیر تود هرکلی وشو. ثریا به بنځو ته تبلیغ کاوه او طاهر به په نارینه و کی د ایمان جذبه راژوندی کوله.

له هغه به په جوماتونو کی وینا کوله، د پوځیانو چونیو ته به تلو او د سرتیرو مشقونه به یی لیدل، له هغوی سره به یی د توری وهلو، نیزه بازی او غشی ویشتلو په تمرین کی گډون کاوه.

د خبرو او عمل دغه غازی څو میاشتې وروسته بیرته دیلی ته راوړسید، سلطان التمش یی مننه وکړه ورته ویی ویل :

اوس زما باور دی چی د سبند له دریابه تر بندیاچل پوری ټول بغاوتونه چوپولی شم، اوس که مغلو هند ته د راتلو جرئت وکړ نو انشاء الله له هغوی نه به یو هم ژوندی ولاړ نه شی.

څو ورځې وروسته د سلطان جلال الدين استازي ډيلي ته ورسيد دا خبر يې راوړ چې د خليفه له لوري د خپلې غوښتنې په ځواب کې د حوصله ناک ځواب له اوریدو وروسته سلطان د هندوستان پرځای بغداد د خپلو فعالیتونو مرکز ګرځوی. د دې خبر نه وروسته طاهر ته استازی د تیمور ملک لیک و سپاره چې داسې ؤ:

د خليفه له خوا د اميد وروونکې ځواب له راتلو وروسته سلطان بغداد ته د تلو پریکړه کړې ده، موږ به په څو ورځو کې ملتان ته ورسېږو، د سلطان امر دی چې ته هم هلته راشه، سلطان د سند او مکران له لاری بغداد ته درومی، سلطان التمش ته دا پیغام ورسوه چې کله بغداد ته ورسېږو موږ به د مصر، شام او عربی هیوادونو د ملاتړ ترلاسه کولو نه وروسته تاسو له خپلو ارادو او راتلونکي عزم نه خبروو، تر هغه وخته مو لیندی جوړی او توری تیری کړی.

طاهر د تیمور ملک له لیک سره د ثریا کوتی ته ورننوت، ثریا چې ولید پوښتنه یې وکړه: استازی پیغام راوړی؟

طاهر لیک د هغې په لاس کې ورکېښود ویی ویل: واخله پخپله یې ولوله.

ثریا د لیک له لوستلو وروسته هغه ته وکتل او تری ویی پوښتل:

تا څه وخت د تلو پریکړه کړې ده؟

: سبا یا بله ورځ.

: مګر ته لږ اندیښمن یی، زما په باب چورت مه وده.

: ثریا! په دې کې شک نشته چې له تانه بیلتون ماته اسانه نه دی، خو اوس

زما د اندیښنی سبب بل څه دی.

: خبره داسې ده چې زه له خليفه نه ډاډه نه یم، زه ورسپرم چې بغداد ته د

سلطان تګ د ده د زحمت سبب نه شی.

کیدای شی چې د خليفه په باب زما رایه غلطه وی، خو د نورو امیرانو په منع

کې ځینی داسې دی چې په هر وخت کې خليفه په غلطه لاره بیولی شی، زما دا

اتهکل دی چې تر اوسه به مغلو د بغداد زیاتره وتلی امیران پیرلی وی.

. ثریا وویل: مګر د عبدالملک په باب خو ستا رایه دا وه چې هغه ډیر هوښیار

سړی دی، که څه د خطر خبره وای نو خامخا به یی سلطان ته د بغداد د تلو

مشوره نه ورکوله.

طاهر وویل: خدای دی وکړی چې د هغه د نیک نیتی په باب د طاهر خبره

دروغ شی.

ماښام چي کله شيخ ته د طاهر تياري معلومه شوه نو هغه وويل زه يوازي ستا په خاطر په ديلى کي پاتې وم، اوس زه مدينې ته روانېږم، هلته به د حج نه وروسته دمشق او يا کوم بل لوري ته د تگ پرېکړه وکړم.

حنيفي طاهر ته تسلي ورکړه وي وويل: زويه! ترڅو ته بيرته نه يي راغلي موږ به په مدينه کي اوسېږو، موږ به ستا کور هم ووينو.

طاهر وويل: زه زید له تاسو سره پرېږدم چي ولاړ شي، هغه به تاسو زموږ کور ته بوځي، او زما باور دی چي تاسو به له تر لږه، يوه موده د ده ميلمستياومني.

حنيفي وويل: که د ثريا خوينده وه موږ به يي هملته پرېږدو.

شيخ وويل: ثريا ماته ويلى چي سلطان جلال الدين د پوځ لپاره پيسو ته اړتيا لري، په بلخ، بخارا او سمرقند کي زما زيات تاوان وشو، بيا هم زه يو لک ديناره ورکوم، ته دا سلطان ته ور وړه.

سلطان التمش هم ماته د هغه د مرستې وويل.

د رخصتې په ورځ سلطان التمش د جلال الدين د مرستې لپاره د اشرفيو صندوق ورکړ او تر ملتان پوري يي د طاهر د رسولو او د اشرفيو د صندوق د ساتنې لپاره يوه دلگي سرتيري ورسره واستول.



## خیانت

په لاره کې د کرمان، اصفهان او نورو ځایونو امیرانو د مغلو په لمسونه خپلواکي اعلان کړې و، سلطان جلال الدین په راتلونکي کې له دوی نه د وفاداري ژمنی واخستلی او تیر اشتباهات یې ور وبخښل او جگړې ته یې د تیاریدو امر ورته وکړ پخپله بغداد ته روان شو.

عبدالملك چې له بغداده بیرته راستون شو سلطان ته یې ډاډ ورکړ چې سلطان د مغلو خطر نژدې احساس کړي خپله رایه یې بدله کړې ده، او هغه د خوارزم شاه د مرستې لپاره لښکر تیاروي، د خلیفه لیک هم ډیر امیدواروونکی و، خو طاهر، تیمور ملك او د سلطان څو نور ملګري پوره ډاډه نه وو.

تیمور ملك پاچا ته مشوره ورکړه چې دی دی له بغداده بهر څو ورځې پاتې شي څو تنه به بغداد ته واستوي نوی وضعه به معلومه کړو امکان لري چې خلیفه ستا د لري اوسیدو په صورت کې مرستې ته چمتو وي خو بغداد ته ورته دی خوښ نه کړي.

ددی ټولو اعتراضونو په ځواب کې پاچا وویل:

خلیفه د دینمن پر خلاف د یو کیدو بلنی ته لښکر ویلی دی، هغه زموږ د لیک په ځواب کې ویلی دی چې هغه له موږ سره نور پاچاهان مرستندوی ولیدل نو خپل لښکر به زموږ مرستې ته راواستوي او نورو پاچاهانو موږ ته دا شرط ښودلی دی چې هغو ته د خلیفه د مرستې ډاډ ورکړي. په دی وضعیت کې موږ همدا یوه لار لرو چې بغداد ته ولاړ شو او د خلیفه له لوري د شام، مصر او مراکش، پاچاهانو ته دا پیغام واستوو چې په جهاد کې زموږ ملاتړ وکړي.

که د خلیفه نیت پاک نه وي هم زموږ باور دی چې هغه به په بغداد کې پر موږ لاس نه پورته کوي، که د عام ذهنیت له ویرې هغه د طاهر او د هغوی د ملګرو له کړو وړو نه په سترګې پټولو مجبور شوی و نو زموږ پر خلاف به هم یوازی دومره فکر وکړای شي چې موږ هلته تنګ کړي تر څو د بغداد پرښودو ته مجبور شو،



زموږ سره د دی پروا نشته.

خو زموږ باور دی چې له خلیفه سره په لومړۍ کتنه کې به د هغه ټولې اندېښنې لری کړو، موږ به هغه ته ووايو چې که تاسو زما د پلار اشتباه نه شی بڅښلی نو ماته یی سزا راکړی مگر مسلمانان د مغلو له غلامۍ نه وژغوری، موږ د خوارزم د پاچا پرځای داسی څوک وېولی چې د اسلام د ناموس د ساتنې لپاره ستا تر جنډې لاندی د یوه سپاهی په حیث جنگیدل ځان ته ویاړ بولی.

طاهر وویل: له دی ټولو خبرو سره که بده نېه منې نو زما رایه دا ده چې تاسو ما او عبدالملک بغداد ته واستوی، موږ به په څو ورځو کې د وضعی له سهی حالت نه ځانونه خبر کړو او ستاسو په خدمت کې به حاضر شوه خلیفه او د هغه نور حکام چې له موږ سره کوم سلوک وکړی له هغه نه به د دوی نیت څرگند شی، که موږ بیرته راستانه نه شوو نو معنی به یی دا وی چې موږ یی ستا د پلوی په گناه نیولی یو، او ستا سو په اړه هم د دوی ارادی سهی نه دی، او که موږ بیرته راغلو نو تاته به د بغدا د ټول حالات ووايو.

سلطان جلال الدین له دی رایې سره اتفاق وښود او طاهر، عبدالملک او مبارک ته یی بغداد ته د تلو اجازه ورکړه، له طاهر سره راغلیو دیرش تنو ځوانانو ته هم د څو ورځو لپاره بغداد ته د تلو اجازه ورکړای شوه.

\*\*\*\*\*

(۲)

ماښام مهال د بغداد صدر اعظم صفیه خپلی کوټی ته ور وغوښته او د هغی په لاس کې یی یو لیک ورکړ ویی ویل:

لوری! پوره لس کاله ما د خلیفه په خدمت کې تیر کړل خو پر چا می اعتماد ونکړای شوه او نه زما دا تمه ده چې څوک دی پر ما اعتماد وکړی، زما تر ټولو لویه گناه ښایی دا وه چې په ځینو معاملو کې د خدای «ج» د رضا پر خلاف د خلیفه د خوښی تابع وم، او د هغه په اشارو می کار کاوه، خو پر اسلامی نړۍ د هېښناکۍ تباهی په راوستلو کې د خلیفه ملاتړ نشم کولی.

واوره لوری! جلال الدین خوارزم شاه له خلیفه نه د مرستی په تمه بغداد ته را روان دی، زما په ټینگار هغه سلطان ته یو امیدواروونکی لیک استولی دی او زما دا تسلی وه چې دغه کار به می د تیرو ټولو غلطیو کفاره شی، خو داسی ښکاری چې تقدیر ته زما ښیگڼه منظوره نه ده، نن هغه لوی منافق او غدار مهلب

بن داؤد د مغلو د ځانگړې استازي په حيث بغداد ته راغلی، له هغه سره څو تنه مغل سرداران هم دي، خليفه پخوا هم د مغلو تر رعب او هيبت لاندې ؤ، مهلب د هغه پاتې حوصله او غيرت هم ترې واخست، هغه خليفه پوهولي دي چې که ته جلال الدين ونيسي او مغلو ته يې وسپاري نو بغداد به د تباهي له اوره وژغورل شي او د چنگيز خان پرځای ناست کسان به تاته تل په عزت او احترام گوري. د خليفه د ډاډ لپاره د مغلو د انعام په تمه څو مفتیانو دا فتوی ورکړې ده چې مغلو ته خدای «ج» د ځمکې په پراخه ساحه حکومت ورښخېښلی دی، له دوی سره مخالفت د خدای «ج» له رضا نه د بغاوت په معنی دی او د جلال الدين مذهبي عقیده سهی نه ده، ځکه خو د بغداد پر خلکو د هغه اطاعت فرض نه دی، داسې ښکاري چې مهلب له څو ورځو را په ديخوا دلته مصروف ؤ خو زه يې له راتلو نه هغه مهال خبر شوم چې دی له څو مغلي سردرانو سره د خليفه پر دسترخوان ناست ؤ.

ما د خليفه د پوهولو هڅه کړې ده، خو هغه د مهلب د خبرو تر اغيزي لاندې دی او له مغلو نه تر خدای «ج» زيات ويرې نن شپه بيا خليفه ما او د پوځ څو تنو سردارانو ته د خبرو اترو وخت او بلنه راکړې ده، او زما اميد دی چې نن به د خليفه په محل کې د مسلمانانو د برخليک پرېکړه وشي، د خلافت له لویو سردارانو څخه يو هم په دی نظر نه دی چې د خوارزم شاه په ملاتړ د مغلو د دښمنی خطر قبول کړي، خو زه به خپل وروستی فرض ترسره کړم. نن د قاسم اړتيا احساسوم، خو هغه ډير لری دی زه تاته يو ډير لوی مسؤليت سپارم، تاته معلومه ده چې د خليفه په خفه کولو سره ډير لږ خلک د هغه له مانهی نه ژوندی راوتلی شي، ښايی زما پای هم همدغسې وي، که زه تر نیمې شپې پورې کورته را ستون نه شوم نو ته سعید راوغواړه دا ليک وروسپاره او دا لارښوونه ورته وکړه چې هر څومره ژر کيدای شي جلال الدين ته يې دی ور وړي. ځکه چې که خليفه د جلال-الدين د نيولو پرېکړه وکړي نو زما باور دی چې نن شپه به لښکر ورپسې واستوي، او دی به دراز دنه افشا کيدو په سبب کورته راپری نژدی، ما سعید پوهولي دي، هغه به د طاهر د پخوانيو ملگرو نه څو ځوانان را ټول کړي او طبيلی ته نژدی به زما د حکم انتظار کوي، تر اوسه ما هغه ته نه دی ویلی چې په کوم کار پسې به يې استوم، او له ضرورت نه پرته داسې مهم ليک هم هغه ته ورسپارل لازم نه بولم، امکان لري خليفه زما خبره ومنی او جلال الدين ته ددی ليک د



استولو اړتیا نه شی، په هر صورت که زه تر نیمې شپې پورې رانه غلم نر د بغداد  
د صدر اعظم وروستی فرض به د هغه وریره پوره کوی، سعید او د طاهر نور  
ملگری تر ما پر تا زیات اعتماد کوی.

صفیی وویل: ته ډاډه اوسه زما لخوا به لټی ونه شی، صدر اعظم وموسکل  
وی ویل: زما پر تا اعتماد دی، که قاسم هم دلته وای بنایي د دی کار لپاره زما  
نظر پر تا وای.

صدر اعظم شاهي ماني ته راستون شو.

\*\*\*\*\*

(۳)

د ماسختن لمانځه نه لږ وروسته د صدر اعظم په ماني کی فریادونه اوچت وو، د  
ماني ټول نوکران پر هغه راغونډ شوی وو، د هغه د تېر او پوښتیو له تپونو نه  
وینی روانی وی، صدر اعظم سترگی وغړولی او په هوښ راغی، په تېټ غږ یی  
پوښتنه وکړه: زه دلته څنگه راغلم؟

یوه نوکر وویل: ته چی دروازی ته راورسیدلی وغورځیدلی، موږ راواخستی او  
دلته مو راوړی.

: او هغه نوکران چی له ما سره و څه شول؟

یو نوکر ور وړاندی شو ویی ویل: زه معمولی تپی یم!  
حامد ووژل شو.

: تا هغوی پیژندل؟

: هوا ما مهلب پیژاند، کله چی ته د خلیفه له درباره راووتی هغه له تا سره  
یوځای و، موږ دواړو له زینی نه څو گامه لری ستا د راتگ انتظار کاوه، کله چی  
ته لاندی راکوزیدی نو څلور تنو چی نقابونه یی پر مخ، راکش کړی وو د ونو له  
سیورو نه راووتل پر تایی حمله وکړه.

تا مخ وړاوه او د دروازی په لوری دی منډه واخستله خو مهلب دی لاره ونیوه  
او په خنجریی دوه دری واره درباندي وکړل او د مرستی لپاره یی چیغی کړی.  
حامد زمانه وړاندی و هغه پر مهلب حمله وکړه خو هغه ځان یوی خواته کړ او بچ  
شو او حامد د یوه مول وهلی د توری په گوزار تپی شو او وغورځید زه ور وړاندی  
شوم یو مول وهلی می وواژه، نورو دریو حمله رښاندی وکړه، ما یو بل هم  
وغورځاوه، په دی ځنډ کی د خلیفه د ماني نه نور سرتیری راووتل، مهلب ژر

زاغی او ویی ویل سپاهیان راغلل راځی او بیا هغوی وتښتیدل زما تا ته پام شو،  
ته له هغه ځایه مانی ته تللي زه په منډه درغلم او څوگامه درسره ولاړم او بیا په  
دی گومان ودریدم چی هغوی به په تا پسی راشی کله چی پوه شوم چی ته مانی ته  
نژدی شوی زه هم راغلم.

صدر اعظم وویل : سعید چیرته دی؟

سعید نوکران په یوه او بله خوا لری کړل او د هغه د بستری ترڅنگ ودرید،  
صدر اعظم د خپلی میرمن، لور، صفی او سعید نه پرته نور نوکران له کوتی و  
ایستل.

کله چی کوته تشه شوه سعید ته یی وویل : ستا په ذمه چی کوم کار دی صفیه  
به یی درته وواپی ملگری دی تیار دی؟

: هو صیب!

صدر اعظم خپلی میرمنی ته وکتل: زمانه وروسته به ستا لپاره دا غوره وی  
چی مصر ته ولاړه شی، زه د لږ ځنډ میلمه یم.

صفی وویل : کاکا! ما تر اوسه تاته یوه خبره نه ده کړی طاهر ژوندی دی، او  
که ستا بدل بل چا وانه خست نو هغه به یی خامخا اخلی.

: لوری رښتیا ووايه! زما په زړه یو دروند بار ؤ.

: هو دا رښتیا ده پر هغه یی د مړه گومان کړی ؤ او سیند ته یی غورځولی ؤ،  
دا سعید به هم معلومه ده.

صدر اعظم په سوالیه نظر سعید ته وکتل هغه وویل : هو صیب هغه ژوندی  
دی.

صدر اعظم صفی ته وکتل ویی ویل : صفی لوری! زما د ورتگ نه وړاندی  
خلیفه د سلطان جلال الدین د نیولو لپاره دیرش زره تنه سرتیری استولی وو، اوس  
دی ته خپل فرض پوره کړه.

نن شپه به هغوی ډیر زیات مزل کړی وی...

سکینی ما له تا سره د خبرو فرصت ونه موند... نن له ما سره کښینه.

د سکینی اوښکی بهیدلی او د هغه ترڅنگ کښیناسته، صدر اعظم څو شیبی  
دی ته وکتل او بیا یی سترگی پټی کړی له درده یی زگیروی وکړ، لږ ځنډ وروسته  
یی سترگی خلاصی کړی او په اشاره یی اویه وغوښتی، سعید هغه ته تکیه شو او  
راپورته یی کړ، صفی یی د اویو پیاله پرشونډو ورکښوده.



د یو غورپ اوږو نه وروسته یی بیا سترگی پتی کړی او ځملاست، سکینی وویل : بیهوبنه شو.

سعید زر د هغه خوله وازه کړه صفی ته یی وویل چی اوږه وروځیښی. صفی یی په خوله کی اوږه ورواچولی، خو د هغه له ستونی د تیریدو پرځای تر دواړو واښکو بیرته تویی شوی، صدر اعظم سترگی وغړولی او څو ځلی د بندی بندی ساه کښلو وروسته په ابدی خوب ویده شو.

صفی، سکینه او کاکا ناوی په ژړا پریښودی اوښکی یی تویولی او بهر راووتله، سعید ورپسی و.

: زه ستا د امر انتظار کوم، هغه وویل.

صفی ځواب ورکړ : ودریږه! زه اوس راحم، له ځنډ وروسته صفیه له خپلی کوتی راووتله، هغی د سپارلی جامی اغوستی وی او په ملا یی توره څوړنده وه. هغی د یوی خدمتدگاری په لاس کی یوه پانه ورکړه دی ویتل : سبا ته دا رقعده سکینی ته ورکړه.

سعید په حیرانی هغی ته کتل. دی ورته وویل : سعیده راحه.

: مگر ته له موږ سره څی؟

: هو! زه به له تاسو سره ځم کاکا راته ویلی وو چی دا د ده د ژوند وروستی او ډیره مهمه ذمه واری ده. او زه یی پوره کول غواړم.  
: مگر ته باید پر ما اعتماد وکړی.

: زما پر تا اعتماد دی، خو زه ویریږم چی هغه به ستا له لاسه کوم پیغام ته اړځښت ورنکړی، له دینه پرته مهلب ما ډیره ښه پیژنی، زه دلته په پاتی کیدو ددی کور بدمرغی نوره زیاتول نه غواړم.

\*\*\*\*\*

(۴)

د لمر له راختلو نه له وروسته طاهر او د هغه ملگری د یوی غرنی سیمی نه تیریدل، په یوه پراخه سیمه کی ورننوتل چی مخامخ یی په غونډیو کی اته، لس تنه سپاره ولیدل چی اسونه یی چارگام زغلوی. په هغوی پسی د پنځوسو تنو سپرو په شاو خوا کی بله ډله وه، طاهر په ځیر د لیدونه وروسته عبدالملك ته وویل:

﴿

داسی ښکاری چی هغه وروستی په مخکنیو پسی راغلی دی. او موږ یی باید

مرستی ته ورورسپو.

عبدالملك وويل : هغوی له شانه غشی ورپسی را اوروی، وگوره یو تن یی زخمی شو لوبی، تعقیبونکی په دوو دلوویشل شول او هغوی غواړی را ایسار کړی او تېنټیدونکی یوازی ځانونه ژغوری، جگړه کول نه غواړی، موږ باید د هغوی مرسته وکړو.

طاهر خپلو ملگرو ته مخ واراوه او په لوړ غږ یی وويل : ژر کوی چی هغوی یی په منگولو کی را ایساریدونکی دی.

د سترگو په رپ کی د طاهر ملگری له غونډیو نه دری ته ورکوز شول، طاهر په لوړ اواز وويل : وگوره د ټولو دمخه لکه چی یوه بنځه ده، ته د کین لوری سپاهیانو مخه ونیسه، زه ښی خواته ورځم، هغوی له دواړو خواونه د غشو تر دم لاندی راغلی دی، هغوی ته خوږ آزاد پرېږده که هغوی په موږ هم د غلیم د ملگریو گومان وکړ او په یوه او بله خوا د مخ اړولو هڅه یی وکړه نو ویه وژل شی. د طاهر ملگری په دوو برخو وویشل شول او د شادلی مخه یی ونیوه، تېنټیدونکو دوی خپل مرستندویان وگڼل تر لږ وړاندی تیریدو وروسته ودریدل. طاهر وړاندی ورغی په لوړ غږ یی وپوښتل : تاسو په هغوی پسې ولی راغلی یاست؟

د ده په ځواب کی یو تن چی خول یی پر سر ؤ او د ډلی مشر معلومیدو را وړاندی شو ویی وويل : دا د خوارزم شاه جاسوسان دی، تاسو زموږ لاره مه نیسی. : تاسو د خلیفه سپاهیان معلومیږی، ښایی تاسو ته معلومه نه وی چی د خلیفه او خوارزم شاه ترمنځ د دوستی تړون شوی دی.

: پردی خبرو موږ ډیر ښه پوهیږو. ته زموږ له مخی لری شه، که نه نو په لری کیدو به دی مجبور کړو. : نه تر څو موږ ته دا معلومه نه شی چی هغوی څه گناه کړی موږ به یی ساتنه کوو.

: موږ شکمن یو چی دوی خوارزم شاه ته ورځی. : تاسو یوازی په شك د خلکو د وژلو اجازه نه لری، او بیا-خوارزم شاه ته ورتلل خو گناه نه ده.

: نو د مقابلی لپاره چمتو شه! طاهر ځواب ورکړ : د مسلمان وینه ډیر اړخښت لری، غوره دا ده چی بیرته

ستانه شی. تاسو تر پنځلس شلو تنو زیات یاست، خو زما سره داسی سرتیری دی چی په دیرو دگرونو کی یی د خپلو متو زور ازمویلی دی.

موږ تاته ډاډ درکوو چی د خلیفه دبنمنان نه یو، تاسو دلته ودریږی، زه یو سړی هغه ته وراستوم که هغه موږ ته ډاډ رانکړای شو نو پخپله به یی ونیسو او بغداد ته به یی بوځو.

طاهر عبدالملك په اشاره نژدی وروغوښت او ورته ویی ویل: ته ورشه وگوره څوك دی؟

پوځی افسر وویل ته څوك یی؟

طاهر ځواب ورکړ: ویریږی مه موږ مغل نه یو مسلمانان یو.

: که تاسو مغل رای نو زموږ لاره به مو نه وه نیولی.

: د ویری او که د دوستی په سبب؟

افسر لږ له دوه زړی وروسته د خبرو موضوع بدله کړه ویی ویل: ستا لهجه او غږ داسی سړی ته ورته دی چی ما پیژاند، هغه هم ستا په څیر په هر کار کی پښه کلکه ایښودله.

بنایی زما څیره هم هغه ته ورته وی، او بنایی چی زه هماغه سړی وم.

: هغه مړ شوی دی!

: کله کله مړی هم ژوندی کیږی.

: ته کټ مټ د طاهر بن یوسف په څیر غږیږی.

: طاهر بن یوسف مړ شوی دی، او نن د هغه یو دوست د هغه په تعقیب د

مرگ په درشل پښه ایښی ده، ستا غږ او لهجه یوه داسی چاته ورته ده چی د منصب په تمه یی د خپلو دوستانو د نیولو وعده کړی وه.

: ته څوك یی؟

: که ته د دوستانو په هیرولو عادت نه وی نو بنایی ومی پیژنی! طاهر دا وویل

او خول یی له سره لری کړ.

: طاهره... ته !!

: هو! افضله! ایا ته خپله څیره نه رابنکاروی؟

: که تر اوسه شکمن یی لږ وړاندی راشه.

: مگر ته خوایی...!

: هو ماته یی زهر راکړل، خو هر زهر وژونکی نه وی!

: طاهره! خدای «ج» شاهد دی چی زه په هغه سازش کی شریک نه وم او ستا د نیولو لپاره می څه دسیسه نه وه جوړه کړی.

طاهر خول پرسر کیښود ویی ویل: زه افسوس کوم چی تاته د دي موقع په لاس درنه غله چی ما ونیسی، اوس پوښتنه کولی شم چی په کوم نیت دلته راغلی یی؟ او دا خلک څوک دی چی ورپسی راغلی؟

: زه تاته څه نشم ویلی، یوازی دومره ویلی شم چی تا زما لاره ونیوله د لښکرو د مشر د امر مخالفت دی وکړ.

: د لښکرو مشر! هغه چیرته دی؟

: زه دا نشم ویلی.

: نو ستا خبر په دی کی دی چی بیرته وگرځه!

: ته پوهیږی چی زه بی زړه نه یم.

: ترڅو ته غدار نه وی زما همدا رایه وه، خو غداری او زړورتوب په یوه وجود کی نه راتولیږی.

: ماته یوازی د هغو خلکو د تعقیبولو امر شوی، که د لاری په نورو خلکو د توری اوچتولو حکم وای نو ماته به دی د بی غیرتی پیغور نه و راکړی.

: کله چی ته پوهیږی چی زموږ له مړیو نه تر تیریدو دمخه په هغوی پستی نشی ورتلای، نو بیرته ولی نه ستیږی؟

افسر څه ځواب ورنکړ او په زړه نا زړه حالت کی یی خپلو ملگرو ته وکتل، په دی ځنډ کی عبدالملک اس وزغلاوه او طاهر ته نژدی ورغی او د افضل پر خلاف یی نیزه برابره کړه.

طاهر وویل: عبدالملکه! د جگړی اړتیا نشته، دا زموږ دوست افضل دی او په غالب گومان یی د بیرته ستنیدو پریکړه کړی ده.

عبدالملک وویل: دی اوس د ځان په باب هیڅ پریکړه نشی کولی، افضله تیار شه!

طاهر چپغی کړی: نه، نه عبدالملکه ودیږه! خو عبدالملک ده ته د پام کولو نه پرته اس پونده کړ او پر افضل یی حمله وکړه، افضل د ځان ژغورلو هڅه وکړه خو د عبدالملک نیزه د هغه تر تېر پوته وختله.

دواړه لوری د یوی شیبی لپاره چوپ شول، عبدالملک اس راوگرځاوه او د دوی په منع کی ودرید د افضل ملگري یی مخاطب کړل په لوړ آواز یی وویل:



په تاسو کی نور څوک شته چی د خلیفه نمک حلالوی؟

دغه وچه ځمکه د منافقینو، غدارانو او خاینانو وینی ته تپي ده، ماته وگوري زه عبدالملك یم، بنایی په تاسو کی ډیر ما وپیژنی، عبدالملك یوه شیبه خول له سره لری کړ او بیای بیترته پر سر کیښود ویی ویل : کاشکی تاسو ژوند او مرگ پیژندلی، تاسو د کمزوری په مخ کی زمریان او د زورور په وړاندی گیدران شی. تاسو په ښځو غشی اورو، خو چی میړونه وینی لږزه دریاندی راشی ولاړ شی خپل سالار ته وویای چی کوم ځنگل ته د ښکار لپاره راغلی هلته سوی نشته، پرانگان پکی اوسیږی. له خوارزم شاه سره لږ ځلک دی خو د دوی هریو له زرگونو سره په جگړه پوهیږی، ورشی!

که زما سره دا احساس نه وای چی زموږ توری به ستاسو له وینو نه شرمیږی نو بنایی ما د تیښتی فرصت نه وای درکړی.

د افضل ملگری یو پر بل پسی وتښتیدل او په لږه شیبه کی ډگر تش شو. عبدالملك طاهر ته نژدی راغی د هغه له څیری نه وحشت خوتیده ویی ویل : زر راحه صفیه دی انتظار کوی.

: صفیه!

: راحه هغه تپی ده!

: طاهر له بلی پوښتنی پرته اس پونده کړ.

کله چی د غونډی سرته اس خوت رفتار یی کرار شو نو هغه له عبدالملك نه پوښتنه وکړه : هغه چیرته ده؟

: ما هغوی د دی غونډی شاته د خوږ په غاړه پریښودل.

: تپ خویی خطرناک نه دی؟

: پر هغی دوه غشی لگیدلی دی، د یوه تپ معضولی دی خو دوهم یی ډیر بد په پښتیو پوری نښتی ؤ، غشی می ایستلی دی خو...!

: خو څه؟

: خدای «ج» دی خیر کوی.

\*\*\*\*\*

(۵)

صفیی یوی ډبری ته تکیه کړی وه او ناسته وه، سعید اوبه ورځښلی، طاهر یی چی ولید جگه شوه ودریده، هغه له اس نه پلی شو صفیه څوگامه ور وړاندی شوه

خو بیايي سترگی توری شوی، هفی تیندکونه و خوړل او نژدی وه چی وغورځیږی  
چی ظاهر ورمنده کړه هغه یی په خپلو متو کی تکیه کړه او ورو یی په ځمکه  
ځملوله.

صفیی ! ته دلته ولی راغلی؟ ظاهر په دردناکه لهجه وپوښتل.

د صفیی پر شونډو غمجنه موسکا وغوړېده ویی ویل : اوس د دی خبرو وخت  
نشته، وگوره دغه خوړ څومره وړوکی دی خو اوبه یی څومره رنی دی، د دجلی  
سیند ډیر لوی دی خو د هغه له خوړوږو اوبونه ډیره ستومانه شوی وم، ستا د کلی  
د خرما په باغونو کی کټ مټ دغسی اوبه بهیږی.

د یخو، خوږو او رڼو اوبو خوړونه اوچینی! زه د هغوی په لټه کی دلته راغلم، د  
ظاهر څو ملگری نژدی ورغلل خو عبدالملک هغوی یوه لوری ته ورسره بوتلل.

صفیی وویل : ته ولی خفه یی، ماته وگوره، زه خوښه یم، هوا ما ددی خوړ په  
باب درته خبره کوله، که زه مړه شوم ددی خوړ پر غاړه می پرېږده.

نه، نه، صفیی ته به روغه شی، ستا زخم معمولی دی، زه به تا هغو د خرما  
باغونو ته راسره بوزم چی د یخو، خوږو او رڼو اوبو ویالی پکی بهیږی، اوس به د  
پیښو د توپان هیڅ څپه هم موږ یو له بله بیل نکړای شی.

صفیی وویل : او موږ به هر سهار پر اسونو سپرېږو د صحرا سیل ته به ځو.  
: هوکی صفیی زه وعده کوم.

: او زه به له تاسره د نیزه بازی لوبه کوم، او بیا به د خرما په باغونو کی گلونه  
لټوو، او کله چی ته د جگری لپاره روانیږی نو زه به د ریگونو پر غونډی څیژم او  
ستا لاره به څارم.

: هوکی صفیی!

د صفیی ترسترگو اوښکی روانی شوی سلگی یی وکړی ویی ویل :  
نور زما سره د مرگ غم نشته، ته زمایی، زمایی!!  
او بیا یی سترگی پټی کړی.

د ظاهر سترگی رادکې شوې چیغې یی کړې صفیی، صفیی!

صفیی سترگی وغړولې خو څه یی ونه ویل ظاهر عبدالملک ته غږ وکړ هغه په  
منډه راغی ظاهر ورته وویل : دی ضعیف کړی دی اوبه راوړه د اوبو له څو غوړپه  
وروسته د صفیی څیره لږ راتازه شوه په کمزوری غږ یی وویل : لکه چی ویده  
شوی وم، د خرما په هغه بڼ کی، د رڼو اوبو چیننه بهیده... زه هلته ولاړه وم... ته

په اس سپور وی چیرته تلی... چیرته ... دیر... لری. هغی بیا سترگی پتی کړی.  
په مخ یی نیلی رنګ زور واخست ورو ورو یی ویل :

تاسو ځنډ مه کوی پوځ له دی ځایه... یو پړاو لری... عبدالملك یی پر لاس لاس  
ورکیښود بیایی طاهر ته وکتل او انا لله و انا الیه راجعون. یی وویل سر یی  
ځوړند شو، طاهر له دنیا او مافیها نه ناخبره د وفا او مینې دغی مجسمی ته  
کتل، عبدالملك د هغی پر مخ خپل دسمال وغورځاوه، او طاهر یی ترمت ونيو ویی  
ویل : جګ شه! د همت نه کار واخله.

طاهر جګ شو ودرید، عبدالملك ته یی کتل د هغه له سترگو وحشت وریده، د  
عبدالملك په سترگو کی اوښکی ډنډ شوی او لاسونه یی وغوړول او، طاهر یی  
اختیاره په غیږ کی ځان ور وغورځاوه او په سلګو شو.  
عبدالملك وویل : طاهره! بیایی په دنیا کی داسی انسان نه ؤ چی دا باید ورته  
ژوندی وای.

له ځنډ وروسته د همغه خوږ په غاړه د طاهر ملګرو صفیه په خاورو کی ښځه  
کړه، طاهر د ځنګلی گلانو څو گیډی راټول کړل او د هغی په قبر یی وشیندل.  
عبدالملك وویل : راځه طاهره چی ناوخته کیږی.  
طاهر په اس سپور شو له سعید نه یی وپوښتل د لښکرو سالار له څومره پوځ  
سره را روان دی؟

: له شل زره لښکر سره.

طاهر عبدالملك ته وویل : د صدر اعظم لیک ماته راکړه!  
بیا یی پر لیک سرسری نظر تیر کړ او ویی پوښتل: نو مهلب هلته رسیدلی دی  
نور نو دی بغداد خدای ساتی.

عبدالملك وویل : زه ویرېم چی سلطان زموږ له مشوری پرته بغداد ته مخه نه  
کړی، موږ باید زر تر زره ځانونه ور ورسوو.  
طاهر اس ته پونده ورکړه ویی ویل : راځه.  
په لاره کی طاهر له سعید نه پوښتنی کولی او دا ورته معلومه شوه چی دوی د  
سر لښکر له پوځ نه لاره کږه کړی وه خو په نیمه لاره کی د پوځ د مخی دلګیو  
لیدلی وو او پر دوی پسی راغلی وو.

\*\*\*\*\*

(۶)

د سلطان جلال الدين خوارزم شاه سره دوه نیم زره تنه سربښندویان وو، له بغداده د قشمر تر مشري لاندې د شل زره سرتیرو د راتګ خبر یې چې واورید دوه زره تنه یې په مورچلو کې ځای پر ځای کړل او پخپله له پنځه سوه تنو سره وړاندې ولاړ، د یوې غونډې پر سر د خلیفه د لښکر د راتګ په انتظار شو، په همدې وخت کې یې خبر ترلاسه کړ چې د خلیفه نور لس زره تنه لښکر د یوه بل سالار مظفر الدین په مشرۍ د شمال ختیځ له لارې را روان دي او غواړي سلطان کلاهند کړي:

د صدر اعظم د لیک له لوستلو او د عبدالملک، طاهر او سعید نه د څو پوښتنو نه وروسته سلطان ته معلومه شوه چې د خلیفه پوځیان به خامخا د ده د نیولو هڅه کوي، او که دی دلته خوندي پاتې شو هم د دوی پوځ به یې تعقیبوي، او تر هغو به یې پری نژدې تر څو یې د مغلو په لاس ورنکړي. کله چې د قشمر پوځ رابښکاره شو نو سلطان طاهر ته د سولې پیغام ورکړ او د سولې لپاره یې خبرو اترو ته واستاوه.

طاهر قشمر ته دا پیغام ورساوه چې یا خو بغداد ته زموږ لاره مه تړي، سلطان پر دی باوري دی چې کله د خلیفه په حضور کې ودرېږي د هغه بدګوماني به لرې کړي، که نه وی نو موږ ته ددې موقع راکړي چې له دی ځایه خلیفه ته پیغامونه واستوو، که دا دواړه وړاندیزونه ستاسو لپاره منظور نه وي نو سلطان د بیرته ستندلو لپاره چمتو دی خو پر دی شرط چې تاسو به یې له شا نه نه راځي. قشمر چې له جلال الدین سره یوازې پنځه سوه تنه ولیدل د خپل ځواک د ازمویني شوق پری غالب شو په ټیټې پروایې یې ځواب ورکړ: زموږ پرمختګ او وروستی پریکړه دا ده چې سلطان موږ ته وسپاري که نه نو مقابلې ته تیار شئ. طاهر هڅه وکړه چې قشمر قانع کړي خو هغه هیڅ وانه ورنیدله، هغه نورو جنرالانو ته هم وویل خو په یوه یې اغیزه ونه کړه.

طاهر مایوس شو ویی ویل: تاسو ته د دوستۍ او مینې له ګلاتو سره راغلی وم، خو تاسو د دښمنۍ د ازغیو لپاره لمن غوړولی، زه د سولې استازي راغلی وم خو تاسو جګړې غواړي، زه وعده کوم چې ستاسو هيله به ترسره شي. ډیر د خفګان ځای دی چې مسلمان د هر څه په له لاسه ورکولو برسیره پردې ویاړ کاوه چې د دوی په غیر میلېمه پال بل څوک نه وو خو نن دغه نیکمرغي هم د بغداد له اولس څخه واخستل شوه.



جلال الدین له جگړې څخه نه وریږي خو نن هغه توره چی په وار وار د مفلو په وینو کی ډوبه او رنگ شوه د مسلمانانو له تورو سره په تکر کیدو بنایي وشمیري، خدای «ج» پوهیږي چی ددی جگړې نتیجه به څه وی خو تاسو گواه یاست چی موږ ورته تیار نه وو او راباندی وټپل شوه.

قشموږ وویل : ورځه موږ ته ددی جگړې نتیجه معلومه ده او د یوه ساعت دننه به تاسو ته هم معلومه شی.

ظاهر د اس جلب کلک کړ ویی ویل : ماته یوازی یوه خبره معلومه ده او هغه دا چی د خوارزم په څیر د بغداد د عظمت ورځ هم گرځیدلی ده او په موږ کی د هر یوه بری د دواړو ماته ده.

ظاهر اس ته پونده ورکړه او د سترگو په رپ کی سلطان ته ورغی.

د قشموږ د پوځ عربی سربیندویو ته د ظاهر د میلمه پالنې پیغور له زغم نه وتلی ؤ، په هغوی کی زیاترو پریکړه وکړه چی په جگړه کی به برخه نه اخلی، په ایرانی او ترکی سرادرانو کی هم ځینی زړه نا زړه وو، ځکه خو قشموږ چی د وخت نزاکت احساس کړ سمدستی یی د حملی امر وکړ.

جلال الدین شاته خپل په مورچلو کی پوځ ته هدايات واستول او د قشموږ مقابله یی وکړه، د بغداد پر پوځ له څو حملو وروسته یی شاته تگ پیل کړ. قشموږ دا گڼله چی سلطان ماته وخوړه او میدان پریږدی په هغه پسی ورغی، سلطان به لږ مخامخ جگړه کوله او بیا به په شا تلل او د قشموږ پوځ یی د هغو توندو غونډیو منع ته ورساوه چی تر شا یی د ده غشی ویشتونکی غلی وو، قشموږ چی ناڅاپه له څلور واړو لوریو د ډبرو او غشو باران ولید دا یی احساس کړه چی د سلطان د پوځ په شمیر کی یی غلطی کړی ده، په تنگو درو کی یی د خپل لښکر نیمایي کسان مړه او تپیان پریښودل او په شاتگ یی پیل کړ، په بیرته ستنیدو کی یی تر دری میلو پوری له هری ډبري او کونج نه د غشو او ډبرو استقبال کاوه او بیا چی له میدان نه وتښتیدل شاته یی د بیا راکتلو جرئت ونه کړ.

سلطان تر څو میله په هغوی پسی ورغی او بیا بیرته راوگرځید، په لاره کی د مظفر الدین له لس زره تنو سره هغوی مخ شول، د مظفر الدین پوځ د قشموږ د پوځ په ماته بی زړه شوی ؤ له لږ مقابلی وروسته یی وسلی وغورځولی.

د دی بریالیتوبونو نه وروسته رضا کاران دلی دلی د سلطان په پوځ کی شامل

شول، په څو میاشتو کی د هغه د پوځ شمیر شل زره تنو ته ورسید، د تبریز والی د مغلو حلیف و، سلطان هغه ته د غداری د سزا وړکولو لپاره تبریز ته مخه کړه. والی د مغلو د مرستی له انتظار پرته وټیټید او سلطان دغه ښار ونيو، د تبریز له نیولو وروسته جلال الدین شاوخوا څو نوری سیمې هم ونيولې، په دی وخت کی یی د بغداد د خلیفه ناصر الدین ... د وفات او د هغه د زوی ظاهر د خلیفه کیدو خبر واورید.

## يوه بله هڅه

د ناصر له وفات نه چي خبر شو سلطان ظاهر او عبدالملك ور وغوښتل د نوي خليفه ظاهر د اخلاقو او عادتونو په اړه يي تری پوښتنی وکړی، ظاهر د سلطان د پوښتنی په ځواب کي وويل:

ما له ظاهر سره يوازي يو ځل ليدلی دی، زما په گومان هغه يو کمزوری سړی دی خو بد ذاته نه دی، هغه د پلار په څير مغل خپل دوستان نه بولي. عبدالملك وويل: زه هغه له ډيری مودی راهيسی پيژنم، زما باور دی چي هغه د پلار پر ضد دی، خو د هغو کسانو له ډلي څخه نه دی چي خپلو ارادو ته عملی جامه ورواغوندي، بيا هم که په بغداد کي يو سهی لارښوونکی وی نو له هغه نه زيات کار اخستل کيدای شي.

سلطان وويل: زما په گومان تاسو دواړه هغه ته ښه مشاورين کيدای شي، که زه تاسو د خپلو استازو په نامه هلته واستوم خامخا به مو خبروته پاملرنه وکړی. په بغداد کي د بي طرفی په حالت کي د مصر او شام اولسونه له موږ سره ملاتړ ته نه چمتو کيږی، تاسو بغداد ته ولاړ شي، خليفه ظاهر د ټولي اسلامي نړی لارښوونی ته چمتو کړی او ده ته دا يقين ورکړی چي تر څو زه ژوندي يم د مغلو ټول پام به خپل لوری ته راواړوم، که دی وغواړی د ټولي اسلامي نړی پوځونه په بغداد کي راتلولی شي، هغه ته دا هم ووايي چي په کومه ورځ موږ د بغداد، مصر او شام د پوځونو سره پر مغلو حمله وکړو په همغه ورځ به په هند کي سلطان التمش چي زموږ پلوی دی د مغلو پر خلاف د جگړی اعلان کوی. او د ايران ترکستان او خراسان اولسونه به چي تر اوسه پوری چوپ او غلی دی ناڅاپه راپورته شي.

ما دا اوس احساس کړی ده چي چاته د مرستی لپاره تر ورتگ راته دا غوره ده چي همدلته خپل مسئوليت ادا کړم، که زه په دی گډوډی او پرديسی کي څوکاله

له مغلو سره وجنگیدلی شم نو باور می دی چی مسلمانان به می مرستی ته را ورسپړی، په څو ورځو کی به له آذربایجان نه لس پنځلس زره تنه نور راسره ملگری شی او زه به په دی هغوی تر دوو کالو پوری نور هم پریشانه کړم، په دی موده کی تاسو ټوله اسلامی نړۍ راوینولی شی.

طاهر او عبدالملك په یوه غږ وویل : موږ تیار یو.  
سلطان وویل : مبارك له ما سره پریږدی، هغه یو ښه سرتیری دی او زما ورته ضرورت دی.

څو ورځی وروسته طاهر او عبدالملك بغداد ته رسیدلی وو خلیفه طاهر چی د دوی په ورتگ خبر شو لیدو ته یی وروغوښتل، د لومړی لیدو نه وروسته طاهر چی د جلال الدین په نامه لیک واستاوه مضمون یی داسی ؤ:

د خدای «ج» شکر دی چی موږ تر خپلی هیلې او اټکل هم زیات بریالی شوو. مهلب چی د صدارت عظمی امیدوار ؤ له خلیفه سره زموږ د ملاقات نه وروسته چیرته غلی شوی دی، خلیفه د پوځ د سنبالولو چاری عبدالملك ته وسپارلی او زما په اړه یی دا پریکړه کړی چی زه د ده د استازی په حیث شام، مصر، عربو، مراکش او اندلس ته ولاړ شم، او زه به سبا ته روانیږم.

څرنګه چی د حج وخت نژدی ؤ، ځکه عبدالملك طاهر ته مشوره ورکړه چی ته تر ټولو دمخه مکی ته ولاړ شه، هلته به د هر هیواد مسلمانان راغونډ وی او ستا له پاره به د جهاد د تبلیغ تر ټولو غوره موقع وی، پر دی سربیره به په لاره کی خپل کورته هم ورشی.

\*\*\*\*\*

(۲)

یوه ورځ ماښام ته نژدی مهال زید یو ښکلی ماشوم په غیږ کی د خرما په باغونو کی چکر واهه چی ناڅاپه یی یو سپور ولید چی اس ګرندی زغلوی، زید څو ګامه ورغی او د سپاره د لاری پر سر ودرید، سپور چی ورنژدی شو اس یی ودراره او له سره یی اوسپنیز خول لری کړ زید چیغه کړه:

طاهره! طاهره!! بیا یی ورمونده کړه د اس جلب یی ونیو، ماشوم ددی شور ماشور او غیر عادی حالت څخه ویریده شونډی یی بوڅی بوڅی کړی او بیا پېښګ په ژړا شو.

زید زر بیرته د اس جلب خوشی کړ ماشوم یی وتپاره او ویی ویل : واه واه! چی



خپل پلار دی ولید زما په شکایت دی خوله پرانستله، بیا یی طاهر ته وکتل ویی ویل : ته څه ته گوری ولی له اسه نه پلي کیږی او ماشوم نه کراروی!

طاهر له اس نه پلي شو ماشوم یی واخست هغه ناڅاپه غلی شو او په څیر څیر یی طاهر ته کتل بیا یی د هغه په ځلیدونکی زغره لاسونه وهل.

: زه کور خبروم، زید دا وویل او اس یی تر جلب ونيو د خرما په بڼ کی یوه لوری ته چټک روان شوه طاهر ورو ورو څوگامه د خرما په بڼ کی راخستل او بیا ودریده ماشوم ته یی وکتل، ماشوم اوس زغره پریښوده او دواړه لاسونه یی خول ته وروغوځول.

طاهر سر تپت کړ د ماشوم وړوکی پستی خپری دده په مخ ولگیدی. دده په زړه کی نرم او لطیف تکانونه اوچت شول، هغه بیا د ماشوم دواړه لاسونه ښکل کړل او بیا یی د لږ څنډ لپاره ټول پام او مینه د ماشوم ښکلی څیری ته ور واوښته او بی اختیاره یی د هغه بارځوگان، شونډی، سترگی او تنډی ښکل کړل. زما بچیه! زما ژونده! زما روحه، او طاهر ورو ورو گامونه اخستل او د کور دروازی ته ورنژدی شو.

که دی څو ورځی دومره مینه ورسره وکړه نو دا به بدورگه کړی! طاهر تکان وخور مخامخ یی وکتل ثریا څوگامه لری د دروازی نه بهر ولاړه وه او موسکل یی.

: ثریا زما...؟

ثریا زر لاس پر شونډو کیښود او دروازی ته یی اشاره وکړه طاهر اندیښمن دروازی ته وکتل څو گامه لری احمد بن حسن، شیخ عبدالرحمن، سعیده، او حنیفه په انگره کی د دروازی په لوری را روان وو، طاهر په بیره را وړاندی شو او ماشوم یی ثریا ته ورکړ او د کور انگره ته ورننوت، د کور د خلکو او طاهر ترمنځ لا اته، لس گزه فاصله وه چی اسماعیل او امین د خرما له بڼ نه راووتل او له طاهر سره غاړه غړی شول.

اسماعیل ساه نیولی وویل : موږ غشی ویشتل زده کول چی زید ستا د راتلو خبر را وړ.

کله چی د کور ټول غړی پر طاهر راتول شول د اسماعیل پر شونډو شوخه موسکا وغوړیده شیخ عبدالرحمن ته یی وکتل ویی ویل : بابا تا لکه چی ونه پیژاندا دا طاهر ورور دی.

شیخ په غوسه شو امسا یی اوچته کړه ویی ویل : ودرېږه ساده! اسماعیل وتبنتید لری ولاړ او له خندا نه لت په لت اوښت، حنیفه هم تر شونډو لاندی موسکی شوه خو حنیفه او سعیده نه د شیخ د غوسی په سبب پوهیدل او نه د اسماعیل د کړسندی خندا په راز.

\*\*\*\*\*

(۲)

د ماسختن له لمانځه نه وروسته چی ثریا د طاهر له ارادی نه خبره شوه د حج او له هغه وروسته په اسلامی هیوادونو کی د جهاد د تبلیغ لپاره یی له طاهر سره د ملگری هیله څرگنده کړه.

سعیدی د هغی خبری ورسره تائید کړی ویی ویل : ما چی د ثریا په اړه څه اوریدلی دی نو زما گومان دی چی دا به ستا ډیره مرسته وکړی.  
شیخ وویل : زما پر دی څه اعتراض نشته مگر ماشوم؟  
سعیدی وویل : ماشوم به له ماسره وی، اوس هم هغه له ما نه پرته بل چاته نه ورځی.

د سعیدی پر ټینگار له هغی سره حنیفه د خپل لمسی په پریښودو راضی شوه.  
اسماعیل چی په یوه کونج کی ولاړ ؤ وویل : زه له حج نه وروسته له دوی سره ځم.

شیخ وویل : چوپ شه دا ستا د زده کړی وخت دی.  
احمد بن حسن وویل : ته ډیر مصروف سړی یی، غوره به دا وی چی د اسماعیل ښوونه او روزنه ماته وسپاری، له امینی سره به یی سات تیروی.  
شیخ وویل : ما له څو ورځو راسی دا فکر کاوه خو زه حیران یم چی د دی ناپوه نه پرته به زما گوزاره څه وړ وی؟ زه اوس د ده له شوخی او شیطانت سره روږدی شوی یم.

زه چی څومره د ده د کړس کړس خندا څخه په غوسه کیږم همدومره ورته ناکراره هم وم، دا زما د بوداتوب د ژوند یو ضرورت شوی دی.  
په ورکتوب کی به یی زما پایزار غلی کړ، اوس بیا د کجورو بندونه پکی اچوی، زه پری په غوسه شم او بیا فکر کوم چی که ده داسی شوخی نه کولی زما ژوند به څومره بی مزی ؤ، خو د تعلیم لپاره باید زه دی له تاسره پرېږدم، اسماعیل د لته راشه!

اسماعيل پښېمانه او سرخوړند وړاندې ورغی شيخ په مينه تر خپل څنگ  
کښېناوه ورته ویی ویل : بچوا زه به له حج وروسته تا همدلته پرېږدم، خو په دی  
شرط چی په هفته کی به دوه ځله ماته ښارته خامخا راځی.

: ته اونیا ولی همدلته نه پاتی کېږی؟

: بچیه ! زما کار او بار ډیر پراخ دی چی راتلول یی ډیر وخت غواړی.

: نو زه به هره ورځ تاته درځم، ماسنام به زه او امین د ښارا پرځای پر اسونو  
سپریږو او هلته به درځو.

: ډیر ښه زه به هره ورځ ستا لخوا د یوی نوی شوخی انتظار کوم.

: بابا جان! د اسماعیل سترگی ډنډ شوی ویی ویل :

ما ویښه ! زه به بیا هیڅ شوخی نه کوم.

د شپې مهال شیخ عبدالرحمن چی خوږی غوندی په خپله بستره غځیدلی ؤ  
په کوټه کی د چا د پښو غږ واورید ویی ویل: څوک یی؟

اسماعيل په ویریدلی لهجه ورته وویل : بابا جان زه یم.

: په دی ناوخته دلته څه کوی؟

: بابا جان ... زه!

: هو ووايه!

: بابا جان! ویښه ستا سره د شوخی نه کولو له وعدی نه مخکی ما یوه

شوخی بله هم کړی وه.

: زما په بوټونو کی به دی بیا د خرما زړی غورځولی وی!

. ښه ورځه زه به یی سهار تری لری کرم.

: نه بابا جان زه یی پخپله تری لری کوم.

د شیخ تر چپرکت لاندی د لږ لاس تپولونه وروسته اسماعیل وویل : بابا جان  
که اجازه وی شمه راوړم، ما ټول بوټونه ونه موندل.

شیخ وویل : داسی ښکاری چی ته خپل اطاعت ثابتوی، ورشه ډیوه راوړه!

اسماعيل بلی کوټی ته ولاړ او چی لږ ځنډ وروسته بیرته هلته ورغی امین هم  
ورسره ؤ، اسماعیل شمه امین ته ورکړه او ده ټول بوټونه راغونډ کړل او له ځانه  
سره یی واخستل. شیخ په اندیښنه تری وپوښتل : اوس دا ټول پایزار بهر ته د څه

لپاره وړی؟

اسماعيل په اندیښنه ځواب ورکړ : بابا جان د مینځلو لپاره!

: د مینځلو لپاره!

: هوکی بابا جانده خبره داسی ده چی نن ما د زرو پرځای لمدی خرماوی پکی اچولی وی.

: ودرېږه ناپوهه او شیخ پر خپل ځای کیناست.  
اسماعیل او امین په بیره له کوتی ووتل.

\*\*\*\*\*

(۴)

له ویده کیدو نه وړاندی ثریا طاهر ته وویل :  
تر اوسه دی د زوی د نوم پوښتنه نه ده کړی؟  
طاهر ځواب ورکړ : ما له دیلی نه د رخصتیدو په وخت کی یو نوم درته یاد کړی ؤ، تا خو به د عبدالعزیز نه پرته بل نوم نه وی وړاندی ایښی؟  
: نه ما همدغه نوم پری ایښی.

طاهر سوړ اسویلی وکیښ ویی ویل : هغه زما ډیر ښه دوست ؤ.  
: تا یوه وعده پوره نه کړه.

طاهر وپوښتل : کومه؟

ثریا د خپل لاس گوته وروښودله ویی ویل :  
تا وعده کړی وه چی که بغداد ته ولاړی ... نو؟  
: ثریا ! دا کیسه مه راسپړه.

: زه له ماښام راسی تا ډیر پریشانه گورم ، ستا په څیره کی هغه پخوانی تازگی نشته، ووايه څه شوی دی؟

: ثریا دا به غوره وه چی نن دی دا کیسه نه وای سپرلی.

: ما وښه، که هغه زما په سبب ستا نه خفه شوی وی، نو زه به پخپله بغداد ته ورشم او پخلا به پی کړم.

طاهر په دردناکه لهجه وویل : د هغی پخلا کول اوس د چا په وس کی نه دی، هغه له مانه ډیره لری تللی.

: څه، د هغی له بل چا سره واده...!

: نه، نه ثریا، هغه په دی دنیا کی نشته.

: اف، ومی بخښه!

طاهر جگ شو ویی ویل : زه لم بهر چکر وهم، او بیا بهر ته ووت د سپوږمۍ



رڼا د کجورو د ونو له پانونه تیریدله او ځمکې ته رسیدله طاهر د یوې نسکوری ونې په تنه کښیناست، د سپوږمۍ په رڼا او د ستوریو په سیوري کې د صفیې سره د تیرو لیدو کتو په چورتونو کې ډوب شوه. د سپوږمۍ د موسکا او د ستوریو د ستر گگونو او خنداگانو سره سره چاپیریال ورته غمجن ښکاریده، هغه تر ډیره وخته ناست و تردی چې د چا د پښو غږ یې واورید شاته یې وکتل او له ځایه جگ شو ویی ویل: ثریا!

ثریا په شرمناکه لهجه وویل: زه افسوس کوم چې ته مې خفه کړې، ثریا ور وړاندې شوه، بې اختیاره یې لاس وغزول او هغه په غېږ کې ځان وروغورځاوه او په سلگیو شو.

: ماته ووايه په هغې څه وشول؟ کاشکې ما د خپل ژوند په بیه هغه بیرته راوستلای شوای. زه هر څه زغملي شم خو ستا په څیره یوه ذره د خفگان اغیزه نشم زغملي، طاهر د ثریا سره بیرته د هغې خرما پر تنه کښیناست او ویی ویل:

په تا کې هغه ټولې ښیځنې شته چې یو انسان یې هیله کولی شي، داسې ونه گڼي چې د ژوند کومې پیښې به زه له تانه بې پروا کړي یم، خو د صفیې مرگ داسې پیښه نه ده چې زه یې زر هیره کړای شم، زما باور دی چې ستا موسکا زما د هر تپ د تکور لپاره د ملهم کار ورکوي، خو د صفیې له مرگه وروسته زیاتره زما په زړه کې دا راگرځي چې ښایي زما په دې دنیا په خوشحالی کې هېڅ حق نشته د یوې داسې موسکا یاد ونه به چې د اوبنکو او آهونو په زرگونو توپانونه پکې غلي وو ما د تل لپاره ناکراره کړې.

ثریا وویل: زه د هغې د کیسې اوریدو هیله لرم.  
ښایي ستا د زړه بوج پری سپک شي، زه د خوښۍ په موسکاگانو کې نه دغم په اوبنکو کې درسره شریکه یم.  
نو واوره!

طاهر د صفیې د ژوند د کیسې وروستی پانې اړولی او د ثریا له سترگو اوبنکې روانی وی.

کله چې طاهر کیسه پای ته رسولې ثریا وویل: کله چې ته له دې دندې نه راستون شوی او بغداد ته تللی زه هم درسره ځم، د هغې نیمگړې پاتې کار به زه سرته رسوم.

\*\*\*\*\*

(۵)

له بغداد او نورو اسلامی هیوادونو څخه د امیدواری پیغامونو په سلطان جلال الدین او د هغه په سپاهیانو کی نوی روح پوه کړه، سلطان پر آذربایجان حمله وکړه او زیاتې سیمې یې له هغو سردارانو نه ونیولې چې د سلطان سره د غداری په انعام کی مغلو ورکړې وې، بیا یې گرجستان او تفلیس ته مخه کړه، په تفلیس کی یې فتحی ډیری حیرانوونکې وې خو ناڅاپه یې په کرمان کی د براق حاجب د بغاوت خبر واورید، سلطان له ځان سره درې زره تنه لښکر ملگری کړ او په ۱۷ ورځو کی له تفلیس نه کرمان ته ورسید، براق حاجب بڅښنه وغوښته او پخپلو وعدو یې د وفا ژمنه وکړه. سلطان په بیرته راستنیدو کی څو ورځې په اصفهان کی پاتې شو، دلته یې د خلیفه ظاهر د وفات او د خلیفه مستنصر د خلافت خبر واورید، او له دې سره جوخت یې دا واوریدل چې په تفلیس کی پر مغلو ځان پلورو سردارانو بغاوت کړی دی، او د عیسویانو په مرسته پر آذربایجان حمله کول غواړي سلطان چې دا واوریدل په بیرته یې ځان آذربایجان ته ورساوه، او په څو اونیو کی د باغیانو له ځپلو وروسته بیرته تبریز ته راستون شو.

تبریز ته چې راوړسید وایی وریدل چې د مغلو یو لوی لښکر ډډې په لور پرمخ راروان دی. له سلطان سره لښکر زیات نه ؤ خو هره ورځ یې دا واوریدل چې د طاهر د هڅو په نتیجه کی د رضا کارانو نوی ډلی بغداد ته راځي او هلته راتولیږي. ځینی رضا کاران نیغ تبریز ته راتلل.

ری ته د مغلو له رارسیدلو وروسته سلطان ته جاسوسانو دا خبر راوړ چې هغوی د موصل په لوري پرمختگ کول غواړي، او د بغداد او نورو اسلامی هیوادونو سره د ده د لاری غوڅولو هڅه کوي. سلطان دا خطر هم احساس کړ چې که مغل همدان ته ورسېږي نو دا امکان هم شته چې هغوی د کردستان او موصل ترمنځ د اوږدې دفاعی لیکي جوړولو پرمخای نیغ پر بغداد حمله وکړي او د اسلامی نړۍ دغه وروستی مورچل هم ویجاړ شي.

ځکه خو سلطان د مغلو ټول پام ځانته دور اړولو لپاره اصفهان ته مخه کړه، او د څو ورځو تیاری نه وروسته یې د ری په لوري کوچ وکړ.

له ری سره نژدې یې له مغلو سره تکر راغی، او د سربندونکو یرغلونو په نتیجه کی یې مغل شاتگ ته مجبور کړل، خو د سلطان ورور غیاث الدین چې د

پوځ د کین لوری د دستی قوماندان و د ډیری بدی غداری په نتیجه کی له میدان نه وتښتید، مغلو چی د جلال الدین یو اړخ تش ولید د لښکر په زړه یی یرغل وکړ او د هغه د پوځ پښی یی ورپه‌دولی، سلطان شاته ولاړ او بیا یی د لښکر د تنظیم نه وروسته حمله وکړه، خو د مغلو د لښکر د شمیر زیاتوالی او د غیاث الدین د خیانت په وجه د سلطان لښکر مورال پایلو، هغوی د ډیری نه مایوس شول یوازی د پاچا د امر د عملی کولو په خاطر جنگیدل، د مغلو یو لښکر له شانه راوگرځید او غوښتل یی چی دوی کلابند کړی، سلطان چی له څلورو خواونه مایوس شو پوځ ته یی د شاته تلک امر وکړ او په یوه خوا یی حمله وکړه او له میدان نه ووت.

تاتاریان تر اصفهان پوری په سلطان پسی ورغلل خو د گوپی په دښته کی د چنگیز خان مرگ ټول شهزادگان او سرداران په بیرته راستنیدو مجبور کړل.

سلطان چی تبریز ته راستون شو د عبدالملک په منځگړیتوب یی خلیفه مستنصر ته لیک ولیکه چی اوس د پریکنده جگړی وخت رارسیدلی دی. تاسو تیار شی د البرز له غرونو تر ارمنیا پوری د تاتاریانو تر بیرته راتلو پوری د دوی د عیسوی حلیفانو د غوږ تاوولو لپاره زما د گوتو په شمیر لښکر بس دی، له دی عملیاتو وروسته که ماته بغداد ته د راتلو اجازه راکړی نو زه به تر آمو د مغلو د بیا راپوری وتلو تر وخته یو مزبوت او روزل شوی پوځ جلا کړم، او موږ به له مغلو سره یو پریکنده جنگ کوو، که د مسلمانانو خلیفه ته په څه سبب زما تگ بغداد ته منظور نه وی نو زه به د بغداد له حدودو نه بهر په کوم ښار کی هستوگنه غوره کړم او د بغداد د پوځ د راتلو انتظار به کوم.

د طاهر بن یوسف له لوری سلطان ته دا احوال ورغلی و چی هغه د مصر او مراکش له پاچاهانو نه د مرستی وعدی اخستی او بیرته حلب ته راستون شوی دی، د شام له اولس او امیرانو څخه هم د مرستی هیله لری.

سلطان هغه ته دا پیغام واستاوه چی ته له شام نه سمدستی هندوستان ته روان شه، سلطان التمش ته یی وعدی ور په یاد کړه.

کوم وخت چی موږ له سنبالیدو وروسته له مغلو سره د پریکنده جگړی پریکړه وکړو سلطان ته به احوال ورکړو، په دی حال کی که سلطان التمش د افغانستان له لاری پر مغلو برید وکړی نو د هغوی پام به د دوو محاذونو ته واوړی او دا به زموږ لپاره ستر ملاتړ وی. غوره به دا وی چی تر څو داسی وخت نه وی را رسیدلی ته په هندوستان کی پاتی شه.

د څو جگړو نه وروسته سلطان جلال الدين د آذربايجان په شمال او لويديځ کې پراخې سيمې ونيولې، د هغه سپاهيان د دغه نه شلېدونکو جگړو نه ستومانه شول، خو سلطان به په وار وار د مصر، شام، عربو، او هندوستان د پوځونو د رارسيدلو او د مغلو پر خلاف د پريکنده جگړې وعدې تکرارولې او د دوی حوصلې يې اوچتولې پر دې سربيره له ځينو ځايونو د رضا کارانو دلگي هم ور رسيدلې.

د بغداد په اړه د عبدالملك خبرونه ډير اميدواروونکي وو خو له انديښنو خالي هم نه وو، خليفه مستنصر د پوځ د سنبالولو او تنظيم په باره کې د طاهر لارښوونې عملي کولې د ترکي رضاکارانو نه پرته هغه بغداد ته د راتلونکو رضاکارو لپاره هم خپلې دروازي پرانستې وې، د دجلې د سيند پر غاړه يې يو ډير لوی د پوځي زده کړې مرکز جوړ کړی ؤ چې عبدالملك يې د دې مرکز ناظم ټاکلی ؤ، دا ټولې خبرې اميدواروونکې وې. خو عبدالملك د سلطان په نامه په ځينو ليکونو کې څه انديښنې هم ښکاره کړې وې، د هغه تر ټولو ستر شکايت دا ؤ چې خليفه په پرده کې ټولو ته ډاډ ورکوي خو د بغداد د اولس په مخ کې د سلطان له ملاتړ نه وېرېږي، د مغلو سفير چې د ده د پلار د واکمنۍ په وخت کې له بغداد نه شړل شوی ؤ اوس بېرته راغلی دی او له خليفه سره يې اوږده اوږده ملاقاتونه کيږي. خو بيا هم چې خليفه ته د هغه په باب شکايت وشي نو هغه ځواب ورکوي چې موږ د تياري لپاره فرصت ته ضرورت لرو او د دې هدف لپاره مغل بايد په بدگوماني کې پاتې شي.

عبدالملك سلطان جلال الدين ته دا هم وليکل چې د مغلو سفير د لوټ شوی مال يوه زياته برخه بغداد ته راوړي ده او په هغې د پاچاهۍ د لويو اميرانو علماو او د رايې د خاوندانو د ضميرونو اخستلو هڅې کوي. ځيني خلک هراړه د مغلو پر خلاف د جهاد د اعلان مخالفت کوي.

خو بيا هم جلال الدين د هغو کسانو له جملې څخه نه ؤ چې مایوس شي، هغه چې د شمال لويديځ له عملياتو وزگار شو تېريز ته ورسيد، په تېريز کې له څو شپږ پاتې کيدو وروسته خبر ورغی چې د چنگيز د زوی تولای خان په مشرۍ د مغلو پوځ له آمو راواوښت او د اسلامي نړۍ د غوره شويو غدارانو هيات يې د بغداد خليفه ته ور استولې دي.

سلطان د عبدالملك په نامه يو اوږد ليک واستاوه او پخپله د همدان په لور وخوځيد.



## وروستی ماته

عبدالملك له خليفه نه د ملاقات غوښتنه وكړه چې هغه وروغوښت، خليفه د عبدالملك د غوښتنې سره سم له هغه سره دوه په دوه يوازي كيناست. خليفه مستنصر چې د جلال الدين ليك ولوست له لږ فكر كولو وروسته يې وويل:

تولای خان له پنځه لکه تنه لښکر سره له سيحون دريا به پورې وتلې دی، که اړتيا ولری نو پنځه لکه تنه نور هم ور بللی شی ستا په گومان به اوس له جلال الدين سره څومره سرتيري وی؟

عبدالملك ځواب ورکړ: دا سهی ده چې له سلطان جلال الدين سره اوس ډیر لږ پوځ دی. خو ته پوهیږې چې هغه په افغانستان کی له شپيته زره پوځ سره د «شيگي توتو» دوه لکه تنه پوځ ته يوه عبرتناکه ماته ورکړه، او همدا اوس یې له ډیر لږ پوځ سره د کرمان، اذربايجان، قباچاق، تفليس او آرمينيا پراخه سيمي نيولی دی.

خليفه وويل: اوس زموږ ټول پوځ درې لکه تنه دی، فرض کړه که دا د بغداد نه بهر چيرته ماته وځوړی نو د بغداد برخليک به څه وړ وی؟

عبدالملك وويل: که تاسو نن د جهاد اعلان وکړی، نو زه پوره ډاډ درکوم چې له همدغه ښار نه درې لکه تنه رضا کار سرتيري په يوه اونۍ کی درته تياروم. او تاسو به بيا وگوري چې له مراکش نه نيولی تر عراقه به ډیر زيات شمير رضا کاران ستاسو تر بيرغ لاندې راټول شی. هغوی ستا له لوري د جهاد د اعلان انتظار کوي، مغلو تر اوسه پورې پر موږ بری نه دی موندلی بلکې زموږ له گډوډۍ نه یې گټه پورته کړې، زما باور دی په کومه ورځ چې د بغداد پوځونه همدان ته ورسېږي، په هغه ورځ به د هندوستان نه د سلطان التمش لښکر تر بلخه پورې رسېدلی وي، او د ترکستان، خراسان او ايران په مېرو ايرو کی به د کسات سکروته راولځيږي، او زما پردي هم باور دی چې مغل دغه حالت وويني

نو د آمو له دریا به د راپوری وتلو جرئت به ونه کړی.

خلیفه وویل : عبدالملکه ! زه ویرېږم که ماته وخوړو د بغداد انجام به څه وی؟

: ماته او بری د خدای «ج» په لاس دی، خو تاریخ گواه دی چی له ویری تر اوسه پوری چا گټه نه ده اخیستی، تاسو فکر وکړی چی جلال الدین اوس د اسلام د دفاع وروستی مورچل راتینگ کړی دی، که دغه مورچل مات شو نو د بغداد په لور به د مغلو د سیلاب مخه څوک ونه نیولی شی، زه تاته د دی پوښتنې لپاره راغلی یم چی له بغداده به زموږ پوځونه څه وخت روانیږی؟

وخت ډیر تنگ دی او دا ضروری ده چی له جگړې نه دمخه زموږ پوځونه سلطان ته ور ورسېږی چی هغه یی وروزلای شی.

: مگر موږ په دی هم ویرېږو چی که نورو اسلامی هیوادونو زموږ مرسته ونه کړه نو مغل به پر موږ یرغل راوړی.

: تاسو خپله ذمه واری پوره کړی او باور وکړی چی نورو ته به د وروسته پاتی کیدو فرصت نه وی.

: تا ته معلومه ده چی د بغداد زیاتره علماء د مغلو پر خلاف د جهاد له اعلان سره مخالف دی؟

: ښه زیاتره نه یوازی څو تنه او زه هغوی علما نه گنم، هغوی د اولس غداران دی، چی د خپل ضمیر قیمت یی د مغلو له سفارت نه ترلاسه کړی دی.

: مگر د خلکو یوه لویه ډله د دوی تر اغیزی لاندی ده.

: ستا د جهاد د اعلان نه وروسته به د هغوی اغیزه لری شی.

: تاته معلومه ده چی له ترکستان نه هم د څو علماؤ او سردارانو پلاوی ماته راغلی دی؟

: ماته معلومه ده چی دا یوازی هغه خلک دی چی د قوم د ځوانانو د وینو او د لونو د آبرو قیمت یی ترلاسه کړی، هغه اولس چی د چا په توری نه تسلیمیدلو، هغه دې غدارانو مات کړی.

مگر امیر المؤمنین! دا د بحث وخت نه دی، ایا موږ ددې لپاره دایمی ذلت ومنو چی څو تنه غداران مو په منځ کی پیدا شوی دی؟

او ستا څه گومان دی چی کومو خلکو له سلطان جلال الدین سره غداري کړی ده هغه به د وخت په راتلو ستاسی سره داسی ونه کړی؟ هغو خلکو تاته د مغلو د دوستی پیغام راوړی دی، که تاسو داسی گومان کوی چی مغل د مسلمانانو

دوستان دی نو دوی هم د ځان خواخوږی وگڼی او که تاسو داسی گڼی چی اوس تر مغلو زموږ بل ستر غلیم نشته نو بیا خو دا هم باید ومنی چی دوی زموږ بدترین خاينان دی.

: عبدالمملک ! ته تل موږ له ځانه سره په همنظره کولو مجبوروی، خو دا مسئله ډیره نازکه ده، له مغلو سره د جگړې د ذمه واری له اخستلو نه وړاندې باید موږ ډیر فکر وکړو.

عبدالمملک وارخطا شو خلیفه ته یی وکتل ویی ویل:

: نو ایا ستا اراده بدله شوی ده؟ زموږ دغه تیاری هسی د تظاهر لپاره و؟  
تاته معلومه ده چی سلطان د بغداد په تمه هندوستان پرېښود، ستا د محترم پلار د امیدواروونکو پیغامونو په سبب هغه دمایوسیو په تیاری کی د امید ډیوی بلی کړی، او له هغه وروسته یی تر ننه یوازی په همدی امید همت ونه غورځاوه چی د مغلو سره په جگړه کی به تاسو دی یو وفادار سرتیری گڼی او مرسته به یی کوی. اوس هغه همدان ته نژدی اړولی او د بغداد د پوځ په انتظار دی تر اوسه پوری لږ شمیر پوځ په دی تمه ملاتړ ورسره کوی چی ستا په مرسته به دوی له مغلو نه کسات واخستلای شی، په یاد ولره چی که له بغداد نه مرسته ور ونه رسیږی هم هغوی به خپل مسئولیت سرته رسوی او له تانه د مایوسیدو نه وروسته هم د دی امکان شته چی د هغه ځینی ملگری تری ولاړ شی، خو د مغلو د بری نه وروسته به یو دیانتدار مؤرخ هم ددی لیکلو جرئت ونه کړی چی سلطان جلال الدین خوارزم شاه ته مغلو ماته ورکړه، بلکی دوی به دا لیکي چی کله هغه د وروستی ځل لپاره له مغلو سره جنگیده نو د هغه ورور توره تری اخستی وه، اوس ته پخپله پام وکړه چی د نړیوالو به ستا په باب نظر او رایه څه وړ وی؟

خلیفه وویل : ستا مطلب دا دی چی نړۍ به موږ د اسلام دښمنان گڼی؟

: نه، نه زما باور نه راځی چی تا به د بی طرفه پاتی کیدو پریکړه کړی وی، د خدای «ج» په خاطر ووايه چی زه ستا په باب د بدگوماني مجرم یم، ماته سزا راکړی!

خلیفه جگ شو ویی ویل راځه!

: چیرته د پوځ قرارگاه ته!

: نه بلی کوتی ته، هلته ډیر خلک راټول دی، ښایی هغوی تاته زموږ د مجبوری سبب دروښی، خلیفه دا وویل او لاسونه یی وپړول، یو غلام کوتې ته ورننوت

خلیفه ورته وویل :  
عبدالملك زموږ دربار ته ورسوی.

\*\*\*\*\*

(۲)

عبدالملك دربار ته ننوت، هلته د خلافت وتلی مشران او سرداران راټول وو پر هغوی سربیره د ښار هغه علماء هم وو چی د خوارزم شاه پر خلاف د مغلو په ملاتړ یی فتوی ورکړی وه او د زیات شهرت خاوندان شوی وو.

د خلیفه د تخت نه لاندی شهزاده معتصم ناست ؤ، او له هغه سره د سردارانو او علماؤ هغه ډله ناسته وه چی له ترکستان نه یی د مغلو د دوستی پیغام خلیفه ته راوړی ؤ، او د دوی په منع کی چی عبدالملك یوه اشنا څیره ولیده وینی یی په رگونو کی وچی شوی دا مهلب بن داود ؤ.

عبدالملك تردی وړاندی بغداد ته د هغه په راتگ خبر نه ؤ هغه په یوه تشه کرسی کښیناست.

نقیب د تخت له شانه د خلیفه د راتگ اعلان وکړ او ناست کسان ټول پاڅیدل.

خلیفه چی پر تخت کښیناست عبدالملك ته یی وکتل او ویی فرمایل :

عبدالملكه موږ ستا خبری اوریدلی، ته دا وایی چی د مغلو پر خلاف د جهاد اعلان زموږ فریضه ده، خو دا عزتمندان چی د ترکستان د علماوو پلاوی هم پکی ناست دی، ستا ددی رایي مخالف دی، زه د دی ټولو د وړاندی تاته د خپلی رایي د ښکارولو اجازه درکوم، که تا دوی ته قناعت ورکړای شو زه سبا ته پوځ ته د روانیدو امر ورکوم که نه نو زما هیله ده چی ته د دوی دلایل په سره سینه واوری.

عبدالملك پردی باوری شوی ؤ چی دا هر څه د ده د خولی بندولو لپاره کیږی. خو بیا هم دی اوچت شو او یوه اوږده او له جوشه ډکه وینا یی وکړه او کښیناست. د بغداد علماؤ ته معلومه وه چی عبدالملك او د هغه ملگری د عوامو په پارولو پوهیږی، ځکه له دوی نه یوه هم د دی جرئت ونه کړ چی جگ شی او ځواب یی ووايي. خلیفه د هیأت غړو ته وکتل خو هغوی هم د عبدالملك د خبرونه وروسته پریشانۀ ښکاریدل.

مهلب له خلیفه نه اجازه وغوښته او جگ شوه هغه له مچ نه د کوچ جوړولو په چل پوهیده، د ماته خوړلی ذهنیت درلودونکو خلکو د مایوسی تر وروستی بریده



رسولو کار ورته آسانه ؤ، ځکه خو هغه مغل په سلگونو میله لری نه بلکی د بغداد په کوڅو او بازارونو کی لیدل، د مهلب له خبرو وروسته د ترکستان او بغداد څو تنو ملایانو خبری وکړی او د هغه خبری یی تائید کړی. په پای کی د خلافت امیرانو او سردارانو خپله خپله رایه وړاندی کړه، لږ او ډیر د ټولو نظر دا و چی د تاتاریانو پر خلاف جگړه ځان وژنه ده.

د ویناگانو بل پړاو د جلال الدین پر شخصیت او د هغه د عقایدو پر اعتراضاتو پیل شو، په پای کی خلیفه له عبدالملک نه وپوښتل: څنگه عبدالملکه ستا تسلی وشوه که نه؟ چی د قام د مشرانو دا رایه ده نو موږ د هغه مخالفت کله کولی شو؟

عبدالملک ودرید، له غوسی نه ریږدیده، د هغه د خبرو هر لفظ د اوریدونکو پر زړونو نښتر ؤ، هغه ته دا هم معلومه وه چی چیرته ولاړ دی، خلیفه حیران ؤ چی ما ده ته د خبرو اجازه ولی ورکړه، عبدالملک وویل:

زما ډاډ حاصل شوی دی، ماته هغه کمرونه ښکاری چی د اولس پیری به ورسره ټکر او ټوټه ټوټه شی، خو تاسو یا په بدگومانی کی لوبدلی یاست او یا ځان ته په دروغو تسلی ورکوی، دا خلک د اولس مشران او لارښوونکی نه دی، او د مغلو په ملاتړ چی دوی نن دلته غږونه اوچت کړل دا د دوی د زړونو څخه نه د خیتونه را اوچت غږونه دی.

د ترکستان دغه اته، لس تنه غداران د قام عالمان او سرداران بلل د هغو زرگونو علماو او امیرانو سپکاوی دی چی د مغلو پر غلامۍ یی شهادت غوره وپاله، او زموږ د ښار دغه مشران چی نن یی لویی لویی گرانبیه چینی اغوستی دی او دلته راغلی دی هغه کسان دی چی اولس ته له شرمه خپل مخ نشی ورښکارولی، له دوی نه پوښتی ایا په دوی کی له کوم یوه سره دا جرئت شته چی د بغداد د کوم جومات په منبر اوچت شی؟ ماته اجازه راکړی چی په یوه ورځ د بغداد په زرگونو علما، دلته راټول کړم چی هر یو به یی د مغلو پر خلاف د جهاد ملاتړ وکړی، د کام لارښوونکی دوی نه هغوی دی، چی د اولس لپاره د ژوند او مرگ لاره پیژنی.

د مسلمانانو خلیفه!

زه پوهیږم چی خبری می بی گتبی دی، ماته معلومه ده چی دی سوداگرو مسلمانان په مغلو پلورلی دی، دغه خلک چی نن تاته دا ډاډ درکوی چی مغل به د

بغداد له خلکو سره خپل تړون نه ماتوی، زه دوی ته دا ډاډ ورکوم چې کله د مغلو توري له تیکو راووزي نو هغوی به بیا د سره او سپین د وینې توپیر ته ونه گوري. دوی په دې دفاعي جگړه کې له موږ سره ملاتړ ته چمتو نه دي خو په بریادي کې به دوی له موږ سره خامخا د ونډې خاوندان وي.

زه بنایي بغداد پرېږدم، خو چې ترڅو دلته يم دغه تش په نامه علماو ته اخطار ورکوم چې زما پر خلاف فتوی ورنکړي او د خلافت د دې منصبدارانو نه هم غواړم چې زما لاری ته ازغی مه راشیندي، زه یی تر پښو لاندې کولای شم، په بغداد کې د دې مشرانو پر هڅو برسیره تر اوسه داسې ځوانان شته چې په کوټک او لاتی یی ویرول ممکن نه دي، زه نه غواړم چې په بغداد کې داسې حالات رامنځ ته شي چې مغل سلطان جلال الدین پرېږدي او دلته راتلل لومړی ضروري وي. زه به د سرکاری پوځونو د راسره بیولو هڅه نه کوم، خو هغه رضا کاران چې له نورو ښارونو نه د سلطان د ملاتړ په نامه راغلي د هغوی په بیولو کې حق په جانب یم. امکان لري چې هغوی د بغداد د خلافت او مغلو ترمنځ د سولې د خبر په اوریدو مایوس شي او خپلو کورونو ته ستانه شي، په هر حال زه به هڅه وکړم چې هغوی د کوم هدف لپاره راغلي هغه پوره کړي.

زه نور درنه ځم، خو له تلو وړاندې یوی خبری ته د مسلمانانو د خلیفه پام را اړول غواړم. هغه دا چې مهلب بن داود د وحید الدین او پخواني صدر اعظم قاتل دی، زما دا ویل یی گټی دی چې دی ونیسي، خو د خلیفه له محل نه چې څوک ووزي پر هغه د شانه پر خنجر برید یو بی شرمانه عمل دی که د خلیفه په اجازه وی او که نه، او زه تاسو ته ډاډ درکوم چې زه تر څه حده له پاملرنې سره عادت یم، له محل نه بهر اوس لو تر لږه لس زره تنه خلک دي چې تر ما ښامه زما د نه ورتگ په صورت کې به دوی په مانه کې زما د لتولو هڅه کوي... زه نور ځم.

چې عبدالملک له مانه راووت له سترگو یی اوبښکی بهیدلی، هغه ویل: په دې ډبرو کې ژوند راپیدا کول زما د وس نه پورته ده، بریادي د بغداد برخه ده.

له دروازي نه بهر د خلکو گټه گونه وه، هغوی د ده نه د یوه مهم اعلان اوریدو ته ناکرار وو، هغوی چې دی ولید د کرار ورتگ پرځای ور وزغلیلد او چې د ده په سترگو کې یی اوبښکی ولیدی چایی په لاره کې د دریدو جرئت ونه کړ، تر ماښامه دا خبره په ښار کې مشهوره شوی وه چې د خلیفه او مغلو ترمنځ د دوستي تړون شوی دی، د رضاکارانو دلگیاو [خپلو خپلو کورونو ته تللو لاری چاری

سنبجولی.

د شپې مهال عبدالملك د سلطان جلال الدين او طاهر بن يوسف په نوم اوږد ليك وليكه او د كورنه بهر د بغداد ډيرو څلميانو او د پوځي ښوونځي زده كوونكو پهره كوله.

\*\*\*\*\*

(۳)

سلطان جلال الدين په يوه دره كې اړولې وو او د بغداد د پوځونو د راتلو انتظار يې كاوه، څومره چې د مغلو لښكر ورنژدې كېده هومره د سلطان ناكړارې زياتيدله، يوه ورځ د لمر راخټونه لږ وروسته د پخوا په شان سلطان په يوه غونډې وځوت او د بغداد لوري ته يې هغې لارې ته كتل چې په خوږ كې تيره شوې وه، له ده سره څو تنه نور افسران هم ناست وو، هغه لري د يوه لوږ غره په لمن كې پنځلس، شل تنه سپاره وليدل، له لږ غور نه وروسته سلطان له خوبښو نه جگ شو او په زوره يې وويل : هغوی راغلل، هغوی راغلل، هغه دی هغوی له بغداده د درې لکه تنه پوځ د راتلو خبر راوړی، وگوره تا ويل چې د عبدالملك د ځواب تر راتلو پورې څو نوري ورځې هم لگيږي، خو ما درته ويل چې كه په نيمه شپه كې زما استازي بغداد ته ورسېږي نو عبدالملك به همغه مهال خليفه له خويه وښوي او زما د ليك ځواب به ترې اخلي، ته پر خليفه بدگمانه وي، خو ما درته ويل چې د هغه په چوپتيا كې ډير مصلحتونه دي، اوس به موږ تولاي خان ته هغه درس ورکوو چې په افغانستان كې مو «شيگي توتو» ته ورکړې و، د خليفه استازي راغی، د لښكر ټولو سپاهيانو ته حكم وكړی چې له خيمو راووزي او هر كلی يې وكړی.

لږ ځنډ وروسته د سلطان د پوځ لږ شمير كتار لاس په نامه ودرېدل، سپاره چې نژدې ورغلل له اسونو پلې شول، سلطان له خپلو څو سردارانو سره ور وړاندې شو ښه راغلاست يې ورته وويل او ويی ويل : تاسو ډير ژر راورسیدی ټول زما له طرفه د انعام حقدار یاست.

يو تن را وړاندې شو د عبدالملك ليك يې سلطان ته وړاندې کړ، سلطان وويل د دی ليك له لوستلو وړاندې غواړم وپوښتم چې د بغداد پوځونه به څه وخت له هغه ځايه را خوځيږي؟

هغوی پرېشانه يو بل ته وکتل. سلطان ليك پرانست ویی ويل : ښايی تاسو

پردی خبر نه یاست، عبدالملك ډیر احتیاط کار سړی دی.  
د ليك د لوستلو په وخت کې د سلطان رنگ تګ زیر شو، د هغه حالت داسې  
چاته ورته ؤ چې ناڅاپه یې پرېښنا ونیسې، هغه خپلو ملګرو ته وکتل او ليك یې  
له رېږدېدونکو لاسونو ولوید.

ویي موسکل خو دغه موسکا یې تر اوبښکو زیاته دردناکه وه.  
په ژړه غونۍ غږ یې وویل:

ماته معلومه وه، خو زیاته مایوسی انسان په ځان تیر ایستلو عادت کوي، ما  
له ریګونو ماني جوړولی.

مبارکه! د عبدالملك ليك په لوړ غږېټولو ته واوړوه، او تر هغه وروسته چې څوک  
ځی زما له لوري ورته اجازه ده، زه د ځواک پر خلاف جنگیدلی شم، له تقدیر نه می  
گیله نشته، پر موږ د پروردگار دا معمولی احسان نه ؤ، چې لږ شمیر انسانانو ته  
یې کلونه کلونه د مغلو د سیلاب د درولو او تم کولو همت راکړ، خو چې  
مسلمانان راوېښ نه شول او تر ټولنیز ژوند یې ځانګړې او انفرادي مرګ غوره  
وباله، نو له تقدیر نه څه گیله؟ تقدیر د چا لپاره خپل قانون نه بدلوي.

سلطان استازو ته په خطاب کې وویل: تاسو ورځی!

عبدالملك ماته لیکلی دی چې ترڅو ورځو پوری به له لږ شمیر سرتیرو سره موږ  
ته ځان راوړسوي، هغه ته وړایي چې نور یې ماته راتګ بهی گټې دی.

سلطان خپلې خیمې ته ننوت، تر ماښامه د هغه څو سرېښندویو ورسره د لیدو  
هڅه وکړه خو د خیمې په مخه کې ولاړ پهره دار به ځواب ورکړ چې هغه ویده دی.  
او امر یې کړی چې زه څوک راونه غواړم څوک راته رانشی.  
څو ورځی وروسته سلطان اذریایجان ته مخه کړه.

\*\*\*\*\*

(۴)

سلطان جلال الدین خوارزم شاه د تبریز په شمال لویدیځ کې په یوه غرنۍ کلا  
کې اوسیده، د مغلو لښکر دده په تعقیب تر تهران پوری رسیدلی ؤ، خو له ختیځ  
او جنوب لوري د زیاتو واورو اوږدو په سبب د مغلو د سمدستي پرمختګ خطر  
نه ؤ، د سلطان ملګرو یوه یوه د هغه ملګري پرېښوده او اوس نژدې یو نیم سل تنه  
هغه کسان ورسره پاتې وو چې په دنیا کې یې د هستوګنې ځای نه درلود او له ده  
سره یې په ژوند او مرګ د ملاتړ پرېکړه کړې وه.



سلطان به زیاتره وخت یوازی تیراوه، د دنیا سره یی مینه او دلچسپی ختمه شوی وه، د تیمور ملک او نورو سرېښندویانو د شهادت نه وروسته هغه ته د تسلی او حوصلی ورکولو هم څوک نه وو، هغه یوازی د ساه کارولو لپاره ژوندی ؤ، له بغداد نه د مایوسوونکي خبر د اوریدو نه وروسته هغه د ژوند د حقایقو نه د ځان لری ساتلو په خاطر شراب څښل پیل کړی وو، د هوش هره شیبه ورته له زغم نه وتلي وه ځکه یی هڅه کوله چی بی هوښه او نشه وی. او چی کله به د خومار په حالت کی هم د تورو د شرنگار تصور هغه ناکاراره کړ نو د نڅا او سرود د مجلس تودولو امر به یی وکړ.

خو هغه به سکون او قرار نه درلود او ملگرو ته به یی ویل چی «شراب او ریاب د بغداد امیران د ژوند له ترخو حقیقتونو بیگانه کوی خو ماته هیڅ آرام نه شی راکولی»

کله کله به هغه خپلو ملگرو ته ویل : زه ډیر لوړ څلي یم، چی تاداونه یی ښوریدلی دی، تاسو له دی ځایه ولاړشی، زه ویرېم چی که راغورځیدم تاسو به لاندی شی، کله به هغه د کلا دروازه خلاصه کړه او بهر ته به ووت او په واوروکی به تر ډیره پوری بهر گرځیده.

کله کله به یی شراب چی شونډو ته نژدی کړل بیرته به یی جام لری وغورځاوه صراحی به یی ماته کړه، کله به یی توره وکښله، کوم ملگری به یی راوغوښت او ورته ویه یی ویل : وگوره دا زما خوله څیر وی، نه، ښایی دغه بی روحه او سپنه هم زما په څیر خفه وی، ښایی دی ته هم زما په څیر دا اړتیا وی چی ځان هیر کړی، ورشه دا د شرابو په مټ کی ډوبه کړه!

یوه ورځ واوره اوریده، د کلا دننه د سلطان په مخکی د رقص او سرود محفل تود ؤ.

ساقی د شرابو پیالی گرځولی، چی ددروازی پهره دار راغی ورته ویی ویل : عبدالملك له بغداده ستا د لیدو لپاره راغلی او ستاسو په خدمت کی د حاضریدو اجازه غواړی.

سلطان په ترخه لهجه وویل : عبدالملك ا هغه دلته څه وړ راورسید؟ د هغه اوس له ما سره څه دی! نور څوک ورسره دی؟

: پنځه تنه نور ورسره دی!

: تا ولی ورته وویل چی موږ دلته یو؟

: ماورته وویل چی هغه دلته نشته، خو هغه له هغه وړاندې کلی نه یو لارښود ورسره راوستی دی، هغه هم وایی چی په آذربایجان کی له زیاتۍ سرگردانی وروسته موږ ستاسو پته موندلی ده.

یوه سړی وویل : معظم پاچا! امکان لری هغه له بغداد نه کوم ښه خبر راوړی وی.

سلطان په چیغو وویل : زما د وړاندې د بغداد نوم مه اخلی.  
را ویی غواړه هغه!

عبدالملك چی کوتی ته ورننوت او د محفل وضعه یی ولیده هک پک شو.  
سلطان د شرابو پیاله اوچته کړه او ویی ویل :  
راځه عبدالملكه ! ولی دی پښه ونیوه، راځه زما ترڅنگ کښینه! او بیا یی پر پیاله شونډی کیښودلی.

عبدالملك وړاندې ورغی د سلطان ترڅنگ کښیناست راگ له سره پیل شو، سلطان له صراحی نه بیا جام ډک کړ، او د څو غوړپه څښلو نه وروسته یی په مخ کی کیښود ویی ویل : عبدالملكه! زما گومان ئچی دغه ځای د ژوند د هنگامو نه ډیر لری دی، زما دا تمه وه چی تر دی نځایه به می هیڅوک هم پل راوانخلی، خو اوس باید دا ځای هم پرېږدم، تا د بغداد پوځونه چیرته پرېښودل؟  
ته چی دلته راغلی هغه خبری دی بیا رایادی کړی چی ما یی د هیرولو هڅه کوله.

سلطان بیا جام پورته کړ خو عبدالملك یی له لاسه واخست لری یی وغورځاوه خپل خنجر یی راویوست سلطان ته یی ونیو ویی ویل :  
معظم تولواکه ! لکه چی گستاخی می وکړه، واخله ما پخپل لاس ووژنه، زه دا ننداری نشم لیدای، زما سترگی وباسه.

راگ بند شوی ؤ او په محفل چوپتیا خوره وه، سلطان په غیر معمولی ډاډ عبدالملك ته وکتل صراحی یی پورته کړه هغه ته یی ور وړاندې کړه ویی ویل :  
واخله دا هم ماته کړه، ما پخپله دا څو ځلی مات کړی دی، دا شیان په ماتولو نه خلاصیږی، دا د خاوری گودی دی چی په یو ځل ماتیدو بیرته پتری کیدای هم شی، که پتری نه شول نوی هم جوړیدای شی، دا د انسان زړه نه دی چی یو ځل مات شو نو بیا د تل لپاره له کاره لورېږی.

عبدالملك پریشانه او اندیښمن شو، سلطان صراحی په دیوال وویشتله.

د عبدالملك سترگې راډكې شوی ویی ویل :  
معظم پاچا! ما په خپل ژوند کې یوازې یو سړی لیدلی ؤ چې مایوسی یې نه  
پیژندله خو نن...!

جلال الدین وویل : هغه انسان چې تا د جلال الدین په نامه پیژانده مړ شوی  
دی، اوس ته د هغه له مړې سره خبرې کوی، هو ته دا ووايه چې دلته څه ډول  
راورسیدلی؟

: ما له بغداده د رضاکارانو یوه ډله راسره راوستی وه، او ...!

سلطان یې خبره ورغوځه کړه ویی ویل : څومره رضا کاران!

: له ما سره پنځه زره کسان را روان شول.

: تا غلطی کړی ما احوال درکړی ؤ چې دا کار مه کړه.

: ستا پیغام داسې مهال راورسید چې موږ له بغداده یو منزل وړاندې راغلی  
وو، ستا حکم یې چې واورید درې زره تنه بیرته وگرځیدل او...!

سلطان یې بیا خبره ورغوځه کړه ویی ویل : او پاتې دوه زره تنه به خامخا  
چیرته د مغلو په منگولو کې راگیر شوی وی؟

عبدالملك په غمجنه لهجه ځواب ورکړ : هوکی د تبریز او همدان ترمنځ موږ د  
هغوی د څو ډلو له خوا راگیر شوو.

: څومره سرتیري ژوندی پاتې شول؟

د دوو سرتنو په شاوخوا کې، چې تبریز ته راورسیدو ستا درك مو ونه موند،  
ځکه خو له دې پنځو تنو پرته نور مایوس بیرته ستانه شول، او له هغو پنځو تنو  
سره زه له دوو میاشتو راسې ستا په لټون پسې په دې شاوخوا غرونو کې سرگردان  
وم او دا دی دلته راورسیدو.

جلال الدین وویل : تا دومره خلك بې ځایه ضایع کړل.

: زه خپله غلطی منم، زه باید په کردستان راتاو شوی وای، خو ایا ته دا نه  
منی چې پر ما ته ستا اعتراف به د هغو لكونو انسانانو وینی خوشی ولاړی شی  
چې د وروستی بری په امید یې ستا ملاتړ کاوه؟

سلطان ځواب ورکړ : نو ته دا غواړی چې زه تر څو ژوندی یم لږ لږ مسلمانان  
باید راتول کړم او د مرگ کومې ته یې ورتیل وهم! زه تر اوسه په دې امید  
جنگیدم چې اسلامي نړۍ به راویښه شی، ما هغوی ته د تیاری وخت ورکول  
غوښتل او ما خپل فرض پوره کړ، هغوی له مراکش نه تر هندوستان پوری ماته د

ډاډینی پیغامونه را واستول خو نتیجه یی څه شوه؟

زه چی اوس بیا راپورته شم په کوم امید؟

د چا په امید و جنگیرم! ته له دی قوم نه څه هیله لری چی امیران یی وطن پلوری دی؟! چی په علماؤ کی یی یوه داسی ډله پیدا شوی ده چی د منبر پر سر د مغلو د غلامی فتوی ورکوی، چی د سرتیرو د تورو او سپنه یی د دښمن د پیسو په حرارت ویلی شوی او چی خلیفه یی... ما د هغه یادول نه غوښتل.

: دا هر څه د خلیفه له لاسه وشول، خو د خلیفه د بی وفایی نه وروسته د خدای «ج» د رحمت دروازی ونه تړل شوی ته بیرته هندوستان ته ولاړ شه، که هندوستان نه وی د مصر او مراکش دروازی دی پرمخ خلاصی دی، موږ به له مغلو نه د شمال د اورنیو غرونو بدل د افریقا په تودو دښتو کی واخلو، بنایی تر اوسه د خدای «ج» د رحمت د نازلیدو مهال نه وی راغلی خو موږ به تر هغه وخته جنگیږو تر څو د خدای «ج» د رحمت سمندر په جوش رانه شی، فرض کړه چی له ترکستان نه د مغلو شړل ستا په برخه کی نشته، خو دا ستا په وس کی شته چی د سلطان او د لښکرو د مشر پر ځای د یوه سرتیری په حیث د یوه بل سلطان خدمت وکړی.

سلطان په ترڅه لهجه وویل : ته ما ولی اندیښمن کوی؟ ما څو پاچاهانو ته پیغامونه استولی دی، د هغوی ځوابونه هم راغلی دی، هغوی حق په جانب دی. یوه ماته خوږلی پاچا ته پناه ورکول اسانه نه دی، او زما په لټه کی د مغلو پنځه لکه تنه شپه ورځ بوخت دی.

هغوی په خپل پوځ کی د یوه ماته خوږلی سرتیری په منلو سره پنځه لکه تنو مغلو ته ولی د یرغل بلنه ورکړی؟

زه یوازی یو سرتیری وم، او خپل فرض می ترسره کړی دی، زما سره توره وه او ترڅو چی تیره وه جنگیدلم، خو ته د یوه سرتیری سره سره عالم هم یی او ستا ذمه واری تر اوسه پوری نه ده پوره شوی، ته ورځه نور زما او ستا لاری بیلی دی. عبدالملك وویل : مگر یوه لاره شته چی دواړو ته خلاصه ده.

: هغه کومه ده؟

: د عزت مرگا! موږ له دی لاری نه هیڅوک هم نشی ایسارولای جلال الدین جگ شو ودرید، او بیله دی چی نور څه وواپی بلی کوتی ته ولاړ، او چی له ځنډ وروسته بیرته راووت د سپرلی جامی یی اغوستی وی، د مجلس خلک ټول



ودریدل.

سلطان وویل : عبدالملکه! د عزت د مرگ لپاره ماته د ملگرو ضرورت نشته، ما غوښتل د دنیا ټول غمونه په شرابو کی ډوب کړم. خو زه په کرار نه شوم، ما هڅه وکړه چی د نغو په ټال کی ویده شم، خو د تورو شرنگهار می په غوږونو کی کړنگیده، زه حکم او تاسو ټولو ته امر کوم چی هیڅوک راپسی رانشی. زه د مسلمانانو د دفاع لپاره ستاسو تورو ته اړ وم، خو اوس د ځان په خاطر ستاسو ژوند په خطر کی غورځول نه خوښوم.

عبدالملکه! زما شراب خوړل به پر تا ښه نه وی لگیدلی، زما په زړه کی د تیمور ملک له وینو نه وروسته ستا د اوښکو زیات درناوی او قیمت دی، زه وعده کوم چی بیابلاس ورنژدی نه کړم، ته بیرته ولاړ شه خپل کار ته دی دوام ورکړه. تاته به دا غوره وی چی هندوستان ته ولاړ شی، طاهر ښایی تر اوسه هلته وی، که دی ولید زما له لوری ورته ووايه چی د سلطان التمش سره پاتی شی، که یی نه منله ورته ووايه چی دا زما حکم دی. زما وروستی حکم!

سلطان یوه تن ته د اس د زین کولو امر وکړ، یوه سردار وپوښتل : مگر ته په دی اورښت کی چیرته ځی؟

سلطان ځواب ورکړ : ماته ددی پوښتنی کولو اجازه نه درکوله، که ته زما لپاره څه کولی شی نو دا دعا کوه چی خدای «ج» دی ما د عزت له مرگه نه محروموی، او ته زر تر زره له دی ځایه ولاړ شه. زه نه غواړم چی ستا په موجودیت د مغل وحشی لښکر دغه سیمه هم پرېاد کړی.

عبدالملکه! په دی خلکو کی زیاتره داسی دی چی کور او کلی نه لری زه دوی تاته سپارم. ته د وی هندوستان ته بوزه، زما باور دی چی سلطان التمش به د دوی مرسته وکړی.

لې ځنډ وروسته دغه خلك د كلا په دروازه کی ولاړ وو او له سلطان سره یی خدای «ج» پامانی کوله. په دوی کی یو هم داسی نه ؤ چی په سترگو کی یی اوښکی نه وی. سلطان اس پونده کړ یو تن ورمنده کړه رکاب یی ونیو او په ژړا یی وویل:

زه له وړوکتوبه له تاسره یوځای یم، د خدای «ج» په خاطر ماته اجازه راکړه چی درسره ولاړ شم.

: دیر ښه، ته له ماسره تلای شی، خو که کوم بل چا له حکم نه سرغړونه وکړه

زه به ډير خفه شم.

سلطان جلال الدين خوارزم شاه د واورو په توپان کي ورک شو .  
 تر دې وروسته بيا چاته دا معلومه نه شوه چي هغه څه شو او په څه حال دي .  
 تر ډيرو کلونو پوري د هغه په باب ډير عجيب او حيرانوونکي داستانونه  
 مشهور شول . کله به دا وا وریدل شول چي هغه چا د يوه فقير په جامه کي په  
 فلاني کلي کي ليدلي ، کله به دا خبره مشهوره شوه چي په کوم ځنگل کي يي د  
 يوازي توب ژوند غوره کړي دي . او کله به دا خبر راغي چي هغه د خلکو له نظره  
 غلي د مغلو سره د وروستي جگړي دپاره د سرتيرو يو ځواکمن لښکر راټولوي او  
 ناڅاپه به يوه ورځ په فلاني ځاي کي راپنکاره شي .  
 مغلو پر هغه پسي ټول وطن لوښت په لوښت ولټاوه ، په سلگونو تنه يي په  
 دې گومان چي جلال الدين دي ووژل او د ده د موندلو لپاره يي لوي لوي  
 بخششونه اعلان کړل ، خو هيڅ درک يي معلوم نه کړای شو .  
 ځينو خلکو ويل چي نوموړي د يوه عادي سرتيري په جامه کي د مغلو پر يوه  
 چوني حمله وکړه وجنگيده او بيا شهيد شو . ځينو نورو خلکو بيا دا گومان کاوه  
 چي هغه د قوم کوم خاين يا د مغلو کوم جاسوس وژلي دي .  
 په هر صورت د وخت په تيريدو ورو ورو خلک پر دې باوري شول چي د خوارزم  
 زمري ژوندي نه دي .

\*\*\*\*\*

(۵)

يو ماښام له بغداد نه څو پړاوه لري عبدالملك او د هغه ملگري د يوه کلي سراي  
 ته ور ورسيدل له اسونو پلي شول د شپي مهال چي د سراي ټولي کوتي دکي وي  
 نو د سراي مالک د عبدالملك کوتي ته ورغي وي ويل :  
 يو بل عزتمن سړي راغلي دي ، په نورو کوتو کي د پښي ايښودو ځاي نشته ، ته  
 به د هغه دپاره زحمت باسي .  
 عبدالملك وويل : زه د هغه له ليدو پرته په کوټه کي هغه ته اجازه نشم ورکولي .  
 د سراي خاوند وويل : هغه ډير ستومانه دي ، د مغلو جاسوس نه ښکاري .  
 عبدالملك وويل : د مغلو نه ، د خليفه جاسوس به وي .  
 : زما باور دي چي هغه جاسوس نه دي ، د سراي له خلکو سره جاسوس دومره  
 په آمرانه لهجه نشي مخکيدای زما پر دې انکار چي تش ځاي نشته هغه د خپلي

خیتی خیرولو گواښ کړی دی.

یو سړی کوټی ته ورننوت او ویی ویل : له ده سره زه پریکړه کوم تاسو زر دودی راوړی!

عبدالملك منډه واخستله نوی راغلی سړی ته ورترغاړی وت چیغه یی کړه :  
ظاهر! ته دلته څه ډول راورسیدلی؟!

: زه له بغداده راغلم او د سلطان په لټون پسې آذربایجان ته ځم.

عبدالملك وپوښتل : ته بغداد ته څه وخت راغلی؟

: څلور ورځی کیږی، نیمه شپه وه ورسیدم ستاسو کور ته ولاړم هلته می ټول احوال معلوم کړ او سهار وختی بیرته را روان شوم.

: نو تاته ټول حال معلوم شو؟

ظاهر په مایوسی ځواب ورکړ : هوا!

عبدالملك وویل : ته دلته ډیر ناوخته راغلی!

ظاهر ځواب ورکړ : زه سلطان التمش بنگال ته د یوه مهم کار لپاره واستولم.

ستا استازی هم ماته ناوخته راورسید.

: ستا میرمن چیرته ده؟

: هغه می په ډیلی کی پریښوده او زه دی لوری ته راغلم. دغه سفر ډیر گران

و. په بغداد کی زه پردی هم خبر شوم چی مغلو پر تا حمله کړی ده ستا په باب

زیات اندیښمن وم اوس چیرته روان یی؟

: زه د خپلو ماشومانو د راوستلو لپاره بغداد ته روان یم.

: وروسته بیا څه اراده لری؟

: بیا هندوستان ته دتلو اراده لرم.

: سلطان جلال الدین د التمش په نامه کوم پیغام درکړی دی؟

: نه!

د ظاهر د څو پوښتنو په ځواب کی عبدالملك خپله کیسه سر تر پایه ورته تیره

کړه. ظاهر تر ډیره چوپ ناست و، د سرای مالک دودی راوړه د دوی په مخکی یی

کیښوده خو د دوی اشتها سوځیدلی وه.

عبدالملك وویل : زه ددی خلکو بغداد ته بیول مناسب نه بولم دوی به همدلته

پریږدم او ماشومان به پخپله راولم او بیا به هندوستان ته مخه کړو. اوس چی ته

راغلی ماته غوره مشوره راکولی شی.

طاهر وویل : که موږ سلطان پیدا کړو او هندوستان ته یی بوزو زما په گومان به التمش اوس د هغه په ورتگ څه اعتراض ونه لری، د جلال الدین د پیغام په ورسیدو هغه له مغلو سره د جهاد اعلان ته چمتو شوی ؤ.

: خو د خوارزم شاه پیدا کول اسانه نه دی، که یی بیا پیدا کړای شو هم هندوستان ته په تلو به راضی نه وی یو لویدلی دیوال بیرته دریدلی شی خو لویدلی غر بیرته نشی دریدای.

طاهر له لږ فکر وروسته وویل : ډیر ښه ته دی ملگری دلته پریږده خو زه به درسره خامخا ځم.

: ستا خوبښه خو هلته په مړو ایرو کی له پوکلو نه هیڅ نه ترلاسه کیږی. اوس خو هلته داسی علما هم پیدا شوی دی چی مغلو ته د خدای سیوری او اولی الامر وایی.

: زه هلته خپل وروستی فرض پوره کوم،

: هغه څه؟

: زه اولس ته دا ویل غواړم چی د بغداد تباهی را روانه ده، که دوی د راتلونکی توپان د مقابلی لپاره چمتو نه وو نوزه به ورته ووايم چی ځانونو ته کوم د پناه ځای وگوری.

زه خلیفه ته دا وایم چی لږ تر لږه باید د خپل کور د ساتنی غم وکړی.  
: خو دا ټول بی گټی دی او ښایی تاته دا هم معلومه شوی وی چی له مغلو سره د تړون نه وروسته مهلب صدر اعظم ټاکل شویدی.

: زه د دی لپاره هم بغداد ته ځم، هو مبارک چیرته دی؟  
: هغه په بغداد کی دی.



## وروستی پیغام

په بغداد کی د مناظرونه شلیدونکی لړی بیا پیل شوی وی، د سیند په غاړه د شیعہ او سنی علماؤ تر منځ یوه زوروره مقابله «مناظره» روانه وه، د دواړو ډلو لویو علماو پکی برخه درلوده، او خلکو داسی احساسوله چی له لاسه وتلی مشغولتیاوی او سرگرمی یی له سره پیل شوی دی.

په همدان کی د مغلو د یوه لوی لښکر راتولیدل د بغداد خلکو ته یو تریخ حقیقت ؤ، د خلیفه او تولای خان ترمنځ پر یو بل د برید نه کولو پر تړون برسیره څوک په دی نه تیروتل چی د مناسب فرصت په ترلاسه کولو به مغل پر بغداد حمله ونه کړی، خو د بغداد د خلکو حالت هغه «شتر مرغ» ته ورته ؤ چی پر افق تالنده وړینی او سر پر ویکونو کی ومنډی.

بحثونه او مناظری دوی ته د نشه راوړونکی دوا په څیر وی، د اسلام دښمنانو د ترکستان، خراسان او ایران په میدانونو پړاوونه اچولی وو او پر اسلامی نړۍ یی د وروستی گوزار لپاره خپلی توری او نیزی تیروولی او په بغداد کی د اسلام نوم اخستونکی د دی لپاره ناکراره و چی وپوهیږی د کومې فرقې د علماوو د ژبی تیغ نه نورو نه زیات تیره او زیات زهرجن دی؟

طاهر بن یوسف او د هغه ملگرو په دوی کی یو ځل د لږ وخت لپاره د ژوند ساه پو کړه، او د دوی په فعالیتونو د څه مودی لپاره د هغو علماو کار او بار د څه وخت لپاره سوړ شوی ؤ چی له تیرو څلورو پیړیو را په دیخوا یی د یو بل دروغجن او کافر ثابتول د دین تر ټولو ستر خدمت باله، د هغوی ځای د حق رښتینو علماؤ نیولی ؤ چی له تباهی او برپادی نه د خدای «ج» او رسول صلی الله علیه وسلم د هر نوم اخستونکی ژغورل اخیله دینی فریضه او ذمه واری بلله، خو د حقیالو، دغه ډله هم هغو خلکو ته د توری د اهمیت په ورښودلو کی پاتی راغله چی له پیړیو پیړیو راسی د هر درد د علاج لپاره په کتابونو روږ دی شوی

وو.

هغوی د طاهر په بلنه میدان ته راغلل او د هغوی د هڅو په نتیجه کی د اولس په اذهانو کی یو ناڅاپی بدلون راغی هغوی د خبرو پرځای د ژغورنی لاره په عمل کی ولیده هغوی خوارزم شاه وروستی حصار او مورچل وگانه او پری ورتول شول. خو د بدلو حالاتو په وړاندی د هغوی جوش او احساسات ساړه شول، له لری لری ځایونو راغلی رضاکاران بیرته مایوس ستانه شول.

خلیفه د دوی د ساتنی ضامن و او د خلیفه نوی وزیر په ډیری هوښیاری او تدبیر مغل د بغداد مدافعین او ساتونکی وبلل، د دوی په نظر پریووالی، تنظیم او جهاد د تنیگار کوونکو علماو اهمیت لږ شو او دوی یو محل بیا خپلو هغو لارښوونکو ته پاملرنه وکړه چی د یوه ښه مناظره کوونکی او بحث کوونکی جوړیدل یی د دنیا او آخرت نیکمرغی بلله، د سنیانو او شیعه گانو دغه مناظری په بغداد کی د علم او عرفان د باران د نزول د دوهم پړاو پیلامه وه.

\*\*\*\*\*

(۲)

د مناظری دریمه شپه وه، یو بل ته مخامخ پر دوو سټیژونو څیمی دریدلی وی، په مناظره کی برخه اخستونکی علما پر کرسیو ناست وو، د هغوی په مخ کی په میزونو لوی لوی کتابونه کتار وو، د روښنایی لپاره د دواړو ډلو رضا کارانو مشالونه اوچت نیولی او دریدلی وو، پردی سربیره ځای ځای فانوسونه راڅریدلی وو، په منع کی د دریمگری سټیج ؤ او څلورو خواوته د خلکو بی شانه گڼه گونه وه.

په تیرو دوو ورځو کی د مناظری اصول او مقررات وټاکل شول، د دواړو لوریو علماو دا سوگند اوچت کړی ؤ چی دوی به له پاروونکی کار څخه ډډه کوی د خلکو دا گومان و چی د دوی دغه لویه به لږ تر لږه تر شپږو میاشتو پوری دوام ولری. او له بزگرانو پرته زیاتره خلک د مناظری تر پایه د موسم د بدلیدو هیله من نه وو، دوی په وار وار دا ازمویلی وو چی که د تالندی یا باران په سبب په مناظره یوه یا دوی ورځی ځنډیدله نو مناظره کوونکی به تازه دمه شول او له سره به یی بحث پیل کړ، نن ماښام ته نژدی پر لویدیځ افق تیاری راخوری شوی خو د خلکو دا گومان و چی تالنده نشی راتلای پردی سربیره د دریمگری په غوښتنه د مناظری له پیل نه مخکی خلکو دا دعا کړی وه چی نن یی مجلس په خیر خیرت

پای ته ورسېږي.

صفونه تړل شوی وو، او د دين په مورچلو کې د علم توپونو د گوليو او رول پيل کول چې د توپان يوه تونده څپه راغله، مشالونه مړه شول او د کيږديو کتابونه وشلېدل، د خيمو په منځ کې راڅرېدليو فانوسونو په سبب په دواړو ستيجونو اوړونه ولگيدل علما بهر ته راووتل خو په گډوډۍ کې هغه زيات قيمتي کتابونه په اوړونو کې پاتې شول.

له څو زورورو څپو وروسته شمال ودرېد او آسمان شين شو، پر ستيژونو د لگيدلي اور لمبوله اسمان سره خبرې کولې، دريمگري ستيج له اور نه خوندی و د هغه چتر هم روغ پاتې ؤ، بنی او کين لوري ته د اور د لمبو په زياتيدونکي رڼا کې خلکو وليدل چې د دريمگري سره نژدې يو سړی د سرتيرو په جامه کې ولاړ دی او په دواړو لاسونو خلك چوپتيا ته رابولي، څوک چې ورنژدې وو هغوی وپيژاند او په لږ شېبه کې د خلکو په منځ کې له يوه سره تر بله د طاهر بن يوسف، طاهر بن يوسف غېږونه اوچت شول، خلك له څلورو خواونه د دريمگري د ستيج خواته ورتول شول، د اور د لمبو له لوړېدو سره د هغه چترې ته هم خطره شوه خو څو ځوانانو يې مراندی غوڅی کړی او چترې يې لری يوی خواته وغورځوله:

د دريمگري چې طاهر خبرو ته چمتو وليدل ویی ويل: زه له خپل ستيج څخه چاته د خبرو کولو اجازه نشم ورکولې، خو عبدالملك زر ور وړاندی شو د هغه په غوږ کې یی ویل: ته چوپ اوسه دا درته غوره ده که نه زما خنجر ډیر تیره دی، دا غونډه به ستا په صدارت وی ته غلی چوپ کینه!

د مناظره کوونکو سترگی په سو ځيدونکو کتابونو نښتی وی، ځکه هغوی له دی نه ناخبره وو چې د دريمگري له ستيج سره نژدې څه پېښه ده، او کله چې دوی د طاهر بن يوسف نوم واورید تکان یی وخوړ، هغه خبری پيل کړی وی، د هغه د خبرو دا څو جملی د خلکو د پام وړ اړولو لپاره بس وی:

«پر ژوند پوری ملنډې وهونکو! دغه تالنده او توپان د خدای «ج» یو خبرداری وگنی! تاسو به د بابل او نینوا د تباهی داستانونه اوریدلی وی، خو خدای «ج» دی هغه ورځ نه راوولی چې په راتلونکي کې سيلانیان د دی ښار ماضی کنډوالی وگوري دا ووايي چې یو وخت دلته یو شاندار ښار آباد ؤ چې بغداد نومیده، شل لکه انسانان پکې اوسیدل، مانی یی د پنځو پېړیو د معماري نمونی او یادگارونه وو، خو د بابل او نینوا په څیر دوی هم د عبرتناکی بربادی سره

مخ شول.

او دوی حکه له بریادی سره مخ شول چی دوی به د خپلو اشتباهاتو لپاره د خدای «ج» او رسول د احکامو تاویلونه کول، دوی د قرآن حکیم نه د ژوند درس زده کول پریښودل، قرآن دوی ته د یووالی او نظم حکم کاوه خو د دوی د ژوند لومړنی مقصد د مسلمانانو په منع کی د نفاق او بدبختی پیدا کول وو.

خدای «ج» دوی ته له کفارو سره د جهاد حکم کاوه خو دوی کفار خپل ساتونکی او محافظین گڼل او پخپلو کی سره لاس او گریوان وو، د بریریت یو زورور توپان یی دروازی ورتکولی، خو دوی د راتلونکی بریادی نه سترگې پټې کړی وی او یو پر بل یی د الفاظو غشی اورول کافی بلل. د بغداد خلکو!

د بغداد خلیفه او ستاسو امیرانو یوازی د څو کاله آرام او اسوده ژوند په خاطر ستاسو او ستاسو د راتلونکی نسل د خپلواکی او ناموس معامله له مغلو سره کړی ده، خو امیران چی دلته شته دی، په خلاصو غوږونو واوری چی د بغداد انجام به له خوارزم نه بیل نه وی، تاسو د اور لمبو ته بلنه ورکړه چی د بغداد درموندنه وسوځوی.

تاسو د اور لمبی خپلو کورونو ته وربللی دی، څه یوازی په سوځولو پوهیږی، او په یاد ولری! کله چې هغه سوځول کوی نو د جونگری او مانی تمیز او توپیر نه کوی.

مسلمانانو! ستاسو تاریخ گواه دی چی تر اوسه پوری تاسو د چا توری مات کړی نه یاست، ستاسو توری د هر چا توری غوڅې کړې دی، ستاسو د گوتو په شمار پوځونو ډیرو لویو لویو لښکرو ته ماتې ورکړی دی، ستاسو د کومی ناکامی او ماتې سبب ستاسو کمزوری نه دی، بلکی که تاسو کله ماته خوړلی هغه ستاسو د خپلمنځی اختلاف او ځانځانی نتیجه ده، تاسو که کله له تباهی سره مخ شوی یاست نو هلته ستاسو د ځایانو لاس دی».

یو تن په لوړ آواز وویل: ایا د جلال الدین په ماتو کی هم د کوم غدار او ځاین لاس و؟

ظاهر ځواب ورکړ: څوک وایی چی جلال الدین ته مغلو ماته ورکړه؟ هغه د یوه کمره په څیرد مغلو د سیلاب د څپو مقابله کوله، لویو لویو توپانونو هغه ونه خوځولای شو، خو د دی کمره د ماتولو لپاره مغلو ته د اسلامی نړۍ مغمارانو



خپلی تیشی ور وړاندی کړی، دجلال الدین په مایوسولو تاسو خپل یو مرستندوی له لاسه ورکړ، هغه د بغداد پر دروازو پهره کوله، خو پر هغه د شانه گوزار وشو هغه څو کاله د مغلو پام ور گرځولی ؤ چی تاسو د تیاری وخت ترلاسه کړی، د ترکستان، خراسان او ایران د ښارونو بربادی ستاسو د سترگو د غږیدو لپاره کافی وو، خو تاسو د ټولنیز ژوند پرځای انفرادی مرگ غوره کړ، تاسو د هغه سړی پښی هم ووځلی چی ستاسو بار یی هم پخپلو اوږو اخستی ؤ.

د بغداد خلکو!

ستاسو په خوښه او یا ستاسو له خوښی پرته د بغداد خلیفه تاسو ته ازغی کرلې دی، تاسو له راتلونکی نه د گلونو تمه مه کوی، ایا تاسو دا فکر نه کوی چی بغداد...»

طاهر خپله خبره نه وه بشپړه کړی چی د سیند د بری غاړی نه د غشو باران جوړ شو او په یوه وخت کی دری غشی د طاهر په زغره کی ونښتل، د ستیج شاوخوا څو تنه تپیان شول، اوڅلورو خواوو ته گډوډی پیل شوه، طاهر له خپله ځایه ونه خوځید او په لوړ آوازی ویل:

د بغداد خلکو زما پیغام واورئ بیا ولاړ شی!

عبدالملك په بیره طاهر له ستيژ نه راښکته کړ، د غشو یو بل باران راغی او د ستيج په شاوخوا کی څو نور کسان هم تپیان شول، په دی ځنډ کی د طاهر څو سربښندوی مینه وال توری ایستلی د سیند د غاړی په لوری ولاړل او تش لاسی خلك هم په هغوی پسی ورغلل، خو د دوی د ور رسیدو نه دمخه غشی ویشتونکی په کومه خوا تللی و، او د سیند څو کښتی بلي غاړې ته روانې وې، عبدالملك څو تنه رضاکاران د سیند پر غاړه په پهره ودرول او پخپله بیرته طاهر ته ورغی، ویی ویل:

هغوی وتښتیدل، مگر ته ټپی یی، راجه دلته پاتی کیدل خطرناک دی.

خو طاهر له خپلی زغړې نه دوه غشی کش کړل ویی ایستل او ویی ویل: دا زخمونه ډیر معمولی دی دا دریم غشی ته وباسه.

: مگر وینی!

: په څو څاڅکو څه لوی نقصان نه کیږی، زر کوه زه یو څو خبری ضروری بولم.

عبدالملك غښي و ایستلو او ویی ویل: ستا خوښه خو دا هغه مړی نه دی چی د

اسرافیل په شپیلۍ راپورته شی.

\*\*\*\*\*

(۳)

طاهر یو ځل بیا په ستيژ ودرید، خلك چوپ شول هغه وویل:  
د بغداد خلکوا ایا دا فکر نه کوی چی ستاسو د غدارانو له لاسه د خوارزم  
لکونو شهیدانو وینی بی ځایه ولاړی شی؟ د یتیمانو آهونډ او د کونډو اوښکی  
بی اغیزی شی؟

په یاد ولری! د بغداد د هغه خلك چی له خوارزمشاه سره یی غداری کړی ده د  
اولس هغه مجرمان دی چی خدای «ج» به یی هیڅکله هم ونه بڅینی، د تقدیر  
پریکړی ثابتی او نه بدلیدونکی دی، بنایی زما دعاگانۍ هغه بدل نه کړی خو که  
تاسو یوازی ژوندی پاتی کیدل غواړی هم نو زه دا مشوره درکوم چی بغداد  
پرېږدی او چیرته ولاړ شی، هغه ښار چی دومره غداران او بد ذاته خلك پکی وی د  
تقدیر له کسات نه نشی ژغورل کیدای.

زما مشوره بنایی هغو خلکو ته د منلو وړ نه وی چی له مغلو څخه یی د وطن  
پلورنی قیمت اخستی دی، خو اولس ته زه دا وایم چی دلته پاتی نه شی، ستاسو  
د علماو د فتنو پاللو، امیرانو د خیانت او د خلیفه د بی تدبیری له امله له بغداد  
څخه د ځمکی د مخ یو ناسور جوړ شوی او تقدیر چی کله جراحي ته چمتو کیږی  
نو تیره او بی رحمه تیغ یی د چټلی وینی سره پاکه وینه هم بهوی.  
دا مه گڼی چی ستاسو د خلیفه روحانیت به ستاسو د ساتنی ضمانت وکړی او  
مغل چی د خدای «ج» او رسول ﷺ نه منکر دی ځکه خو په تاسو تش په نامه  
مسلمانانو هم نشی برلاسی کیدای.

د خدای جل جلاله او رسول صلی الله علیه وسلم ملاتړ یوازی له هغه چا سره  
وی چی احکام یی منی.

مغل کافر دی خو هغوی د مسلمانی دعوه نه کوی، تاسو د مسلمانی دعوه  
کوی خو په عملی ډول د خدای جل جلاله او رسول ﷺ له احکامو نه انکار کوی.  
مغل د باطل نظام د برلاسی لپاره سرېښندنه کوی اسلام تاسو جهاد ته وړولی،  
اسلام را ښیی چی تاسو د ټولی نړۍ څخه د فتنو د ورکولو لپاره پیدا شوی  
یاست، خو د خدای «ج» ددی ښکاره احکامو سره سره تاسو ځان نه خوځوی.  
په یاد ولری! داسی بی همته او بی غیرته قوم د خدای «ج» د رحمت حقدار نه

شی کیدای، تاسو د خپلو پلرونو د امانت بار نشی اوچتولی، تاسو دا گومان مه کوی چی تاسو له منځه ولاړی نو اسلام به ناپود شی، نه، خدای «ج» به د خپل دین د لوړولو لپاره بل اولس غوره کړی، د خدای «ج» دین تاسو ته اړ نه دی، تاسو ورته اریاست.

تقدیر ته دا اسانه ده چی له تاسو نه وروسته له همدغو مغلو نه چی د اسلام ډیر بد غلیمان دی د دین د ساتنی او دفاع کار واخلی، اسلام داسی زړه ته ضرورت لری چی له خدایه پرته پکی د بل چا ویره نه وی، د داسی غاړی ضرورت دی چی له خدایه پرته بل چاته په تیتیدو روپودی نه وی، د داسی توری ضرورت دی چی کږیدل یی نه وی زده، اسلام داسی سر تیری ته اړتیا لری چی د بری او ماتی نه بی پروا جنگیدلی شی، د اسلام نیک زړی، نیک خوږه او نیک ذاته انسانانو ته ضرورت دی چی له خپلو سره غداری نه کوی، داسی علماؤ ته ضرورت نه لری چی د کافرو په ملاتړ فتوی ورکوی، د داسی علماؤ ضرورت دی چی د غشو په باران او د تورو په سیوری کی کلمه زمزمه کوی. د خدای «ج» دین د مرمر ډبرو په محلونو کی اوسیدونکو او د ورېښمېنو چینو او جامو اغوستونکو امیرانو ته ضرورت نه لری، هغو صبرکونکو او احسان منونکو سپاهیانو ته یی اړتیا ده چی په خیتو باندی ډبري تری او جنگیدلی شی.

د بغداد خلکو ستاسو لپاره دوی لاری دی، یوه دا چی په تیرو گناهونو تویه ویاسی او د راتلونکی لپاره فکر وکړی، د راتلونکی مصیبت د مقابلی لپاره سره یو شی، خو دا کار تر هغو پوری نشی کولی تر څو د بغداد کوڅی او واټونه د خاینانو او نفاق اچوونکو څخه صفا نه کړی، ستاسو لپاره دوهمه لاره دا ده چی دغه ښار پرېږدی او چیرته لری ولاړ شی، پردی ښار د خدای «ج» قهر نازلیدونکی دی، زه ونم چی د دجلی د سیند اوبه ستاسو په وینو سری کیدونکی دی او مغل ستاسو له کوپړیو نه د فتحی د څلیو جوړوونکی دی. دا ښار د وحشت او ستم د هغه دوران لیدونکی دی چی تر اوسه پوری چا نه دی لیدلی، ښایی د بغداد د ویرانی او تباهی په وړاندی د بابل او نینوا د بربادی داستانونه هم پیکه شی.

ددی وینا له پای ته رسولو وروسته زه په بغداد کی خپل وروستی فرض هم ترسره کوم، له دی وروسته به تاسو ماونه وینی، او دا د دی لپاره نه چی زه له خطر نه تښتم، بلکی د دی په خاطر چی زه د ځان وژونکو له ملگری نه له هغه چا



سره ملگری غوره بولم چی ژوندی پاتی کیدل غواړی، زه ددی لپاره ځم چی تاسو می ضرورت احساس نه کړ، خو که ماته دا معلومه شوه چی له تاسو سره د ژوندی پاتی کیدو هیله راپیدا کیږی او تاسو بغداد له غدارانو نه پاکولو ته چمتو یاست او د مغلو په ملاتړ تر ژوند نه مرگ غوره بولی نو د عزت په مرگ کی زه ستاسو ملاتړ کولی شم، د ذلت په ژوند کی ملگری کولو ته درسره تیار نه یم.

«د خدای «ج» پامان»

مناظره کوونکو دادمه ساه واخستله او طاهر له ستيج نه راکوز شو له عبدالملك او نورو څو ځوانانو سره په تیارو کی ورك شو.

عبدالملك يوه ورځ د مخه خپل اولادونه له بغداد نه لیږلی وو، پنځلس، شل تنه ځوانان له ښار نه بهر دوی ته انتظار وو، د غونډی له ځایه چی ووتل عبدالملك وویل: که تاته د تپونو په سبب سفر گران وی نو تر اوسه ځینی داسی دغلی کیدو ځایونه شته چی حکومتی سرتیرو ته نه دی معلوم.

طاهر ځواب ورکړ: نه! په زغره دې غشو چندان اغیزه نه ده کړی، معمولی زخمونه دی، زه پری خبریږم هم نه، خو له تلو نه دمخه زه په بغداد کی یوه بله ذمه واری هم پوره کول غواړم، او ښایی د دی هدف لپاره زما د څو تنو ځوانانو ملاتړ ته ضرورت شی.

: د څه لپاره؟

: د مهلب بن داود سره څو خبری!

: مگر اوس د صدر اعظم مانی ته ننوتل آسان نه دی.

: ماته یوه آسانه لاره معلومه ده.

: د څو تنو ضرورت دی؟

: تر لس تنو پوری.

: نو راځه! مگر چیرته چی ته د لسو تنو اړتیا احساسوی زه هلته پنځلس تنه ضروری بولم.

: ډیر ښه پنځلس سهی دی، مگر په دی کار کی تر زیاتو خلکو زیات پام ته ضرورت دی.



## پای

صدر اعظم مهلب بن داود د خپلې مانۍ په يوه پراخه کوټه کې ناست ؤ چې د سيند د غاړې لورې ته وه، د ښار ناظم، د جيل څارن او د بغداد د پوځونو سالار قشمر په مجلس کې ورسره شريک وو، د شرابو پيالي گرځيدلي او د بغداد په تازه حالاتو تبصرې کيدلي.

مهلب وويل: زما په گومان خو هغه بيا وژغورل شو، په هغه ورځ چې هغه قوی زهرو هيڅ پری ونه کړل نو معمولی زخم به يې څه وکړي؟  
د ښار ناظم ځواب ورکړ: نه ماته کوټوال په دې اړه تسلي راکړه او راغلي يم، په دومره فاصله کې لږ تر لږه څلور غشي چې لگيدلي وي نو ژوندی نشي پاتې کيدای او د هغې ورځې د زهرو په باب زما رايه دا ده چې له ده سره به د زهرو تریاق وو.

: مگر هغه ډير باتدبيره دی، کيدای شي زغره يې اغوستی وي او راغلی وي. کوټوال هغه د لويډو په حال کې ليدلی او تری راغلی.  
: زما هدايت دا ؤ چې زر تر زره په کښتيو کې بلې غاړې ته ځانونه ورسوي او د نتيجې انتظار مه کوي.

مهلب وويل: هغه بيا له امن نه په ډک ښار کې اور بل کړی دی، زه به يو ځل بيا مغلو ته ډاډ ورکوم او زما په گومان به د دوی بيا غوښتنه دا وي چې څوک د دوی پر خلاف بلوا وي جوړوي دوی ته يې وسپاري.

د جيل څارن وويل: له دې پرته موږ ته بله لاره نشته، طاهر که فرصت ترلاسه کړ نو موږ ته به گوزار راکړي.

د ښار ناظم وويل: مگر زموږ لخوا د زرتريزه اقدام پر خلاف به اولس راوپارېږي. او د اولس جوش او احساسات چې وگوري نو خليفه به هم د سمدستي اقدام کولو اجازه را نه کړي، نن په وينا کې ده اعلان وکړ چې له بغداده درومي،

که هغه رښتيا هم ولاړ نو خبره به پخپله سره شی. او که هغه دلته د پاتې کېدو هڅه وکړه نو د علماو يوه لویه ډله موږ د هغه پر خلاف تیاره کړې ده چې د هغوی پیروان به دوی ته د فعالیت اجازه نه ورکوي.

نن د هغه خبرې له اټکل نه لری وی، که نه موږ به په غونډه کې د گډوډی جوړولو لپاره خلک ور استولی وو، د راتلونکې لپاره به زه دا بندوبست وکړم چې د هغه د رتلو لپاره په هره څلور لاری او جومات کې علما موجود وی.

تر سبا پوری به لږ تر لږه د یو نیم سل علماؤ لخوا دا فتوی صادره شی چې هغه غواړي خلک بغاوت وکړي.

ناڅاپه طاهر ایستلی توره دننه ورننوت او ویی ویل: تاته به د غلطی فتوی د صادرولو اړتیا پاتې نشی، د مهلب له لاسه د شرابو جام ولويد او ښکته پری راغله، قشمر زر راپورته شو د توری موتی ته یی لاس ور اوږد کړ خو طاهر د برېښنا په څیر د خپلې توری څوکه د هغه په سینه ورکښوده او ویی ویل: کښینه! قشمر له غوسې نه شونډې وچپچلې او کښیناست.

مهلب راسنبال شو ویی ویل: ته دلته په څه نیت راغلی یی؟

طاهر ځواب ورکړ: ته له ډیری مودی په ما پسې سرگردانه وی، او ما له بغداد د تلو نه مخکې له تا سره څو خبرې غوښتې.

: مگر تاته معلومه نه ده چې زما د غږ په اوریدو به دلته پنځوس تنه پهره داران راتول شی.

طاهر په ډاډ ځواب ورکړ: پنځوس نه پنځه څلوېښت! پنځو تنو د سیند په غاړه ارگمی ایستل، هغوی زموږ په ولکه کې دی، که تا نورو ته غږ وکړ نو دا به ستا وروستی غږ وی.

له عبدالملك سره پنځه تنه نور ځوانان هم توره ایستلی کوتی ته ورننوتل.

طاهر وویل: دننه ډیرو خلکو ته ضرورت نشته، بهر ته پام کوی.

د عبدالملك په اشاره دوه تنه ځوانان بیرته بهر ته ووتل، او پاتې دری نور د ښار د ناظم، د جیل څارن او قشمر په سر ودریدل.

طاهر وویل: جگ شی!

: مهلب چې له ویری لرزیده: ته څه غواړی؟

طاهر ځواب ورکړ: ما درته وویل چې څو خبرې درسره لرم.

: ستا هری غوښتنی منلو ته چمتو یم، ووايه څه غواړی؟!

: یوازی دا چی تول له موږ سره ولاړ شی.

: چیرته ؟

: چیرته مو چی بیایو.

: که له تلو انکار وکړو نو!

: بیا به له مجبوری نه له توری کار واخلم، ته یی په تیغ لاس ووهه!

طاهر دا وویل او د توری څوکه یی د هغه په سینه ورچوخ کړه.

: نه، نه د خدای «ج» په خاطر په ما رحم وکړه، زه وعده کوم چی بغداد به

پرېږدم او چیرته به ولاړ شم.

: زما ستا پر وعدو باور نشته، ځکه خو زه تا له ځانه سره بیایم.

: چیرته ؟

: له بغداده لری داسی ځای ته چی ته بیا بیرته دلته تری رانشی.

: ته دا وعده وکړه چی ما به نه وژنی!

طاهر وویل : که زه وعده وکړم نو ستا به باور شی ؟

: زه پوهیږم چی ته په دروغو وعده نشی کولی.

عبدالملك وویل : د بغداد د مناظرو په ډیر اوږدو اوس په بحث روږدی شوی

دی، زه د ده په چاره پوهیږم.

عبدالملك طاهر یوی خواته کړ، د مهلب په ورمیږ یی توره ورکیښوده او ویی

ویل : جگپوی که...!

مهلب په بنده بنده لهجه وویل : د خدای «ج» په خاطر په ما رحم وکړه زه ځم.

: ورو غږیږه! عبدالملك پتکه پری وکړه.

قشمر بیا توری ته د لاس ور اوږدولو هڅه وکړه خو طاهر گړندی ور وړاندی

شو د هغه په گیده یی توره کیښوده او ملگری یی له هغه نه توره واخسته.

قشمر وویل : توریالی داسی نه کوی چی یو څوک بی وسلی کړی او بیا پری

حمله کوی.

طاهر وویل : ته ډاډه اوسه تاته به د توری چلولو د کمال ښودلو فرصت هم

برابر شی.

: که ته دا وعده کوی نو زه چمتو یم چی درسره ولاړ شم.

: زه وعده کوم او زه دا ژمنه هم کوم چی ستا د توری په مقابله کی به زموږ له

لوری یوازی یوه توره وی.

قشمر وویل : درځی!

طاهر د ښار ناظم او د جیل څارونکی ته وکتل ویی ویل: جگ شی تاسو ته هم ضرورت دی.

\*\*\*\*\*

(۲)

مهلېب او د هغه ملګرو په خپلو پښتنيو د تورو تیري څوکی احساس کړی او له کوتی نه راووتل، د طاهر نورو اته، لسو تنو هغوی راگیر کړل، د سیند پر غاړه دوی کښتی ولاړی وی، د طاهر ملګرو د مهلب د چکر د ټولو کښتیو پری شلولی او په سیند کی یی لاهو کړی وی، هغه پنځه تنه پهره داران هم چی دوی په نیم خوی حالت کی نیولی وو لاسونه او پښی یی په پریو تړلی پراته وو.

طاهر مهلب ته په کښتی کی د سپریدو اشاره وکړه، او هغه دده تر اشاره زیات د عبدالملک د توری په څوکه مجبور شو چی په کښتی کی سپور شی.

قشمر، د جیل څارونکی او د ښار ناظم هم ورپسی په کښتی کی سپاره شول. د طاهر اته تنه ملګری په یوه ځانګړی کښتی کی او نور اوه تنه په پریو تړل شویو کسانو سره یوځای په دوهمه کښتی کی سپاره شول.

لږ ځنډ وروسته کښتی د سیند په منع کی د څپو له بهیر سره وخوځیدی.

مهلېب څو ځلی په ډیره عاجزی پوښتنه وکړه: تاسو موږ چیرته بیایی!

عبدالملک هر ځل دا ځواب ورکاوه: چورقه مه وه ستا منزل ډیر لنډ دی.

د آبادو غاړو نه نږدی اته میله لری طاهر په کښتی کی له پرتو ډبرونه یوه راپورته کړه مهلب او ملګرو ته یی وروښودله ویی ویل: تاسو پوهیږی چی دغه ډبري د څه لپاره په کارېږی؟

مهلېب په ژړاشو ویی ویل: نه، نه دا ظلم دی د خدای «ج» په خاطر په ما ورحمیږی!

طاهر قشمر ته وکتل: څنګه جنابه ته ووايه ایا دا پوښتنه ظلم دی چی د سیند پر غاړه پرتی ډبري د څه لپاره په کارېږی؟  
زه په دی مطلب ونه پوهیدم.

عبدالملک وویل: دی ساده سری دی، دغسی پوښتنی مه تری کوه.

قشمر له غوسی نه ولرزیده ویی ویل: تا له ما سره د توریالیو په څیر د مقابلی وعده کړی وه؟



طاهر وویل : زما په زړه کی له غیرتیانو سره عزت شته زه خپل ملگری ته نصیحت کوم چی له تا سره گستاخی نه کوی، همدغسی له تانه هیله لرم چی د بی غیرتو مرسته به نه کوی، زه له تانه څو پوښتنی کوم، نه بلکی تا قاضی کوم او خپله دعوه درته وړاندی کوم.

قشموړ وویل : مگر زه یوازی سرتیری یم.

: زما دعوه ډیره جنجالی نه ده، یو محل یوه سړی زما پر ملا ډېره تړلی وه او سیند ته یی غورځولی وم، که هغه سړی په لاس راشی زه څه سزا ورکړم؟

قشموړ : که دی وموند نو همدغسی سلوک ورسره کولی شی!

طاهر : زماله یوه زړور سرتیری نه د همدغه ځواب تمه وه، د جیل د څارن تر ملا ډېره وتړی!

دطاهر دری ملگرو هغه په زور پرمخی ځملاوه، هغه چی د څه مزاحمت هڅه وکړه عبدالملک د توری څوکه پر ورمیږ ورکیښوده ویی ویل : خبردار! که لږ وخوځیدی حلالوم دی.

کله چی د هغه تر ملا ډېره تړل کیدله نو مهلب جگ شو او په سیند کی یی د توپ وهلو هڅه وکړه خو طاهر په کین لاس د هغه په بنی تندی د سوک وار وکړ او په کښتۍ کی یی راوغورځاوه، د ښار ناظم هم د جگیدو هڅه وکړه خو د طاهر یوه ملگری له شانه د هغه په غاړه کی پری ورواچاوه او په کښتۍ کی یی راوغورځاوه.

لږ ځنډ وروسته د ښار د ناظم او مهلب پر ملا هم ډېری وتړل شوی.

مهلب د عبدالملک د گواښونو پرواونه کړه، په چیغو یی وویل : زما ډېره له دوی دواړونه درنه ده، دوی له مانه ښه لامبوزن دی، د خدای «ج» په خاطر ما پرېږدی. زه تاسو ته یو لك اشرفی درکولو ته چمتو یم.

طاهر وویل : نه، نه، نژدی د نیمی اسلامی نړی د تباهی لپاره دا بدله ډیره لږ ده.

: زه دوه لکه درکوم پری می ږدی.

طاهر : مگر پردی خو د خوارزم یو ویجاړ شوی ښار هم بیرته نشو آبادولی.

: زه پنځه لکه اشرفی درکوم، تر دی زیاتی له ماسره نشته.

: مگر ستا پلار ډیر غریب سړی و، تا دا دومره دولت له کومه کړ؟ زما په

گومان ته د ځان ژغورلو لپاره دروغ وایی!

: نه په خدای «ج» سوگند دروغ نه وایم، زما سره پنځه لکه اشرفی او د همدومره بیی جواهرات هم دی، ما پرېدی زه د دی ټولو ورکولو ته چمتو یم.  
: د دی مطلب دا دی چی تا د بغداد له خلکو نه رشوت اخستی دی؟  
: نه، په خدای «ج» سوگند ما رشوت نه دی اخستی.  
: نو دا مال دی له کومه کړی؟  
: ماله مغلو نه اخستی دی!

: تر کومه چی ماته معلومه ده مغلو یوازی یوه سړی ته زیات مال ورکړی ؤ، او هغه، هغه څوک ؤ چی چنگیز خان ته یی پر خوارزم د حملې په صورت کی د خلیفه د بی طرفی ضمانت ورکړی ؤ چی وحید الدین یی بندی او بیا یی په زهرو وواژه، چی صدر اعظم یی وواژه او خلیفه مستنصر ته د مغلو د دوستی له پېغام سره راغلي ؤ.

مهلب وویل: زه خپلې ټولې غلطۍ منم او اعتراف پرې کوم خو د خدای «ج» په خاطر ما وبخښی زما په مرگ تاسو ته هیڅ گټه نه رسیږی.  
ظاهر ځواب ورکړ: زه پوهیږم چی ستا پر مرگ سربیره چی پر بغداد کومه تباهی راتلونکی ده، هغه به راځی، په بغداد کی د منافقانو او خاینانو شمیر ستا د سر له ویستو هم زیات دی، خو د بغداد د تباهی د سببونو له برابرولو وروسته به د مغلو نه د انعام اخستونکی ته نه بل څوک وی، تا مغلو ته د بغداد دروازی خلاص کړی، خو د دوی د تورو په سیوری کی به پر مسلمانانو حکومت کوونکی غدار ستا له کورنی څخه نه له کومی بلی کورنی څخه وی.  
د بنار ناظم وویل: تا ته د زهرو په درکولو او په سیند کی ډوبولو په دسیسه کی زما هیڅ لاس نشته.

ظاهر وویل: نو تاته څنگه معلومه شوه چی له ماسره داسی پېښه شوی وه؟  
: ماته د جیل څارن وویل!

د جیل څارن وویل: بی غیرته کیږه مه په دی دنیا به له ما پرته ستا زړه څه وړ ولگیږی؟

ظاهر وویل: اوس ته دا پرېکړه وکړه چی پخپله به په سیند کی ځان ورغوړکول خوښوي یا موږ تاسو ترلاس او پښوونیسو او سیند ته مو وغورځوو؟  
د جیل څارن وویل: که له موږ سره احسان کوی نو داسی به ښه وی چی موږ یو ځای سیند ته واچوی.

طاهر وویل : ماته منظوره ده، زه په وروستیو شیبو کی له تاسو سره څه زیاتې کول نه غواړم، او دا ډېری له هغو ډېرو نه په وزن کی زیاتې نه دی چی ما یی بوج واخست او له سینده پوری وتم.

د ښار ناظم وویل : مگر زموږ لامبو نه ده زده.

: نو په دی صورت کی به موږ په زور تاسو سیند ته ور غورځو! عبدالملکه لومړی د مهلب نوبت دی.

د جیل څارن خپلو ملگرو ته وویل : که یو یو په اوبو کی وروغورځول شوو نو ستاسو د ویدل حتمی دی.

که یوځای ور پریوتو نو زه ستاسو سره د ملاتړ ژمنه کوم، دا ډېره ډیره معمولی ده، زه تر دی له دروند بوج سره له سینده پوری وتلی شم.

طاهر او د هغه ملگری د جیل د څارن پردی ایشار حیران شول، ځکه چی په بدنی لحاظ هغه له خپلو ملگرونه کمزوری او ډنگر ؤ.

بیا هم هغوی ډاډه وو چی له دومره بوج سره هیڅوک هم ځنډې ته نشوای رسیدلای.

د جیل څارن وویل : تاسو موږ ته د یو ځای کوزیدو اجازه راکوی؟

طاهر : زموږ پردی هیڅ غرض نشته.

د جیل څارن جگ شو د کښتۍ پر څنډه ودرید او ویی ویل : زه ځم که ستاسو زما مرستی ته اړتیا وی راپسی راځی که نه نو زه به په تاسو پسی شاته راونه گورم.

ناظم او مهلب هم چټک پورته شول د هغه ترڅنگ ودریدل د جیل څارن لاسونه وغځول ویی ویل : خپل ورمپړونه زما بغل ته راکړی زه به تاسو له گردابه راوباسم وروسته بیا ستاسو د خپل قسمت خبره ده.

د ویدونکی د یوی خځلی تکیه هم غنیمت گڼی مهلب او ناظم هم خپل تقدیر د جیل څارن ته وسپاره، عبدالملکه د طاهر په غوږ کی وویل : د ده بلکل لامبو نه ده زده، زه دی له هغه وخته را په دی خوا پیژنم چی په پوځ کی ؤ.

طاهر وویل : ماته معلومه ده، یو لامبوزن دومره احمق نشی کیدای.

دری واړه تر لږ ځنډه د کښتۍ پر څنډه زړه نازړه ولاړ وو، بالاخره د طاهر ملگرو په تورو هغوی مجبور کړل چی په سیند کی ځانونه وروغورځوی.

: ناظم او مهلب دواړو په گډه چیغی کړی: موږ پریوده، غداره ستا لامبو نه ده

زده، موږ هم درسره دوی، خاينه، فریبکاره، دروغجنه، مکاره موږ خوشی کړه!  
خو د جیل څارن هغوی کلک نیولی وو او ویل یی: موږ... په ژوند او مرگ... له  
یو بل سره... د ملگری... ژمنی کړی وی...  
او بیا هغوی څو ځلې د دویدو او رابښکاریدو نه وروسته په اوبو کی ورک  
شول.

په دی موده کی د قشمر پر سر دوه توره ایستلی ځوانان ولاړ وو قشمر چی  
طاهر او عبدالملک ولیدل چی ده ته یی پام ور واوښت ویی ویل:  
تاسو ماته د یوه سرتیری په مرگ د مړینی وعده راکړی وه، اوس مو اراده څه  
ده؟

طاهر ځواب ورکړ: موږ به ستا هیله پوره کړو.  
تا دا وعده هم کړی وه چی زما مقابله به یوازی له یوه سړی سره وی.  
موږ پر خپله وعده ولاړ یو.

\*\*\*\*\*

(۳)

د نیمې شپې سپوږمۍ راپورته شو، دواړه کښنۍ پر څنډو ولگیدې، طاهر خپلو  
دوو ملگرو ته په بله کښتۍ کی پر پنځو تنو اسیرانو د پهری لپاره امر وکړ او د  
ده نور ملگری د ده د لارښوونې سره سم له کښتۍ نه بښکته شول، د اوبو او څنډې  
ترمنځ په یوه وړوکی تاپو ودریدل، تر دی وروسته قشمر عبدالملک او طاهر د  
تورو په سیوری کی د کښتۍ نه رابښکته کړ او چی کله د دوی ملگری تر قشمر  
راچاپیر شول نو طاهر قشمر ته د توری ورکولو حکم وکړ.  
عبدالملک د طاهر په غوږ کی وویل: پر غشیو د تپې کیدو نه وروسته ستا ډیره  
وینه وبهیده، ځکه خو دی مقابلی ته ماته اجازه راکړه.

طاهر ځواب ورکړ: د صفی د شهادت نه وروسته ما یوه ژمنه کړی وه، زه هغه  
پوره کول غواړم، ته زما په باب چورت مه وهه زه بالکل روغ یم.  
عبدالملک ډیر تینگار وکړ او چی کله د دوی بحث زور واخست او غږونه یی  
اوچت شول او په لوړ غږ یی د یو بل د قانع کولو هڅه کوله قشمر وویل:  
زما د مقابلی لپاره باید داسې سړی مخی ته راغلی وای چی زما سیال وای، له  
بده بخته په تاسو کی یو هم زما سره په مرتبه کی برابر نه یاست، بیا هم زه طاهر  
غوره بولم.



طاهر عبدالملك يوى خواته ديكه كړ توره يى له تيكي راوړستله او ويى ويل :  
تیارېږه!

قشمر توره وخوځوله او په ډاډ يى ځواب ورکړ:

زه تيار يم.

د شپې به تياره كى د تورو شرنگهار پورته شو، له لم ځنډ توندو حملو وروسته  
قشمر مات شو او شاته ولاړ.

طاهر وويل په اوبو كى د وركوزيدو په اراده شاته د تلو هڅه مه كوه، ما تاته د  
تورياليو په څير د مقابلي وعده دركړى وه د تېنښيدو د فرصت وعده مى نه وه  
كړى.

قشمر ويل : نو ستا په خيال زما لپاره له مرگه پرته بله سزا نشته!

طاهر وويل : اوس دى پر خپل مرگ باور راغى؟

: هو كى زه داسى احساسوم چى ستا د تېونو په اړه زما اتهكل غلط ؤ، ما

اشتباه وكړه چى د عبدالملك پرځاى مى ته مقابلي ته غوره كړى.

ته د دى غلطى جبران كولى شى.

: څه ډول؟

: وسله وغورځوه.

هغه چى طاهر لږ بى پروا او غافل وليد ناڅاپه يى توب كړ او پر طاهر يى  
پرلپسى گوزارونه وكړل، يو ځل خو يى توره په يوه شن د طاهر د ككرى سره نژدى  
تيره شوه، طاهر تهيت شو ځان يى وساته او بيا يى ناڅاپه پر هغه نيغ وار وكړ،  
قشمر تاو راتاو شو او په ځمكه راږيوت، توره د هغه تر خيټه بوټه ختلى وه.

طاهر ورتهيت شو د هغه په لمن يى توره پاكه كړه عبدالملك ته يى وكتل او ويى  
ويل : كه ده توبه كړى واى نو خامخا به مى پرېښى ؤ، خو ده غوښتل ما په خبرو  
راولى او فكر يى كاوه چى زه به بى پروا شوى يم.

عبدالملك وويل : راځه چى نوره ناوخته كيږى، زما په خيال خو دواړه كښتى  
بايد سيند ته ورتيل وهو، بنديان به هم پكى پرېږدو تر سهاره به دا كښتى ډيرى  
لرى تللى وى او تر څو څوك بنديان را وباسي او د دوى كيسه اورى موږ به ډير  
لرى تللى وو.

طاهر وپوښتل : زموږ آسونه له دى مخايه څومره لرى دى؟

عبدالملك ځواب ورکړ : نژدى نيم ميل لرى به وى.

\*\*\*\*\*

(۴)

د عبدالملك د هداياتو سره سم له بغداده د هغه څو دوستان يوه ورځ وړاندې دى  
سراى ته را رسيدلى وو چى ده پكې د خوارزم شاه يو نيم سل تنه سر تيرى تم  
كړى وو، د عبدالملك ميرمن او دوه بچيان چى يو اته كلن هلك او بله يې پنځه  
كلنه لور وه دى سراى ته را رسيدلى وو.

درېمه ورځ ماښام مهال عبدالملك او طاهر هم له شلو تنو سره ور ورسيدل او  
څلورمه ورځ سهار وختى قافله د هندوستان په لور وخوځيده.

څو ورځې وروسته چى كله دوى له وړوكو وړوكو غونډيو نه تيريدل طاهر په يوه  
لوړه غونډۍ ودرېد او د شمال لوړو غرونو ته يې وكتل، هغه په تصور كې د يوه  
خور په غاړه د ډېرو هغه څلى ليدنه چى صفيه تړى لاندې په اېدى خوب وېده وه،  
عبدالملك لږ ځنډ اس ودراره او د هغه انتظار يې كاوه او بالاخره يې ورته وويل:  
طاهره په څه چورتونو كې ډوب يې؟!

طاهر تكان وخور هغه ته يې وكتل، په سترگو كې يې اوښكى ځليدلى.  
عبدالملك په غمجنه لهجه وويل: راځه قافله لرى ولاړه.

طاهر اس ته پونده وركړه ويى ويل: عبدالملكه زه په دې فكرونو كې يم چى د  
بغداد په باب زموږ دومره مايوسى خو به اشتباه نه وي؟  
عبدالملك ځواب وركړ: نه! زما په گومان موږ دا لويه غلطۍ وكړه چى د بغداد  
له خلكو نه مو لويه توقع درلوده.

: آيا دا امكان لرى چى هغه ښار چى صفيه غونډى نجونى پكې زېږيدلى د تل  
لپاره ورك شى؟

: په كوم ښار كې چى د مهلب غونډى په زرگونو انسانان وي، هغه له تباھۍ نه  
هيڅوك نشى ساتلى، صفيى خو د داسې ښار په خاوره كې ښخيدل هم ونه منل  
چى د خداى «ج» قهر پرى راتلونكى دى.

: عبدالملكه! موږ خو به له خپل مسئوليت څخه تېتو نه؟

: نه، موږ هلته روان يو چى خپل فرض مو ورغواړى، زما باور دى چى په  
هندوستان كې پاتې شو موږ به د قوم سهى خدمت وكړاى شو، سلطان التمش  
زموږ تورو ته اړتيا لرى، په بغداد كې موږ خپل فرض پوره كړى دى، كومو خلكو  
چى د ځان وژنى اراده كړى وي هغه هيڅوك نشى ژغورلى، كله چى يو داسې

اولس چی په توپان کی یی د دویدو اراده کړی وه د نوح علیه السلام غوندی د لور مقام خاوند پیغمبرونه ژغورلای شو نو موږ څوک یو؟  
 موږ د بغداد خلکو ته د دوی په لار کی خطرناکی کندی ور وښودلی، خو هغوی په پتو سترگو په تگ تینگار کوی نو په دی کی نور زموږ څه قصور دی؟  
 د خوارزم ښارونه د دوی تر سترگو لاندی یو یو تباه شو، خو د تقدیر له لوری په وار وار د دوی پر گواښلو برسیره هغوی عبرت وا نه خست.  
 د بغداد خلک د ذلت هغه وروستی تل ته کوز شوی دی چی له هغه ځایه یی بیرته راپورته کول د کوم انسان د وس خبره نه ده، د کوم کلی چی په هرو پنځو تنو کی یو غدار وی هغه له تباهی نه څوک ژغورلی شی؟  
 د یوه اولس د تباهی لپاره د مهلب په څیر یو سړی بس دی، په بغداد کی خو په زرگونو مهلبان شته.

طاهر وویل: د بغداد د تباهی نخښی به د مستعصم پر تخت کیناستلو سره رابری شی، ما اوریدلی دی چی د هغه له شرابو او د ښځو له نڅا او سرود پرته هیڅ نور زړه نه غواړی، زما په نظر خو د بغداد د تباهی لپاره همدا کافی ده چی په داسی سړی د خلیفه نوم پوری شی.  
 هغه چی کوم څوک وزیر وټاکي خامخا به تر مهلب زیات چالاک وی.

\*\*\*\*\*

(۵)

طاهر او عبدالملك د التمش د پوځ غوره جنرالان بلل کیدل، د جلال الدین خوارزم شاه په اړه چاته معلومات نه و چی چیرته دی، مغلو په هغه پسی آذربایجان، ارمنیا، او قفقاز لوښت په لوښت ولټول هغوی څو ځلی د هغه د مرگ اعلان وکړ خو نړیوالو دا نه منله.

وخت تیریده، طاهر د عزت او شهرت وروستی پوری ته رسیدلی و، په نړی کی هیڅ داسی نعمت نه و چی ده نه و ترلاسه کړی، د ثریا مینی د ده د کور د ماحول جنت نظیره کولو لپاره بس و.

په بودا توب کی د ده دری زامنو په توره چلولو کی نومونه ایستلی وو، د ثریا ورور اسماعیل په سوداگری کی نوم گټلی و، د عبدالملك کور د طاهر د کور ترڅنګ و او د هغه بچیان هم په لوړو منصبونو ټاکل شوی وو، مبارک او د طاهر نورو ملگرو هم ښه اسوده ژوند درلود.



په ديلي کي په زرگونو افراد داسي وو چي د ظاهر په ژوند يي رشک کاوه، خو ظاهر تل يوي انديښني خوراوه، او هغه د بغداد يادو، د ماضي گردونو د هغه له سترگو بغداد پټ نه کړای شو.

په ديلي کي يي پنځلس کاله په پوځ او حکومت کي له تيرولو وروسته پاتي ژوند د اصلاح او تبليغ لپاره وقف کړ او عبدالملك په هر ډگر له هغه سره د ملاتړ اراده کړې وه، د هندوستان نا مسلمانو خلکو ته د دين له تبليغ وروسته به دوي يو ډول روحي آرامي احساسوله، خو چي کله به په کوم مجلس او يا غونډه کي د خبرو په وخت کي ظاهر ته بغداد ورياد شو نو ده به زر خبري پای ته ورسولي او يوي گوښي ته به ځانگړي شو او په فکرونو کي به ډوب شو.

هغه به په وار وار په خپل زړه کي ويل: کاشکي ما دا ښار له تباهي نه ژغورلي شوای!

هغه به ځان گواښه، عبدالملك به راغي تسلي به يي ورکوله او ويل به يي: طاهره! ستا په سبب په هندوستان کي څو زره تنو کلمه ويلي ده او تر اوسه په مليونونو انسانانو ته د خدای «ج» د پيغام رسولو اړتيا ده، اوسن د بغداد په اړه فکر کول هيڅ گټه نه لري، د بغداد ځمکه ښاره وه، ځکه خو هلته د نيکي تخه رازرغون نکړای شو.

د هندوستان ځمکه حاصل ورکوونکي ده، دلته موږ ته د خپل زحمت ثمر لاس ته راځي.

ظاهر به وويل: ته سهي وايي او بيا به جگ شو او خپل کار ته به روان شو.

\*\*\*\*\*

(۶)

اته ويشت کاله تير شول، په دي اته ويشتو کلونو کي زماني ډير اړخونه بدل کړل، په ايران کي د چنگيز خان لمسي هلاکو خان واکمن ؤ او په بغداد کي د مستعصم د خلافت دريم کال ؤ.

مغلو پر بغداد د حملو تياري کاوه، د خليفه وزير ابن علقمي له مغلو سره جوړ جاري کړي ؤ خليفه ته يي مشوره ورکړه چي د علم او روحانيت په دي مرکز کي د دري لکه سرتيرو څه اړتيا ده، دا پر خزانه يو بي ضرورته بار دي، ځکه خو په بغداد کي له څو زره سرتيرو پرته نورو سرتيرو ته د تل لپاره رخصت ورکړای شو، د نوري ته د قوم لويانو او د دين د علماؤ دا حالت ؤ چي د هغوي منظرې پای ؤ.



او د شيعه او سني بحث نور د بشپړې خپلمنځي جگړې حالت غوره کړی و. د ښار په اميرانو کې د حکومت د تنخواه خوړو پرځای له مغلو سره د خپل ضمير او د اولس د عزت د پيې ترلاسه کوونکو شمير څو چنده زيات و. د خليفه په لاس کې د شرابو جام و او د هغه د تخت په مخکې ښځو نڅا کوله، چې يو قاصد راغی خبر يې راور چې هلاکو خان بغداد ته را نژدی شوی دی، د خليفه له لاسه د شرابو پيالو ولويده او د هغه پر سپينه چپنه يې څاڅکي ولويدل، هلاکو خان د تالندې او برېښنا په څير رانازل شو او بغداد هغه تباهي وليدی چې د بابل او نينوا وړانې يې په مخکې هيغ وي. له شلو لکو انسانانو څخه يوازي څلور لکه تنه پدی وتوانيدل چې وتښتی، د دجلې اوبه د وينو له زوره سړی شوی د کتابتونونو، کورونو او مدرسو د اور لمبو له اسمان سره خبری کولی.

د ښار هغه تجربه کار مناظره کوونکي چې له کلونو يې يو پر بل د کفر فتواوی ورکولی، هغه اميران او علماء چې د کلونو کلونو خيانت انعام يې ترلاسه کول غوښتل او هغه خليفه چې پر تخت کيناست او د خدای «ج» پر دين يې ملنډې وهلی، له لویو لویو او گرانبيه سوغاتونو سره د هلاکو خان خدمت ته حاضر شول خو د يوه هم ژوندی بيرته راستنيدل نصيب نه شول.

د عباسي خلافت وروستی د سترگو تور يې د وژلو پرځای په ليمځي کې وپيچه او د فېل پښو ته يې وغورځاوه او چې کله هلاکو خان ته دا شک پيدا شو چې ځينی خلک د ده د توري له دم او د اور له لمبو نه غلی شوی دی او د کورونو په تل خونو کې پټ دی نو هغه د سيند بند ونړاوه چې د هلاکو خان له بيرته ستنيدو وروسته په بغداد کې له سپيو او کارغانو پرته نور څه ژوندی پاتی نه وو، بغداد د ماضی داستان شوی و او د بغداد اولس خپل کرلی رېبل.

پای

د ۱۳۷۷ د وري (حمل) ۲۹مه  
الفاروق بلډنگ د سهار ورځپاڼی دفتر

رحيم الله د تراب



**Get more e-books from [www.ketabton.com](http://www.ketabton.com)**  
**Ketabton.com: The Digital Library**